
కౌంట్‌ ఆఫ్‌ మాంట్‌ క్రిస్టో 
(ద్వితీయ భాగము) 


మే 21 వతేది ఉదయం హెల్డర్‌ వీధిలో 27వ నంబరు ఇంట్లో విందు సన్నాహాలు 
జరుగుతున్నాయి. పెద్ద భవనానికి అంటి చివరనున్న చిన్న భాగంలో ఆల్బర్ట్‌ నివాసం. 
భవనానికి ముందొక పెద్ద ఆవరణా, వెనక ఒక తోటా ఉన్నాయి. చుట్టూ ఎత్తెన గోడలున్నాయి. 
పెద్ద ద్వారంగుండా బగ్గీలు పోగలవు. ఆల్బర్ట్‌ నివాసానికి పక్కగా ఒక చిన్నద్వారం ఉంది. 
ఆల్బర్ట్‌ బసలో ముందుసావడి కిటికీలగుండా వీధిలో వచ్చేపోయేవారిని గమనించవచ్చును. 
వెనక తోటలోకి రెండు కిటికీలున్నాయి. చిన్నద్వారం తలుపులు తుప్పుపట్టి ఎన్నడూ వాడుకలో 
లేనట్లు కనపడతాయి. కాని జాగ్రత్తగా పరిశీలిస్తే ఉతకలకు ఆముదం పట్టించి ఎవరో 
రహస్యంగా వాడుతున్నట్లు తెలుస్తుంది. తియ్యని కంఠా లిక్కడ గుసగుసలాడడం, మృదువైన 
హస్తాలు ఈ కవాటాలను తట్టడం పరిపాటి. తోటలో బెంచీలపై కూర్చునేవారి ఏకాంతానికి 
భంగం కలగకుండా, లో కిటికీలముందు అడ్డుగా పొదలు, తీగలు అల్లుకుని ఉన్నాయి. 
మేడపైన పడకగదిలోకి మెట్లమధ్యనించి రహస్యద్వారం ఒకటుంది. మిద్దెపైన అటకమీద 
వేటసామాగ్రి, సంగీత వాద్యాలు, చిత్రలేఖనసామాగ్రి, కత్తులు మొదలైనవన్నీ ఉన్నాయి. 
ఆల్బర్ట్‌కి ఎందులోనూ పరిపూర్ణపాండిత్యం లేక పోయినా, సరదాలు తక్కువకాదు. ఆల్బర్ట్‌ 
నివాసమంతా చక్కగా అలంకరించబడి ఉంటుంది. 


ఆరోజున ఆల్బర్ట్‌ కింద సావడి చక్కగా అలంకరించాడు. అంతటా పుష్పగుచ్చాలు 
కలకలలాడుతున్నాయి. సరిగ్గా పదిగంటలకు అతని పరిచారకుడు జర్మెన్‌ వచ్చాడు. ఈ 
పరిచారకునికి ఆల్బర్ట్‌ అంతరంగిక రహస్యాలన్నీ తెలుసు. అతనికి ఆల్బర్ట్‌ పట్ల ప్రీతి, భక్తి 
అధికం. కొన్ని పత్రాలు, ఉత్తరాలు తెచ్చి ఇచ్చాడు. ఆల్బర్ట్‌ గబగబా తిరగేసి అందులో 
రెండు ఉత్తరాలు పైకి తీశాడు. వానిపైన చిరునామాలు చిన్న అక్షరాలలో, తీర్చి దిద్దినట్లు 
వ్రాయబడి ఉన్నాయి. ఆ ఉత్తరాలు చదివి “ఇవెలా వచ్చాయి?” అని అడిగాడు. 


“ఒకటి తపాలాలో వచ్చింది. మరొకటి డాంగ్లర్‌ ఇంటి నౌకరు తెచ్చిఇచ్చాడు.” 


“డాంగ్లర్‌ భార్యకి నాటక ప్రదర్శనాలయంలో ఆమె వద్ద కూచోడానికి వస్తానని 
తెలియపరుచు. నాటకంనించి తిరిగి వచ్చేటప్పుడు విందుకి వస్తానని రోజాకి తెలియపరుచు. 
నాకు కావలసిన ద్రాక్షసారాయం తెలుసుగా నీకు? అది రోజా ఇంటికి పంపి నాకోసం 
ప్రత్యేకమని చెప్పు.” 


“ఈపూట భోజనం ఎన్ని గంటలకి?” 

“పదిన్నరకి. ఈ పూట డి(బ్రే రాడేమో, అతను ప్రభుత్వ కార్యాలయానికి వెళ్ళవచ్చును. 
సరిగ్గా పదిన్నరకే కౌంట్‌ ఆఫ్‌ మాంట్‌ క్రిస్థ్టో వస్తానన్నాడు. వస్తాడని నా కాట్టే నమ్మకంలేదు 
కాని, నేను మాత్రం సిద్ధంగా ఉంటాను. మా అమ్మగారు లేచారేమో తెలుసా?” 


“తెలియదండి, కావలిస్తే తెలసుకుని వస్తాను.” 


“తెలుసుకో, ఇవాళ మధ్యాహ్నం మూడు గంటలకి నే నామెను చూస్తానని చెప్పు. 
నా మిత్రుడు ఒకరిని పరిచయం చెయ్యగోరుతున్నానని చెప్పు.” 


ఇంతలోకే ఓ బగ్గీ వచ్చి ఆగింది. లూషియన్‌ డిబ్రేవచ్చాడు. సన్నగా, పొడుగ్గా, 
చక్కగా ఉంటాడు. కొంత అధికారభావంతో అటూ ఇటూ చూశాడు. నవ్వలేదు. అట్టే 
మాట్లాడడు. “సరిగ్గా అనుకున్న వేళకే వచ్చావే! అందరికంటె ఆలస్యంగా వస్తావనుకున్నాను. 
ఇవాళ విశేష మేదో ఉంటుంది. ఏం? మంత్రులెవరైనా రాజీనామా ఇచ్చారా?” 


డిట్రే కూర్చుని తాపీగా “ఏం భయపడకు, ఎవరూ రాజీనామా ఇవ్వలేదు. మా 
మంత్రివర్గాల కేముందిలే. ఎప్పుడు కూలిపోతుందా అన్నట్లుంటాయి. కాని కూలిపోవు. 
ఇంక స్థిరపడి పోతుందిలే. నాకు నమ్మకం కుదిరింది.” 

“అవునవును, ఆ స్పానిష్‌ వాణ్ని ఏంచేశారు? స్పెయిన్‌ దేశానికి తరిమేశారా?” 

“నీకసలు బొత్తిగా తెలియదు, మా రాజకీయా లెలా ఉంటాయో! ఈ మాదిరి 
తికమకలు పడితేనేకాని ఎలా చెప్పు? వాడి మూలంగా స్పెయిన్‌లో అల్లరి బయలుదేరడ 
మేమిటి, డాంగ్లర్‌కి నలభైవేల పౌనులు లాభం రావడమేమిటి! అదంతా అంతేలే.” 

“అంతే, లాభానికి లాభం వచ్చింది. నీకు స్పెయిన్‌ రాజు పతకం వచ్చింది.” 

“అవును, అందుకే ఇవాళ పెందరాళే వచ్చాను.” 

“ఆ శుభవార్త చెప్పడానికా?” 

“కాదు, రాత్రంతా ఉత్తరాలు రాయడంతో సరిపోయింది. ఇరవై అయిదు పత్రాలు, 
మాటలు కాదు. ఇంటికి వచ్చేసరికి తెల్లవారింది. నిద్రపోదామని ప్రయత్నంచేశాను కాని 
తలనొప్పి చంపేసింది. పొద్దున్నే కొంతదూరం గుర్రం పైన సవారిచేశాను. కొంతదూరం 
వెళ్లేసరికి ఆకలి వేసింది. నువ్వీ పూట విందు ఇస్తున్నావని జ్ఞాపకం వచ్చి, వెంటనే ఇక్కడికి 
వచ్చేశాను. నాకు ఆకలి వేస్తోంది. ఏదైనా తెప్పించు, చాలా చికాగ్గా ఉంది కూడా; కబుర్లేవైనా 
చెప్పు.” 

“నువ్వు నా అతిథివి. తప్పదులే, జర్మెన్‌! బిస్కట్లు సారాయం తెచ్చిపెట్టు. ఈలోగా 

చుట్టలు కాలుద్దామోయి. అందుకో. మనలోమాట ఇవి చాటుగా తీసుకొచ్చానుసుమా. రుచి 
చూడు. ఇటువంటివి తెచ్చుకోకుండా మీ ప్రభుత్వం నిషేధించింది. మనకి నానా తుక్కూ 
ఇచ్చి చంపకుండా ఇటువంటి హవానాచుట్టలు దిగుమతి చేసుకోనిమ్మని మీ మంత్రికి 
చెప్పు.” 

“ఛీ! అటువంటి పనెప్పుడూ చెయ్యనివ్వను. అదీకాక మాది ఆంతరంగిక 
వ్యవహారాలశాఖ. స్ట్‌ చుట్టలు ఆర్థికమంత్రిగారి చేతిలో ఉన్నాయి. కాని నిన్ను చూస్తే 
ముచ్చటగా ఉందోయి. ఏ పనీ లేదు. ఎప్పుడూ తీరికే.” 


“మహా రాజకీయవేత్తవి. నువ్వేం చేస్తావు అస్తమానం? అయినా నీకేం! ఒక 
మంత్రిగారికి ఆంతరంగిక కార్యదర్శివి నువ్వు. యూరప్‌ ఖండమంతా తిరిగే గూఢచారులూ, 
రాజకీయవేత్తలూ, పారిస్‌కుట్రలూ అన్నీ నీకు తెలుసు. మహారాజుల్ని కాపాడతావు. 
మహారాణుల్ని చూస్తావు. పార్టీలలో చేరతావు. ఎన్నికలు నిర్వహిస్తావు. నెపోలియన్‌ కత్తులూ, 
విజయాలూ ఎందుకు పనికొస్తాయి నీ కలం, తంతివార్తల ముందు? ఏడాదికి మిగతా 
ఆదాయం కాక పాతికవేలు జీతం వస్తుంది. చక్కని గుర్రం ఉంది నీకు. క్లబ్బులు, నాటకాలు, 
విందులు అన్నీ చూస్తావు. నీకు కాలక్షేపానికి లోటేమిటి? నేను చెయ్యగలిగేది ఒక్కటే. ఒక 
కొత్త వ్యక్తితో పరిచయం చెయ్యగలను. అడుగో బోశాంప్‌ వస్తున్నాడు. ఇంకేం? పత్రికల్ని 
గురించీ వార్తల్ని గురించీ మీ రిద్దరూ తెగవాదించుకోవచ్చు.” 


డిటబ్రే నిరసనపూర్వకంగా అన్నాడు “ఆల్బర్ట్‌! నేను పత్రికలు చదువుతాననుకున్నావా?” 
బోశాంప్‌ వచ్చాడు, ఆల్బర్ట్‌ అతన్ని ఆహ్వానించి “ఇదుగో డి(బే ఏమంటున్నాడో 
విన్నావా? నీ పత్రికలు చదవకుండానే నిన్ను నిరసిస్తున్నాడు.” 


“అందులో తప్పేంలేదు” అన్నాడు బోశాంప్‌. “తనేం చేస్తున్నాడో నాకు నిజంగా 
తెలియకపోయినా, అతని చర్యల్ని ఘాటుగా విమర్శిస్తాను. ఏమిటోయ్‌ విశేషాలు కెప్టెన్‌?” 


డిబే చిరునవ్వు నవ్వాడు! “అయితే అది అప్పుడే తెలిసిపోయిందన్నమాట! 
ఏమనుకుంటున్నారోయ్‌ అందరూ?” 


“ఏమనుకుంటారు? బాగానే ఉందనుకుంటారు. కొందరు కుట్రలు పన్నారంటే, 
మరి కొందరు డబ్బు దోచుకున్నారన్నమాటే! అంతేగా.” 


“అందులో తప్పేముంది? వెళ్ళిపోకు. విందు జరుగుతోంది, ఉండు. నీ తెలివితేటలకి 
నువ్వు నాలుగైదేళ్ళలో లక్షాధికారివి కావాలి.” 


“ఆగాగు, తొందరపడకూడదు, పట్టుమని ఆరు మాసాలు నిలిచిన ఒక్క మంత్రిని 

చూపించు. ఆల్బర్ట్‌ నేను త్వరగా వెళ్ళాలి. విందుకింకా ఎంత ఆలస్యముంది?” 


“ఇద్దరికోసం కనిపెట్టుకున్నాను. వాళ్ళు రాగానే ఉపక్రమించవచ్చు.” 


2 


“ఇప్పుడు వచ్చే అతిథులెవరు?” అని అడిగాడు బోశాంప్‌, పత్రికాధిపతి. 
“ఒక రాజకీయవేత్త, ఒక పెద్దమనిషి,” 


“పెద్దమనిషికోసం రెండుగంటలు, రాజకీయవేత్తకోసం మూడుగంటలు కనిపెట్టుకుని 
ఉండడం మామూలే. అయితే నేను వెళ్లి నా పనిచూసుకుని వస్తాను. నాకోసం ఏమైనా 
కొంచెం మిగిల్చి ఉంచు.” 


“అక్కర్తేదు. నువ్వు చెప్పినవాళ్ల మాదిరయితే అలా ఉండవలసిందేకాని ఇప్పుడా 
భయం లేదులే. ఈలోగా బిస్కట్లు తిని మద్యం చప్పరిస్తూ ఉండు” అన్నాడు ఆల్బర్ట్‌. 

“అయితే సరే ఉంటాను. నాకు ఆలోచనలో బుర్ర చికాకెత్తిపోతోంది. ఇవాళ నేనేం 
చేయ్యాలో తెలుసా? డిప్యూటీల సభలో డాంగ్లర్‌ మాట్లాడతారు, అది వినాలి. సాయంకాలం 
వారి భార్య సోది వినాలి.” 

“డాంగ్లర్‌ ఉపన్యాసాల్ని ఆట్టే అచ్చువెయ్యకు, తగ్గించెయ్యి. ఆయన ప్రతికూలపక్షానికి 
చెందినవాడు. అంటే అదంతా మీగొడవేగా?” 

“అసలున్న చిక్కు అదే. నువ్వు ఆయన్ని లగ్జెంబర్డ్‌ పంపించు ఉపన్యాసాలు 
దంచడానికి. మనమంతా కులాసాగా కూచుని నవ్వుకోవచ్చు.” 


ఆల్బర్ట్‌ బోశాంప్‌తో ఇలా అన్నాడు - “పాపం స్పెయిన్‌ గొడవలన్నీ మణిగిపోయి 
నట్లున్నాయి. అందువల్లే నువ్వు అంత చలాకీగా లేవు. అయినా, డాంగ్లర్‌ కుమార్తెకీ నాకూ 
వివాహం జరుగుతుందని పారిస్‌లో పుకార్లు జోరుగా ఉన్నాయని మరిచిపోకు. తన కూతుర్ని 
ఎనభైవేల పౌనుల్లో సహా నాకిచ్చే పెద్దమనిషి ఉపన్యాసాల్ని నువ్వు తగ్గించేస్తానంటే నేనెలా 
ఊరుకుంటాను?” 

“ఆ! ఈ పెళ్లి అయేదికాదులే” అన్నాడు బోశాంప్‌. “డాంగ్లర్‌కి మహారాజు బారన్‌ 


బిరుదిచ్చారు, ఇంకోమెట్టు పైకి కూడా ఆయన్ని ఎక్కించవచ్చు. కాని మంచివాణ్ని మాత్రం 
చెయ్యలేరుకదా! ఎనభైవేల పౌనులకోసం మీ తండ్రి తక్కువ సంబంధానికొప్పుకోరు. నువ్వు 

ఎవరో మార్మ్విస్‌ కూతుర్నే పెళ్ళిచేసుకోవాలని ఆయన ఉద్దేశం.” 
“కాని ఎనభైవేలంటే తక్కువ కాదోయ్‌” అన్నాడు ఆల్బర్ట్‌. 
డిబ్రే ఇలా అన్నాడు - “అతను చెప్పినమాట వినకోయ్‌ ఆల్బర్ట్‌. డాంగ్లర్‌ కూతుర్నే 


పెళ్ళిచేసుకో. బంగారంకోసం టిక్కెట్టు కొనుక్కున్నావనుకో అందులో తప్పేముంది? 
మహారాజుగారి పతకాలు తక్కువున్నా ఇబ్బందిలేదు కాని, ధనలోపం ఉండకూడదు.” 

“నువ్వు చెప్పిందే బాగున్నట్టుంది.” అన్నాడు ఆల్బర్ట్‌ డిబ్రేతో. 

ఇంతలో చాతోరీనా, మాక్సిమిలియన్‌ మారెల్‌ వచ్చారు. మొదటివ్యక్తి వయస్సు 
ముప్పై ఏళ్లుంటుంది. ఇలా అన్నాడు - “ఆల్బర్ట్‌! వీరు కెప్టెన్‌ మారెల్‌. ఒకసారి నాప్రాణం 
కాపాడిన శూరుడు. నాకు ప్రాణమిత్రుడు.” ఆల్బర్ట్‌, మారెల్‌ కరచాలనం చేశారు. 
మాక్సిమిలియన్‌ మారెల్‌ చక్కని దేహపుష్టికల యువకుడు. ఎత్తెనవాడు, విశాలమైన నుదురు, 
చురుకైన కళ్లు, ఆహ్లాదం చిలికే ముఖం, ఉత్కృష్ట గుణసంపదను వ్యక్తం చేస్తాయి. 
సైనికాధికారిదుస్తులు ధరించాడు. లీజన్‌ ఆఫ్‌ ఆనర్‌ పతకంతో పాటు ఇతర పతకాలనేకం 
ధరించాడు. ఆల్బర్ట్‌ ప్రీతిపూర్వకంగా చిరునవ్వు నవ్వి, “మీరు నా మిత్రునికి ప్రాణమిత్రులు, 
నన్ను కూడా మీ మిత్రునిగా ఎంచండి” అన్నాడు. 

“బాగా చెప్పావు” అన్నాడు చాతోరీనా. “నువ్వు కూడా నా మాదిరిగా ఎప్పుడైనా 
చిక్కులో పడినప్పుడు, నాకు చేసిన ఉపకారమే ఆయన నీకూ చెయ్యగలడు.” 


“ఆయనేం ఉపకారం చేశారు?” అని అడిగాడు ఆల్బర్ట్‌. 

“అబ్బే! అదేమంత చెప్పుకోదగింది కాదండి” అన్నాడు మారెల్‌. 
“చెప్పుకోదగింది కాదూ? ప్రాణం అంత విలువలేనిదా?” అన్నాడు చాతోరీనా. 
“ఆయన నీ ప్రాణాల్ని కాపాడారా?” 

“అవును” 

“ఎలాగ?” అన్నాడు బోశాంప్‌. 


“నాకు ఆఫ్రికా వెళ్లడం ఎప్పుడూ సరదా అని మీకు తెలుసుగా! ముందు అల్జీరియా 
వెళ్లి, తరువాత కాన్‌స్టాంటిన్‌ నగరం వెళ్లాను. అప్పుడే ఆ నగరం పైన ముట్టడి ఆఖరవుతోంది. 
సైనికులందరితోపాటూ నేను కూడా వెనకదారిపట్టి రెండురోజులు ప్రయాణం చేశాను. 
పగలు వానల్లోనూ, రాత్రి చలిలోనూ రెండు రోజులూ నానాయాతనలూ పడ్డాను. మూడోరోజు 
పొద్దున్న నా గుర్రం చలికాగలేక చచ్చిపోయింది. ఆ పైన కాలినడక ప్రారంభించాను. ఒక 

చోట ఆరుగురు అరబ్బీలువచ్చి మీదపడ్డారు. తుపాకితో ఇద్దర్ని పిస్తోలుతో ఇద్దర్ని చంపేశాను. 
కాని మిగిలిన ఇద్దరూ నన్ను పట్టుకుని తుపాకి, పిసోలూ లాక్కున్నారు. ఒకడు నా జుట్టు 
గట్టిగా పట్టుకున్నాడు - అప్పటి నించీ ఎప్పుడూ జుట్టు పొట్టిగా కత్తిరించేసు కుంటున్నాలే 
- రెండోవాడు నన్ను గొంతుక పట్టుకుని కత్తి ఎత్తాడు. ఆ సమయంలో ఈయనవచ్చి ఒకణ్ణి 
పిస్తోలుతో కాల్చి చంపేశాడు. రెండోవాణ్ని కత్తితో నరికేశాడు. ఆ రోజున ఒక ప్రాణిని 
రక్షించాలని దీక్ష పెట్టుకున్నారట. సరే, నేను దొరికాను. అది కేవలం అదృష్టం. నేను డబ్బు 
సంపాదించినప్పుడు తప్పకుండా అదృష్ట దేవతవిగ్రహంనిర్మిస్తాను.” 

“అవునండి” అన్నాడు మారెల్‌. “ఆరోజు సెప్టెంబర్‌ 5వ తేదీ. ఆరోజునే నా తండ్రిని 
ఎవరో అజ్ఞాతంగా ఉండి కాపాడారు. అందువల్ల (ప్రతిసంవత్సరం ఆ తేదీని ఏదో....” 


“సాహసం, ఉపకారం చేస్తారు” అని పూర్తిచేశాడు చాతోరీనా. “ఆరోజుని నేను 
దొరికాను. అంతేకాదు, చలిబాధలో నేను చచ్చిపోవలసిందే. కాని అప్పుడు కూడా నన్ను 
రక్షించారు. ఎవరో మహర్షి ఎవరో చలిలో చచ్చిపోతోంటే తన పచ్చడం వాడిక్కూడా కప్పి 
రక్షించాడుట. ఈయన అలా కూడా చెయ్యలేదు. తన ఉన్నికోటు నాకిచ్చేశాడు. తరువాత 
ఆకలిబాధనుంచి ఎలా రక్షించారో తెలుసా? ఊహించండి!” 

“రాట్టి ఇచ్చారా?” 

“అబ్బే! తన గుర్రాన్ని చంపేశారు. దాన్ని ఇద్దరం కలిసి తిన్నాం.” 

“గుర్రాన్నా?” అన్నాడు ఆల్బర్ట్‌ నవ్వుతూ. 

“అవును, డిటబ్రేని అడుగు. అటువంటి అవసరంలో తన తెల్ల గుర్రాన్ని చంపి 
ముక్కుమొహం తెలియని కొత్తవాడి కిస్తాడేమో?” 

“కొత్తవాడికివ్వను, స్నేహితునికోసమైతే ఇస్తాను.” 

“ఇప్పుడు మాత్రం, పోయిందేముంది! మనిద్దరం స్నేహితులమవుదాం” అన్నాడు 
మారెల్‌. “అదలా ఉండనివ్వండి, సాహసమనండి, త్యాగమనండి, అదృష్టదేవత మాకు 
ప్రసాదించిన భాగ్యాన్ని గుర్తుంచుకుని ప్రతీయేటా ఆరోజున త్యాగంచేసితీరాలని నా ప్రతిజ్ఞ.” 

“మారెల్‌ చరిత్ర అద్భుతమైనదిలెండి” అన్నాడు చాతోరీనా. “తరువాత చెప్పవచ్చు 
అది. ఇవాళ పుష్టిగా తిందాం. ఎన్నిగంటలకోయ్‌ విందు?” 

“పదిన్నరకి, ఆపైన అయిదునిమిషాలు చూద్దాం. నన్ను కూడా రక్షించిన ఒకవ్యక్తి 


ఇప్పుడు రావాలి. మనవంటి వాళ్లని చంపడానికి అరబ్బీలే అక్కర్లేదు. అనేకమంది ఉంటారు. 
ఇవాళ మన విందు చాలా గొప్పదన్నమాట. మానవసేవ చేస్తున్న ఇద్దరు ఉత్కృష్టవ్యక్తులీ 

విందులో ఉంటారు.” 
“ఆయనది ఏ దేశం?” అన్నాడు డిటై. 


“నిజంగా నాకు తెలియదు” అన్నాడు ఆల్బర్ట్‌. “మూడు మాసాలకిందట ఆయన్ని 
ఆహ్వానించినప్పుడు రోమ్‌లో ఉన్నాడు. ఆ తరువాత ఏ దేశం వెళ్లాడో ఎవరికి తెలుసు?” 


“ఆయన సరిగ్గా వేళకి రాగలడని నీకు నమ్మకమేనా?” అన్నాడు డిట్రే. 
“ఆయనకి సాధ్యం కాని దేదీలేదని నా నమ్మకం.” 
“అయితే అయిదునిమిషాలు ఆలస్యాని కొప్పుకున్నా ఇంక పదినిమిషాలే గడువుంది.” 


“ఈ పదినిమిషాల్లోనూ ఆయన్ని గురించి చెప్తాను వినండి - మొన్నటి ఉత్సవాల్లో 
నేను రోమ్‌లో ఉన్నప్పుడు, నన్ను దొంగలు పట్టుకుని సెంట్‌ సెబాస్టిన్‌ శ్మశానవాటి కల్లోకి 
తీసుకుపోయి నిర్బంధించారు. నాలుగువేల స్పానిష్‌ డాలర్లు చెల్లిస్తే నన్ను విడిచిపెడతారనీ, 
లేకపోతే మరునాడు పొద్దున్నే నన్ను తలతెగవేస్తారని చెప్పారు. అప్పటికి నాడబ్బులో 
చాలావరకు ఆఖరు కావచ్చింది. ఫ్రాంజ్‌కి ఈ విషయం ఉత్తరం వ్రాసి పంపాను. ఫ్రాంజ్‌ 
ఆ కొత్తమిత్రునితో కలిసివచ్చాడు. సరిగ్గా ఆయన నాఅంతే ఉంటాడు. ఆయన రెండుమాటలు 
చెప్పాడో లేదో వెంటనే దొంగలు నన్ను విడిచిపెట్టేశారు. ఆ కొత్త మిత్రుడే ఇప్పుడు రావాలి.” 


“నిన్ను పట్టుకున్నందుకు ఆయనని దొంగలు క్షమార్పణ అడిగారు కూడానా?” 
“అడిగారు. ఆయన పేరు కౌంట్‌ ఆఫ్‌ మాంట్‌ క్రిస్టో.” 
“మాంట్‌ క్రిస్టో ద్వీపానికి కౌంట్‌ లేడే?” అన్నాడు డిటే. 


“నేను కూడా విన్నాను ఆయన్ని గురించి” అన్నాడు మాక్సిమిలియన్‌ మారెల్‌. “మా 
తండ్రిగారివద్ద పనిచేసిన నావికులు మాంట్‌ క్రిస్టో ద్వీపాన్ని గురించి చెప్పేవారు.” 


“అదే, ఆయన ఆ ద్వీపానికి సర్వాధిపతి. టస్మనీ ప్రభుత్వం వద్దనుంచి ఆ ద్వీపాన్నీ 
బిరుదునీ కొన్నాడు.” 


“పెద్ద భాగ్యవంతుడా?” 

“నువ్వు అరేబియన్‌ నైట్స్‌ కథలు చదివావా?” 

“బలేప్రశ్న అడిగావు.” 

“ఆ కథలో మనుషుల్ని చూస్తే భాగ్యవంతులో పేదవాళ్ళో చెప్పగలవా? వాళ్ళ 
బస్తాలలో గోధుమపిందే ఉందో, రత్నాలే ఉన్నాయో ఎవరైనా చెప్పగలరా? పైకి పేద 

పల్లెకారుల మాదిరిగా కనిపిస్తారనికాదూ వ్రాశారు? ఉండుండి ఒక గుహతలుపు తరిచేసరికి 
ప్రపంచంలోని సకల సంపదలూ అక్కడుండేవిట. ఈయనక్కూడా అటువంటి భాగ్యముంది. 
అటువంటి పేరే పెట్టుకున్నాడు - సింద్‌బాద్‌. ఆయనగుహనిండా బంగారం ఉంటుంది.” 


మారెల్‌ కొంత యోచనాసక్తితో ఇలా అన్నాడు - “నేను కూడా ఇదేమాదిరి కథ 
పెనిలిన్‌ అనే వృద్ధనావికుడు చెప్పగా విన్నాను.” 


“అదుగో విన్నారా?” అన్నాడు ఆల్బర్ట్‌. “మారెల్‌కూడా నేను చెప్పింది 
నిజమంటున్నారు. మీ రెవ్వరూ నమ్మడం లేదుకదూ? ఆయన నామాట సమర్థించడం 
మీకు నచ్చడం లేదు.” 


డిబ్రే ఇలా అన్నాడు - “ఆల్బర్ట్‌ , నువ్వు చెపుతున్నది మరీ వింతగా ఉంది. కౌంట్‌ 
ఆఫ్‌ మాంట్‌ క్రిస్టో అనే మనిషైతే ఉండవచ్చుననుకో.” 


“అరె! మనందరిమాదిరిగానే ఆయనా ఉన్నాడు, ఒట్టు!” 
“మనమాదిరిగానే భోజనం కూడా చేస్తాడా?” 

“చేస్తాడు కాని బహుకొద్ది, అది భోజనం అనకూడదు.” 

“అయితే భూతమన్నమాట.” 

“పరిహాసంగా ఉంటే నువ్వు నవ్వుకో, కౌంటెస్‌జి కూడా నీలాగే అంది.” 


“భయంకరమైన కళ్లు, అనుకున్నప్పుడల్లా చిన్నవీ, పెద్దవీ బెతాయికాదూ? ముఖం 
కోలగా ఉంటుంది. విశాలమైన నుదురు, తెల్లగా పాలిపోయిన ముఖం, నల్లని గడ్డం, 
చిన్నవి తెల్లని పదునైన పళ్లు, లార్జ్‌ బైరన్‌ వ్రాసినట్లు ఉంటాడుకాదూ? మాట మన్ననలో ఆ 
మనిషి తరువాతనే ఇంకొకర్ని చెప్పుకోవాలి. అంతేనా?” 


“సరిగా అంతే. ఇటు విను డిబ్రే” అన్నాడు ఆల్బర్ట్‌. “ఇప్పుడు నువ్వు వర్ణించినట్లే 
అన్ని లక్షణాలూ ఉంటాయి. మాటలాడేటప్పుడు రవంతైనా పొరబడడు. మన్నన, మర్యాద 
ఉట్టిపడుతుంటాయి. చాలాసార్లు అతన్ని పరీక్షగా చూశాను. వొణుకుపుట్టేది. ఒకరోజున 
ఒకణ్ణి ఉరితియ్యడం చూశాం. అది చూసినందుకు కాదుగాని, ఆయన స్థిరకంఠంతో మెల్లిగా 
హింసావిధానం గురించి వర్ణించడం వినేసరికి నాకు మూర్చ వచ్చినంత పనయింది. పారిస్‌లో 
మిమ్మల్ని అందర్నీచూసి, ఆయన్ని చూస్తే, ఆయన అసలు మన జాతివాదే కాదని నాకు 
తోస్తుంది.” 


“నువ్వు చెప్పింది బాగానే ఉంది. ఇటాలియన్‌ దొంగల్తో అతని వ్యవహారం మినహా” 

అన్నాడు చాతోరీనా. 

“అసలు ఇటాలియన్‌ దొంగలే లేరు” అన్నాడు డి. 

“భూతాలూ లేవు” అన్నాడు బోశాంప్‌. 

“కౌంట్‌ ఆఫ్‌ మాంట్‌ క్రిస్థో అసలే లేడు” అన్నాడు డిట్రే. 

“అప్పుడే పదిన్నర కొట్టింది ఆల్బర్ట్‌. ఇప్పుడేనా ఒప్పుకో నువ్వు కన్నదంతా కల. 
ఇంక నడు విందుకి.” 


కాని గడియారం కొట్టిన గంట శబ్దం అంతరించకముందే పరిచారకుడు వచ్చి 
కౌంట్‌ ఆఫ్‌ మాంట్‌ క్రిస్టో వస్తున్నట్లు చెప్పాడు. 


అందరూ ఉలిక్కిపడ్డారు. విన్నవారి పై ఆల్బర్ట్‌ మాటల ప్రభావం ఇప్పుడు 
వ్యక్తమయింది. ఆల్బర్ట్‌ కూడా ఉలిక్కి పడ్డాడు. వీధిలో బగ్గీవచ్చిన శబ్దం కాని, వరండాలో 
పాదాల సవ్వడికాని వినపడలేదు. కవాటాలు కూడా నిశ్శబ్దంగా తెరుచుకున్నాయి. మాంట్‌ 
క్రిస్టో సావడిమధ్యకి వచ్చాడు. దుస్తులెంత నిరాడంబరంగా ఉన్నా దోషరహితంగా ఉన్నాయి. 
ముప్ఫై అయిదేళ్ళ వ్యక్తివలె కనపడ్డాడు. కాని అందరికీ ఆశ్చర్యం కలిగించిన దేమిటంటే, 
డిబ్రేవర్ణన సరిగ్గా అతనికి అతికినట్లు సరిపోయింది. చిరునవ్వుతో మాంట్‌ క్రిస్టో ఆల్బర్ట్‌ని 
పలకరించాడు. “మీ మహారాజుల్లోనే కాబోలు ఒకరన్నారు; ‘వేళ తప్పకపోవడం రాజుల 
వినయలక్షణం' అని. కాని అది నిత్యం ప్రయాణాలుచేసేవారికి వీలుపడదు. ఏ కొద్ది క్షణాలో 
ఆలస్యమై ఉంటుంది. నన్ను క్షమించండి. పదిహేను వందలమైళ్లు ప్రయాణం చెయ్యడంలో 


చిక్కులనేకం వస్తాయి. ఫ్రాన్స్‌లో ప్రయాణం మరీకష్టమనుకుంటాను.” అన్నాడు. 


ఆల్బర్ట్‌ ఇలా అన్నాడు - “మీరు వస్తారని ఇప్పుడే నా మిత్రులతో చెపుతున్నాను. 
ఈయన కౌంట్‌ చాతోరీనా; వీరి తండ్రి తాతలు పన్నెండు తరాలవారు సామంతులు. వీరు 
లూషియస్‌ డి(బే, ఆంతరంగిక శాఖామంత్రికి వీరు కార్యదర్శి. వీరు బోశాంప్‌, పత్రి కాధిపతి. 
వీరి పత్రికపేరు చెప్తే ప్రభుత్వానికి హడలు. వీరు మాక్సిమిలియన్‌ మారెల్స్‌ సైనికోద్యోగి, 
కెప్టెన్‌, శూరుడు.” 

ఈ ఆఖరి పేరువినేసరికి మాంట్‌ క్రిస్థో ముఖభంగిమ కొద్దిగా మారింది. అందరికీ 
మామూలు మర్యాదతో అభివందనం చేశాడు. మారెల్‌ని మాత్రం మరింత ఆదరంతో 
ఆశ్వాసించాడు. మాంట్‌ క్రిస్టో ముఖం కొద్దిగా ఎర్రబారింది. 

“కొత్త ఫ్రెంచి విజేతల దుస్తులు ధరిస్తున్నారు మీరు” అన్నాడు మాంట్‌ క్రిస్తో మారెల్‌తో. 
ఈ మాటలంటున్నప్పుడు అతని కంఠం కొద్దిగా కంపించింది. ఎందుకిలా కంపించిందో 

ఎవరికీ బోధపడలేదు. 


ఆల్బర్ట్‌ మారెల్‌ వంక చూపి ఇలా అన్నాడు - “మా సైనికోద్యోగులలోకల్లా శూరుడు, 
ఉత్తమగుణసంపన్నుడు అని ఈయన పేరు తెచ్చుకున్నారు. వీరు చేసిన త్యాగాన్ని గురించి 
ఇప్పుడే విన్నప్పటికీ, ఈయన్ని నేను పరమమిత్రునిగా పరిగణిస్తున్నాను.” 

“న్చ హో! ఉత్సమగుణసంవన్నుడుకూడా!” అన్నాడు మౌంట్‌ క్రైస్టో, ఏదో 
యోచిస్తున్నట్లుగా ఈ మాటలు విని అందరూ ఆశ్చర్యపడ్డారు. మారెల్‌ కూడా చకితుడై 
మాంట్‌ క్రిస్థో వంక తదేకంగా చూడనారంభించాడు. 


బోశాంప్‌ చాతోరీనావంక తిరిగి మెల్లిగా “ఆయనకి అనుమానముందా ఏమిటి?” 
అన్నాడు. చాతోరీనా జాగ్రత్తగా నూతనవ్యక్తిని పరిశీలించి, “నిజంగా ఆల్బర్ట్‌ మనతో అబద్ధం 
చెప్పలేదు సుమా. చాలా అసాధారణమైన వ్యక్తి కాదూ?” అన్నాడు. 


మారెల్‌ అందుకున్నాడుః - “నన్ను గురించి ఆయన అన్నమాటకేంగాని, ఆ తేటైన 
చూపు, చనువైన మాట నాకు నచ్చాయి.” 


అందరూ కలిసి విందుగదిలోకి వెళ్ళారు. అందరూ ఆసీనులైన తరువాత మాంట్‌ 
క్రిస్టో ఇలా అన్నాడు - “మిత్రులందరినీ నేను క్షమించమని కోరుతున్నాను. నేనీ దేశానికి 
కొత్తవాడిని, పారిస్‌ నగరానికి రావడం ఇదే మొదటిసారి. ఫ్రెంచివారి ఆచారాలు నాకు 
తెలియవు. ఇంతవరకు తూర్చుదేశాలవారి ఆచారాలనే నేను అనుసరిస్తూ వచ్చాను. వానికీ 
వీనికీ పోలికే ఉండదు సరికదా వైరుధ్యం కూడా ఉండవచ్చును. అందువల్ల నేను బొత్తిగా 
తుర్కీ దేశస్థునిమాదిరిగా ప్రవర్తించినట్లయితే నన్ను క్షమించండి.” 

ఆల్బర్ట్‌ అన్నాడు - “మీకు మా భక్ష్యాలు రుచించవని సంకోచిస్తున్నాను. మీతో 
సంప్రదించి మరీ ఇక్కడ విందు సిద్ధం చేయించవలసింది.” 


“మీకు నన్ను గురించి తెలిసినట్లయితే అలా సంకోచించరు. నేను ఏదేశంలో వుంటే, 
ఆ దేశపు భక్ష్యాలు తినగలను. చివరికి చీనాలో పిచ్చుకగూళ్లు, కాన్‌స్టాంట్‌నోపిల్‌ లో పులావ్‌ 
తింటాను. అయితే నేను తినేది చాలా తక్కువ. నా కివాళ ఆకలి అధికంగానే ఉంది. నిన్న 
పొద్దున తిన్నభోజనం తరువాత మళ్లీ తినలేదు. నైమ్స్‌వద్ద ఆగి కొంత సమాచారం 
తెలుసుకునేసరికే జాప్యమైనందువల్ల, అక్కడనించి తిన్నగా ఇక్కడికే వచ్చేశాను.” 


“నిన్న మీరు బగ్గీలోనే భోజనం చేశారా?” అన్నాడు ఆల్బర్ట్‌. 


“లేదు, బగ్గీలో నిద్రపోయాను, అలసట వచ్చినప్పుడు, కాలక్షేపం చెయ్యడం 
ఇష్టంలేనప్పుడు, అలాగే నిద్రపోతాను. ఆకలివేసినా ఏదీ తినడం ఇష్టంలేనప్పుడు కూడా 

నిద్రపోతాను.” 

“అయితే మీరు కోరుకున్నప్పుడల్లా నిద్రపోగలరా?” 

“నిద్రపోగలను.” 

“అదెల్లాగ?” 

“అదేం రహస్యం కాదు. నల్లమందు, గంజాయి కలిపి తయారుచేసిన లేహ్యం 
ఒకటి నిత్యం నాదగ్గరుంటుంది. కల్తీకాని సరుకు చూసి చీనాదేశంనించి నల్లమందు, 
భారతదేశం నించి గంజాయి తెప్పిస్తాను. రెండింటినీ సమపాళ్లలో కలిపి చేయించిన లేహ్యం 
మాత్రలుగా చేయిస్తాను. మాత్ర తీసుకున్న పదినిమిషాల్లో గుణం కనపడుతుంది. ్రాంజ్‌ని 
అడగండి. ఆయనొకసారి అది రుచిచూశారనుకుంటాను.” 

“అవును” అన్నాడు ఆల్బర్ట్‌. “దాన్ని గురించి నాకు చెప్పాడు” 

బోశాంప్‌ నమ్మలేకపోయాడు “మీరు అది ఎప్పుడూ దగ్గరుంచుకుంటారా?” 

“ఎప్పుడూ” 

“అదిప్పుడు మీ దగ్గరుంటే చూపగలరా?” 

“తప్పకుండా” అన్నాడు మాంట్‌ క్రిస్టో. జేబులోంచి ఒక చక్కని చిన్న భరిణ పైకి 
తీశాడు. ఒకే పెద్ద పచ్చను చెక్కి తయారుచేసినదది. దానికి బంగారు మూతొకటి ఉంది. 
మాంట్‌ క్రిస్ట్రో మూతతీశాడు. అందులో ఆకుపచ్చనివి, సెనగగింజలంత మాత్రలు 
నాలుగైదున్నాయి. ఆ భరిణలో డజను మాత్రలు పెట్టవచ్చు. మూత తియ్యగానే చిక్కని 
చేదువాసన ఘాటుగా వ్యాపించింది. భరిణతీసుకుని అందరూ చూశారు. అందరి దృష్టినీ 
మాత్రల కంటె భరిణ ఆకర్షించింది. 

“వీటిని మీ వంటవాడే తయారుచేస్తాడా?” అని అడిగాడు బోశాంప్‌. 

“లేదండి, అందరికీ నా విలాసాల్ని తెలియనివ్వను. నాకు రసాయనశాగ్రజ్ఞానం 
కొద్దిగా ఉంది. ఈ మాత్రల్ని నేనే తయారుచేసుకుంటాను.” 


“భరిణ అద్భుతంగా ఉంది. ఇంత పెద్దపచ్చ నా జన్మలో చూడలేదు.” అన్నాడు 
చాతోరీనా. 


“నాదగ్గర ఇటువంటి పచ్చలు మూడుండేవి. ఒకటి ఇటలీరాజుకిచ్చాను. దాన్ని 
వారు కత్తిలో పొదిగించారు. రెండోది పోప్‌కి ఇచ్చాను. అది వారి కిరీటంలో నెపోలియన్‌ 
ఇచ్చిన పచ్చకి ఎదురుగా ఉంది. మూడోది నా దగ్గిరే ఉంది. దాన్ని గుల్లచేయించి భరిణగా 

ఉపయోగిస్తున్నాను.” 
అందరూ మాంట్‌ క్రిస్టో వంక ఆశ్చర్య సంభ్రమాలతో చూస్తున్నారు. అతను 


మాట్లాడినమాటలు నిరాడంబరంగా, అతి సహజంగా ఉన్నందువల్ల నమ్మక తప్పలేదు. 
లేదా పిచ్చెత్తి ఉండాలనుకున్నారు. 


“వీటికి ప్రతిఫలంగా మీకేమిచ్చారు?” అన్నాడు డిటైే. 


“ఇటలీ రాజు ఒక స్త్రీకి స్వేచ్చ నిచ్చారు. పోప్‌ ఒక వ్యక్తిని క్షమించి ప్రాణమిచ్చారు. 
అంటే, నా జీవితంలో కనీనం ఒక్కసారి భగవంతునికి కల సామర్థ్యం నాకూ 
సిద్ధించిందన్నమాట.” 


“మీరు రక్షించినది పెపినోని కాదూ?” అన్నాడు ఆల్బర్ట్‌. 
“కావచ్చు” అన్నాడు మాంట్‌ క్రిస్టో చిరునవ్వుతో. 


“మీరీ మాటలు చెప్తూంటే నాకెంత ఆనందంగా ఉందో మాటల్లో చెప్పలేను” అన్నాడు. 
ఆల్బర్ట్‌ “అరేబియన్‌ నైట్స్‌ కథల్ని మించి మానవుల్ని మీరు సమ్మోహ పరచగలవారని నా 
మిత్రులకు చెప్పాను. కాని అదంతా నా భ్రమ అనీ, మిథ్య అనీ, స్వప్నమనీ నాగరికులైన 
వీరు నిరాకరిస్తున్నారు. కాని మీరే నచ్చచెప్పండి వారికి; నేను దొంగలచేత చిక్కాననీ, మీ 
మాట సహాయంవల్ల విడుదలైనాననీ, లేకపోతే నేనీపాటికి సెంట్‌ సెబాస్టిన్‌ శృశానవాటికల్లో 
చిరవిశాంతి తీసుకుంటూ ఉండవలసిందేననీ తెలియచెప్పండి.” 


“అక్కడేం జరిగిందో నాకెంత తెలుసునో మీకూ అంతే తెలుసును.” 


“అయితే నాకు తెలిసినదంతా నేను వీరికి చెప్తాను. తరువాత మీకు తెలిసినదంతా 
చెప్తారా?” 


“అది న్యాయమే” 


ఆల్బర్ట్‌ ఇలా చెప్పాడు - “రోమ్‌ ఉత్సవాలలో మూడు రోజులు ఒక యువతి నన్ను 
చూసి ఆకర్షించబడిందని (భ్రమపడ్డాను. కాని ఏకాంతంలో కలుసుకోడానికి వెళ్లేసరికి, 
పదిహేను, పదహారేళ్ల బాలుడొకడు మారువేషం వేసుకువచ్చి నన్ను మోసపుచ్చినట్లు 
గ్రహించాను. వాడు నన్ను దొంగలచేతులకప్పగించాడు. దొంగల నివాసం సెంట్‌ సెబాస్టిన్‌ 
శృ్మశానవాటికల్లో ఉంది. అక్కడకు నేను వెళ్లేసరికి దొంగలనాయకుడు లూగీ వాంపా అతి 
శ్రద్ధగా సీజర్‌ వ్యాఖ్యానసంపుటి చదువుతున్నాడు. నాలుగువేలిస్తే కాని నన్ను ప్రాణాలతో 
విడిచిపెట్టనని చెప్పి మరునాడు ఉదయంవరకు లూగీ గడువిచ్చాడు. వెంటనే నేను ఫ్రాంజ్‌కి 
ఉత్తరం ప్రాసి పంపాను. ఉత్తరంలో ఆఖరున లూగీ కూడా ఒక వాక్యం చేర్చాడు. ఇప్పటికీ 

ఆ ఉత్తరం ఫ్రాంజ్‌ దగ్గరుంది, తరువాత మాంట్‌ క్రిస్టో వచ్చి నన్ను ఎలా విడుదల 
చేయించారో నాకింతవరకూ తెలియదు. కాని ్రాంజ్‌కి నాకూ చాలా ఆశ్చర్యం మాత్రం 
కలిగింది.” 


“ఇందులో ఆశ్చర్యమేమీలేదు” అన్నాడు మాంట్‌ క్రిస్టో. “లూగీవాంపా నాకు పదేళ్ళుగా 
తెలుసును. అతని చిన్నతనంలో ఒకసారి నాకు అడవిలో అతను దారి చూపించాడు. దానికి 
బహుమతిగా నేను బంగారునాణేలిస్తే, నా కతను స్వయంగా తయారుచేసిన బాకు ఒకటిచ్చాడు. 
ఇది అతనికింకా జ్ఞాపకముందో లేదో తెలియదు. తరువాత ఒకసారి నన్ను పట్టుకోడానికి 
ప్రయత్నించాడు. కాని నేనే అతన్నీ అతని గుంపులో పదిమందినీ పట్టుకుని బంధించాను. 
అప్పుడు వాళ్ళని రోమ్‌ అధికారులికి నేను ఒప్పగిస్తే ఏమయేదో తెలియదు. కాని వాళ్లందర్నీ 
విడిచిపెట్టేసి ఒక షరతు పెట్టాను. నన్ను కాని నా మిత్రుల్నికాని వాళ్లు తాకనైనా కూడదు. 
నేను చెప్పేది సోషలిస్టులైనవాళ్ళకి నచ్చకపోవచ్చు. మానవజాతి ఉత్కృష్టతగురించీ, 
ఇరుగుపొరుగువారి పట్ల నిర్వర్తించవలసిన కర్తవ్యం గురించీ ఘోషించేవారికి నా మాటలు 
వింతగా కనపడవచ్చు. కాని నన్ను మన్నించనివారిని నేనెన్నడూ మన్నించను, క్షమించను. 
నాకు హాని కలుగచెయ్యడానికి ప్రయత్నించేవారిని లక్ష్యపెట్టను. సమాజాన్నీ ఇరుగుపొరుగు 
వారినీ ఎన్నడూ లక్ష్యపెట్టను.” 

“భేష్‌” అన్నాడు చాతోరీనా. “సమాజంపట్ల కర్తవ్యం కంటె, వ్యక్తిగత అహంభావమే 
ఎక్కువని నిర్భయంగా చెప్పగలిగింది మొట్టమొదటిసారిగా మీరే! భేష్‌” 


“దాపరికం లేకుండా చెప్పారని ఒప్పుకుంటాను” అన్నాడు మారెల్‌. “కాని నిర్భయంగా 
చెప్పిన ఈ నియమాల్ని ఒక్కసారి తప్పినందుకు ఆట్టే విచారించరనుకుంటాను.” 


“ఎప్పుడు నియమం తప్పానో చెప్పండి?” 


“బొత్తిగా పరిచయం లేని ఆల్బర్ట్‌ని విడిపించి మీరు మీ పొరుగువ్యక్తికీ, సమాజానికీ 
స్వార్థరహితమైన త్యాగం చేశారు.” 

ఆల్బర్ట్‌ ఈమారు బిగ్గరగా అన్నాడుః - “కౌంట్‌. మీరే పొరపడ్డారు. హేతువాదంలో 
మిమ్మల్ని మించినవారీ జగత్తులో లేరని నా అభిప్రాయం. దాని ప్రకారం మీకే స్పష్టంగా 
ఇప్పుడు బోధపడి ఉంటుంది. మీరు అహంభావపూరితులు కారు. దానశీలం మీ సొమ్ము. 
మీరు ప్రాచ్యదేశస్థుడినంటారు, తూర్పుదేశాల పేర్లన్నీ చెప్పుకుంటారు. మీ వంశనామధేయం 
మాంట్‌ క్రిస్టో. సింద్‌బాద్‌ అనేది మీ మారుపేరు. ఎన్ని పరాయిలక్షణాలు తెచ్చి పెట్టుకున్నా 
మీ అసలు తత్వం పారిస్‌వాసుల తత్వమే సుమా! లేని దుర్గుణాల్ని ఆపాదించుకోడం, ఉన్న 
సుగుణాల్ని కప్పిపుచ్చుకోడం పారిస్‌ వాసుల లక్షణం. మీకూ అదే అబ్బింది.” 

మాంట్‌ క్రిస్టో మెల్లిగా అన్నాడు - “ఆల్బర్ట్‌! మీ రింతగా నన్ను ప్రశంసించడానికి 
నేను చేసిందేదీ లేదు. మీరు నాకు కొత్తవారు కాదు. మీకు నాగదులిచ్చినప్పుడే నేను మిమ్మల్ని 
ఎరుగుదును. మీతో కలిసి కొన్ని రోజులు గడిపాను. నా బగ్గీ మీ కిచ్చాను, ఉత్సవాలు 
మీతో కలిసి చూశాను. పొపోలో వద్ద ఉరితీస్తుంటే ఇద్దరం కలిసి చూశాం. మీకు దాదాపు 
మూర్చవచ్చినంత పనయింది. ఇంత పరిచయంకల మిత్రుని దొంగల చేతుల్లో విడిచి పెట్టి 
ఎలా ఊరుకుంటాను? మీ మిత్రుల్నే చెప్పమనండి. అదీ కాక, నేను పారిస్‌ రావాలనుకున్నాను. 
అందుకు మీ అవసరం నాకుంది. నేను వస్తానని చెప్పినప్పుడు మీరు మొదట నమ్మలేదు. 
తీరలేని కోరికల్లో ఇది ఒకటనుకున్నారు. కాని నేను నిశ్చయంగా ఆరోజున చెప్పినట్లు ఈ 
పూట రూఢయిందికదా! ఇప్పుడింక మీరు మీమాట నిలబెట్టుకోవలసి ఉంది.” 


“తప్పకుండా నా మాట నిలబెట్టుకుంటాను.” అన్నాడు ఆల్బర్ట్‌. “కాని మీకు 
ఆశాభంగం కలుగుతుందని నాభయం. చిత్రవిచిత్రాలైన పరిసరాలతో పరిచయంకల మీకు, 
మీ సాహసాలు, అద్భుత చర్యలకు ఇక్కడ వీలుండదు. ఫ్రాన్స్‌ దేశం కవుల మనః ప్రవృత్తికి 
అనువైనది కాదు. పారిస్‌ మరీ నాగరికమైన నగరం. మా దేశంలో ఏ కొండ చూసినా, 
ఏగుట్ట చూసినా, తంతి పరికరాలే కనపడతాయి. ఏ గుహలోకి వెళ్లినా పోలీసుశాఖవారి 
గాస్‌లాంపులే ఉంటాయి. నేనింక మీకు చెయ్యగలిగే సహాయం ఒక్కటే ఉంది. నా మిత్రులతో 
మిమ్మల్ని పరిచయం చెయ్యడం. ఈ నగరవాసుల ఆచార సంప్రదాయాలు మీకు నచ్చి, 
ఇక్కడ జీవితం సదుపాయంగా ఉంటే, మీకు సౌకర్యమైన నివాసం చూసి పెట్టగలను. 
రోమ్‌లో మీ నివాసంలో నాకు చోటిచ్చారు. ఇక్కడ నా ఈ నివాసంలో మీరు కోరితే 
ఉండవచ్చును. ఒకటి మాత్రం చెప్పగలను. ఇక్కడికి ఎవరూ ఎప్పుడూ రారు - అప్పుడప్పుడు 
పారిస్‌ యువతులు తప్ప.” 


“ఓహో! యువతులు మాత్రం వస్తారా? మీరు రోమ్‌లో ఉండగా మీ వివాహం 
గురించి ఏదో ప్రస్తావన వచ్చింది. అది స్థిరపడినట్లేనా?” 


“దాదాపు స్థిరపడినట్లే. మా తండ్రిగారు త్వరపడుతున్నారు. కానున్న నా భార్యని 
మీకు త్వరలోనే చూపగలను. ఆమె పేరు యూజినీ డాంగ్లర్‌.” 


“యూజినీ డాంగ్లర్‌!” అన్నాడు మాంట్‌ క్రిస్టో. “ఆమె తండ్రేకదూ బారన్‌ డాంగ్లర్‌?” 


“అవునండి, ఈ మధ్యనే ఆయనకి బారన్‌ ప్రతిపత్తి ఇవ్వబడింది. మీ కాయన 
తెలుసా?” 


“తెలియదు, కాని త్వరలోనే ఆయనతో పరిచయం చేసుకోవాలి. ఆయనపేర హుండీ 
తెచ్చుకున్నాను. లండన్‌కి చెందిన రిచర్డ్‌ ఎండ్‌ బౌంట్‌, వియన్నాకి చెందిన ఆర్‌స్టీన్‌ ఎండ్‌ 
బ్ర దె ట్ర 

ఎస్మిలా, రోమ్‌నగరానికి చెందిన థామ్సన్‌ ఎండ్‌ (ఫ్రెంచ్‌ కంపెనీలు వారిపేర హుండీ 
పత్రాలిచ్చాయి.” 

ఆఖరుపేరు చెప్తూ మాంట్‌ క్రిస్టో మాక్సిమిలియన్‌ మారెల్‌ని శ్రద్ధగా గమనించాడు. 
మారెల్‌ ముఖంలో మార్పు కలిగింది. కౌతుకంతో మారెల్‌ అన్నాడు - “థామ్సన్‌ ఎండ్‌ 
ఫ్రెంచ్‌! ఈ కంపెనీ మీకు తెలుసునా?” 

“రోమ్‌ నగరంలో ఆ కంపెనీయే నాకు బాంకర్లు, వారివల్ల మీకేమైనా నెరవేరవలసిన 
కార్యం ఉందా?” 


“అవును, ఆ కంపెనీకి సంబంధించిన ఒక విషయం తెలుసుకోడానికి చిరకాలంగా 
కృషిచేస్తున్నాను; కాని ఇంతవరకూ ఫలించలేదు. మాకు ఆ కంపెనీ ఒకసారి చాలా సహాయం 
చేసింది. కాని ఎన్నిసార్లు ప్రశ్నించినా, అటువంటి సహాయం చెయ్యలేదని ఆ కంపెనీ 
వాదిస్తోంది.” 


“మీకు నేను సహాయం చేస్తాను” అన్నాడు మాంట్‌ క్రిస్టో. 


ఆల్బర్ట్‌ అన్నాడు - “డాంగ్లర్‌ కుటుంబం గురించి మాట్లాడుతూ అసలు సంగతి 
మరిచాం. మనం ఇప్పుడు కౌంట్‌ ఆఫ్‌ మాంట్‌ క్రిస్టోకి సదుపాయమైన ఇల్లొకటి చూడాలి. 
ఎవరికి తెలిసిన పేర్లు వారు చెప్పండి. మన రాజధానీ నగరంలో ఈ అతిథికి ఏ నివాసం 
చూపుదాం?” 


మారెల్‌ తప్ప మిగతా అందరూ తలొకపేరూ సూచించారు. అతనితో చాతోరీనా 
ఇలా అన్నాడు - “మారెల్‌! మీ ఎరికలో భవన మేదీ లేదా?” 


“ఉంది, కాని మీరు చెప్పిన భవనాల్లో ఏదైనా వారికి నచ్చుతుందేమో చూడాలని 
ఊరుకున్నాను. కాని ఆయనకేవీ నచ్చినట్లు కనపడదు. అందువల్ల నాకు తోచినది ఇప్పుడు 
చెప్తాను. ఇదివరలో నాచెల్లెలు మెస్లీవీధిలో ఒక భవనంలో ఉండేది. అది బాగుండవచ్చునేమో?” 


“మీకొక చెల్లెలుందా?” అన్నాడు మాంట్‌ క్రిస్థో 
“ఉన్నదండి, ఆమెకి అన్ననైనందుకు నేను గర్వపడతాను.” 
“వివాహ మయిందా?” 

“వివాహమై తొమ్మిదేళ్ళయింది” 

“సుఖంగా ఉన్నదా?” 


“మనిషి కెంతవరకూ సుఖలబ్టిపొందడానికి వీలుందో, అంత వరకూ సుఖంగానే 

ఉంది. ఆమె తాను (ప్రేమించిన యువకుని వివాహమాడింది. కష్టాలలోనూ, సుఖాలలోనూ 
కూడా ఆమెనంటి పెట్టుకుని ఉన్నాడతను. అతని పేరు ఇమాన్యుల్‌ హెర్చాట్‌.” 

మాంట్‌ క్రిస్టో చిరునవ్వు నవ్వాడు. 

“నేను సెలవు తీసుకున్నప్పుడల్లా అక్కడవచ్చి ఉండే వాడిని. మీకు వీలైనప్పుడు మా 
ఇంట మేమందరం ఆతిధ్యమివ్వగలం.” 


“తప్పకుండా మీ చెల్లెలినీ ఆమె భర్తనీ చూడ్డానికి వస్తాను. కాని నా నివాసంకోసం 
మీరేమీ చింతపడనవసరంలేదు. అది అప్పుడే ఏర్పాటయింది. నాకిక్కడ స్వంత ఇల్లు ఉండడం 
మంచిదనుకున్నాను. అందువల్ల నా నౌకర్ని ముందుగా ఇక్కడికి పంపాను. ఈపాటికి అతను 
ఏర్పాటుచేసి ఉంటాడు.” 


“పారిస్‌నగరం తెలిసిన నౌకరు మీవద్ద ఉన్నాడా?” అన్నడు బోశాంప్‌. 
టి 


“లేడు అతను కూడా పారిస్‌ రావడానికిదే మొదటిసారి. నల్లగా ఉంటాడు, 
మూగవాడు.” 


“ఆలీ కాదూ?” అన్నాడు ఆల్బర్ట్‌. 
“అవును, ఆలీ చూస్తున్నాడు.” 
“నాకతను బాగా గుర్తే, మూగవాడు, నల్లజాతివాడూ మీకు ఇల్లెలా సమకూర్చగలడు?” 


“నా కేది కావాలో అతనికి చక్కగా తెలుసు. సమర్థతతో అన్నీ నిర్వహించగలడు. 
ఇక్కడ వారంరోజుల్నించి పసిగట్టి తిరుగుతున్నాడు. నేనిక్కడికిప్పుడు వస్తున్నానని అతనికి 
తెలుసు. పదిగంటలకి ఫాంటెన్‌బ్లూ సరిహద్దువద్ద నన్ను కలుసుకున్నాడు. కొన్న ఇంటి 
చిరునామా నాచేతి కిచ్చాడు. ఇదిగో మీరే చదవండి.” అని ఒక పత్రం మాంట్‌ క్రిస్టో తీసి 
ఆల్బర్ట్‌కి ఇచ్చాడు. 


“అయితే మీ యిల్లెక్కడుందో మీ కింతవరకూ తెలియదా?” అన్నాడు డిట్రే. 


“తెలియదు, ఇక్కడికి ఆలస్యంగా రావడం ఇష్టం లేక తిన్నగా వచ్చేసినట్లు చెప్పాను 


కదా!” 


“అయితే మేమింకేదైనా చెయ్యవలసి వుంటే చెప్పండి. పత్రికారచయితని నేను. ఈ 
నగరంలో నాటక ప్రదర్శనాలయాలన్నిటి లోనూ చోటిప్పించగలను.” 


“మా గుమాస్తా అప్పుడే అన్ని ప్రదర్శనాలయాల్లోనూ జాగా తీసుకుని ఉంటాడు. 
మా గుమాస్తాని కూడా మీకు తెలుసుగా ఆల్బర్ట్‌?” 

“అవును, బెర్జుక్సియో” 
“అతను కొన్నాళ్లు సిపాయిగా ఉన్నాడు, తరువాత అక్రమ వ్యాపారంలో చేరాడు. 


అతను చెయ్యలేని పనిలేదు. దేనికీ వెనుదియ్యడు. కాని నా అవసరాలు తీర్చగలడు కాబట్టి, 
అతనికసాధ్యమైనది లేదు కాబట్టి, నా నౌకరీలో ఉంచాను.” 


“అయితే మీకు గుమాస్తా, పరిచారకులు, నివాసం అన్నీ కుదిరాయి కాబట్టి, ఇంక 
ప్రియురాలు మాత్రమే లోపం” అన్నాడు చాతోరీనా. 


ఆల్బర్ట్‌కి గ్రీక్‌ యువతి జ్ఞప్తికి వచ్చింది. 


“అంతకంటె మంచి సదుపాయమే ఉంది” అన్నాడు మాంట్‌ క్రిస్టో. “నాదగ్గరొక 
బానిస ఉంది, మీరైతే పైపై ఆడవాళ్లకోసం నాటక ప్రదర్శనాలయాలూ అవీ వెతుకుతారు. 
నేను నా బానిసని కాన్‌స్టాంట్‌నోపిల్‌ నగరంలో కొన్నాను. చాలా ఖరీదే పెట్టాను. అయినా 
నేను భయపడవలసిన అవసరం లేదు.” 


డిబ్రే నవ్వాడు, “మీరు మరిచిపోతున్నారు; మేము (ఫైెంచి దేశస్థులం, మహారాజు 
ఛార్లెస్‌ చెప్పినట్లు మేము స్వేచ్చాపరులం. మీ బానిస మాదేశంలో అడుగుపెట్టిన తక్షణం 
స్వేచ్చ పొందుతుంది, ఆమె మీ కింక బానిస కాదు.” 

“నావద్ద ఉండేవాళ్ళందరికీ ఎప్పుడూ స్వేచ్చ ఉంది. వారు కోరినప్పుడు నావద్ద 
నౌకరీ మానుకుని వెళ్లిపోవచ్చు. వెళ్లిపోయినప్పుడు వాళ్లు ఇంకెక్కడా నౌకరీ చెయ్యవలసిన 
అవసరం కూడా ఉండదు. అందువల్లే కాబోలు వాళ్లెవ్వరూ నా నౌకరీ విడిచి వెళ్లడం 
లేదు.” 


“అప్పుడే రెండున్నరయింది” అన్నాడు డిట్రే. 
అందరూ లేచారు. మాంట్‌ క్రిస్టో తప్ప అందరూ ముందు సావడిలోకి వచ్చారు. 


ఆల్బర్ట్‌తో డిబ్రే ఇలా అన్నాడు - “నిజంగా మీ అతిథి అద్భుతమైన వ్యక్తి సుమా 
ఆల్బర్ట్‌! అయితేనేం? ఒక్కొక్కప్పుడు కోరిన చోటునుంచి మనల్ని కర్తవ్యం తరుముతుంది. 
నేనింక నా మంత్రిగారివద్దకు వెళ్ళాలి. కౌంట్‌ ఆఫ్‌ మాంట్‌ క్రిస్థోని గురించి వారికి చెప్తాను.” 


బోశాంప్‌ ఇలా అన్నాడుః “నేను శాసనసభకి వెళ్ళనక్కర్లేదు. డాంగ్లర్‌ ఉపన్యాసంకంటె 
చక్కనివార్త నాపత్రికలో వెస్తానివ్వాళ.” 

“బోశాంప్‌! ఈయన్ని అందరికీ నేను పరిచయం చేస్తాను, నువ్వప్పుడే పత్రికలో 
కెక్కిస్తే ఎలాగ? ఈయన చాలా అద్భుతమైన వ్యక్తి కాదూ?” 

“అద్భుతమంటా వేమిటి, ఆల్బర్ట్‌? నా జన్మలో ఇటువంటి అసాధారణవ్యక్తిని 
చూడలేదు. మీరుకూడా వస్తున్నారా మారెల్‌?” 


“వస్తున్నాను, మా చిరునామా ఆయనకిచ్చాను.” 


అందరూ వెళ్లిపోయారు. సావడిలో ఆల్బర్ట్‌, మాంట్‌ క్రిస్టో మాత్రం మిగిలారు. 


త్రి 


అందరూ వెళ్లినతరువాత ఆల్బర్ట్‌ తన నివాసాన్ని మాంట్‌ క్రిస్టోకి చూపించాడు. 
పడకగదిలో గోడపై వేలాడగట్టబడిన పటమొకటి మాంట్‌ క్రిస్టో దృష్టి నాకర్షించింది. పటాన్ని 
సమీపించి మాంట్‌ క్రిస్టో శ్రద్ధగా పరిశీలించాడు. అది పల్లెవాసుల దుస్తులను ధరించిన 
పాతికేళ్ల యువతి ప్రతిరూపం. గదిలో వెలుగంతగా లేదు. మాంట్‌ క్రిస్టోముఖం 
వివర్ణమైనట్లుగాని, అతను నిట్టూర్పు విడిచినట్లుగాని ఆల్బర్ట్‌ గమనించలేదు. అంతటా నిశ్శబ్దం 
ఆవరించింది. మాంట్‌ క్రిస్టో ఏకాగ్ర దృష్టితో ఆ యువతిచిత్ర పటాన్ని చూస్తూనే ఇలా 
అన్నాడు - “అల్బర్ట్‌! ఎంత చక్కని యువతి! దుస్తులు కూడా ఆమె అందానికి 
సరితూగుతున్నాయి సుమా! ఆమె చల్లని ప్రేమను పొందే భాగ్యం మీదేనా?” 


“కౌంట్‌! ఈ దుస్తులలో ఉన్నందువల్ల కాబోలు మీరామెను చూసి పొరబడుతున్నారు. 
ఆమె నాతల్లి, ఈ దుస్తులంటే ఆమెకు చాలా ప్రీతి. అయిదారేళ్ళ కిందట ఈ చిత్రం 
(వాయించింది. ఆమె చిన్నతనంలో ఇలాగే ఉండేది కాబోలని నేను ఊహించుకొంటాను. ఈ 
చిత్రం వ్రాయించి నా తండ్రికి చూపి సంతోషపెట్టాలనుకుంది మా అమ్మ. కాని ఆయన 
దీన్ని చూడగానే చికాకుపడ్డారు. సహించలేకపోయారు. మా అమ్మ ఆశ్చర్యపడింది. తరువాత 
ఆయన చూపుకందకుండా తీసేసి నాకు బహుమతిగా ఇచ్చేసింది. నా తండ్రిగారి చిత్రపటం 
కూడా మరొకచోట ఉంది, అది కూడా చూపుతాను. నేను మా కుటుంబ విషయాలు చెప్పి 
మిమ్మల్ని విసిగిస్తున్నాను కాబోలు. అయితే నా తండ్రిగారిని చూసినప్పుడు ఈ చిత్రం ప్రసక్తి 
తేవడం మంచిదికాదని ముందే తెలియచెయ్యడం మంచిదనుకున్నాను. నాతల్లి ఈ చిత్రాన్ని 
చూసినప్పుడల్లా కళ్ళనీళ్ళు పెట్టుకుంటుంది. ఎందుకో నా కింతవరకూ తెలియలేదు. నా 
తల్లికీ తండ్రికీ మధ్య ఈ ఒక్క విషయంలో, అప్పుడొక్కసారి తప్ప, తరువాత ఎన్నడూ 
వైమనస్యం అనేది ఎరగను. పెళ్లి జరిగినప్పుడెంత అన్యోన్యంగా ఉన్నారో ఇప్పుడూ అలాగే 
ఉంటారు.” 

మాంట్‌ క్రిస్టో ఆల్బర్ట్‌ ముఖాన్ని పరిశీలించాడు. అతని మాటల్లో అంతరార్థమేదైనా 
ఉందా అని వెతుకుతున్నట్లు చూశాడు. కాని ఆల్బర్ట్‌ నేత్రాలలో అమాయకత్వం తప్ప మరొకటి 
గోచరించలేదు. ఆల్బర్ట్‌ ఇలా అన్నాడు - “మీకు నా నివాసమంతా చూపించాను. ఇంక 
ఇక్కడ నిస్సంకోచంగా మీరు మసలవచ్చును. ఇది మీ స్వంత నివాసమేనని భావించండి. 
ఇక మనం మా తండ్రిగారి నివాసానికి వెడదాం. రోమ్‌ నగరంలో మీరు నాకు చేసిన 
సహాయాన్ని గురించి అప్పుడే ఆయనకి లేఖద్వారా తెలియపరిచాను. నా తల్లీ తండ్రీకూడా 
స్వయంగా మిమ్మల్ని దర్శించి కృతజ్ఞత తెలుపుకోవాలని కోరుతున్నారు. కృతజ్ఞత 
ప్రకటించండం, ప్రశంసించడం, ఇటువంటివంటే మీకు నచ్చదని నాకు తెలుసును. 
అయినప్పటికీ పారిస్‌ సమాజంతో మీకు పరిచయం చెయ్యడం నాతల్లి తండ్రులతో 
ప్రారంభించాననుకోండి. పారిస్‌ సమాజజీవితంలో సత్కారాలు, పరిచయాలు, పరస్పరాతిథ్య 
స్వీకారాలే ముఖ్యం.” 


మాంట్‌ క్రిస్టో జవాబుచెప్పకుండానే అంగీకారం సూచించాడు. ఉత్సాహం కాని 
నిరుత్సాహం కాని వ్యక్తపరచలేదు. ఇటువంటి ఆచారాలు కర్తవ్యమాత్రమనుకున్నాడు. ఆల్బర్ట్‌ 
పరిచారకుని పిలిచి తల్లికీ తండ్రికీ కబురు పంపాడు. తరువాత ఆల్బర్ట్‌, మాంట్‌ క్రిస్టో 
కలిసి కౌంట్‌ మార్సెర్స్‌ నివాసానికి వెళ్లారు. 


ముందు వరండాలో గోడపైన ఆయుధాలు, వంశచిహ్నాలు కనపడ్డాయి. ఆల్బర్ట్‌ 
చెప్పాడు - “ఈ చిహ్నాల్నిబట్టి తెలుసుకోవచ్చును. నా తండ్రి ఫఫెంచివంశానికి చెందినవాడే. 
నా తల్లి పూర్వీకులు స్పానిష్‌జాతికి చెందినవారు.” పెద్దసావడిలో గోడకొక చిత్రపటం 
ఉంది. అది నలభై అయిదు, నలభై ఎనిమిదేళ్ళ సైనికాధికారి ప్రతిరూపం. లీజన్‌ ఆఫ్‌ 
ఆనర్‌ పతకం, కోటుపైన రెండువైపులా మరి రెండు పతకాలూ ఉన్నాయి. ఈ పథకాలను 
బట్టి ఈ సైనికాధికారి గ్రీస్‌, స్పెయిన్‌ దేశాలలో (ఫ్రెంచి సైన్యాలను నడిపినవాడని తెలుస్తుంది. 


మాంట్‌ క్రిస్టో ఈ పటాన్ని కూడా అతిశ్రద్ధగా పరిశీలించాడు. ఇంతలోనే వెనక 
తలుపు తెరుచుకొని కౌంట్‌ మార్సెర్స్‌ (ఫెర్నాండో) వచ్చాడు. వయస్సు నలభై, నలబై 
అయిదేళ్ళుండవచ్చును. కాని ఏభై యేళ్ళు నిండినట్లు కనపడతాడు. మార్సెర్స్‌ సైనికోద్యోగుల 
దుస్తులు ధరించలేదు. మామూలు దుస్తులపైనే పతకాలు పెట్టుకుని వచ్చాడు. కనుబొమ్మలూ 
మీసాలూ ఎంత నల్లగా ఉంటాయో, తల అంత తెల్లగా నెరిసిపోయింది. అడుగులు 
కొల్చుకుంటూ వచ్చినట్లు వచ్చి ఠీవిగా నిలబడ్డాడు. మాంట్‌ క్రిస్టో అతన్ని తదేకంగా చూస్తూ 
నిలబడిపోయాడు. ఆల్బర్ట్‌ ఇలా అన్నాడు - “వీరే మా తండ్రిగారు, నాన్నా! వీరు కౌంట్‌ 
ఆఫ్‌ మాంట్‌ క్రిస్టో, వీరే నన్ను రక్షించినవారు.” 

మార్సెర్స్‌ చిరునవ్వుతో అభివాదంచేశాడు -“నిజంగా మీరు మా వంశాన్ని 
నిలబెట్టారు. మాకు ఏకైక పుత్రుడు ఆల్బర్ట్‌. ఆల్బర్ట్‌ని రక్షించిన ఉపకారానికి మిమ్మల్ని 
మేము ఆజన్మాంతం మరచిపోలేము.” 


మార్సెర్స్‌ చూపిన ఆసనంలో మాంట్‌ క్రిస్టో ఆసీనుడైనాడు. అక్కడ కొద్ది తెరచాటు 
నీడ పడుతోంది. ఆ నీడలో నించి అతను మార్సెర్ఫ్‌ పాలిపోయిన ముఖాన్ని పరిశీలిస్తున్నాడు. 
ఆ ముఖంలో అనేక కష్టాల ననుభవించిన భావం స్పష్టమౌతున్నది. “ఇప్పుడే నా భార్య 
వస్తుంది. మీకు స్వయంగా కృతజ్ఞత ప్రకటించాలని ఆత్రుతతో ఉంది.” 


“నేను పారిస్‌ నగరం వచ్చిన మొదటిరోజునే మీవంటి ఉన్నత పురుషుని 
దర్శించేభాగ్యం లభించడం నా అదృష్టం” అన్నాడు మాంట్‌ క్రిస్టో, aa కీర్తి విన్నాను. మీరు 
చాలా అదృష్టవంతులు, స్పెయిన్‌, గ్రీస్‌, మొరాకో దేశాలేవీ మీ సేవకిప్పుడు నోచుకోలేదా?” 


మార్చెర్ఫ్‌ ముఖం కొద్దిగా ఎర్రబడింది. “నేను ఉద్యోగం విడిచిపెట్టేశానండి. 
మహారాజు తిరిగివచ్చినప్పుడు ఉన్నతపదవినిచ్చారు. ఆ మహారాజే ఇంకా ఉంటే నేనింకెంత 
ఉన్నతి పొందేవాడినో తెలియదు. ఈలోగా జూలై విప్లవం సంభవించింది. దేశసేవ 
చేసినందుకు ఎవరికి కృతజ్ఞత? అందువల్ల నేను రాజీనామా నిచ్చాను. యుద్దాలలో జయం 
పొందడం, రాజకీయాలలో అధికారుల మన్ననపొందడం ఒకటి కాదు. అందువల్ల కత్తిని 
మూలపడేసి రాజకీయాల్లోకి దిగాను. పరిశ్రమల అభివృద్ధికి పాటుపడుతున్నాను. లలితకళల్లో 
కృషి చేస్తున్నాను. ఉద్యోగం చేసిన ఇరవైఏళ్లలోనూ కోరుకున్నది ఇప్పుడు లభ్యమయింది.” 


“(ఫ్రెంచి జాతీయులకు ఇటువంటి ఉన్నతాశయాలుండడం వల్లనే ఫ్రెంచిదేశం మిగతా 
దేశాలకంటె గొప్పదనిపించుకుంది. ఉన్నత వంశంలో పుట్టారు. భాగ్య సంపదలకు లోటులేదు. 
అయినా సిపాయిగా చేరి మీ అంతట మీరు మీ ప్రజ్ఞవల్లనే వృద్ధిలోకి వచ్చారు. ఇది 
సామాన్యమైన విషయం కాదు. సైనికోద్యోగంలో ఉత్కృష్టపదవిని అందుకుని, ఇప్పుడది 
విడిచి పెట్టి మరొక రంగంలో ప్రవేశించారు. తోటి మానవులకోసం సేవ చేస్తున్నారు. 
ఇంతకంటె మానవుడు చెయ్యదగిన దేముంది? ఇటలీలో మా పరిస్థితి ఇలా ఉండదుకదా! 
జాతినిబట్టీ స్థాయిని బట్టీ అన్నీ నడిచిపోవలసిందే. ఎవరే వృత్తిలో ఉంటే ఆవృత్తిలో నిత్యం 
అదే స్థితిలో జీవితమంతా వెళ్లబుచ్చుకుంటారు. నిరర్థక మైన జీవితాలు మావి.” 


“కాని మీవంటి విశేష ప్రతిభావంతులకు ఇటలీ తగిన ప్రదేశం కాదు. ఫ్రాన్స్‌ 
దేశం మిమ్మల్ని ప్రీతిపూర్వకంగా ఆహ్వానిస్తుంది. మీరు తప్పకుండా స్వీకరించండి. 
(యైంచిదేశం కృతఘ్నత నెరగదు. దేశీయుల్ని సరిగా మన్నించకపోయినా, విదేశీయుల్ని 
సత్మరిస్తుంది.” 

ఆల్బర్ట్‌ అన్నాడు - “నాన్నా! మాంట్‌ క్రిస్టో సంగతి మీకు తెలియదు. ఆయనకి 
గౌరవసత్మారాలంటే నచ్చవు. ఉన్నదే చాలునంటారు.” 


“నన్ను సరిగ్గా అర్థం చేసుకున్నారు మీరు” అన్నాడు మాంట్‌ క్రిస్టో ఆల్బర్ట్‌తో. 
మార్సెర్స్‌ ఇలా అన్నాడు - “మీరదృష్టవంతులు, మీరు కోరుకున్న వృత్తిలో ఉన్నారు. 
అందులోనే కీర్తి తెచ్చుకున్నారు.” 


మాంట్‌ క్రిస్థో సమాధానమివ్వలేదు. చిరునవ్వు నవ్వాడు. 
మార్సెర్ఫ్‌కి మాంట్‌ క్రిస్టోపట్ల సదభిప్రాయం ఏర్పడింది. 


స్నేహభావంతో ఇలా అన్నాడు - “మీకు విసుగనిపించకపోతే, మిమ్మల్ని శాసనసభకి 
తీసుకువెడతాను, ఇప్పుడు వస్తారా?” 


“తప్పకుండా మరొకసారి వస్తాను” అన్నాడు మాంట్‌ క్రిస్టో. “ఇప్పుడు ఆల్బర్ట్‌ తల్లిని 
దర్శించాలని అభిలాషతో ఉన్నాను, ఆమెకోసం వేచి ఉండగలను.” 


“ఇదుగో మా అమ్మ వచ్చారు” అన్నాడు ఆల్బర్ట్‌. వెంటనే మాంట్‌ క్రిస్టో తల తిప్పి 
చూశాడు. ఆమె పక్కగుమ్మంవద్దకు వచ్చి నిలబడింది. ముఖం బొత్తిగా పాలిపోయింది. 
ఒక చేతిలో ద్వారబంధం పట్టుకు నిలబడి నిశ్చలంగా చూస్తున్నది. మాంట్‌ క్రిస్టో తల తప్పి 
చూడగానే ద్వారబంధం పట్టుకున్న చెయ్యి జారి పోయింది. ఆమె వచ్చినట్లు ముందు 
ఎవరూ గమనించలేదు. మాంట్‌ క్రిస్టో చెప్పిన ఆఖరు మాటలు ఆమె విన్నది. మాంట్‌ క్రిస్టో 
లేచి గౌరవపురస్సరంగా అభివాదం చేశాడు. ఆమె శిరస్సు వంచి ప్రత్యభివాదం చేసింది 
కాని ఒక్క మాట మాట్లాడలేదు. 

ఆల్బర్ట్‌ ఆమెను సమీపించి, “అమ్మా! ఏమలా ఉన్నావు? ఆరోగ్యం సరిగా లేదా?” 
అన్నాడు. 

“లేదు” అంది కౌంటెస్‌ మార్సెర్ఫ్‌ (మర్సిదా). “నిన్ను రక్షించినవారిని చూడగానే 
కొద్ది ఆరాటం కలిగింది అంతే. ఆయన నిన్ను రక్షించి ఉండకపోతే మాగతేమయేది?” 
మెల్లిగా అడుగులు వేసుకుంటూ ఆమె సావడి మధ్యకు వచ్చింది. మాంట్‌ క్రిస్టోతో ఇలా 
అంది “కౌంట్‌! నా కొడుకు ప్రాణాలు మీవల్ల నిలిచాయి, మిమ్మల్ని ఆశీర్వదించవలసిందని 
భగవంతుని ప్రార్థిస్తున్నాను.” 


మాంట్‌ క్రిస్టా శిరస్సు వంచుకున్నాడు. అతని ముఖం మరింత పాలిపోయింది. 
“నేను చేసినది అత్యల్పం. అయినా మీ ముగ్గురి కృతజ్ఞతాభావంతో ఉక్కిరిబిక్కిరి అవుతున్నాను. 
ఒక మానవుని రక్షించడం, ఒక తల్లికీ, తండ్రికీ పుత్రవియోగబాధను నివారించడం 

దయాశీలంకాదు అది మానవ ధర్మం.” 


“నిజంగా మీవంటి మిత్రుడు లభించడం ఆల్బర్ట్‌ అదృష్టం” అన్నది మర్సిదా. మర్సిదా 
ఆకాశం వంకనన్నట్లు శిరస్సెత్తి ఊర్థ్వదృష్టితో చూసి భగవతునిపట్ల కృతజ్ఞతాభావం 
ప్రకటించింది. ఆమె చక్కని కన్నులలో నీరు నిండినట్లు మాంట్‌ క్రిస్లో చూశాడు. 

కౌంట్‌ మార్సెర్ఫ్‌ ఆమెను సమీపించి అన్నాడు: “నాకు శాసనసభకు పోవలసిన 
పనుంది. అది ఆయనతో చెప్పి క్షమించమని కోరాను. సభ రెండుగంటలకి ప్రారంభం. 
అప్పుడే మూడయింది నే నింక వెళ్లాలి. ఉపన్యాసం ఇవ్వాలి.” 


“అయితే మీరు వెళ్లండి. వీరిని నేను సత్మరిస్తాను” అంది మర్సిదా. మాంట్‌ క్రిస్టో 
వంక తిరిగి “ఈ రోజు మా ఆతిథ్యాన్ని స్వీకరించాలి మీరు” అంది. 


“నాపట్ల మీదయ అపారం. మీ ఆదరానికి కృతజ్డుణ్ని కాని నేనీ నగరానికి రావడమే 
తిన్నగా బగ్గీలో వచ్చేశాను. ఈ నగరంలో నాకే నివాసం ఏర్పాటయిందో ఇంకా చూసుకోవాలి. 
మీ ఆహ్వానాన్ని నిరాకరించలేను. కాని ఈ పూట నా చిక్కు మీరు గమనిస్తే చాలు.” 


“అయితే మరొకసారి రండి. తప్పకుండా రాగలరని వాగ్జానమిస్తారాః మాంట్‌ 
క్రిస్టో జవాబు చెప్పడానికి బదులు శిరసావహిస్తున్నట్లు శిరఃకంపన చేశాడు. “మీకు తొందరగా 
ఉంటే నేను కాదనను“ అంది మర్సిదా. 


ఆల్బర్ట్‌ ఇలా అన్నాడు : “కౌంట్‌! రోమ్‌ నగరంలో నాకు చేసిన సహాయానికి 
ప్రతిఫలంగా ప్రస్తుతానికి నా నివాసాన్ని మీ ఉపయోగానికి విడిచిపెడతాను.” 


“అవసరం ఉండదనుకుంటాను. బర్జుక్సియో ఈపాటికి ఏర్పాటుచేసి ఉంటాడు. 
ఇప్పుడు నాకోసం బగ్గీకూడా పంపి ఉంటాడు.” 

మాంట్‌ క్రిస్టో ఏర్పాట్లసంగతి ఆల్బర్ట్‌కి చక్కగా తెలుసు. అయినా బర్జుక్సియో 
ఎంతవరకూ ఆజ్ఞలు పాలించాడో స్వయంగా చూడాలని ఆల్బర్ట్‌ ద్వారంవద్దకు వెళ్లాడు. 
అక్కడ బగ్గీ సిద్ధంగా ఉంది.మాంట్‌ క్రిస్టో ఇలా అన్నాడు: “ఆల్బర్ట్‌! ఇవాళ ఇంకా నా 
నివాసంలో ఏర్పాట్లన్నీ పూర్తికావు. రేపటికి పూర్తికావచ్చు. అందువల్ల మిమ్మల్ని రేవు 
ఆహ్వానిస్తాను.” 

“రోజు వ్యవధి తీసుకున్నారంటే, మామూలు ఇల్లు కాదు, పెద్ద భవనమే మీరు 
తయారుచేయించగలరు.” 


“భేష్‌! ఈ మాట అందరితోనూ చెప్పండి ఆల్బర్ట్‌! ఆడవాళ్లలో నాకు పరపతి వస్తుంది.” 
అన్నాడు మాంట్‌ క్రిస్టో, 

బగ్గీలో కూర్చున్న తరవాత మాంట్‌ క్రిస్తో తలెత్తి చూశాడు. మేడపైన ఒక కిటికీలో 
పట్టు తెరలు కదిలినట్లు కనపడింది. 


ఆల్బర్ట్‌ తిరిగి తల్లివద్దకు వెళ్లేసరికి ఆమె కళ్లు మూసుకుని కుర్చీలో పడుకుని విశ్రాంతి 
తీసుకుంటోంది. పల్చని తెర ముఖంపైన కప్పుకుంది. 


ఆల్బర్ట్‌ ఆందోళనతో అన్నాడు : “అమ్మా! మీ ఆరోగ్యం సరిగా లేదా?” 
“లేదు లేదు నాయనా! ఈ అత్తర్లు నాకంతగా పడవు. ఘాటెక్కువయింది.” 


“అయితే ఇవి తీసెయ్యమని చెప్తాను. అసలు మీరు వచ్చేటప్పుడే చూశాను. బొత్తిగా 
పాలిపోయింది మీ ముఖం.” 


పరిచారకుని పిలిచి అత్తర్లు పూలగుత్తులు తీసివేయించాడు ఆల్బర్ట్‌. 


తరవాత మర్చిదా ఇలా అంది “ఆల్బర్ట్‌! ఈ మాంట్‌ క్రిస్టో పేరేమిటి? వంశనామమా? 


లేక పదవిపేరా? ఎస్టేటుపేరా?” 


“అదోక బిరుదనుకుంటాను. టస్మన్‌ ద్వీపసమూహంలో ఒక ద్వీపాన్ని కొన్నాడు. 
ఇంతేగాని రాజవంశానికి చెందిన వాడని ఎప్పుడూ చెప్పుకోడు. అయినా రోమ్‌ నగరంలో 
ఈయనకి విశేష ప్రతిభావంతుడని పేరుంది.” 


“ఆదర మర్యాదలు చక్కగా తెలిసినవాడు.” 


“నిజంగా ఈయనకి తెలిసినంత మరెవ్వరికీ తెలియదని నా ఉద్దేశం. యూరప్‌లో 
ఈయన్ని మించినవారెవ్వరూ లేరనుకుంటాను. 


“ఆల్బర్ట్‌! నువ్వు మాంట్‌ క్రిస్టోని ఆయన నివాసంలో చూశావుకద. నీకు ప్రపంచంలో 
అన్ని విషయాలూ తెలుసు. అనేక దేశాలు చూశావు. అనేకమందితో పరిచయం చేసుకున్నావు. 
న్‌ వయస్సుకు మించిన తెలివితేటలున్నాయి. నేనొకటడుగుతాను సరిగా చెప్పగలవా? ఆల్బర్ట్‌! 
నీకు నేను తల్లిని. నిన్ను నా ఆంతరంగిక మిత్రునిగా ఎంచుకుని అడుగుతున్నాను సుమా! 
మాంట్‌ క్రిస్తో పైకి కనిపిస్తున్న తరహా మనిషేనా నిజంగా? అంటే ఆయన జాతినిగురించి 
గాని, భాగ్య సంపదల్ని గురించిగాని నేనడగడం లేదు. అసలుతత్వం పైకి కనపడుతున్న 
దేనా లేక ఇదంతా నటనా? ఏకాంతజీవితంలో కూడా ఇలాగే ఉంటారా?” 


“ఏకాంత జీవితమా? అది పూర్తిగా భిన్నంగా ఉంటుంది. ఈయన అద్భుత 
విశేషాలనేకం చూశాను. నా అభిప్రాయం చెప్పమంటే స్పష్టంగా చెప్తాను. ఆయన బైరన్‌ 
మహాకవి రచనల్లోని మహావీరులలో ఒకడని నా ఉద్దేశం. ఏదో తెలియని క్లేశం ఆయన 

జీవితాన్ని విలక్షణంగా తీర్చిదిద్దింది. ఏ వురాతన ప్రఖ్యాత వంశానికి చెందినవాడో 
ఆయుండాలి. సకల సౌఖ్యాలనుంచీ భాగ్యాలనుంచీ వెళ్లగొట్టబడి ఉండాలి. ఆపైన స్వయం 
ప్రజ్ఞవల్ల ఈ అపారభాగ్యం ఆర్జించి ఉంటాడు.” 


“ఆయన వయసెంత ఉంటుంది?” ఈమారు ఆమె అత్యంత కౌతుకంతో ఆల్బర్ట్‌ 
వంక చూస్తూ నిరీక్షించింది. 


“ముఫ్పై అయిదు, ముఫ్పై ఆరుండవచ్చు.” 


“అంత చిన్నవాడా? కాదు. వయస్సు ఎక్కువే ఉంటుంది.” అంది మర్సిదా, కొంత 
పరధ్యానంతో. 


“కాని అది నిజం. నాతో మాట్లాడుతున్నప్పుడు ఫలాని సంవత్సరంలో తన వయస్సు 
ఫలానా అని చెప్తూ వచ్చాడు. ఆ ప్రకారం ఎన్నిమార్లు చూసినా ఆయన వయస్సు సరిగ్గా 
ఇంతేనని తేలుతుంది. ఎన్నడూ లెక్క తప్పలేదు. ఆయన కళ్లలో కాంతి చూశారా? జుట్టు 
ఎంత నల్లగా ఉంది. ఎంత పాలిపోయినా ఆ విశాలమైన నుదుటి పైన ముడతలే లేవు. 
ఆయనింకా యువకుడేననాలి. మంచి తేజస్వికూడా.” 


“ఈయన నీపట్ల మైత్రి కనపరిచాడా ఆల్బర్ట్‌?” అని అడిగింది మర్సిదా. ఆమెకు 
శరీరమంతా ఒకసారి గగుర్పొడిచింది. 


“అలాగే అనుకుంటాను.” 
“నీకు ఆయనపట్ల అభిమానముందా?” ఈమారు ఆమె మాటలు తడబడ్దాయి. 


“ఆయనంటే నాకు చాల ఇష్టం. ఫ్రాంజ్‌ ఆయన్ని చూసి ఏ భూతమో ననుకుంటున్నాడు 
కాని, నాకు అటువంటి దేమీలేదు.” 


“ఆల్బర్ట్‌!” అంది మర్సిదా. ఈమారు ఆమె ఉద్వేగంతో మాట్లాడుతున్నట్లు స్పష్టంగా 
వ్యక్తమయింది. “నువ్వు కొత్త వ్యక్తులతో పరిచయం చేసుకుంటున్నప్పుడు ఇంతవరకూ నేనే 
నీకుమంచి చెడ్డలు బోధిస్తూ వచ్చాను. ఇప్పుడు నువ్వు పెద్దవాడవై నావు. నాకు సలహా 
ఇవ్వగల సమర్ధత వచ్చింది నీకు. అయినా చెప్తున్నాను. కొంచెం జాగ్రత్తగా, విచక్షణతో 


ఉందాలి.” 


“నిజమే, అయినా ఈయన్ని గురించి సంకోచించవలసింది నాకు కనపడ్డంలేదు. 
కౌంట్‌ ఆఫ్‌ మాంట్‌ క్రిస్టో ఎన్నడూ జూదమాడడు. ఎప్పుడైనా మిత్రులతో ఉన్నప్పుడు మద్యం 
కొద్దిగా చప్పరిస్తాడు కాని ఎన్నడూ త్రాగడు. నావద్ద ధనం తీసుకుంటాడని కూడా అనుమానించ 
నవసరంలేదు. ధనానికి ఆయనకి లోటులేదు. నన్ను హేళన చెయ్యడానికి తప్ప 

అడగవలసినపని ఆయనకు లేదు. ఇంక నేనాయన్ని గురించి ఎందుకు జాగ్రత్తగా ఉండాలో 
బోధపడ్డంలేదు.” 


“నువ్వు చెప్పింది నిజమే ఆల్బర్ట్‌. మనోదౌర్చల్యం వల్ల సంకోచాలు కలుగుతాయి. 
అంతే. నిన్ను రక్షించిన వ్యక్తిని చూసేసరికి నాకు ఆవేగం కలిగిన మాట నిజమే. నీ తండ్రి 
ఆయన్నెలా పరిగణించారు ఆల్బర్ట్‌?” 


“అత్యంత ఆదరంతో సత్మరించారు. అంతేకాదు. మాంట్‌ క్రిస్టో రెండు మూడుసార్లు 
చేసిన ప్రశంసకి తండ్రిగారికి ఆనందం కలిగింది కూడా. చిన్నతనంనుంచీ పరిచయమున్నంత 
చనువుతో ఇద్దరూ చనువుగా మాట్లాడుకున్నారు. ఇద్దరికీ మధ్య మంచి స్నేహం ఏర్పడింది. 
తండ్రిగారు శాసన సభకి ఆయన్ని తీసుకువెడతా నన్నారుకూడా.” 


మర్సిదా సమాధాన మివ్వలేదు. ఆమె ఏదో పరధ్యానంలో మునిగిపోయింది. మెల్లిగా 
కన్నులు మూసుకుంది. ఆల్బర్ట్‌ ఆమెవంక ప్రీతిపూర్వకంగా చూస్తూ నిలబడ్డాడు. తన తల్లి 
అద్భుత సౌందర్యవతి అనుకుని గర్వపడ్డాడు. ఇంకా ఆమె తారుణ్యం తరగలేదు. ఆమె 
నిద్రపోతున్నదనుకుని, నిశ్శబ్దంగా మడమలెత్తి మెల్లిగా నడిచి వెళ్లిపోయాడు. తనలో ఇలా 
అనుకున్నాడు : “నిజంగా అద్భుత ప్రజ్ఞగలవాడే. ఇక్కడ పెద్ద సంచలనం కలిగిస్తాడని 
మొదటే అనుకున్నాను. అప్పుడే ఆయన ప్రభావం స్పష్టంగా కనపడుతోంది. అమ్మకూడా 
ఆయన్ని అతి(శ్రద్ధగా గమనిస్తోంది. తప్పకుండా గొప్పవాడే.” 

మాంట్‌ క్రిస్టో ఆరు నిమిషాల్లో తన నివాసానికి చేరుకున్నాడు. ఒక్కొక్కటి ఇరవైవేల 
ఫ్రాంకులికి కొన్న తెల్ల గుర్రాలు చూసినవారందరికీ దిగ్భ్రమ కలుగచేశాయి. ఆలీ కొన్న 
ఇల్లు శాంప్‌ ఎలిషీకి కుడిప్రక్కనే ఉంది. ఇంటిముందు మధ్యలో గుబురుగా ఉన్న చెట్లు 
ఇంటి ముంగిలిభాగం వీధిలోకి కనపడకుండా కమ్ముతున్నాయి. ఈ చెట్లకు చుట్టూ రెండుపక్కల 
దారులున్నాయి. అవి ఇంటి గుమ్మంవధ్ద రెండు వైపులనుంచీ కలుస్తున్నాయి. ఈ 
దారులవెంట బగ్గీలు పోవచ్చును. ఈ ద్వారం కాక ఈ ఇంటికి వెనుక పాంథో వీధిలోకి 
మరొక ద్వారం ఉంది. 


బగ్గీవస్తున్నంతలోనే ముందు ఇనుప కవాటాలు తెరుచుకున్నాయి. పారిస్‌లో కూడా 
మాంట్‌ క్రిస్టో పరిచారకులు తరుణం తెలిసి చక చక పనిచేస్తున్నారు. లోగుమ్మం వద్ద బగ్గీ 

నిలవగానే పరిచారకుడు ఆలీ, గుమాస్తా బర్జుక్సియో ఎదురువచ్చారు. మాంట్‌ క్రిస్టో బగ్గీ 
దిగి బర్జుక్సియోవంక తిరిగి “ఏజెంటెక్కడ?” అన్నాడు. 
“లోపల గదిలో ఉన్నాడండి” అన్నాడు బర్జుక్సియో. 
“నా పేరు, చిరునామా అచ్చు వేయించి కార్డులు తెచ్చావా?” 
“తెచ్చానండి. తమరు చెప్పినట్లు ఒక కార్డు బారన్‌ డాంగ్లర్‌కి పంపించానండి.” 
కసర్రే; ఇప్పుడెన్ని గంటలయింది?” 
“నాలుగు గంటలండి.” 
మాంట్‌ క్రిస్థో ముందున్న గదిలోకి వెళ్లాడు. వెనకనే బర్జుక్సియో వెళ్లాడు. 


ఏజెంటు లేచి నిలబడ్డాడు. “నగరానికి దూరంగా ఉన్న ఇంటిని అమ్మడానికి అధికారం 
మీకే ఇవ్వబడిందా?” 


“చిత్తం” 
“కయపత్రం సిద్ధంగా ఉందా?” 
“ఉందండి.” 

“ఇవ్వండది. అయితే ఈ యిల్లెక్కడుంది?” 


తనకు తెలియదన్నట్లు బర్జుక్సియో సంజ్ఞచేశాడు. ఏజెంటు ఆశ్చర్యపోయాడు. “తమరు 
కొంటున్న ఇల్లు ఎక్కడుందో తమకు తెలియనే తెలియదా?” 


“తెలియదు” అన్నాడు మాంట్‌ క్రిస్టో. “ఎలా తెలుస్తుంది? ఇవాళే పారిస్‌ నగరం 
వచ్చాను. ఇంతకు ముందెప్పుడూ ఇక్కడికి రాలేదు. అసలు (ఫెంచిదేశంలో అడుగు పెట్టడాని 
కిదేమొదలు.” 


“ఓహో! ఇప్పుడు తమరు కొంటున్న ఇల్లు ఆట్విల్‌ గ్రామంలో ఉందండి.” 
ఈ మాటలు వినేసరికి బర్జుక్సియోముఖం పాలిపోయింది. 

“ఆట్విల్‌ గ్రామం ఎక్కడ?” అన్నాడు మాంట్‌ క్రిస్టో, 

“ఇక్కడికి దగ్గిరేనండి. బొలోన్‌ అరణ్యాలకు మధ్యలో ఉందండి.” 


“అంత దగ్గిరా?” అన్నాడు మాంట్‌ క్రిస్టో. “కాని అది పల్లెటూరని చెప్పడానికి 
వీల్లేదే! సరిగ్గా నగరానికి ఆనుకునే ఉందన్నమాట. అంత దగ్గిర్లో ఎందుకు తీసుకున్నావు 
బర్జుక్సియో?” 

“నేనా!” అన్నాడు గుమాస్తా. అతని ముఖకవళిక చిత్రంగా మారిపోతోంది. “ఈ 
ఇంటిని కొనాలని తమరు నాకు చెప్పలేదాండి? మీరు సరిగ్గా జ్ఞప్తికి తెచ్చుకుంటే...” 


౧ 
“అవునవును” అన్నాడు మాంట్‌ క్రిస్థ్టో “ఇప్పుడు జ్ఞప్తికి వచ్చింది. ఒక పత్రికలో 
ప్రకటనచూసి పల్లెటూరు కదా అని మోజుపడ్డాను.” 


“ఇప్పుడైనా మించిపోయింది లేదండీ” అన్నాడు బర్జుక్సియో తొట్రుపడుతూ “నన్ను 
చూడమన్నట్లయితే మరొక (గ్రామంలో ఎక్కడైనా చూడగలనండి.” 


“అక్కర్లేదు, ఎలాగూ ఇదంతా పూర్తయింది కాబట్టి కొనేస్తాను.” 


“మీరు చెప్పిందే బాగుందండి” అన్నాడు ఏజెంటు, కమిషన్‌ పోతుందన్న భయంతో. 
“చాలా చక్కని గ్రామం అది. ఇంటికి దగ్గరలోనే చిన్న ఏరు ఒకటుంది. పెద్ద చెట్టు, తోటలతో 
కలకలలాడుతూ ఉంటుందండి. ఇల్లు సౌకర్యంగా ఉంటుంది. లోపల కరసామాను 
బోలెడుంది. ఈ రోజుల్లో పురాతన వస్తువులకోసమే అందరూ దబ్బు వెచ్చిస్తున్నారండి.” 


“అవును. అటువంటివి పోగొట్టుకోకూడదు. ఏదీ పత్రం ఇవ్వండి” అన్నాడు మాంట్‌ 
క్రిస్టో. పత్రం తీసుకుని ఒకసారి పరికించి సంతకం చేసి ఇచ్చేశాడు. “బర్జుక్సియో! ఈయనకి 
ఏభైఐదువేల ఫ్రాంకు లియ్యి,” అన్నాడు. 


బర్జుక్సియో తడబడుతున్న అడుగులతో మరొక గదిలోకి వెళ్లి నోట్లకట్టలు చేతపట్టుకుని 
తిరిగి వచ్చాడు. ఏజెంటు జాగ్రత్తగా నోట్లు లెక్కపెట్టి మరీ రసీదిచ్చాడు. 


“వ్యవహారం పూర్తయిందా?” అన్నాడు మాంట్‌ క్రిస్టో. 
“పూర్తయిందండి.” 
“తాళపుచెవులు మీ దగ్గరున్నాయా?” 


“ఆ ఇంటి కాపలాదారువద్ద ఉన్నాయండి. ఈ స్వాధీన వత్రం చూపితే ఇల్లు 
ఒప్పగిస్తాడండి.” 


“అయితే మీరింక వెళ్లవచ్చు.” 

“మీరు పొరపడుతున్నారండి” అన్నాడు. ఏజెంటు. “ఇంటి ఖరీదు ఏఖైవేలేనండి.” 
“మరి మీ కమిషన్‌?” 

“అది చేర్చితేనే ఏభైవేలు.” 

“మీరు ఆట్విల్‌నించి ఇంతదూరం వచ్చారు కదా. మీ శ్రమకి ఇది న్యాయమే. 

తీసుకోండి” 


ఏజెంటు ఆశ్చర్యపడ్డాడు. గబగబా వెళ్లిపోయాడు. మాంట్‌ క్రిస్టోని ఒంటరిగా విడిచి 
అందరూ వెళ్లిపోగానే జేబులోనించి ఒక పుస్తకం తీశాడు. పుస్తకానికొక చిన్న తాళం ఉంది. 
దీని తాళం చెవి ఎప్పుడూ అతనిమెడలో పట్టుతాడుకి కట్టి ఉంటుంది. పుస్తకం తీసి కొన్ని 
పేజీలు తిరిగేశాడు. ఒక పేజీవద్ద ఆగి చదివాడు. 

“ఆట్విల్‌, ఫాంటేన్‌ వీధి, 28- అవును ఇదే. ఇప్పుడేమి చెయ్యడం? మతంపేర 
భయపెట్టాలా? లేక ఇతరవిధాల భయపెట్టాలా? ఎలా భయపెట్టి నేరాన్ని ఒప్పించాలి? 
ఏమయితేం! ఒకగంటలో అదే తెలుస్తుంది.” తరవాత బర్జుక్సియోని పిలిచాడు. అతడు 
వచ్చాడు. 

“నువ్వు ఫ్రాన్స్‌ దేశంలో సంచరించినట్లు ఎప్పుడైనా నాతోచెప్పావా?” 

“కాన్ని ప్రాంతాలు మాత్రమే చూశానండి” 

“పారిస్‌ నగరం పరిసరాలు నీకు బాగా తెలుసా?” 

“తెలియదండి, తెలియదు” 


“ఈ ప్రాంతాలు నీకు తెలియకపోవడం దురదృష్టం. ఈ సాయంకాలమే ఆ ఇల్లు 
చూడాలనుకుంటున్నాను. నువ్వు కూడా వస్తే నాకు చూపించగలవనుకున్నాను.” 

“ఎక్కడికి? అట్విల్‌ గ్రామానికా?” 

“అవును. అందులో ఆశ్చర్య మేముంది? నేనక్కడుంటున్నప్పుడు నువ్వుకూడా అక్కడికి 
రావాలి. అదేమిటి? ఏమయింది నీకు? నేను బగ్గీకోసం ఇంకోసారి గంటకొట్టాలా?” 

బర్జుక్సియో హఠాత్తుగా మేలుకున్నాడు. ఒక్క ఉదుటున ముందు వరండాలోకి వెళ్ళి 
బగ్గీ పిలిచాడు. 


మాంట్‌ క్రిస్తో పుస్తకంలో ఏదో రాసుకుని మూసి తాళంవేశాడు. దాన్ని పదిలపరిచి 
లేచాడు. గుమాస్తా తిరిగి రాగానే “రా నువ్వుకూడా” అన్నాడు. ఇద్దరూ వెళ్లి బగ్గీలో 
కూర్చున్నారు. 

బర్జుక్సియో గాలిలో తన వేలితో సిలువ ఆకారం చిత్రించుకుని మనస్సులో దైవ ప్రార్థన 
చేశాడు. ఇరవై నిమిషాల్లో బగ్గీ ఆట్విల్‌ గ్రామం చేరింది. గ్రామం సమీపించినకొద్దీ బర్జుక్సియో 
ఆవేగం మరింత హెచ్చసాగింది. “ఫాంటేన్‌ వీధిలో 28వ ఇంటి వద్ద ఆపమని చెప్పు” 
అన్నాడు మాంట్‌ క్రిస్టో గుమాస్తాతో. గుమాస్తాముఖాన్ని శ్రద్ధగా పరిశీలించాడు. గుమాస్తా 
కేక విన్న వెంటనే బగ్గీ ఆగింది. ఇద్దరూ బగ్గీ దిగి ఎదురుగా ఉన్న ఇంటిని సమీపించారు. 
బర్జుక్సియో తలుపు తట్టాడు. కాపలాదారుడు వచ్చి తలుపు తెరిచి “ఏం కావాలి?” అన్నాడు. 


“మీ కొత్త యజమాని వచ్చారు” అని గుమాస్తా స్వాధీన పత్రం చూపించాడు. 
“మీ పూర్వ యజమాని ఎవరు?” అన్నాడు మాంట్‌ క్రిస్టో. 


“మార్శ్విస్‌ సెంట్‌ మిరాన్‌” అన్నాడు కాపలాదారు. “ఆయనకి ఒక్క కుమార్తె మాత్రం 
ఉండేది. ఆమె నైమ్స్‌ న్యాయాధికారి విల్‌ఫర్ట్‌ని వివాహంచేసుకుంది. తరవాత విల్‌ఫర్ట్‌ 
వెర్సేల్స్‌కు వెళ్లారు.” మాంట్‌ క్రిస్టో బర్జుక్సియోముఖాన్ని పరిశీలించాడు. గుమాస్తాముఖం 
మరింత పాలిపోయింది. ఒళ్లు వశం తప్పుతున్నట్లు గోడకానుకుని నిలబడ్డాడు. 


“ఆ కూతురు చనిపోయింది కదూ? అలాగని విన్నట్లు నాకు గుర్తు” అన్నాడు మాంట్‌ 
క్రిస్తో. 


లట 
“అవునండి, అది ఇరవై ఒకటేళ్ల కిందటిమాట. ఆ తరవాత ఆమెతండ్రి ఇక్కడికి 
రెండుమూడుసార్లు మాత్రమే వచ్చారు.” 


“సరే సరే” అన్నాడు మాంట్‌ క్రిస్టో, తన గుమాస్తా దుస్థితిని గమనించి ఇంక అతన్ని 
ఆట్టే బాధ పెట్టడం మంచిది కాదనుకున్నాడు. 


“బగ్గీకి కట్టిన దీపాలలో ఒకటి తీసుకురా బర్జుక్సియో! ఇల్లు చూపించు.” 


మాట్లాడకుండా గుమాస్తా ఆజ్ఞ పాలించాడు. లాంతరు వట్టుకున్న చెయ్యి 
గడగడలాడుతున్నట్లు స్పష్టంగా కనపడుతోంది. కింది అంతస్తు విశాలంగా ఉంది. మేడపైన 
ఒక పెద్దసావడి, నీళ్లగది, రెండు పడక గదులున్నాయి. ఒక పడకగదిలోనుంచి వెనుక 
తోటలోకి దిగడానికి సన్నని సోపానాలున్నాయి. 


“ఓహో! ఇక్కడ తోటలోకి రహస్య సోపానమార్గ ముందే! ” అన్నాడు మాంట్‌ క్రిస్టో, 
“ఇది వీలుగా ఉంది సుమా. బర్జుక్సియో! నువ్వు ముందు వెడుతూ దీపం చూపించు. ఈ 

సోపానా లెక్కడికి దారితీస్తాయో చూడాలి.” 
“తోటలోకి దారితీస్తాయండి.” 
“అదే నిర్ధారణగా చూడాలి నడు.” 


బర్జుక్సియో గాధంగా నిట్టూర్చి ముందు నడిచాడు. తోట ముందు గుమ్మంవద్ద 
నిలబడిపోయాడు. 


“నడు బర్జుక్సియో!” అన్నాడు మాంట్‌ క్రిస్టో. కాని గుమాస్తా నిశ్చేష్టుడై చూస్తూ 
ఉండిపోయాడు. అతనికి కాళ్ళాడలేదు. భీతితో గుడ్లు వెలికి వస్తున్నట్లున్నాయి. తోటంతా 
దేనికోసమో వెదుకుతున్నట్లు కలయచూస్తున్నాడు. ఏదో ఘోరదుర్హటన సంభవించిన 
చోటుకోసం చూస్తున్నట్లు స్పష్టంగా తెలుస్తోంది. ఒక చెయ్యి ఎత్తి గుప్పిడి బిగబట్టి, స్మృతికి 
వస్తున్న ఏ ఘోరదృశ్యాలనో తుడిచివెయ్యడానికి యత్నిస్తున్నట్లు కనిపిస్తున్నాడు. 

“ఏమిటి?” అన్నాడు మాంట్‌ క్రిస్టో. 

“వొద్దు వొద్దు” అన్నాడు గుమాస్తా. లాంతరు గోడపక్కన పెట్టేసి “వొద్దండి, రాలేను. 

© టి అవి ల టి 
ఒక్కడుగు ముందుకు వెయ్యలేను” అన్నాడు. 

“అంటే?” అన్నాడు మాంట్‌ క్రిస్టో గంభీరస్వరంతో 

“చూడండి కౌంట్‌! చూడండి. ఇది అసంభవం. సహజం కాదు. ప్రమాదంవల్ల 
సంభవించింది కాదు. ఇల్లు కొనవలసివచ్చి మీరు ఆట్విల్‌ గ్రామంలోనే ఇల్లు కొనడం, 
కొన్నది ఈ 28వ నెంబరు ఇల్లే కావడం, ఇది యథాలాపంగా జరిగిందికాదు. అయ్యో! మీ 
కదంతా ముందే ఎందుకు చెప్పలేదు? అప్పుడు ఇక్కడికి రావాలని నన్ను మీరు బలవంత పెట్టక 
పోయేవారుకదా. కనీసం ఈ యిల్లెనా కాకుండా ఉంటుందని ఆశపడ్డాను. హత్య జరిగిన 
ఈ యిల్లుతప్ప మరొకటి లేనట్లుగా ఇదే తటస్థపడింది.” 

“ఆగాగు” అన్నాడు మాంట్‌ క్రిస్టో అకస్మాత్తుగా అతన్ని మధ్యలో ఆపుతూ. “ఏమిటి 
నువ్వు చెప్తన్నమాటలు? కట్టి పెట్టింక. రా దీపం తీసుకుని. తోట చూడాలి. నేను దగ్గిరుండగా 
కూడా భూతాలు వస్తాయని భయపడుతున్నావా?” 


బర్జుక్సియో మెల్లిగా దీవమెత్తి అనుసరించాడు. ఎడమవైపుకి దారితియ్యడానికి 
ప్రయత్నించాడు. “కాదు. అలాకాదు. ఆ సందులు తిరిగితే ఏం లాభం? ఇటు రా. చక్కటి 
పచ్చగడ్డినేల ఇటువైపు ఉంది. తిన్నగా వెడదాం ఇటు రా.” 


బర్జుక్సియో నుదుటిపై చెమట తుడుచుకున్నాడు. మెల్లిగా యజమాని ననుసరించాడు. 

కాని కొద్దిగా ఎడమ ప్రక్కగా నడవనారంభించాడు. మాంట్‌ క్రిస్టో కుడివైపుకే దారితీసి చెట్లగుంపు 
ఉన్న ఒక చోటికి వెళ్ళి నిలబడ్డాడు. ఇంక గుమాస్తా నిలవలేకపోయాడు: “ఆగండాగండి 
అటు వెళ్లకండి. ముందుకడుగు వెయ్యకండి. మిమ్మల్ని ప్రార్థిస్తున్నాను వచ్చెయ్యండి. సరిగ్గా 
మీ రక్కడే నిలబడుతున్నారు.” 


“ఎక్కడ?” 

“అతను దెబ్బతిని పడి చచ్చిపోయినచోట.” 

“నీకు పిచ్చెత్తుతున్నట్టుంది బర్జుక్సియో” అన్నాడు మాంట్‌ క్రిస్టో అతి సహజధోరణిలో. 
“అదే నిజమైతే నిన్ను తప్పకుండా పిచ్చివాళ్ల ఆస్పత్రికి పంపుతాను సుమా!” 

“అయ్యయ్యో! చివరికి నా దుర్దినం వచ్చిందా?” 


“బర్జుక్సియో! ఏమిటా వెర్రివేషాలు? ఎందుకలా గుడ్లు వెళ్లబెట్టి చూస్తావ్‌? దయ్యం 
పట్టినట్లు ప్రవర్తిస్తా వేమిటి? రహస్యవేదనకంటె మించిన దయ్యం లేదని నే నెప్పుడూ 
అంటాను. ఆ దయ్యం పట్టుకుంటే విడవడం కష్టం కూడా. నువ్వు కార్సికన్‌ దేశస్థుడివనీ, 
నీలో నువ్వు ఏదో నిత్యం బాధపడుతుంటావనీ, ఎప్పుడో పగ సాధించడంవల్ల మనస్తాపంతో 
మగ్గిపోతున్నావనీ నాకు తెలుసును. ఇటలీలో దాన్ని నేనంతగా పరిగణించలేదు. కాని 
ప్రాన్స్‌దేశంలో ఇది న్యాయశాసనాలకి విరుద్ధమైనది. ఇక్కడ ప్రత్యేకంగా ఇటువంటి 
వ్యవహారాల నిమిత్తం పోలీసులూ, న్యాయాధికారులూ ఉంటారు. ఉరికంబాలుంటాయి. 
బుసోనీ (ఫాదరీ) నాకు అబద్ధం చెప్పారన్నమాట. నీ గుణగణాల్ని ప్రశంసిస్తూ ఉత్తరం 
వ్రాసి నిన్ను నావద్దకు పంపిస్తే నేను నిన్ను నా నౌకరీలోకి తీసుకున్నాను. సరే ఇప్పుడు 
బుసోనీకి నీసంగతి ఉత్తరం వ్రాస్తాను. నీ అక్రమవర్తనకి బాధ్యత ఆయనపైన ఉంటుంది. 
ఈ హత్య ఏమిటో ఉదంతమంతా ఆయనేతెలియపరుస్తాడు నాకు. ఒక్కటి మాత్రం 
మరిచిపోకు. నే నే దేశంలోఉంటానో, ఆ దేశంలో న్యాయశాసనాల్ని అడుగు దాటకుండా 
పాలిస్తాను. ఈ (ఫ్రెంచి న్యాయస్థానాల్లో నేను చిక్కుకోడం నా కిష్టంలేదు.” 


“నే నెప్పుడూ మీపట్ల విధేయతతో మీసేవ చేస్తున్నానండి. నేను నిజాయితీగా మీవద్ద 
నాకాలం గడుపుకుంటున్నాను. సాధ్యమైనంతవరకూ మంచే కాని చెడుగెన్నడూ చెయ్యలేదండి!” 
“నే నది కాదనడంలేదు. కాని నువ్వింతగా ఎందుకారాటపడుతున్నావు?” 

బర్జుక్సియో కొద్దిగా సంకోచిస్తూ ఇలా అన్నాడు. “అయ్యా! నాతప్పిదాన్ని నానోట 
విన్న ఫాదరీ నావృాదయంలో ఏ విషయం గురించి ఆరాటపడుతున్నానో మీకు 
తెలియచెయ్యలేదా?” 

“చెప్పారు. కాని నువ్వు సమర్థతతో నావద్ద నౌకరీ చెయ్యగలవని చెప్పారు. అందువల్ల 
నువ్వు చేసిన తప్పిదం ఏ చిన్న దొంగతనమో అయుంటుందనుకున్నాను.” 

“అయ్యో!” అన్నాడు బర్జుక్సియో. లజ్ఞపడిపోయాడు. 


“నువ్వు కార్సికన్‌ దేశన్ఫుడివి కాబట్టి వగతీర్చుకోవాలనే కోరికను 
అణుచుకోలేకపోయుంటా వనుకున్నాను.” 


“అవునండి.” అంటూ బర్జుక్సియో యజమాని పాదాలపైన వాలిపోయాడు. “అది 
పగమాత్రమే కాని మరొకటి కాదండి.” 


“అదై తే నాకు తెలుసును. కాని నువ్వింత భయపడిపోవడంమెందుకు?” 

“అయ్యా! నేను పగతీర్చుకున్నది ఈ యింటిలోనే!” 

“ఏమిటి? నాయింట్లో నా?” 

“అప్పుడిది మీ యిల్లుకాదు.” 

“అయితే ఎవరిది? మార్క్విస్‌ సెంట్‌ మిరాన్‌కి చెందినదని కాబోలు కాపలాదారు 
చెప్పాడు. మార్క్విస్‌పైన నువ్వు పగబట్టడం ఎందుకొచ్చింది?” 

“ఆయనపైన కాదండి మరొకరిపైన.” 

“చిత్రంగా ఉంది సుమా!” అన్నాడు మాంట్‌ క్రిస్టో దీన్నిగురించే యోచిస్తున్నట్లు. 


“నీ కింత ఆరాటం కలిగించే సంఘటన ఎక్కడ జరిగిందో, సరిగ్గా అక్కడికే నువ్వు మళ్ళీ 
రావడం చిత్రంగా ఉంది.” 


“ఇది దైవదుర్విపాకం. పాపఫలితం. మీరు ఆట్విల్‌ గ్రామంలోనే ఇల్లు కొన్నారు. 
అదికూడా నేనే యింటిలో హత్య చేశానో, ఆ యింటినే కొన్నారు. అతనే మెట్లుదిగి వచ్చాడో, 
ఆ దారినే మీరూ తోటలోకి దిగివచ్చారు. అతన్ని నేనెక్కడ నిలబడి కొట్టానో సరిగ్గా అక్కడే 
మీరూ వచ్చి నిలబడ్డారు. ఇక్కడికి సరిగ్గా రెండడుగుల దూరంలోనే పసిపాపను పాతిపెట్టిన 
సమాధికూడా ఉంది. ఇది కేవలం ప్రమాదవశాత్తూ సంభవించిం దనుకోలేను. ఇదే నిజంగా 
అకారణసిద్ధమైన ఘటనైతే, దైవవిధే కావాలి.” 

“దెవవిధేననుకో. మనస్సు స్థిమితపరుచుకుని జరిగినదంతా చెప్పు.” 


“ఇదంతా ఒక్కసారి మినహా ఎన్నడూ ఎవ్వరితోనూ నేను చెప్పలేదండి. ఫాదరీకి 
మాత్రమే చెప్పాను. ఇటువంటి వాటిని పశ్చాత్తప్తులు మతగురువులకు ప్రమాణం చేసి 
మాత్రమే నివేదిస్తారు.” 

“నువ్వు నీమతగురువు దగ్గరైతే ప్రమాణంచేసి చెప్పవచ్చు. కాని నాదగ్గిర భయాలకూ 
భ్రాంతికీ లొంగిపోయే నౌకర్లుండకూడదు. నా నౌకరు నాతోటలో తిరగడానికి భయపడ్డం 
నా కిష్టంలేదు. నీకింకా కార్సికన్‌ దేశస్థుల మనోదార్థ్యం ఉందనుకున్నాను. నావద్ద 
గుమాస్తాపనికి సమర్భ్థుడవనుకున్నాను. అక్రమవ్యాపారంలో ఆరితేరినవాడివనుకున్నాను. కాని 
నీలో ఇంత గుప్తచరిత్ర ఉందనుకోలేదు. నువ్వింక నావద్ద నౌకరీకి పనికిరావు. నీ 
నౌకరీవొదులుకో.” 


“అయ్యో కౌంట్‌!” అన్నాడు బర్జ్భుక్సియో మరింత ఖీతిచెంది. “మీ నౌకరీని 
వొదులుకోడానికి ఇదొక్కటే కారణమైతే, అంతా తమకు నివేదిస్తాను. మిమ్మల్ని 
విడిచివెళ్లానంటే, ఇంక నాకు ఉరితప్ప వేరేదారి లేదు.” 


“అది వేరు. కాని నువ్వు నావద్ధ అబద్దాలు మాత్రం చెప్పనవసరం లేదు. 
అబద్ధంచెప్పడం కంటె, చెప్పకుండా మానడం మంచిది. మరొకసారి ఆలోచించుకో.” 


“లేదండి, నిజమే చెప్తాను. జరిగినదంతా చెప్పేస్తాను. బుసోనీ కికూడా నా రహస్యం 
పూర్తిగా తెలియదు. అంతా మీకు చెప్పగలను. కాని ఈ చెట్టుదగ్గర నిలబడకండి. ఇటు 
వచ్చెయ్యమని మిమ్మల్ని ప్రార్థిస్తున్నాను. మీరిక్కడ నిలబడి ఉంటే మళ్లీనాకు విల్‌ఫర్ట్‌ జ్ఞప్తికి 
వస్తున్నాడు.” 

“ఎవరు?” అన్నాడు మాంట్‌ క్రిస్టో బిగ్గరగా. “ఎవరు? విల్‌ఫర్ట్‌ మాటా నువ్వు 
చెప్తున్నది?” 

“తమకాయనగురించి తెలుసునా?” 

“నైమ్స్‌లో న్యాయాధికారిగా ఉండేవాడు కాదూ?” 

“అవునండి.” 


“మార్క్విస్‌ సెంట్‌ మిరాన్‌ కుమార్తెను వివాహం చేసుకున్నాడు? అతన్నిమించి 
నిష్కర్షగా, నిర్ణయతో న్యాయపాలన చేసే అధికారి లేడని పేరుపొందిన విల్‌ఫర్డేనా?” 


“అవునండి. ఇంతటి ధర్మనిర్ణయకర్త లేడని పేరు తెచ్చుకున్న ఈ విల్‌ఫర్ట్‌ 
పరమదుష్టుడు.” 

“నిజమా! అలా నువ్వు నిరూపించగలవా?” 

“ఇదివరలో అయితే నిరూపించగలిగేవాడినేనండి.” 


“ఓ! అయితే ఆ ఆధారాలిప్పుడు పోయినాయన్నమాట. ఎంత తెలివితక్కువ!” 

“నిజమేనండి. కాని ఇప్పుడైనా సరిగా వెతికితే దొరకవచ్చునండి.” 


“నిజంగా? అయితే చెప్పు. వినాలని చాలా కుతూహలంగా ఉంది.” అంటూ మాంట్‌ 
క్రిస్తో దగ్గరలో ఉన్న ఒక బల్లపైన కూర్చున్నాడు. 
లట ౧ గోకూ 


“నాకథ ఎక్కడ మొదలు పెట్టమంటారు?” అన్నాడు బర్జుక్సియో. 
“నాకెలా తెలుస్తుంది?” అన్నాడు మాంట్‌ క్రిస్టో, 

“1815లో ప్రారంభమౌతుంది.” 

“ఓ! 1815 అంటే నిన్న కాదు.” 


“నిన్న కాదు. అయినా అప్పుడు జరిగినదంతా నిన్ననే జరిగినట్లుంటుంది. నాకొక 
అన్న ఉండేవాడు. అతను కార్సికన్‌ సైన్యంలో లెవ్ఫినెంట్‌. చిన్నతనంలోనే మాకు 
తలితంద్రులుపోయారు. అంటే అది నా అయిదోయేట. మా అన్నకి పద్ధెనిమిదేళ్లుందేవి. 
నన్ను తన స్వంత కొడుకులాగా పెంచాడు. 1814లో అతను పెళ్ళిచేసుకున్నాడు. 
ఎల్ఫాద్వీపంనించి నెపోలియన్‌ చక్రవర్తి తిరిగివచ్చినప్పుడు మా అన్న సైన్యంలో చేరాడు. 
వాటర్లూ యుద్ధంలో గాయపడ్డాడు. తరవాత సైనికోద్యోగంనుంచి విరమించుకున్నాడు. 
అప్పుడు మా వొదినా నేనూ ఒక చిన్న గ్రామంలో ఉండేవాళ్లం. ఒకనాడు అతని వద్దనుంచి 
మా కొక ఉత్తరం వచ్చింది. ఇంటికి తిరిగి వస్తున్నాడు. నైమ్స్‌లో ఒక హోటల్‌ యజమానికి 
ఇవ్వగలిగినంత డబ్బు తన కోసమని ఒప్పగించమని వ్రాశాడు. మాదగ్గిర వెయ్యి 
ఫ్రాంకులున్నాయి. అందులో అయిదు వందలు మా వొదినచేతికిచ్చి మిగతా అయిదువందలూ 
తీసుకుని నైమ్స్‌ వెళ్లాను. 

“సరిగ్గా ఈ రోజుల్లోనే దక్షిణఫ్రాన్స్‌లో ఘోరహత్యలు జరుగుతున్నాయి. నెపోలియన్‌ 
పక్షానికి చెందినవారని అనుమానిస్తే చాలు నరికేస్తున్నారు. నేను నైమ్స్‌నగరం చేరేసరికి 
అప్పుడే నగరమంతా కల్లోలంగా ఉంది. రాజరికపక్షం నియోగించిన దుండగుల చేతుల్లో 
పడి అనేకమంది హత్యపాలైనారు. నగరమంతా నెత్తురు ఏరులై పారిందనాలి. నాకు మా 
అన్న గురించి భయం కలిగింది. అతను నెపోలియన్‌ సైన్యంలో పనిచేశాడు. సిపాయిల 
దుస్తులు ధరించి ఉంటాడు. ఈ దుండగుల కళ్లపడకుండా ఉండడు. త్వరత్వరగా హోటల్‌కి 
వెళ్లాను. నా భయం ఊరికేపోలేదు. అంతకుముందు సాయంకాలమే నైమ్స్‌నగరం చేరాడట. 

ఆ హోటల్‌ గుమ్మందగ్గరే హత్యచెయ్యబడ్డాడు. హంతకులెవరో తెలుసుకోడానికి విశ్వ 
ప్రయత్నం చేశారు. కాని చెప్పేధైర్యం ఎవరికీ లేదు. దుండగులంటే అందరికీ ప్రాణభీతి. 
(ఫెంచిన్యాయస్థానాల కఠిన నియమబధద్ధ వ్యవహారం నాకు గుర్తుకి వచ్చింది. (ఫెంచి 
న్యాయమూర్తులు ఎవ్వరికీ జంకరు. న్యాయపాలనలో అతికఠినంగా శాసిస్తారు. ఆ ఆశతో 
నైమ్స్‌ న్యాయాధికారివద్దకు వెళ్ళాను.” 

“ఈ న్యాయాధికారేనా విల్‌ఫర్ట్‌?” అని అడిగాడు మాంట్‌ క్రిస్ట్రో, కొంత నిర్లక్ష్యభావం 
నటిస్తో 


“అవునండి. ఆయన అప్పుడే మార్చేల్స్‌నించి వచ్చాడు. ఆయన న్యాయనిష్ట చూసి 
ఉన్నతపదవి ఇచ్చారట. నెపోలియన్‌ ఎల్బానించి వస్తున్నట్లు మొట్టమొదటగా ఆయనే వెళ్ళి 
మహారాజుకు తెలియపరిచాడట. ఆయనవద్దకు వెళ్ళిచెప్పాను. “నా అన్నను నిన్ననే నైమ్స్‌లో 
వీధిలో పట్టపగలు హత్యచేశారు. హంతకులెవరో నాకు తెలియదు. ఎవరో తెలుసుకోవడం 
మీ కర్తవ్యం. హత్యచేసినవారెవరో తెలుసుకుని శిక్ష విధించండి” అన్నాను. 


“మీ అన్న ఎవరు?” అన్నాడు విల్‌ఫర్ట్‌. 

'కార్సికన్‌ సైన్యంలో లెప్టినెంట్‌,” అని చెప్పాను. 

“అయితే నెపోలియన్‌పక్షాన పోరాడినవాడన్నమాట” అన్నాడు. 

“ఫ్రెంచి సైన్యానికి చెందినవాడు” అని నేనన్నాను. 

“సీ అన్న అక్రమంగా కత్తిదూసి యుద్ధంలోకి దిగాడు. చివరికి కత్తివాత పడ్డాడు.” 

“అది పొరపాటండి” అని నేనన్నాను 'వెనకపాటునవచ్చి అతన్ని హత్యచేశారు.” 

నన్నేం చెయ్యమంటావు?” 

“చెప్పానుకదా! న్యాయశాసనం పగతీర్చుకోవాలి.” 

“ఎవరి పైన?” 

“హంతకులపైని 

“లేదు, నీ అన్న ఎవరితోనో కయ్యానికి కాలుదువ్వాడు. కలహంలో మరణించాడు. 
సిపాయిలైనవాళ్లు అనవసరంగా కయ్యాలలో జోక్యం చేసుకోవడం ఇక్కడ ప్రజలకి గిట్టదు.” 


“అయ్యా! నేను నాకోసం మిమ్మల్ని ప్రార్థించడం లేదండి. నాకోసమైతే విచారించి 
ఊరుకునేవాడిని లేదా పగతీర్చుకునేవాడిని. కాని నా అన్నకి భార్య ఉంది. ఆమెకి పరిహారం 


ఇప్పించాలి. స్ట 

“పతి విషవంలోనూ ఇటువంటివి నంభవించక మానవు. నీ అన్న కూడా 
మిగతావారితోపాటు ఈ విప్లవానికి బలైనాడు. అది అతని దురదృష్టం. ప్రభుత్వం అతని 
కేమీ బుణపడలేదు.” 


“ఇదేమిటి? న్యాయాధికారులే ఇలా మాట్లాడుతున్నారు?” 


“హు! కార్సికన్‌ దేశస్థులికి వెర్రెక్కువ. ఇంకా వాళ్ళ దేశస్థుడే (నెపోలియన్‌) చక్రవర్తిగా 
దేశం పరిపాలిస్తున్నాడనుకుంటారు! నడవతలకి, వెంటనే ఫో. లేకపోతే గెంటిస్తాను.” 


“విల్‌ఫర్ట్‌ ముఖంవంక చూశాను. ఇంకా బతిమాలితే ఆశేమైనా ఉంటుందేమోనని 
చూశాను. కాని విల్‌ఫర్ట్‌ రాయికంటె కఠినుడు. దగ్గిరగా వెళ్ళి మెల్లిగా చెప్పాను 'కార్సికన్లసంగతి 
మీకు చక్కగా తెలుసు. వాళ్లెన్నడూ అన్నమాట నిలుపుకుని తీరుతారు. నా అన్నని చంపడం 
మంచిదేననుకున్నారు కాదూ? మీరు మహారాజుపక్షం కాబట్టేకదా అలా అనుకున్నారు? 
ఇదిగో నా మాటవినండి. నేను నెపోలియన్‌ పక్షానికి చెందినవాణ్ణి. మీ ప్రాణం తీయకపోతే 
నేను కార్సికన్‌ దేశస్థుణ్ణికాదు. ఈ క్షణంనించీ మీరు జాగ్రత్తగా ఉండండి. ఈ మారు 
మనిద్దరం కలుసుకున్నప్పుడు మీ అవసానం సమీపించిందన్నమాట మరిచిపోకండి” విల్‌ఫర్ట్‌ 
నిశ్చేష్టుడై నావంక చూస్తూ ఉండిపోయాడు. నేను ఆ అదనులోనే వెల్లిపోయాను. 


“అదిమొదలు విల్‌ఫర్ట్‌ నలుగుర్ని వెంటబెట్టుకోకుండా ఇల్లువదిలేవాడు కాడు. 
నాకోసం నగరమంతా గాలించాడు. కాని నేను దొరక్కపోయేసరికి మరింత బెదిరిపోయాడు. 
ఇంక నైమ్స్‌ నగరంలో ఉండడం క్షేమం కాదనుకున్నాడు. పారిస్‌లో అతనికి పరపతి ఉంది. 
అక్కడ అధికారుల్ని ప్రార్థించి వెర్సేల్స్‌కి బదిలీ చేయించుకున్నాడు. కాని కార్సికన్‌ దేశస్థుడు 
పగదీర్చుకోడానికి దూరాలు లక్ష్యపెట్టడు. అతన్ని మామూలుగా చంపడం నాకు ముఖ్యం 
కాదు. అలా చంపాలనుకుంటే అనేక వందలసార్లు వీలు చిక్కింది. కాని చంపిన తరువాత 
పట్టుబడకూడదని నా ఉద్దేశం. మూడుమాసాలు విల్‌ఫర్ట్‌ జాడ కనిపెట్టాను. అతను 
అప్పుడప్పుడు చాటుగా ఆట్విల్‌ గ్రామానికి రావడం కనిపెట్టాను. ఈ గ్రామానికి అతన్ని 
అనుసరించాను. అతను సరిగ్గా ఈ ఇంట్లోకి రావడం చూశాను. రహస్యంగా రాత్రివేళ, 
అదుగో ఆ వెనక తోట గుమ్మంలోనుంచి వచ్చేవాడు. గుర్రంపైనో, బగ్గీలోనో ఈ గ్రామం 
వచ్చి, వాటిని హోటల్లో విడిచిపెట్టి, వెనకద్వారం గుండా యింటి లోకి వచ్చేవాడు. 


“ఇంక వెర్సేల్స్‌లో చెయ్యతగినదేమీ నాకు కనపడలేదు. ఈ గ్రామం వచ్చి కావలసిన 
సమాచారమంతా తెలుసుకున్నాను. ఈ యిల్లు కౌంట్‌ సెంట్‌మిరాన్‌కి చెందినది. ఆయన 
విల్‌ఫర్ట్‌ మామ. ఈ యింటిని ఒక వితంతువుకి అద్దెకిచ్చారని తెలిసింది. పోయిన ఆమె 
భర్త ఒక బారన్‌. ఆమె ఇంకా యౌవనదశలోనే ఉంది! 

“ఒక నాడు ఆ వెనక గోడచాటునుంచి నేను తొంగి చూస్తుండగా ఈ తోటలో 
ఒంటరిగా పచార్లు చేస్తున్న ఒక చక్కని యువతి కనపడింది. ఆమె విల్‌ఫర్ట్‌ కోసం నిరీక్షిస్తోందని 
ఊహించుకున్నాను. ఆమె కొద్ది నమీవంలో ఉండగా పరిశీలించాను. దాదాపు 
పద్ధెనిమిదేళ్లుండవచ్చు. అందమైనది. ఆమె గర్భిణి కూడా. కొంతసేపటికి ఒక వ్యక్తి తోటలోకి 
వచ్చాడు. ఆమె గబగబ అడుగులు వేసుకుంటూ అతన్ని సమీపించింది. ఇద్దరూ ఆలింగనం 
చేసుకుని మెల్లిగా ఇంటిలోకి నడిచి వెళ్ళిపోయారు. అతను విల్‌ఫర్ట్‌ అని కనిపెట్టాను.” 


“ఆ యువతి పేరు నీకు తెలియనే లేదా?” 


“లేదండి. ఆ సాయంకాలమే అతన్ని చంపి ఉండేవాణ్ణి. కాని ఆ పరిసరాలు నాకు 
తెలియలేదు. అతను అరిస్తే ఎవరైనా వచ్చి పట్టుకోవచ్చునని భయపడ్డాను. మూడు రోజులు 
ఆ పరిసరాలంతా పరిశీలించి జాగ్రత్తపడ్డాను. ఆ పైన ఒక సాయంకాలం చీకటి పడిన 
తరవాత ఒక పరిచారకుడు గబగబా వచ్చి తోటగుమ్మందాటి వీధిలోకి దౌడుతీశాడు. 
మూడుగంటల్లో తిరిగి పరుగుమీద వచ్చి ఇంటిలోకి వెళ్లాడు. అతనివెంట ఒక వ్యక్తి 
గుర్రంమీద వచ్చి ఈ గుమ్మంవద్ద దిగి గబగబా లోపలికి వెళ్లాడు. విల్‌ఫర్ట్‌ ముఖం నాకప్పుడు 
కనపడకపోయినా, నాలో కలిగిన ఆవేశాన్ని బట్టి అతనే అనుకున్నాను. కత్తితీసి పిడికిట 
గట్టిగా పట్టుకున్నాను. ఎవరూ చూడకుండా గోడెక్కి తోటలోకి దూకాను. దూకగానే 
గుమ్మందగ్గరికి వెళ్లాను. తలుపులోనే తాళం చెవి ఉంది. ఆత్రుతలో దాన్ని అక్కడ 
మరచిపోయారు. తాళంతీసి తలుపు ఓరగిల తెరిచి అట్టే పెట్టాను, పారిపోడానికి వీలుగా. 
ఆపైన తోటంతా జాగ్రత్తగా పరిశీలించాను. చెట్లు, పొదలు గుబుర్లుగా ఉన్నాయి. గుమ్మానికి 
దారిలో ఒక గుబురుచాటున దాగి పొంచున్నాను. ఈ గుబురు పక్కనుంచే తోటగుమ్మానికి 
వెళ్లాలి. దాగినచోటికి నాకు ఎవరిదో మూలుగు వినవచ్చింది. రెండుగంటలసేపు 
యింటిలోనుంచి ఈ మూలుగు వినిపించింది. అర్ధరాత్రి సరిగ్గా పన్నాండుగంటల వేళకి 
ఆవెనక మెట్లపక్కగది కిటికీ తలుపు తెరుచుకుంది. అక్కడనుంచి గుడ్డిదీపపు వెలుగులో 
మెట్లు స్పష్టంగా కనపడ్డాయి. తరవాత పై గదితలుపు తెరుచుకుంది. లోనికి వెళ్లిన వ్యక్తి 
మెట్లుదిగి వచ్చాడు. కత్తి పట్టుకుని సిద్ధపడ్డాను. ఆ వ్యక్తి నేనున్నవైపుకి నడిచివచ్చాడు. 
దగ్గిరపడిన తరవాత అతనిచేతిలో ఆయుధమేదో ఉన్నట్లు కనపడింది. మరింత దగ్గిరపడగానే 
అది గడ్డపలుగని తెలిసింది. సరిగ్గా నేను నిలబడిన గుబురు దగ్గరకువచ్చి అక్కడే పలుగుతో 
నేల తవ్వడం ప్రారంభించాడు. ఒంటిని చుట్టుకున్న కంబళీలో బరువైనవస్తువేదో దాచినట్లు 
కూడా కనపడింది. మెల్లిగా దాన్ని తీసి పచ్చికపైన పెట్టి రెండు చేతులతోనూ మట్టి తియ్యడం 
మొదలుపెట్టాడు. కింద పెట్టినది రెండడుగల పొడుగు ఆరుంగుళాల మందమూ ఉన్న ఒక 
పెట్టి. వెంటనే నాకొక ఆలోచన తట్టింది. ఇంతలో అతను పెట్టి ఎత్తి, తవ్విన గోతిలో 

పెట్టాడు. పైన మన్నుకప్పబోతున్నాడు. ఆసమయంలో అతని పైకి దూకి ఛాతీపైన కత్తితో 
పొడిచాను. 'నే నెవరో తెలుసా? నా పేరు బర్జుక్సియో. నా అన్న హత్య కిది ప్రతీకారం. నీ 
ధనం వితంతువుకి పరిహారం. నేను కార్సికన్‌ దేశస్థుణ్ని. నాపగ తీర్చుకున్నాను” అన్నాను. 
అరవనైనా అరవకుండా విల్‌ఫర్ట్‌ పడిపోయాడు. క్షణంలో గోతిలో ఉన్న పెట్టి అందుకున్నాను. 
పలుగు గోడ అవతల పారేశాను. గుమ్మం దాటి వెళ్లి తలుపువేసి పైనుంచి తాళం వేసి 
చెవిదాచుకుని పరుగుతీశాను.” 


“అవునవును” అన్నాడు మాంట్‌ క్రిస్టో. “ఎవరో పసిబిడ్డని గురించి నాకు చెప్పావు 
కాదూ?” 


“అవునండి. గబగబా నదిగట్టుకి వెళ్లి అక్కడ కూర్చుని కత్తితో మూత పెళ్లగించి 
పెట్టి తెరిచాను. లోపల చక్కని లినెన్‌ గుడ్డలో చుట్ట బెట్టిన పసిబిడ్డ కనపడ్డాడు. బిడ్డముఖమూ 
చేతులూ నల్లబడిపోయాయి. ఊపిరాడక చనిపోయాడనుకున్నాను. కాని ఒళ్లు పూర్తిగా 
చల్లబడలేదు అందువల్ల నదిలో పారెయ్యడానికి జంకాను. కొద్దిసేపటిలోనే బిడ్డ కదిలింది. 
బాస్టియా ఆస్పత్రిలో చేసిన ఉద్యోగం అనుభవం జ్ఞప్తికి తెచ్చుకుని ఊపిరితిత్తులకు గాలి 
అందేలాగ పరిచర్యచేశాను. పావుగంటలో బిడ్డ ఊపిరితీసుకున్నాడు. తరువాత సన్నగా 
ఏడ్చాడు. సంతోషం పట్టలేక ఒక వెర్రికేక పెట్టాను. (భగవంతుడు నాపై కోపగించలేదు” 
అనుకున్నాను. ఒక ప్రాణాన్ని తీసినందుకు గాను మరొక ప్రాణాన్ని రక్షించే అదృష్టం లభించింది 
నాకు.” 


“ఆ బిడ్డనేం చేశావు?” అన్నాడు మాంట్‌ క్రిస్టో. “పారిపోయేవాడికి అది మోయలేని 
బరువు కాదూ?” 


“అసలా బిడ్డను నేను తీసుకోవాలనే ఊహ నాకప్పుడు తోచనే లేదండి. కాని పారిస్‌లో 
ఇటువంటి బిడ్డలకోసం ఒక ఆస్పత్రి ఉందని నాకు తెలుసును. లినెన్‌ గుడ్డని రెండ ముక్కలుగా 
చించి ఒకటి నావద్ద దాచి, రెండోది బిడ్డ ఒంటికి చుట్టాను. రెండు ముక్కలమీదా రెండు 
అక్షరాలున్నాయి. బిడ్డని ఆస్పత్రి గుమ్మంవద్ద విడిచిపెట్టి, గంట వాయించి తరవాత 
పారిపోయాను. తరవాత పదిహేనురోజులికి స్వగ్రామం చేరుకున్నాను. మా వొదిన్ని 
ఊరడించడానికి ప్రయత్నించాను. “విచారించకు వొదినా. అన్న చనిపోయాడు. కాని నేను 
పగతీర్చుకున్నాను” అన్నాను. ఆమెకు జరిగినదంతా చెప్పాను. ‘© బిడ్డను నువ్వు 
తీసుకురావలసింది” అంది వొదిన. ఆ బిడ్డ తల్లిదండ్రులు లేనిలోటు మనం తీర్చేవాళ్లంకదా! 
దీనికోసమైనా భగవంతుడు, మనల్ని క్షమించి కాపాడేవాడు.” దీనికి సమాధానంగా నాదగ్గరున్న 
లినెన్‌ గుడ్డ ముక్క ఆమె చేతికిచ్చాను. ఇది చూపించి పారిస్‌ ఆస్పత్రినించి బిడ్డను తెచ్చుకోవచ్చని 

చెప్పాను.” 
“ఆ గుడ్డ ముక్కపైన ఉన్న అక్షరాలేమిటి?” అన్నాడు. మాంట్‌ క్రిస్టో, 


“హెచ్‌, యన్‌ అనే రెండక్షరాలూ ఉన్నాయండి, అది కాక బారన్‌ పదవి చిహ్నం 
కూడా ముద్రించబడింది.” 


“ఈ బిడ్డ ఏమైనాడు? నిన్ను పట్టుకున్నప్పుడు నిన్నే నేరానికి విచారించారు? బుసోనీవద్ద 
నువ్వు అంగీకరించిన నేర మేమిటి?” 


“అదంతా చాలా పెద్దకథండి” 


“అయితేం? నేననలు ఆట్టే నిద్రపోనని నీకు తెలునుగా? నీక్కూడా 
నిద్రవస్తుందనుకోను.” 

బర్జుక్సియో అవునన్నట్లు తలూపి మళ్లీ తన చరిత్ర మొదలు పెట్టాడు. 

“కొంత నామనస్సులోని ఆరాటాన్నీ పాతస్మృతినీ మరిచిపోడానికీ, కొంత మా 
వొదినను పోషించడానికీ తిరిగి నేను అక్రమ వ్యాపారంలోకి దిగాను. అందరి మైత్రినీ 
సంపాదించాలనే ఆత్రంలో ప్రభుత్వం చూడనట్లు ఊరుకోడంవల్ల మావ్యాపారం చక్కగా 
సాగిపోయింది. డబ్బు పుష్కలంగా దొరికేది. నేను నా అన్న హత్యకుగురైనది మొదలూ 
నైమ్స్‌నగరానికి వెళ్లనందువల్ల, అక్కడి హోటల్‌ యజమాని మమ్మల్ని వెతుక్కుంటూ వచ్చాడు. 
వచ్చి బెల్లార్డ్‌-బుకేర్‌ రోడ్డులో ఒక హోటల్‌ పెట్టుకున్నాడు. అక్రమ వ్యాపారులు తీసుకువచ్చిన 
సరుకు దాచడానికి ఇటువంటివే డజను రహస్య ప్రదేశాలుండేవి. పోలీసులు పట్టుకోడానికి 
వస్తే మేము అక్కడే దాక్కునేవాళ్లం. నేను ఎప్పుడూ పోలీసులకంటపడ్డానికి భయపడేవాడిని. 
నన్ను పోలీసులు పట్టుకున్నట్లయితే నా అక్రమ వ్యాపారమే కాదు, నా గతచరిత్రంతా 
బైటపడుతుంది. అందువల్ల పోలీసులకు చిక్కకుండా తప్పించుకోడానికి చావుకైనా 
వెనుదీసేవాడినికాను. క్రమంగా నా సంపాదన ఎక్కువైంది, మా వొదిన నా ధనాన్ని 
జాగ్రత్త పెట్టేది. 

“ఒకనాడు నేనింటికి వచ్చేసరికి ముందుసావడిలో ఉయ్యాల ఒకటి కనపడింది. 
అందులో ఎనిమిదిమాసాల బిడ్డ నవ్వులొలకపోస్తూ ఆడుకుంటున్నాడు. అప్పుడు నా ఆనందానికి 
మేరలేదు. తన దగ్గరున్న లినెన్‌ గుడ్డముక్కను చూపించి, బిడ్డను ఎక్కడ ఏసమయంలో 
ఆస్పత్రి గుమ్మంవద్ద విడిచిపెట్టానో తెలిపి ఆస్పత్రి అధికారుల అనుమతిపొంది మా వొదిన 
బిడ్డను తీసుకువచ్చింది. “వొదినా నిన్ను తప్పకుండా భగవంతుడాశీర్వదిస్తాడు' అన్నాను. 
కాని మమ్మల్ని శిక్షించడానికే భగవంతుడీ బిడ్డను పంపాడని అప్పుడు కలలోనైనా 

ఊపించలేకపోయాను. అంతటి వక్రబుద్ధిని, దుర్మార్గుణ్ని భగవంతుడింతవరకూ 
సృష్టించలేదనిపిస్తుంది. అది పెంపకంలో దోషంవల్లకూడా సంభవించలేదు. పెద్ద పెద్ద 
నీలికళ్లు, నవ్వు ముఖం, మెరిసిపోతున్న శరీరఛాయ చూస్తే బిడ్డ చాలాముద్దు వచ్చేవాడు. 
కాని పల్చని రంగుతో ఆ జుట్టు వాడి ముఖానికి వింత లక్షణంగా ఉండేది. ఆ బిడ్డ నవ్వుతుంటే 
కసితీర్చుకున్న సంతోషం జ్ఞప్తికి వచ్చేది. వాడికి మా వొదిన బెనెడెట్టో అని పేరు పెట్టింది. 
వాడికి అతి చిన్నతనంలోనే అనేక దుష్టగుణాలు స్పష్టపడ నారంభించాయి. కొంతవరకూ 
తల్లి గారాబం కారణమైన మాట నిజమే. వీడికోసం చక్కని దుస్తులు కుట్టించాలని ఎంత 
దూరమైనా లెక్కచేయక పాపం వొదిన నగరం వెళ్లి కుట్టించుకువచ్చేది. రకరకాల భక్ష్యాలు 
తెచ్చి పెట్టేది. ఆమె బిడ్డ పెంపకంలోనే తన జీవితానికి సార్థకత ఉందని భ్రమపడి ఏ 
కష్టానికీ వెనుదీసేది కాదు. ఆరేళ్లప్పుడు, పొరుగింట్లో దొంగతనం చేశాడు. కాని మొదట 
మేము నమ్మలేదు. ఒకనాడు సాయంకాలం ఒక కోతిని తీసుకువచ్చాడు. అడవిలో కోతులు 
ఒక చెట్టుకు కట్టివేసి ఉంటే తెచ్చినట్లు చెప్పాడు. “అడవిలో కోతులు చెట్లకు కట్టి ఉండవు. 
నిజం చెప్పు, ఎలా తెచ్చావ్‌ దీన్ని?” అని గద్దించి కొట్టబోయాను. బెనెడెట్టో నవ్వాడు. నాకు 
కోపంలేదు. చెయ్యెత్తాను. రెండడుగులు వెనక్కి వేసి ఇలా అన్నాడు : “ఆగు. నువ్వెవరు 
నన్ను కొట్టడానికి? నువ్వు నా తండ్రివి కావు అని గట్టిగా అరిచాడు.” 


“ఈ రహస్యాన్ని వాడి కెవరు చెప్పారో ఎన్నడూ తెలియలేదు. ఈ సమాధానంతో 
నాకు విపరీతమైన భయం కలిగింది. కొట్టలేక చేతితో ముఖం కప్పుకున్నాను. బెనెడెట్టో 
గెలిచాడు. నేను వెనక్కు తిరగ్గానే చిత్తం వచ్చినట్లు ప్రవర్తించాడు. పదకొండేళ్లకి అల్లరిమూకతో 
చేరాడు. వీడివల్ల పోలీసుల కళ్ల బడవలసివస్తుందని భయపడ్డాను. 


“ఒకసారి నేను దూరప్రయాణం చెయ్యవలసిన పనివచ్చింది. బెనెడెట్టోని కూడా 
తీసుకు వెళ్లాలనుకున్నాను. దుష్టసహవాసం నుంచి వేరు చేసినట్లయితే కొంత మారవచ్చునని 
ఆశపడ్డాను. కాని నేను చెప్పినదంతా విని ఇలా అన్నాడు : “నేను నాతరహా మార్చుకుని నీ 
మాదిరిగా అక్రమవ్యాపారంలో దిగుతా ననుకున్నావా? అదెన్నటి కీ జరగదు. నాకు 
కావలసినంత ధనం ఉంది. నేనడిగినంత లేదనకుండా అమ్మ ఇస్తుంది. నేను నీతో 
రానవసరంలేదు.” నాకు నోట మాటరాలేదు. బెనెడెట్టో తన మిత్రబృందంవద్దకు వెళ్లిపోయాడు.” 


“బలే వాడు!” అన్నాడు మాంట్‌ క్రిస్టో. 


“వాడే నా స్వంతకొడుకైతే దారిలోకి తేగలిగేవాడినే. కాని వాడితండ్రిని చంపి, ఈ 
కొడుకుని కొట్టాలంటే నాకు చేతులు రాలేదు. వాణ్ణి గారాబం చెయ్యవద్దని వొదినకు సలహా 
ఇచ్చాను. కాని ఆమె వాడివల్ల తప్పులేదని వాదించింది. అయితే చివరికి తనవద్ద తరుచు 

ధనం పోవడం నిజమేనని ఒప్పుకుంది. ఇక పైన జాగ్రత్తకోసం ఒక చోటు చూపించి ధనం 
అక్కడ దాచమని చెప్పాను.” 


“తరవాత సరుకు తీసుకుని ఫ్రాన్స్‌కి ఒక ఓడలో బయలుదేరాను. అప్పటికి ఫ్రాన్స్‌లో 
శాంతి సుస్థిరపరచబడింది. అక్రమ వ్యాపారాన్ని నిరోధించడానికి ప్రభుత్వం బలమైన 
నిఘాపెట్టింది. రోన్‌ నదీ ముఖంలో మిగతా ఓడలమధ్యకు చేరి, రాత్రివేళ సరుకుని తీరానికి 
చేరవెయ్యాలని నిశ్చయించుకున్నాం. కాని మా అజాగ్రత్త వల్లనో, లేక ఎవరైనా ద్రోహులవల్ల 
జరిగిందో తెలియదు. మాఓడ రేవు సమీపించే సమయానికి పోలీసులు, తనిఖీ అధికార్లు 
లాంచీలలో వచ్చి చుట్టుముట్టారు. అప్పటికి సాయంకాల మయింది. వెంటనే నేను 
సముద్రంలోకి దూకేశాను. ఊపిరి తీసుకోవడానికి అప్పుడప్పుడు నీటి పైకి తేలుతూ 
వీలైనంతవరకూ నీటిఅడుగునే ఈదుకుంటూ వెళ్లాను. బుకేర్‌ రోడ్డు కలిసేచోట తీరమెక్కాను. 
నైమ్స్‌లో హోటల్‌ యజమాని ఒకడి సంగతి ఇంతకుముందే చెప్పాను. అతను బెల్‌ గార్డ్‌-బుకేర్‌ 
రోడ్డులో పెట్టిన హోటల్‌ని మార్సేల్స్‌నించి వచ్చిన ఒక దర్జీకి అమ్మేశాడు. ఈ కొత్త 
యజమానితో కూడా మా మామూలు ఏర్పాట్లు ఉన్నాయి. ఇప్పుడితని ఇంట్లో 
తలదాచుకోడానికి వెళ్లాను.” 


“అతని పేరేమిటి?” అన్నాడు మాంట్‌ క్రిస్టో. 

“గాస్పర్ట్‌ కాడరూస్‌, అతనిభార్య పేరు రాడెల్‌.” 
“అదెప్పుడు జరిగింది?” 

“1829లో.” 

“ఏమాసం?” 

“జన్‌” 

“ఏవారం?” 

“మూడోతేదీ సాయంకాలం.” 

“ఓహో! 1829 జూన్‌ 3వ తేదీ నన్నమాట? సరేచెప్పు.” 


“కాడరూస్‌ హోటల్లో దాగడం మాకు పరిపాటే. ఎప్పుడూ వెనుక గుమ్మంలోనించే 
లోపలికి వెళ్లేవాళ్లం. ఆ రోజు కూడా వెనకదారిని వెళ్లాలనుకున్నాను. కాని తలుపు లోగడియ 
వేసి ఉంది. గోడదూకి లోపలకి వెళ్లాను. మెల్లిగా చెట్లచాటునించి నడిచి వెళ్లాను. కాడరూస్‌ 
కాక ఇంకైవరైనా ఉంటారనే భయంతో వెంటనే ఇంటిలో ప్రవేశించలేదు. ఇంటినంటి వెనక 

ఒక పాక ఉంది. పాకకీ ఇంటికీ మధ్య చెక్కలగోడ మాత్రం అడ్డు. ఇంటి సావడిలో ఉన్నవారిని 
చెక్కల సందుల్లోనుంచి చూడ వచ్చును. నేను వెళ్లేటప్పటికి నిజంగానే సావడిలో ఎవరో 
కొత్త వ్యక్తి ఉన్నాడు.” 

“కొత్త వ్యక్తి దక్షిణ (ప్రాన్స్‌కి చెందినవాడై ఉంటాడు. బుకేర్‌ సంతలో నగలు అమ్మడానికి 
వచ్చాడు. కాడరూస్‌ గబ గబా మెట్లెక్కుతూ భార్యని పిలిచాడు రాడెల్‌! మాట మాట! పాపం 
ఫాదరీ మనల్ని మోసం చెయ్యలేదు సుమా. వజ్రం అసలైనదే. గాజుముక్క కాదు అన్నాడు. 
రాడెల్‌ ఆనందంతో వెర్రికేక పెట్టింది. కర్రమెట్లు చప్పుడైనాయి. “ఏ మన్నావు? అంది.” 


“ఈ వజ్రం అసలైనదే. ఈయన పారిస్‌ నగలవర్తకుడు. దీన్ని 50 వేల ప్రాంకులికి 
కొంటానంటున్నాడు. ఇది నిజంగా మనదౌనో కాదో అని అనుమానించి ఇక్కడికి వచ్చాడు. 
నువ్వు చెప్పు ఆయనకి జరిగిందంతా.” అన్నాడు కాడరూస్‌. 


“నగలవర్తకుణ్ణి కూచోబెట్టి కాడరూస్‌ పానీయాలు తీసుకువచ్చి ఇచ్చాడు. నగలవర్తకుడు 
ఇల్లంతా జాగ్రత్తగా పరిశీలించాడు. తనకి వజ్రాన్ని అమ్మచూపుతున్న ఇద్దరూ ఎంత పేదవాళ్ళో 
ఆ మనుషుల్ని చూసినా హోటల్ని చూసినా తెలుస్తూనే ఉంది. “చెప్పండి ఏం జరిగిందో 
పూర్తిగా చెప్పండి” అన్నాడు.” 

“రాడెల్‌ ఇలా చెప్పింది : “నిజంగా భగవంతుని దయ అపారం. పూర్వం ఎప్పుడో 
1814 లోనో 1815 లోనో నా భర్తకి డాంటీ అనే మిత్రుడుందేవాడట. ఆ మిత్రుణ్ణి ఎప్పుడో 
మరిచిపోయాడు కూడా. కాని అతను మరిచిపోలేదు. అతను చచ్చిపోతూ ఈ వజ్రాన్ని నా 
భర్తకి వ్వమన్నాడట.” 

“అయితే దీన్ని ఇప్పుడీయన కెవరిచ్చారు?” 


'డాంటీ ఖైదులో ఉండగా భాగ్యవంతుడైన ఒక బ్రిటిష్‌ దేశస్థునితో స్నేహంచేసుకొన్నాడు. 
బ్రిటిష్‌దేశస్టుడు ఖైదులో జబ్బు పడినప్పుడు డాంటీ రాత్రింబగళ్లు పరిచర్య చేశాడు. దానికి 
కృతజ్ఞతా పూర్వకంగా బ్రిటిష్‌ దేశస్థుడు విడుదలై వెళ్ళిపోతూ ఈ వజ్రాన్ని డాంటీకి 
బహుమానంగా ఇచ్చాడు. డాంటీ ఖైదులోనే చచ్చిపోయాడు. చచ్చిపోయేముందు నా భర్తకిమ్మని 
వజ్రాన్ని ఒక ఫాదరీకి ఒప్పగించాడట.” 


“సరిగ్గా అదే కథ! నమ్మడానికి వీల్లేనిదే కాని నిజమే కావచ్చు. అయితే ఇంకా 
ధరగురించి మాకు రాజీ కుదరడం లేదు.” 


“కుదరకపోవడం అంటే?” అన్నాడు కాడరూస్‌. 'ధరకుదిరిందనుకున్నానే.” ౫ 
“నేను నలభైవేలిస్తానన్నాను.” 

“నలభై వేలా?” అంది రాడెల్‌. “ఆ ధరకైతే వజ్రం అమ్మేది లేదు. దీని ఖరీదు 
ఏభైవేలుందని ఫాదరీ చెప్పాడు.” 

“ఫాదరీ పేరేమిటి?” అన్నాడు నగలవర్తకుడు. 

“బుసోనీ” అంది రాడెల్‌. 

“విదేశస్తుడా?” 

థి 
“అవును. ఇటలీ దేశస్థుడనుకుంటాను.” 


సో వజ్రాన్ని మరొకసారి చూడనివ్వండి. ఒకసారి చూస్తే చాలదు. ఉన్న పట్టున 
ధర నిర్ణయించడం కష్టం.” 


“కాడరూస్‌ జేబులోనించి చక్కని భరిణ ఒకటి తీసి మూత తెరచి నగల వర్తకుని 
చేతికందిచ్చాడు. దాన్ని చూస్తుంటే రాడెల్‌ కళ్లు తళ తళ మెరిశాయి.” 

“ఈ కథవిని నువ్వు నమ్మావా బర్జుక్సియో?” అన్నాడు మాంట్‌ క్రిస్టో. 

“నమ్మానండి.” 

“ఈ ఎడ్మండ్‌ డాంటీ అనే వ్యక్తిని నువ్వెరుగుదువా?” 


“ఎరగనండి. అంతకు ముందెప్పుడూ ఆ పేరైనా వినలేదండి. తరవాత నేను ఖైదులో 
ఉండగా బుసోనీ చెప్పగా ఒక్కసారి మాత్రం విన్నానండి.” 


“సరే చెప్పు.” 


“నగలవర్తకుడు ఆ వజ్రం తాపిన ఉంగరాన్ని తీసి జేబులోనించి బుల్లి రాగి తక్కెడలో 
దాన్ని తూచాడు. సరిగ్గా నలభై అయిదు వేలిస్తాను. పైన చిల్లి గవ్వకూడా ఇవ్వను. దీని 
ఖరీదింతే కదా అని సరిగ్గా అంతే తెచ్చాను డబ్బు” అన్నాడు. 


“పోనీలెండి” అన్నాడు కాడరూస్‌ “మరొకరైనా కొనకపోరు” అని ఉంగరం భరిణలో 
మూత పెట్టి జేబులో పెట్టుకున్నాడు. 

“కావచ్చు” అన్నాడు వర్తకుడు. “కాని నా మాదిరిగా ఎవరూ బేరం సులువుగా 
కుదర్చరు. నీమీద పోలీసులకి ఫిర్యాదు ఇస్తారు. మీరు బుసోనీకోసం వెతకవలసివస్తుంది. 
ఇటువంటి వజ్రాన్ని మీకిచ్చి ఊరుకునే ఫాదరీలు సులువుగా దొరకరు. పోలీసులు మిమ్మల్ని 
పట్టుకుని ఖైదుచేస్తారు. వజ్రాన్ని వారు తీసుకుంటారు. రెండుమూడు మాసాలలో బుసోనీ 
దొరికి మీరు విడుదలైనా, ఆ ఉంగరం మళ్లీ మీ చేతుల్లోకి వచ్చేసరికి ఏ గాజుముక్కో 

అయివుంటుంది. ఏభైవేలకి బదులు మూడు (ప్రాంకులు వస్తుంది మీకు. అయినా అదీ 
కొనేవాళ్లు కనపడరు.” 


“కాడరూస్‌, రాడెల్‌ ఒకరి ముఖాలొకరు చూసుకున్నారు. కాదండి” అన్నాడు కాడరూస్‌. 
అయిదువేలునష్టాని కివ్వడానికి మేం భాగ్యవంతులం కాము.” 


“అయితే మీ యిష్టం. నేను సరిగ్గా నలభై అయిదువేలే తెచ్చాను రొఖ్మం. అన్నీ 
బంగారు నాణేలు తెచ్చాను. ఇదిగో చూడండి” అంటూ నగలవర్తకుడు జేబులోనుంచి 
గుప్పెడు నాణేలు తీసి గలగల లాడించాడు. 


“కాడరూస్‌ మనస్సులో చాలా మధనపడ్డాడు. భార్యవంక తిరిగి “ఏమంటావ్‌?” 
అన్నాడు. 

“సరే కానీ, ఇచ్చెయ్యి. ఆ లాభమేదో ఆయన్నే తీసుకోనియ్యి ” అంది రాడెల్‌. 

“సరేతీసుకోండి, నలభై అయిదువేలే ఇవ్వండి. నాభార్యకి ఒక బంగారు హారం 
కావాలిట. నాకు, వెండి బొత్తాములు కావాలి.” 

“నగలవర్తకుడు తన జేబులోనించి ఒక పెద్ద పెట్టొకటి తీశాడు. అందులో రకరకాల 
నగల నమూనాలున్నాయి. “ఇవిగో చూడండి. మీకు నచ్చినది ఎంచండి.” 

“రాడెల్‌ ఒక హారం తీసుకుంది. కాడరూస్‌ వెండిబొత్తాములు తీసుకున్నాడు. “ఇంక 
ఈ బేరానికి మీరొప్పుకున్నట్టేనా? అన్నాడు నగలవర్తకుడు.” 

కాడరూస్‌ బొంగురుపోయిన గొంతుకతో “ఆ! ఇంక నలభై అయిదువేలు లెక్కపెట్టి 
ఇవ్వండి” అన్నాడు. నగల వర్తకుడు ఒక సంచి తీసి మేజామీద బోర్లించాడు. పదిహేనువేల 
ఫ్రాంకులు బంగారు నాణేలలోనూ, ముఫ్ఫైవేలు నోట్లలోనూ లెక్కపెట్టి ఇచ్చాడు. 

“ఉండండి. దీపం వెలిగించి తీసుకువస్తాను” అంది రాడెల్‌. దీపం వచ్చిన తరవాత 
కాడరూస్‌ లెక్కపెట్టడం మొదలు పెట్టాడు. నాలుగైదు పర్యాయాలైనా లెక్కపెట్టి ఉంటాడు. 
తరవాత అతని భార్య మరి మూడుసార్లు లెక్కపెట్టింది. “ఏం? సరిపోయిందా?” అన్నాడు 
వర్తకుడు. 

“సరిపోయింది. రాడెల్‌! నా పుస్తకం, తోలుసంచి తెచ్చిపెట్టు” అన్నాడు కాడరూస్‌. 

రాడెల్‌ మిద్దెమీదికి వెళ్లి ఒక చిన్న తోలుసంచి తీసుకువచ్చింది. అందులో నలిగిపోయి 


మరకలుపడిన ఉత్తరాలు కొన్ని ఉన్నాయి. కాడరూస్‌ సంచి నింపి భార్యచేతికిచ్చాడు. “మాకు 
పదివేల ప్రాంకులు నష్టం వస్తే వచ్చిందిలెండి, ఈ రాత్రికి మా యింట్లో భోజనం చెస్తారా?” 

అన్నాడు కాడరూస్‌. 


“లేదండి. ఇప్పటికే ఆలస్యమైపోయింది. నేను బుకేర్‌కి తిరిగి వెళ్లిపోక తప్పదు. నా 
భార్య ఆందోళనపడుతూ ఉంటుంది.” జేబులో గడియారం తీసి చూసుకున్నాడు. “అమ్మో! 
అప్పుడే తొమ్మిదిగంటలయిందే! బుకేర్‌ వెళ్లేసరికి అర్థరాత్రవుతుందన్నమాట! ఇంక ఆలస్యం 
చెయ్యకూడదు. వెడతాను. బుసోనీ మీకు కనపడితే నాకు కబురుచెయ్యడం మరచిపోకండి.” 


“మీరు బుకేర్‌ నించి వెళ్లిపోడానికి ఇంకా వారంరోజులు పట్టుతుంది కదూ?” 
అన్నాడు కాడరూస్‌. 


“వారం పట్టితేనేం? పారిస్‌లో నా చిరునామా మీ కిచ్చానుగా? ఆయనెక్కడున్నాడో 


తెలిపితే నేనే వెళ్లి చూస్తాను” అన్నాడు నగల వర్తకుడు. 
సరిగ్గా ఈ సమయంలోనే ఉరుము వినపడింది. మెరుపులు కూడా మెరుస్తున్నాయి. 


౧ 


“ఆయ్యో” ఇంకెలాగ? ఇప్పుడు పెద్దవర్షం వచ్చేలాగుంది. ఈ వర్షంలో మీ రెలా 
వెడతారు?” అన్నాడు కాడరూస్‌. 


“అబ్బే! నేను ఉరుములికీ మెరుపులికీ భయపడను.” అన్నాడు వర్తకుడు. 
“అయితే క్షేమంగా వెళ్లిరండి” అన్నాడు కాడరూస్‌. 


వర్తకుడు తలుపు తెరిచేనరికి ఒక గాలి తెర విసురుగా వచ్చింది. దీపం 
ఆరిపోయినంత పనయింది. “అయ్యో! ఇప్పుడెల్లాగ? ఆరుమైళ్లు ఈ వానలో నడిచి ఎలా 
వెళ్లడం?” అనుకున్నాడు వర్తకుడు. 


“నామాట వినండి. ఇక్కడే ఈ రాత్రి నిద్రపొండి.” 

“అబ్బే! అలావీల్లేదు. వెడతాను. ఏమైనాసరే ఈ రాత్రికి బుకేర్‌ చేరుకోవాలి.” 
కాడరూస్‌ మెల్లిగా వీధిగుమ్మందగ్గిరకు వెళ్లాడు. 

“తలుపు మూసెయ్యి. ఈ గాలి నాకు పడదు” అని రాడెల్‌ బిగ్గరగా కేక పెట్టింది. 


“ఇంట్లో డబ్బుకూడా వుంది అవును” అంటూ కాడరూప్‌ తలుపు మూసి గడియవేశాడు. 
మళ్లీ ఇద్దరూ సంచి తీసి డబ్బు లెక్క పెట్టడం ప్రారంభించారు. “రాత్రికిక్కడ పడుకోమని 
అతని కెందుకు చెప్పావ్‌?” అంది రాడెల్‌. ఆమె గొంతుక తడారి పోయినట్టుంది. 

“ఎందుకంటే” అన్నాడు కాడరూస్‌. ఈ మారు అతని కంఠస్వరం కంపించింది. 
“ఏముంది? రాత్రివేళ అంత దూరం ఈ వానలో నడిచి వెళ్లలేడని” అన్నాడు. 

“శ్చహో” అంది రాడెల్‌. నిజంగా అప్పుడామె స్వరంలోని విలక్షణాన్ని వర్ణించడం 
నాతరం కాదు. “ఎందుకో ననుకున్నాను” అంది. 


జని వక్రబుద్దులు పోనిచ్చుకోలేదు.” అన్నాడు కాడరూస్‌. “ఆసలు నీ కిటువంటి 
దురాలోచన లెందుకు పుడతాయి? పుట్టినా బయటికెందుకు కక్కుతావ్‌?” 


“అవును. నువ్వు మగవాడవు” 

“అంటే” 

“నువ్వే మగవాడవైతే అతన్ని ఈ రాత్రి వెళ్లనిచ్చి ఉండేవాడవ్‌ కాదు.” 
“నోరు ముయ్యి” 

“కనీసం బుకేర్‌ చేరలేకపోయేవాడే” 

జీ 

“రోడ్డు మలుపుతిరిగేచోటికి ఇక్మడనించి దగ్గిరదారి ఉంది.” 

“ఛీ! నీది పాపిష్టిబుద్ధి. భగవంతుడిది సహించడుసుమా. అదుగో! విను.” 


“సరిగ్గా ఈ సమయంలో పిడుగుపడినట్లు శబ్బమయింది. కాడరూస్‌ భగవంతుని 
స్మరించాడు. శబ్దం అణిగేసరికి తలుపు దబదబ కొట్టిన చప్పుడు వినవచ్చింది. భార్యా భర్త 
లిద్దరూ నిశ్చేష్టులైనారు. ముఖాలు చూసుకున్నారు. 


“ఎవరక్కడ?” అని కేకేశాడు కాడరూస్‌. మేజాపైన పరిచిన ధనాన్ని పోగుగా లాగి 
సంచిలో పోశాడు. రెండుచేతులా సంచిని ఛాతీకి అదిమిపట్టుకున్నాడు. 


“నేను” అని సమాధానం వచ్చింది. 
“నేనంటే?” 
“నేను నగలవర్తకుణ్ని.” 


“హు! భగవంతుడు హర్షించడన్నావ్‌! భగవంతుడే అతన్ని మనదగ్గరకిప్పుడు పంపాడు” 
అంది రాడెల్‌. 


కాడరూస్‌ కుర్చీలో వెనక్కి వాలిపోయాడు. ముఖం పాలిపోయింది. రాడెల్‌ మెల్లిగా 
లేచి జాగ్రత్తగా అడుగులో అడుగు వేసుకుంటూ ద్వారం సమీపించి గడియతీసింది. “రండి. 
లోపలికి రండి” అంది. 


“వర్షంలో తడిసి ముద్దెపోయాడు వర్తకుడు.” “ఈ రాత్రికి నేను బుకేర్‌ వెళ్లడం 

దేవుడికిష్టంలేదు. మీరు ఆహ్వానించారు కాడరూస్‌ ఇక్కడ విశ్రాంతికోసం, ఇదిగో! మళ్ళీ 
వచ్చాను.” 

తడబడుతూ కాడరూస్‌ ఏదో అన్నాడు. కాని అదేమిటో తెలియలేదు. నుదటపట్టిన 


చెమటను చేత్తో తుడుచుకున్నాడు. వర్తకుడు లోపలికి రాగానే రాడెల్‌ తలుపుమూసి, 
గడియవేసింది. 

బర్జుక్సియో తరవాత వృత్తాంతాన్ని ఈ విధంగా చెప్పాడు : 


“నగలవర్తకుడు లోపలికివచ్చి అనుమానంతో చుట్టూ కలయచూశాడు. కాని 
అనుమానానికి ఆధార మేమీ కనబడలేదు. “నేను వెళ్ళీ వెళ్ళగానే మల్లీ డబ్బంతా 
లెక్కబెడుతున్నట్టున్నారు. నేను సరిగ్గా ఇచ్చానో లేదో అనుమానపడుతున్నారా?” అన్నాడు. 


“లేదు, లేదు” అన్నాడు కాడరూస్‌. “అందుక్కాదండి. మాకింతధనం అకస్మాత్తుగా 
అనుకోనట్లు వచ్చేసరికి మా కళ్లు మేమే నమ్మలేకుండా ఉన్నాం. మరికొంతసేపు ఆ ధనాన్ని 
ముందువరుచుకుని చూస్తేకాని నమ్మకం కలిగేలాగ లేదు. ఇదంతా కలకాదని 
ధృఢపరుచుకుంటున్నాం. అంతే” 


నగలవర్తకుడు నవ్వాడు. “మీయింట్లో ఇం కెవరైనా అతిధులున్నారా? 


“ఈ యింట్లో మేం తప్ప ఇం కెవరూ లేరు. ప్రయాణీకులెవరూ మా హోటల్లో 
బసచెయ్యరు. దగ్గిరలోనే బస్తీ ఉంది. అక్కడే ఉండిపోతారు కాని ఇక్కడెవరూ బసచెయ్యరు.” 


“అయితే నావల్ల మీకు ఇబ్బంది కలుగుతుందేమో” 


“అబ్బే లేదండి” అంది రాడెల్‌ కొద్దిదర్పంతో. “మా పేద కొంపలో ఒక్క రాత్రికి 
మీరు తలదాచుకున్నంతమాత్రాన్ని మాకే బాధా ఉండదులెండి”అంది. 


“అయితే నా పడక్కి ఈకాస్త ఇంట్లోనూ ఎక్కడ జాగా చేస్తారు?” 
“మిద్దెమీద గదిలో” 

“అది మీరు పడుకునేది కాదూ?” 

“ఫరవాలేదండి, పక్క్మమరొక గదిలో మాకింకో పదక ఉంది.” 

“కాడరూస్‌ నిశ్చేష్టుడై భార్యవంక చూశాడు. నగలవర్తకుడు మెల్లిగా గాడిపొయ్యిపక్కచేరి 
ఒళ్లు కాచుకుంటున్నాడు. రాడెల్‌ భోజనానికి ఏర్పాట్లు చేస్తోంది. కాడరూస్‌ ధనం తీసి 
తోలుసంచిలో దాచి గుండెల కదుముకుని సావడిలో పచార్లు చెయ్యనారంభించాడు. కాడరూస్‌ 
మాటిమాటికీ వర్తకుని వంక పరకాయించి చూస్తున్నాడు. 


“ఇదుగో, మీ భోజనం మేజామీద పెట్టాను. మీరు వచ్చితినవచ్చు”అంది రాడెల్‌. 


నగలవర్తకుడు ఆమెవంక తిరిగి ఆశ్చర్యపడుతూ అడిగాడు! “అయితే మీరిద్దరూ 
కూడా నాతో కలిసి భోజనం చెయ్యడంలేదా?” 


“నే నీ రాత్రి భోజనం చెయ్యను” అన్నాడు కాడరూస్‌. 
“అయితే నేనొక్కడినేనా?” 


“ఫరవాలేదండి మీకేంకావాలో కనుక్కుంటా” అంది రాడెల్‌. డబ్బుతీసుకొని పెట్టేటప్పుడు 
కూడా ఆదరించి భోజనం పెట్టడం ఎరగని తన భార్య ఇప్పుడు చూపుతున్న ఆదరణకి 
కాడరూస్‌ విస్తుపోయాడు. 


కాడరూస్‌ మాటిమాటికీ భార్యవంక చూస్తున్నాడు. బైట గాలివాన మరింత 
ఉధృతమౌతోంది. 


“అదుగో విన్నారా” అంది రాడెల్‌. “నిజంగా మీరు తిరిగిరావడం మంచి పనయింది.” 


“ఏం చేస్తాం! తలదాచుకోడానికి ఈపాటి ఆశ్రయం లేని వాళ్లుకూడా ఉన్నారు 
కదా! వాళ్లని తల్పుకొని జాలిపడాలి. అంతే” అన్నాడు వర్తకుడు. 

“పాపం వాళ్లమాట చెప్పనక్కర్లేదు.” 

వర్తకుడు భోజనాని కుపక్రమించాడు. కాడరూస్‌ మరింత జోరుగా పచారు చేస్తున్నాడు. 
అతనికి తన అతిధిముఖం చూడ్డానికి సాహసం లేకుండా ఉంది. అతిధి భోజనం ముగియగానే 
కాడరూస్‌ వెళ్లి వీధితలుపు తెరిచాడు. “గాలివాన తగ్గిపోయినట్టుంది అన్నాడు. కాని 
అతనిమాట కాదన్నట్టు ఒక తెర గాలీ జల్లూ విసురుగా ఇంటిలోకి కొట్టాయి. ఉరుము 
భీకరంగా హుంకరించింది. ఇల్లంతా గజగజలాడిపోయినట్టయింది. కాడరూస్‌ చేతిలో దీపం 
ఆరిపోయింది. వొణికిపోతున్న చేతుల్తో తలుపులు మూసి మళ్లీ గడియవేశాడు. రాడెల్‌ ఒక 
కొవ్వొత్తిదీపం వెలిగించింది. కాడరూస్‌ బెదిరిపోయినట్లు గుడ్డివెలుగులో కూడా ఆమెకి 
కనపడింది. “పాపం మీరు అలసిపోయినట్టున్నారు” అంది వర్తకునితో. “పైన పక్కదులిపి 
చలవచేసిన బట్టలు పరిచివచ్చాను. సరిగ్గా ఈ సావడికిపైనే ఉంది ఆ గది. వెళ్లి నిశ్చింతగా 
మీరు నిద్రపోవచ్చును.” 

కాని వర్తకుడు కదల్లేదు. గాలివాన తగ్గుతుందనే ఆశతో కొంతసేపు చూశాడు. కాని 
తగ్గడానికి బదులు మరింత హెచ్చుతున్నట్లు తెలిసేసరికి నిరాశతో, ఇంక తప్పదనుకున్నట్లు 
వర్తకుడు మెల్లిగా మెట్లెక్కి వెళ్లాడు. సరిగ్గా నేను ఆ మెట్ల కిందనే దాక్కున్నాను. నానెత్తిపైన 
కర్రమెట్లు విరిగి పడతాయన్నట్లున్నాయి. రాడెల్‌ దృష్టి అతన్నే అనుసరిస్తున్నది. కాడరూస్‌ 
చూడలేనన్నట్లు వెనక్కి తిరిగి నిలబడి కళ్లు మూసుకున్నాడు. 

ఈ వివరాలన్నిటికీ ఇంత అర్థం ఉందని, నేను చూస్తున్న ఆ క్షణంలో నాకు తోచనేలేదు. 
అప్పటికి బాగా అలలిసిపోయున్నాను. గాలివాన తగ్గగానే వెళ్లిపోవాలనుకున్నాను. ఆలోగా 
నిద్రపోవాలని మెల్లిగా నడుము వాల్చాను. మిద్దెపైన వర్తకుని ప్రతి అడుగూ చప్పుడువల్ల 
తెలుస్తూనే ఉంది. పడక కిర్రుమంటూనే ఉంది. నిద్రపట్టక దొర్లతున్నాడనుకున్నాను. నాకు 
కళ్లు మూతపడిపోతున్నాయి. అనుమానమేదీ లేనందువల్ల నిద్ర విదుల్బుకోడానికైనా 
ప్రయత్నించలేదు. ఆఖరిసారి సావడిలో చూశాను. కాడరూస్‌ ఎత్తు కర్రపీట ఒకదానిమీద 
కూర్చుని రెండు చేతులా ముఖం కప్పుకున్నాడు. రాడెల్‌ అవహేళనసూచకంగా అతనివంక 
కొంతసేపు చూసి తరవాత అతనికి దగ్గరగా ఒక కుర్చీలో కూర్చుని తలపైన చెయ్యివేసింది. 


కాడరూస్‌ గజగజలాడిపోయాడు. రాడెల్‌ పెదవులు కదిలాయి. ఆమె అతి రహస్యంగా 
అతనితో ఏమైనా చెప్పిందో, లేకనిద్రవచ్చి నేను విననేలేదో తెలియదుకాని నేనేమీ 
వినలేకపోయాను. అలా ఎంతసేపు నిద్రపోయానో తెలియదు. పిస్తోలు కాల్చిన ధ్వనికి 
ఉలిక్కిపడి లేచాను. భయంకరమైన ఆర్తనాదం వినపడింది. తరవాత పైన కర్రమెట్లమీద 
తడబడుతున్న అడుగులచప్పుడు వినపడింది. ఆపైన బరువుగా ఎవరో మెట్లమీదనే 
కూలిపోయినట్లు పెద్దచప్పుడయింది. ఎవరో ప్రాణాలకు తెగించి పోరాడుతున్నట్లు మూలుగులు 
ఏడ్చులు వినవచ్చాయి. తత్తరపాటుతో కొద్దిగా లేచి తలెత్తి చూశాను. అంతా చీకటిమయం; 
కన్ను పొడుచుకున్నా కనపడ్డంలేదు. పై మెట్లసందులనుంచి వర్షపునీరు కారుతున్నట్లు నా 
నుదుటిపైన బొట్లు బొట్లుగా నీరుపడింది. నుదురు తుడుచుకుంటే చేతికి చిక్కగా ఉంది. 


ఉన్నట్లుండి ఏడ్బులూ మూలుగులూ నిలిచిపోయాయి. తరవాత మిద్దెపైన ఎవరిదో 
అడుగుల చప్పుళ్లు వినపడ్డాయి. తరవాత ఆ వ్యక్తి మెట్లుదిగి కింది సావడిలోకి వచ్చినట్లు 
తెలిసింది. తరవాత సావడిలో చీకట్లో ఎవరో తడుములాడుతున్నట్లు కనపడింది. 
గాడిపొయ్యిలో ఆరిపోగా మిగిలిన నెరుసులతో కొవ్వొత్తి దీపాన్ని వెలిగించడానికి ఆ వ్యక్తి 
ప్రయత్నించాడు. దీపం వెలగగానే ఆ వ్యక్తి కాడరూస్‌ అని గుర్తించాను. గజగజ 
వొణికిపోతున్నాడు. ముఖం పాలిపోయింది. కళ్లు భయంకరంగా ఉన్నాయి. చొక్కా 
ముందుభాగమూ, చేతులూ నెత్తుటితో తడిసిపోయాయి. దీపం చేత తీసుకుని మిద్దెపైకి 

వెళ్లి మళ్లీ అంతలోనే తిరిగివచ్చేశాడు. రెండో చేతిలో ఈ మారు భరిణ ఉంది. దాన్ని ఎర్రని 
చేరుమాలులో పెట్టి, దాన్ని జాగ్రత్తగా తలకి చుట్టుకున్నాడు. తరవాత తోలుసంచి తీసి 
నాణేలు ఒక జేబులోనూ, నోట్లు మరొక జేబులోనూ నింపుకున్నాడు. ఆ పైన గబగబ 
అడుగులువేసుకుంటూ వెళ్లి వీధితలుపులు తెరిచి చీకటిలో మాయమైపోయాడు. 


అప్పటికి నాకదంతా అర్థమయింది. ఇంకా అస్పష్టంగా ఎవరిదో మూలుగు 
వినవస్తున్నట్లనిపించింది. పాపం ఆ నగల వర్తకుడు ఇంకా చచ్చిపోలేదనుకుని రక్షించాలని 
బయలుదేరాను. కాడరూస్‌ అక్కడ పడేసిన కొవ్వొత్తి దీపం తీసుకుని మెట్లవైపుకి పరుగెత్తాను. 
మెట్ల మధ్యలో తూలిపడ్డాను. అక్కడ రాడెల్‌ పడి ఉంది. ఆమె ముఖం వికృతంగా ఉంది. 
పిస్తోలు దెబ్బ ఈమెకే తగిలి ఉంటుందనుకున్నాను. పరిశీలించగా గొంతుకలో గాయం 
కనపడింది. గాయం నుంచీ, నోటిలోనుంచీ రక్తం ధారలైకారుతోంది. అప్పటికే ప్రాణం 
పోయిందని చూసి, ఆమెను అక్కడే విడిచి, పక్కగా మెట్లెక్కి మిద్దెగది ప్రవేశించాను. అక్కడ 
సామానంతా చిందరవందరగా పడి ఉంది. నగలవర్తకుడు నేలపైన పడి ఉన్నాడు. తల 
మాత్రం గోడ కానుకుని ఉంది. ఛాతీపైన మూడు కతిపోట్లున్నాయి. గాయాలనుంచి రక్తం 
ఇంకా ప్రవహిస్తూనే ఉంది. పక్కనే మరొకచోట పొడిచి కత్తిని అలాగే విడిచిపెట్టేశాడు. 
కత్తివల్ల కాబోలు నాలుగో గాయంలో నుంచి రక్తం కారడంలేదు. 


మెల్లిగా అతన్ని సమీపించాను. వర్తకునికింకా ప్రాణంపోలేదు. నా అడుగుల చప్పుడు 
విని కళ్లు తెరిచాడు. ఏదో మాట్లాడబోయి పెదవులు కొద్దిగా కదల్పాడు. కాని మాటరాలేదు. 
తల మెల్లిగా గోడవద్దనుంచి కిందికి జారింది. అంతతో ప్రాణం పోయింది. దీపం కింద 
పడేశాను. తల తిరిగిపోతోంది. కణతలు రెండుచేతులతోనూ నొక్కుకుని మెట్లదగ్గరకు 
పరుగుతీశాను. ఆ ప్రయత్నంగా నానోట కేకలు వెలువడ్డాయి. మెట్లు దిగి, కింది సావడిలో 
అడుగుపెట్టగానే, అక్కడ అయిదారుగురు పోలీసులు, కొందరు రవాణా పన్నుల అధికారులు 
కనపడ్డారు. కాని పెనుగులాడే శక్తినాలో లోపించిపోయింది. ఏదో చెప్పబోయినాను. కాని 
మాటలు పెగిలిరాలేదు. 


నా బట్టలు రక్తంలో తడిసి ఉండడం చూసి పోలీసులు ఏమూహిస్తారో తల్చుకునే 
సరికి నాకు మతిపోయింది. నా దుస్తులొకసారి చూసుకున్నాను. మెట్లకింద పడుకున్నప్పుడు 
నా నుదుటి పైన పడినవి వర్షపు నీటిచుక్కలు కావనీ, అవి రాడెల్‌ రక్త బిందువులనీ అప్పటికి 
నాకు తెలిసివచ్చింది. నోట మాటరాక నేను దాగినచోటు వారికి చేతితో చూపించాను. 
“ఏమిటంటాడు?” అన్నాడొకపోలీసు మరొక పోలీసుతో. “ఆ బల్లచెక్క తోసుకుని లోపలికి 
వచ్చినట్లు చెపుతున్నాడనుకుంటాను” అన్నాడు రెండో పోలీసు. 

అప్పటికి పరిస్థితి నాకు పూర్తిగా బోధపడింది. ఇక్కడ జరిగిన ఘోరానికంతటికీ 
నేనుకర్తనని పోలీసులనుకుంటున్నారు. అప్పుడు పెనుగులాడ్డం మొదలు పెట్టాను. 'నేను 
చెయ్యలేదు అని అరిచాను. ఇద్దరు పోలీసులు తుపాకులు నాఛాతీపైన గురిపెట్టి 'ఒక్కడుగు 
కదిలావంటే చచ్చావన్నమాటే” అని బెదిరించారు. 


ఇంక పెనుగులాడి లాభంలేదని తెలిసింది. తరవాత ఒక్కమాట చెప్పకుండా పోలీసుల్ని 
అనుసరించాను. నా చేతులికి బేడీలు తగిలించారు. నన్నొక గుర్రానికి కట్టి పోలీసులు నైమ్స్‌ 
నగరానికి ఈడ్చుకువెళ్లారు. 


నేను సముద్రతీరంనించి పారిపోయినప్పుడు ఒక తనిఖీఆఫీసరు నన్ను అనుసరించి 
వచ్చాడని తరవాత తెలిసింది. ఆ హోటల్లో నేను మాయమైనానని చూసి రాత్రికి అక్కడ 
వుంటాననే నమ్మకంతో వెనక్కి వెళ్ళి పోలీసుల్ని తీసుకువచ్చాడు. పోలీసులు వచ్చేసరికి 
పిస్తోలు మోత వారికి వినిపడింది. ఆ సమయంలో లోపలికి వచ్చి నన్ను పట్టుకున్నారు. 
నేను నిర్గోషినని చెప్పడానికి కూడా ఆధారం లేకపోయింది. అప్పుడు నా కింక ఒక్కటే ఆశ 
మిగిలింది. నైమ్స్‌ మేజగ్టేటుని ప్రార్థించి బుసోనీ కోసం వెతికించమని కోరాను. హత్య 
జరిగిన ముందురోజు ఆయన హోటల్‌కి వచ్చినట్లు చెప్పాను. బుసోనీ తనకి వజ్రమిచ్చినట్లు 
కాడరూస్‌ చెప్పినది అబద్ధమైతే ఇంక నాపని ఆఖరే. రెండు మాసాలు బుసోనీగురించి 
కబురు తెలియనేలేదు. కాడరూస్‌ దొరకలేదు. సరిగ్గా నన్ను న్యాయస్థానంలో విచారించే 
రోజుకి బుసోనీ వచ్చారు. నేనా హత్య జరిగిన రోజున చూసినదీ విన్నదీ అంతా వివరంగా 
ఆయనకి నివేదించాను. వజ్రం ఇచ్చిన మాట నిజమేనని బుసోనీ చెప్పేసరికి నాకు ప్రాణం 
కుదుటపడింది. నేను చెప్పినదంతా బుసోనీ విశ్వసించారు. అప్పుడే ఆట్విల్‌లో నేను చేసిన 
హత్య మొదలైన సమాచారమంతా ఆయనకు చెప్పాను. అన్నిటికీ పశ్చాత్తాపం చెందుతున్నట్లు 
తెలియపరిచాను. ఆట్విల్‌లో చేసిన హత్యను గురించి తెలియపరిచినందువల్ల, హోటల్లో 
హత్యలకు నేను కర్తను కానని చెప్పినప్పుడు బుసోనీ నమ్మారు. నేను చెప్పినదంతా విన్నతరవాత, 
నేను భయపడవలసినపని లేదని నాకు ధైర్యం చెప్పి బుసోనీ వెళ్ళిపోయారు. 


“బుసోనీ నా పక్షాన అపార సహాయం చేసినట్లు నాకు తెలుసును. కారాగారంలో 
నా జీవితం అప్పుడంత కష్టమనిపించలేదు. విచారణ వాయిదా పడింది. ఆ తరవాత 
భగవంతుని కృపవల్ల కాడరూస్‌ పోలీసులకు చిక్కాడు. తన నేరాన్ని పోలీసుల సమక్షంలో 
ఒప్పుకున్నాడు. కాడరూస్‌కి యావజ్జీవ కారాగార శిక్ష విధించారు. నన్ను విడుదల చేశారు.” 


“ఆ తరవాతనే కాబోలు బుసోనీ నిన్ను నావద్దకు ఉద్యోగానికి పంపాడు?” అన్నాడు 
మాంట్‌ క్రిస్టో, 

“అవునండి” అన్నాడు బర్జుక్సియో. 

“అక్రమ వ్యాపారంలో మళ్లీ చేరి జీవితం నాశనం చేసుకోవద్దని బుసోనీ సలహా 
ఇచ్చి నాకు మీవద్ద ఉద్యోగం చూపించారు. మీవద్ద చేరిన తరవాత మీ కెన్నడూ మనస్సుకు 
కష్టం కలగనివ్వకూడదని ప్రయత్నించాను. నాప్రయత్నం ఎంత వరకూ ఫలించిందో మీరే 
చెప్పాలి.” 


“నాకు తృప్తి కలిగిన మాట నిజమే. కాని నీకు వొదిన ఉన్నట్లూ, పెంపుడు 
కొడుకొకడున్నట్లు ఎన్నడూ నాతో చెప్పలేదెందుకు?” 


“నా కథ ఇంకా చెప్పవలసినదుందండి. నేను బుసోనీవద్ద సెలవు తీసుకుని 
ఇంటికివెళ్లేసరికి అక్కడ ఇల్లంతా భీభత్సంగా ఉంది. ఆ ఇంటిలో జరిగిన ఆ ఘట్టాన్ని 
చూసిన ఇరుగూపొరుగూ ఈనాటికీ మరిచిపోలేదు. నా సలహాప్రకారం వొదిన ధనాన్ని 
పాతిపెట్టింది. నిత్యం డబ్బిమ్మని పోరుపెట్టే బెనెడెట్టో ఆమెని హింసపెట్టాడు. కాని ఆమె 
దాచిన ధనాన్ని తియ్యలేదు. ఒకనాటి రాత్రి ఈ పెంపుడుకొడుకు ఇద్దరు మిత్రులతో సహా 
ఇంటికి వచ్చాడు. ముగ్గురూ కలిసి మా వొదిన చేతులూ కాళ్లూ కట్టేశారు. దురదృష్టవశాత్తూ 
పొరుగుఇంట్లో కూడా మగవాళ్లెవరూలేరు. వొదిన భయపడి కేకలు పెట్టినా ఎవరూ రాలేదు. 
దుండగులామెను పొయ్యిదగ్గరకు తీసుకువెళ్లారు. ఆమె పాదాలు మంటలలోపెట్టి ధన 
మెక్కడ దాచిందో చెప్పమని ఆమెను బాధించారు. ఆమె పెనుగులాడ్డంలో బట్టలకు 
నిప్పంటుకుంది. నిప్పంటుకున్న వెంటనే దుండగులామెను విడిచిపెట్టేశారు. ఆమె దుస్తులు 
నిలువెల్లా మంటల్లో కాలిపోయాయి. భయంకరంగా కేకలు పెడుతూ ఆమె తప్పించుకోడానికి 
చేసిన ప్రయత్నమంతా వృధా అయింది. రేగుతున్న మంటలతో ద్వారాలవద్దకూ కిటి కీలవద్దకూ 
పరుగులెత్తింది. కాని అన్నీ బంధింప బడి ఉన్నాయి. మరునాడు ఉదయం పొరుగింటి 
మిత్రుని భార్య ధైర్యం చిక్కబట్టుకుని ఊరిలోకి వెళ్లి పోలీసుల్ని తీసుకువచ్చింది. తలుపులు 
బద్దలుకొట్టి చూడగా మా వొదిన అవసానదశలో ఉంది. జరిగినదంతా అధికారులకు చెప్పింది. 
దుండగులు రాత్రంతా ఇల్లువెతికారు. చేతికి చిక్కిన విలువైన సామాను దోచుకుపోయారు. 
జరిగినది చెప్పి మా వొదిన ప్రాణాలు విడిచింది. ఆ తరవాత బెనెడెట్టో ఏమైనాడో ఎవరికీ 
తెలియదు. పోలీసులకు చిక్కకుండా పారిపోయాడు. ప్రాణంగా పెంచుకున్న దత్తపుత్రుని 
చేతుల్లో ఘోరదుర్మరణం పాలైన వొదిన్ని గురించి కానీ, ఈ నాటికీ కనపడకుండా పారిపోయిన 
బెనెడెట్టోని గురించి కాని తమకు చెప్పవలసిన అవసరం లేకపోయింది. ఆనాడు ఇక్కడే ఈ 
యింటిలోనే ఈ తోటలోనే సరిగ్గా ఈ చోటనే న్యాయాధికారిని హత్య చేసిన తరవాత తిరిగి 
ఈనాడు సరిగ్గా ఈ చోటనే నిలబడి నాకథంతా నివేదించవలసి ఉంటుందని నేను కలనైనా 

తలచలేదు. తిరిగి ఇప్పుడు ఈ చోట నిలబడితే జరిగిన ఘట్టాలన్నీ కళ్ల ముందు 


కట్టినట్లయినాయి.” 


“కావచ్చును” అన్నాడు మాంట్‌ క్రిస్టో. “న్యాయాధికారి చచ్చిపోయినా లేకపోయినా 
నాకు నిమిత్తంలేదు. బుసోనీ నిన్నునావద్దకు పంపడం మంచిదే. నీ కథంతా నాకు చెప్పడం 
కూడా మంచిదే అయింది. బెనెడెట్టోని గురించి సమాచారం తెలుసుకోడానికి మళ్లీ నువ్వు 
ప్రయత్యించలేదా?” 


“లేదండి, స్వయంగా ప్రయత్నించకపోవడం అటుంచి, వాడు మళ్లీ కనపడినా 
దుష్టమృగాన్ని చూసినట్లు భయపడి నేను కనుమరుగై తప్పించుకోవలసినవాడినే.” 


“కాని అంతా నువ్వు కోరుతున్న ప్రకారమే జరుగుతుందని భ్రమపడకు. దుష్టుల్ని 
భగవంతుడు శిక్షించకమానడు. అయితే శిక్షవిధించినప్పుడు వారిని పరికరాలుగా 
ఉపయోగించుకుని తన కార్యాలు నిర్వర్తించుకుంటాడు.” 


“నాకళ్లపడే దౌర్భాగ్యం సంభవించనంతవరకూ, వాడు బతికి ఉన్నాచాలు. కౌంట్‌! 
నా రహస్యాలన్నీ మీకు చెప్పివేశాను. పైన భగవంతుని కెలాగో, ఇప్పుడిక్కడ మీకూ అలాగే 
నా దోషాలు నిర్ణయించి శిక్షించే అధికారముంది. చేసిన తప్పిదాలకు పశ్చాత్తాపం చెందుతున్న 
ఈ దీనుడిపైన మీకు దయలేదా?” 

“నిన్ను నా కొప్పగిస్తూ బుసోనీ చెప్పిన మాటలకంటె నేనెక్కువ చెప్పలేను బర్జుక్సియో! 
నీపట్లనూ ఇతరులపట్లనూ చేసిన అపచారాలకు విల్‌ఫర్ట్‌ నీవల్ల శిక్షించబడ్డాడు. ఇంకా 
బ్రతికున్నట్లయితే బెనెడెట్లోవల్ల ఇంకొకరికి శిక్ష విధించబడుతుంది. తరవాత బెనెడెట్టో కాలం 
మూడినప్పుడు అతని పాపాలకి శిక్ష అనుభవిస్తాడు. నీ విషయంలో ఒక్కపాపం చేతులారా 
చేశావు. నమాదిలోనుంచి తవ్వి తీని రక్షించిన వనిబిడ్యని తిరిగి నువ్వు 
తల్లికెందుకొప్పగించలేదు? నిజంగా ఈ పాపానికి నీకు శిక్షలభించక మానదు.” 


“నిజమేనని అంగీకరిస్తున్నాను. పసిబిడ్డని (బ్రతికించి తల్లి కొప్పగించకపోవడం 
దోషమే. అప్పుడు పిరికితనానికీ, ద్వేషానికీ లొంగినమాట నిజమే. కాని తల్లి ఎవరో తెలుసుకుని 
ఒప్పగించడానికి ప్రయత్నిస్తే నన్ను పట్టుకుంటారని భయపడ్డాను. నా వొదినకోసమనీ, 
నాప్రాణంపైన తీపివల్లనూ పట్టుబడలేదు. అదీకాక పగతీర్చుకున్నప్పుడు విజయం సాధించి 
ఎవరికీ తెలియకుండా తప్పించుకోవాలని కోరుకోవడం సహజం. నా అన్నకున్న సాహసం 
నాకు లేదు.” బర్జుక్సియో కొంతసేపు చేతులలో ముఖం కప్పుకుని మౌనంగా ఉండిపోయాడు. 
మాంట్‌ క్రిస్టో అతన్ని నిశ్శబ్దంగా పరిశీలించాడు. ఎన్నడూ కనపరచని దాక్షిణ్యంతో మెల్లిగా 
ఇలా అన్నాడు : “బర్జుక్సియో! ఈ ప్రపంచంలో మనుష్యులు చేసే దోషాలు మౌనంవల్ల 

కాలగర్భంలో కలిసిపోతాయి. నువ్వు నిశ్చింతగా వెళ్లినిద్రపోవచ్చును. ఇక్కడ ఏకాంతం 
చక్కగా ఉంది. నిత్యం ఆలోచనలతో అనేక లోకాలు చుట్టి వచ్చే మనస్సుకి ఈ తోట, ఈ 
పరిసరాలు ఉల్లాసం కలిగిస్తాయి. ఇక్కడకూచుంటే స్వప్న ప్రపంచాలు కళ్లముందు 
ట్టి పెరుగుతాయి. నే నిక్కడే ఉంటాను. నువ్వు వెళ్లు. పశ్చాత్తాపంచెందిన నువ్వింక 
౦తపడనవసరం లేదు. నీ అవసానదశలో కూడా మనశ్శాంతి కలగకపోతే నాకు కబురు 
పంపు. నీకు తప్పక శాంతి నివ్వగలను.” 


క శ్ర 


బర్జుక్సియో భక్తిపూర్వకంగా వొంగి మాంట్‌ క్రిస్టో పాదాలు తాకి వెళ్లిపోయాడు. 


మాంట్‌ క్రిస్టో మెల్లిగా లేచి ముందుకు రెండడుగులు వేశాడు. “ఇక్కడే” అని తనలో 
గొణుక్కున్నాడు. “ఈ చెట్లకిందనే గొయ్యి తవ్వబడింది. అదే తోట వెనకద్వారం.ఈ మూలనే 
లోమెట్లున్నాయి. ఆపైన పడకగది. అంతా సులువుగా జ్ఞాపకం ఉంటుంది.” 


తరవాత మాంట్‌ క్రిస్టో తోటంతా చుట్టివచ్చాడు. ఆపైన ఇంటిలోకి వెళ్లిచూశాడు. 
తరవాత వీధిద్వారంగుండా వెళ్లి బగ్గీలో కూర్చున్నాడు. బర్జుక్సియో అక్కడ సిద్ధంగా ఉన్నాడు. 
బగ్గీ పారిస్‌నగరానికి దారితీసింది. 


శాంప్‌ ఎలిషీలో ఇంటికి వెళ్లి మాంట్‌ క్రిస్టో చిరకాల పరిచయమున్నట్లు ఇల్లు 
నలుమూలలూ పరిశీలించాడు. ఏ గదినెందుకు ఏర్పాటు చెయ్యాలో గుమాస్తాకి వివరంగా 
చెప్పాడు. జేబులోనున్న గడియారం తీని ఆలీతో ఇలా అన్నాడు : “ఇవ్చుడు 
పదకొండున్నరయింది. ఇంక హైదీ వచ్చే వేళయింది కదూ? ఢ్రెంచి పరిచారకుల్ని 
కుదిర్చావా?” 

ఆలీ స్వయంగా ఏర్పాటుచేసిన మూడు గదులవైపు చేతితో చూపాడు. అక్కడ 


తెరచాటున గదులున్నాయని కనిపెట్టడానికి వీలులేనివిధంగా అంతా అమర్చబడింది. ఆలీ 
మూడు వేళ్లు చూపి కణత కాని తలవొంచి కళ్లు మూసుకున్నాడు. 


“ఓహో! అర్ధమయిందిలే. పడకగదిలో ముగ్గురు పరిచారికలున్నారా? ప్రయాణంవల్ల 
హైదీ చాలా హైరానుపడి ఉంటుంది. రాగానే ఆమె విశ్రాంతి తీసుకుంటుంది. ఆమె గ్రీక్‌ 
పరిచారికల్ని ఇక్కడి పరిచారికలతో మాట్లాడవద్దని చెప్పు.” 

మరునాడు మధ్యాహ్నం రెండుగంటలకి మాంట్‌ క్రిస్టో నివాసభవనంముందు, చక్కని 
రెండు గుర్రాలు పూన్చిన బగ్గీ ఒకటివచ్చి నిలిచింది. వభైయేళ్లు పైబడిన భాగ్యవంతుడొకడు 
బగ్గీదిగాడు. అతని ముఖంలో విజ్ఞతకంటె తంత్రజ్ఞత అధికంగా గోచరిస్తోంది. మైత్రికి 
అనువైనవాడు కాడని చూడగానే తెలుస్తుంది. నౌకరొకడు బగ్గీ దిగి ఇంటిముందు కాపలావాడి 
వద్దకు వెళ్లాడు. “కౌంట్‌ ఆఫ్‌ మాంట్‌ క్రిస్టో నివాసం ఇదేనా?” 


“ఇదే. కాని ఇవాళ ఎవరికీ దర్శనం ఇవ్వరు” 

“అయితే ఇదిగో ఈ కార్డు ఆయన కియ్యి. మా యజమాని స్వయంగా దర్శనానికి 
వచ్చి వెళ్లారని చెప్పు.” 

ఉనే నెప్పుడూ మా యజమానితో స్వయంగా మాట్లాడను.” 


బారన్‌ డాంగ్లర్‌ మళ్లీ బగ్గీ ఎక్కికూచుని తనలో గొణుక్కున్నాడు. “అబ్బో, ఈయనెవరో 
నవాబుగారిలాగున్నాడు! నౌకర్లు యజమానితో మాట్లాడరుట. అయినా అందులో ఏముందిలే! 
నాకు ఆయన పేర హుండీపత్రం వచ్చింది. ఆయనకి ధనం కావలసినప్పుడే ఆయన్ని 
చూడవచ్చు.” తరవాత బిగ్గరగా “డిప్యూటీల సభకిపోనియ్యి” అని కేకవేశాడు. 


మాంట్‌ క్రిస్టో కిటికీ తెరలవెనకనుంచి ఇది గమనిస్తూనే ఉన్నాడు. డాంగ్లర్‌ వెళ్లిపోతూ 
ఇంటినీ, తోటనీ జాగ్రత్తగా పరిశీలించడం మాంట్‌ క్రిస్టో గమనించాడు. ఇలా అనుకున్నాడు. 
“హు! ముఖంలోనే మోసమంతా ఇమిడి ఉంది. ఇతన్ని చూస్తే అందరికీ ఎందుకు రోత 
కలగదో? చదునుగా వెనక్కి వాలిపోయే సర్పం పడగవంటి ఆ నుదురు, రాబందులాగ ఆ 
గుండ్రని తల, కొనతేరిన ఆ ముక్కుచూసి అతని మిత్రు లేమనుకుంటారో? “ఆలీ! బర్జుక్సియోని 
పిలు.” 

బర్జుక్సియో క్షణంలో వచ్చాడు. 

“ఇప్పుడిక్కడికి వచ్చిన బగ్గీ చూశావా? ఆ గుర్రాలు చూశావా?” 

“చూశానండి చాల చక్కగా ఉన్నాయి.” 


“అయితే పారిస్‌ అంతా వెతికి అన్నిటికంటె చక్కని గుర్రాల్ని కొనమంటే, అటువంటి 
గుర్రాల్ని కొనకుండా ఎందుకు విడిచి పెట్టావు?” 


మాంట్‌ క్రిస్టో కోవగించినట్లు గమనించిన ఆలీ తెల్లబోయాడు. నిగ్గుతో 

తలవంచుకున్నాడు. 
“నిన్నడగడం లేదు ఆలీ! ఇంగ్లీషు గుర్రాల్ని నువ్వెంచలేవని నాకు తెలుసును.” 


బర్జుక్సియో సంజాయిషీ చెప్పుకున్నాడు : “మీకు గుర్రాల్ని కొన్నప్పుడు, అవి 
అమ్మకానికి రాలేదండి. అదీ కాక బారన్‌ డాంగ్లర్‌ తన గుర్రాల్ని పదహారువేలకి కొన్నారండి.” 


“అయితే ఆయనకి రెట్టింపు ధర ఇచ్చికొను. బాంకర్‌ అయినవాడు పెట్టుబడితో 
సమానంగా లాభంవస్తే విడిచిపెట్టడు.” 


“అలా ధరచేసి కొనమంటారా?” 

“వెంటనే. ఇవాళ సాయంకాలానికే అవి కావాలి. జీనూ అవీ కొత్తవికొను.” 
“చిత్తం. సాయంకాలం తమ రెన్నిగంటలకి బయలుదేరతారు.” 
“అయిదుగంటలకి.” 


సరిగ్గా సాయంకాలం అయిదుగంటలకి బగ్గీ గుమ్మంవద్ద సిద్ధంగా ఉంది. ఉదయం 
డాంగ్లర్‌ బగ్గీకి కట్టబడిన గుర్రాలు మాంట్‌ క్రిస్టో బగ్గీకి కట్టబడి ఉన్నాయి. మాంట్‌ క్రిస్టో 
వచ్చి ఒక సారి గుర్రాల్ని పరికించి బగ్గీ ఎక్కాడు. బర్జుక్సియోని పిలిచి మాంట్‌క్రిస్టో ఇలా 
చెప్పాడు. “నార్మండీలో (ఉత్తరప్రాన్స్‌) సముద్రతీరాన ఒక ఎస్టేట్‌ కొనాలి బర్జుక్సియో. ఒక 
చిన్న ఓడరేవు కాని, కనీసం చిన్న అఖాతం కాని ఉండాలి. నా ఓడ అక్కడ నాకోసం సిద్ధంగా 
ఉండాలి. సరిగ్గా వాకబుచేసి స్వయంగా చూసి, అన్ని సదుపాయాలూ ఉంటే, వెంటనే 
నీపేర కొనెయ్యి. నా నౌకలు మూడింటినీ అక్కడ చేర్చు. పారిస్‌నించి అక్కడకు గుర్రాల 
బగ్గీలు అంచీల వారిగా ప్రతి ముఫ్ఫైమైళ్లకీ ఏర్పాటుచెయ్యి.” 


“చిత్తం.” 


బగ్గీ వెంటనే బయలుదేరింది. అప్పుడు డాంగ్లర్‌ ఇంటివద్ద రైల్వేకమిటీ సమావేశం 
జరుగుతోంది. మాంట్‌ (క్రిస్టో వచ్చినట్లు వరిచారకుడు తెలియపరిచేవేళకే నభ 
ముగియవచ్చింది. సభలోని వారందరూ శాసనసభ్యులే. డాంగ్లర్‌ లేచి వారితో ఇలా చెప్పాడు 
: “నేను తొందరపడి సభలోనుంచి వెళ్ళిపోవలసి వచ్చినందుకు క్షమించవలసిందని 
కోరుతున్నాను. చాలా చిత్రమైన విషయం ఒకటి మీకు మనవి చేస్తున్నాను. రోమ్‌నగరంలో 
మా బాంకర్లు థామ్సన్‌ ఎండ్‌ (ఫ్రెంచ్‌ కంపెనీ ఒక వ్యక్తిని నావద్దకు పంపారు. ఆ వ్యక్తి 
కౌంట్‌ ఆఫ్‌ మాంట్‌ క్రిస్తో అని పేరు పెట్టుకొని తిరుగుతున్నాడు. తను కోరినంత ధనంతో 
నావద్ద పద్దు ఆరంభిస్తాడట. విదేశాలతో నావ్యాపారాలలో ఇటువంటి హాస్యాస్పదమైన 
వ్యవహారం నే నెన్నడూ వినలేదు. ఈ చిత్రమేమిటోనని ఆశ్చర్యపడుతూ ఇవాళ ఉదయం 

ఆయన ఇంటివైపుకు వెళ్లాను. ఆయన కౌంట్‌ అని చెప్పుకుంటాడు కాని ఆ బిరుదు 
తెచ్చిపెట్టుకున్నదని నాకు తెలుసును. కాని మీరు నమ్ముతారోలేదో! కౌంట్‌ బిరుదు 
తగిలించుకున్న ఈ పెద్దమనిషి ఇంటికి నేను వెడితే, ఇవాళ ఆయన ఎవరికీ దర్శనమివ్వరు” 
అని నౌకరు నాకు చెప్పాడు. మహా మహా నవాబులకే చెల్లని ఆ దంభానికి మితిలేదు. నేను 
వాకబు చెయ్యగా శాంప్‌ ఎలిషీలో ఆ యిల్లు ఆయనదేనని తెలిసింది. అయినా, పరిమితి 
లేని హుండీ పైన అప్పు ఇవ్వడం అంటే బాంకర్‌ అయినవాడు జాగ్రత్తమీద ఉండాలి కదా! 
ఇందులో తప్పకుండా ఏదో పెద్దమోసం ఉంది. కాని పాపం! నన్ను మోసం చెయ్యాలని 
ఎత్తువేసినవాళ్లకు ఎవరి మీద ఈ పన్నాగాలు పన్నుతున్నారో తెలియదు. నేను వీళ్ల కంటె 
పెద్ద ఎత్తులే వెయ్యగలనులెండి. ఫరవాలేదు. సరే!” అని డాంగ్లర్‌ వికృతమైన నవ్వుతో తన 
ఉపన్యాసం ముగించాడు. ముగించి అదొక రీవితో ఇంటి సావడిలోకి దారితీశాడు. 


డాంగ్లర్‌ వచ్చిన సవ్వడి విని మాంట్‌ క్రిస్టో వెనక్కు తిరిగాడు. డాంగ్లర్‌ కొద్దిగా తల 
టెక్కించి ఆసనం చూపాడు. మాంట్‌ క్రిస్టో ఆసనం స్వీకరించాడు. 


“మాంట్‌ క్రిస్థో అంటే మీరేనా?” అన్నాడు దర్దాగా. 


అవునన్నట్లు తలూపి మాంట్‌ క్రిస్టో, “బారన్‌ డాంగ్లర్‌, లీజియన్‌ ఆఫ్‌ ఆనర్‌ 
కెవాలియర్‌, డిప్యూటీల సభ సభ్యుడు అంటే మీరేనా?” అన్నాడు. 

ఈ బిరుదులు ఏకరువు పెట్టడంతో మాంట్‌ క్రిస్టో తన్ని అపహాస్యం చేస్తున్నట్లు 
స్పష్టపడుతూనే ఉంది. ఒకటి రెండు నిమిషాలు డాంగ్లర్‌ పెదవులు బిగించి కోపాన్ని 
అణుచుకుని మెల్లిగా ఇలా అన్నాడు : “మిమ్మల్ని కౌంట్‌ బిరుదుతో పిలవనందుకు క్షమించండి. 
కాని మనం ఇప్పుడు ప్రజాస్వామ్యపరిపాలనలో ఉంటున్నాం. స్వతంత్ర ప్రతి పత్తిలో ప్రజలకి 
నేను స్వయంగా ప్రతినిధిని.” 

“అంటే, మీరు మీ బారన్‌ బిరుదుతో ఊరేగుతూ ఇతరుల బిరుదుల్ని ప్రజాస్వామ్యం 
కోసం పేరెత్తరన్నమాట!” అన్నాడు మాంట్‌ క్రిస్టో. 


డాంగ్లర్‌ అప్రతిభుడైనాడు. తరవాత మెల్లిగా తేరుకొని నిర్లక్ష్యభావం నటిస్తూ, ఇలా 
అన్నాడు: “అసలు ఉత్తుత్తి బిరుదుల్ని నేను పరిగణించనండి. కాని ఉన్నవిషయమేమిటంటే, 
ప్రభుత్వానికి నేను చేసిన సేవల్ని గమినించి ప్రభుత్వమే నాకు లీజియన్‌ ఆఫ్‌ ఆనర్‌, బారన్‌ 
బిరుదులూ పదవులూ ఇచ్చింది. కాని...” 


“కాని మీరు ఉత్తమ పురుషుల ఆదర్శాన్ని అనుసరించి మీ బిరుదుల్ని పదవుల్ని 
విడనాడుకున్నారు కాబోలు.” 

“అది కాదు. నేను బిరుదుల్ని పదవుల్ని బొత్తిగా విడనాడుకున్నానని చెప్పడంలేదు. 
మాటవరసకి చెప్తున్నాను. నౌకర్ల ముందు నాకు హోదా తప్పకుండా చూపించాలని కదా...” 


“ఓహో! మీ నౌకర్లకి మీరు బారన్‌, ప్రభువు. పత్రికాధిపతులకోసం మీరు కేవలం 
శ్రీయుతులన్నమాట. మీకు వోట్లు ఇచ్చే వారికి పురప్రముఖులు.” 


డాంగ్లర్‌ ఈ మారు కూడా రోషాన్ని ఆపుకోలేక పెదవులు బిగించాడు. ఇటువంటి 
వాదంలో మాంట్‌ క్రిస్టోకి తన ప్రజ్ఞ చాలదని తెలుసుకున్నాడు. ఇంక తన ప్రజ్ఞ చూపాలంటే 
విషయం మార్చ్పాలనుకుని ఇలా అన్నాడు : “కౌంట్‌! రోమ్‌ నగరంలో థామ్సన్‌ ఎండ్‌ 
ఫ్రెంచ్‌ కంపెనీవారివద్దనుంచి నాకు ఉత్తరం వచ్చిందండి.” 


“సంతోషం. మీ నౌకర్లతో పాటు నన్ను కూడా మిమ్మల్ని బారన్‌ అనే పిలవనివ్వండి. 
బారన్‌ మీకా ఉత్తరం వచ్చినందుకు సంతోషం. నేను స్వయంగా మీవద్దకి వచ్చి ధనం 
అడిగేబాధ తప్పిపోయిందని సంతోషిస్తున్నాను. మీకు హుండీ అధికారపత్రం నాబాంకర్ల 
వద్దనించి వచ్చిందికాబట్టి, ఇకనించి నేను రాసియిచ్చే చెక్కుల్ని మీరు ఆదరించి ధనమిస్తారని 
భావిస్తాను. మనం ఈ వ్యవహారాలలో సంకోచాలు పెట్టుకోవలసిన అవసరం ఇంక 
లేదనుకుంటాను.” 

“చిన్న చిక్కొకటి ఉందండి” అన్నాడు డాంగ్లర్‌. “అంటే మరేం లేదు. ఆ ఉత్తరంలోని 
అర్థమేమిటో నాకు పూర్తిగా బోధపడలేదండి.” 

ఉశ్రహ్రో!? 

“అందుకే ఇవాళ ఉదయం మీ ఇంటికి వచ్చాను. మీరు విడమర్చి చెప్తారనుకున్నాను.” 

“తప్పకుండా, నేనే స్వయంగా మీ వద్దకు వచ్చాను కాబట్టి మీకు అరంకాకపోయిన 

థి 
ఆ చిక్కేమిటో సెలవియ్యండి.” 

“ఏముంది? ఈ ఉత్తరాన్ని బట్టి కౌంట్‌ ఆఫ్‌ మాంట్‌ క్రిస్టోకి మేమివ్వవలసిన ధనానికి 

పరిమితి అంటూ ఏదీలేదు.” 


“ఇందులో అర్థం కాని విషయమేముంది బారన్‌?” 
“పరిమితి లేకపోవడం అంటేనే అర్థంకాలేదు. అంతే! మరేంలేదు.” 


“ఆ మాటల్ని ఫప్రాన్స్‌దేశంలో ఎవరూ వాడరా? బహుశా మీ భాషలో అటువంటి 
మాట లేకపోయుంటుంది. నాపేర మీకు హుండీ పత్రం పంపినవారు ఆంగ్లో - జర్మన్లు. 
అందువల్ల వారికి ఫ్రెంచి భాష అట్టే. తెలియలేదేమో.” 

“అది కాదు. వారు వాడిన భాష నిక్షేపంలా ఉంది. కాని పరిమితి లేకుండా ధనం 
ఇవ్వడం అంటే, ఆ కంపెనీ తాహతేదో నాకు తెలియదు.” 


“నిజమా?” అన్నాడు మాంట్‌ క్రిస్టో, అతని మాటల్లో ఈ మారు అమాయకమైన 
సంకోచం ఉట్టిపడుతోంది. “థామ్సన్‌ ఎండ్‌ ఫ్రెంచ్‌ కంపెనీ పరపతి అంత మంచిదికాదా? 
నిజంగా మీ అభిప్రాయం స్పష్టంగా చెప్పండి బారన్‌. నాకు చెందిన ఆస్తి చాలా వారిచేతుల్లో 
ఉంది. నాకు కొద్ది ఆందోళన కలుగుతోంది. నిజం చెప్పండి.” 


“వారి పరపతిని నేను సంకోచించడం లేదు. ఆ కంపెనీ మంచిపేరు గలదే. కాని 
పరిమితి లేకుండా ధనమివ్వాలని వారు అంటున్నారు. ఆ మాట అంత స్పష్టంగా లేదు.” 


“అంటే ఏముంది? ఇవ్వవలసిన ధనమెంతో, నా అవసరమెంతో వారికి స్పష్టంగా 
తెలియదన్నమాట.” 


“అవునవును. నేనంటున్నది అదే. అదే తెలియడంలేదు. తెలియడం లేదంటే, 
ముప్పున్నట్టేనని వ్యాపార రీతి తెలిసిన ప్రాజ్ఞులంటారు.” 


“అంటే ఆ కంపెనీ ఎంత తెలివితక్కువగా వ్యాపారం చేసినా బారన్‌ డాంగ్లర్‌ ఆ 
పద్ధతిని అనుసరించారన్నమాట.” 


“అదెల్లాగ?” 


“ఏముంది? ఆ కంపెనీవారి వ్యాపారాల్లో ధనమివ్వవలసినచోట హద్దులు పెట్టరు. 
కాని బారన్‌ డాంగ్లర్‌ ఇచ్చే ధనానికి హద్దుంటుంది.” 


డాంగ్లర్‌ కొంత రూష్టస్వరంతో ఇలా అన్నాడు : “కౌంట్‌! నా పెట్టుబడి తాహతుగురించి 
కాని, నా వ్యాపారపరపతి గురించి కాని ఇంతవరకెవ్వరూ ఆక్షేపణ తెలపలేదండి.” 


“అయితే అది నా ఒక్కనికోసం మిగిలిందన్నమాట” అన్నాడు మాంట్‌ క్రిస్టో కటువుగా. 
“నన్ననడానికి మీకు హక్కేముంది?” 


“మీరు తెలిపిన ఆక్షేపణే కారణం. మీ ఆక్షేపణనిబట్టి మీరు నాతాహతునో మీ 
తాహతునో అనుమానిస్తున్నారన్నమాట. బహుశా మీ తాహతుమీదనే మీకు సంకోచమున్నట్లు 
కనపడుతుంది.” 


డాంగ్లర్‌ మళ్లీ అతికష్టంమీద కోపాన్ని అణుచుకున్నాడు. రెండవసారి వాదంలో 
ఓటమికి కుతకుతలాడిపోతున్నాడు. తన మాటలతోనే తన్ని ఓడిస్తున్నాడు. కొంతసేపు మౌనంగా 
ఉండి తరవాత ఇలా అన్నాడు : “సరే. నా ఉద్దేశం ఏమిటో మీకు స్పష్టపరుస్తాను. మీరు 

నావద్దనించి ఎంత ధనం మొత్తం తీసుకుంటారో చెప్పండి.” 


మాంట్‌ క్రిస్టో పట్టుదల విడిచిపెట్టలేదు. “వరిమితి చెప్పకుండా హుండీ 
తెచ్చుకోడంలో అర్థమేమిటంటే, నా కెంత అవసరం ఉంటుందో ముందు తెలియదన్నమాట.” 


ఇంక తన ఐశ్వర్యం గురించి చెప్పుకుని దబాయించడానికి వీలు చిక్కిందనకున్నాడు 
డాంగర్‌. కుర్చీలో వెనక్కి చేరబడి గర్వం, దంభం ఉట్టిపడేలా అన్నాడు : “మీ కెంత 
కావాలో ఏం కావాలో నాకు చెప్పడానికి మీరు సంకోచించ నవసరంలేదు. మీకే తెలుస్తుంది. 
డాంగ్లర్‌ కంపెనీతాహతుకి పరిమితి ఉన్నప్పటికీ, ఎవరికెంత పెద్ద మొత్తం కావలసినా 
ఇవ్వగలరని మీకే తెలుస్తుంది. మీకు పదిలక్షల ప్రాంకులు కావలసినా...” 


“ఏమిటి? ఏమన్నారు?” 


డాంగ్లర్‌ ఒక తరహా ప్రసన్న భావం నటిస్తూ అన్నాడు : “ఏమన్నానంటే, మీరు 
చిక్కుల్లో ఉన్నట్లయితే మాకంపెనీ మీకు పదిలక్షల ్రాంకులుకూడా అప్పివ్వగలదు.” 


“పదిలక్షలా? ముష్టి పదిలక్షలు నాకెందుకు పనికివస్తుందనుకున్నారు? నేను 
నవ్వుతున్నానని మీరు కోపగించుకోకండి. మీరు భారీగా ఇవ్వగల పదిలక్షలసొమ్ము ఎప్పుడూ 
నా జేబులో ఉంటుంది.” అంటూ మాంట్‌ క్రిస్టో జేబులోనుంచి రెండు పత్రాలు తీశాడు. 
అవి పదిలక్షలు తక్షణం చెల్లించడానికి ప్రభుత్వ ఖజానాకివ్వబడిన పత్రాలు. డాంగ్లర్‌ వంటి 
వ్యక్తులికి ఇటువంటి తార్మాణాలే చెంపపెట్లు. డాంగ్లర్‌ ఆ పత్రాలు చూసి నెత్తిపైన 
పిడుగుపడినట్లు నిశ్చేష్టుడైనాడు. తన కళ్లని తానే నమ్మలేకపోతున్నట్లు పత్రాల్నీ మాంట్‌ 
క్రిస్టో ముఖాన్నీ పదే పదే పరికించనారంభించాడు. 


మాంట్‌ క్రిస్థ్టో ఈమారు సాధుభావం ప్రకటిస్తూ ఇలా అన్నాడు : “నా దగ్గిర చెప్పకండి 
మీమాటలు. నాకు నిజం చెప్పండి. థామ్సన్‌ ఎండ్‌ (ఫైంచ్‌ కంపెనీ పరపతిలో మీకు 
నమ్మకం లేదనుకుంటాను. అంతేనా? మీకు వచ్చినమాదిరివే మరొక రెండు 
హుండీపత్రాలున్నాయి నా దగ్గిర. ఒకటి వియన్నా కంపెనీవద్దనుంచీ, మరొకటి లండన్‌ 
కంపెనీవద్దనుంచీ తీసుకున్నాను. మీరు మీనోటితో ఒక్క మాట అంటేచాలు. నాహుండీ 
తీసుకుని ఈ రెండు కంపెనీల్లో ఏదో ఒకదానికి ఇస్తాను.” 


ఈ దెబ్బకి డాంగ్లర్‌ తాళలేకపోయాడు. డాంగ్లర్‌ పూర్తిగా పరాజయం పొందాడు. 
మాంట్‌ క్రిస్టో నిర్లక్ష్యంగా వేళ్లమధ్య తాటిస్తూన్న రెండు హుండీ పత్రాల్నీ డాంగ్లర్‌ 
వొణికిపోతున్న చేతులో తీసుకుని చూశాడు. తరవాత పత్రాలు సరైనవో కాదో సంకోచిస్తున్నట్లు 
కింది సంతకాల్ని పరీక్షించాడు. ఇదే మరొక పరిస్థితయితే మాంట్‌ క్రిస్టో అవమానింపబడినట్లు 

కోపించవలసిందే. కాని డాంగ్లర్‌ని పెడదారి పట్టించాలని తలపెట్టిన మాంట్‌ క్రిస్టో 
ఒక్కమాటనలేదు. డాంగ్లర్‌ మెల్లిగా లేచి “ఈ సంతకాలతో మీకిచ్చిన పత్రాలలో లెక్క 
లేనంతభాగ్యం ఉంది. మీతో సంభాషణ తరవాతనూ, ఈ పత్రాల్ని చూసిన తరవాతనూ 
సంకోచానికింక ఆస్మారంలేదు. కాని నా ఆశ్చర్యానికి మితిలేదని చెప్పాలి.” 


మద్యాద ఉట్టిపడుతున్నట్లు మాంట్‌ క్రిస్టో ఇలా అన్నాడు : “అబ్బే ఇదే ముందిలెండి. 
ఇలాటి చిన్న మొత్తాలు చూసి డాంగ్లర్‌ వంటి బాంకర్లు ఆశ్చర్యపడరు. ఇంక మన మధ్య 
వ్యవహారం సక్రమంగా పరిష్కారమైనట్లే నేను భావిస్తున్నాను. నాకు కావలసిన ధనాన్ని మీరు 
రేపు తప్పకుండా పంపగలరనుకుంటాను.” 

“తప్పకుండా పంపుతాను కౌంట్‌! మీకెంత కావాలి?” 


“ఒకరినాకరు ఇప్పటికి అర్థం చేసుకున్నాం కాబట్టి సుమారుగా చెప్పగలను. 
మొదటిసంవత్సరం అరవైలక్షల ్రాంకులు ఖర్చుండవచ్చు.” 


“అరవై లక్షలే!” అన్నాడు డాంగ్లర్‌. నోరు తెరుచుకుని మాంట్‌ క్రిస్థ్టోవంక చూస్తూ 
ఉండిపోయాడు. చివరికి తెప్పరిల్లుకొని “సరే మీ యిష్టం.” 


“ఒక వేళ పైన కావలసినా మీవద్దనే తీసుకుంటాను. ఇప్పటికి ఏడాదికి మించి 
ఫ్రాన్స్‌లో ఉండనవసరం లేదనుకున్నాను. ఈ ఏడాదిలోనూ అరవై లక్షలు మించనవసరం 
ఉండదు. అయినా అవసరం కలిగితే అప్పుడు చూద్దాం.” 


“కౌంట్‌! మీకు కావలసిన ధనం రేపు ఉదయం పదిగంటలకి మీ ఇంటికి చేరుతుంది. 
నోట్లు ఇమ్మన్నారా? బంగారు నాణేలిమ్మన్నారా?” 


“సగం బంగారంలో పంపండి, సగం బాంక్‌నోట్లు పంపండి.” అంటూ మాంట్‌ 
క్రిస్టో లేచాడు. డాంగ్లర్‌ ఇలా అన్నాడు. “నే నొకటి ఒప్పుకోవాలి కౌంట్‌. యూరప్‌లో 
భాగ్యవంతుల భాగ్యం ఎంత ఉంటుందో నాకు తుదముట్ట తెలుసు ననుకున్నాను. కాని మీ 
కున్నంతభాగ్యం నా జన్మలో ఎరగను. మీరు మరొకలా భావించకపోతే ఒకటి 
ప్రశ్నించాలనుంది. ఇంత భాగ్యమూ మొదటినుంచీ మీ వంశంలో ఉందా?” 


“చిరకాలంనించీ మా వంశానికీ భాగ్యం ఉంది. కొన్ని సంవత్సరాలవరకూ 
తాకకూడదని నిషేధిస్తూ ఆ భాగ్యాన్ని ఒకచోట దాచి ఉంచారు. అది కొద్ది ఏళ్లుగా నా 
వాడకంలోకి వచ్చింది. అందువల్ల మీకు ఈ భాగ్యాన్నిగురించి తెలియదంటే మీ దోషంకాదు. 
అయితే క్రమక్రమంగా నా సంపద గురించీ నన్ను గురించీ ఇంకా తెలుస్తుందిలెండి.” 
అంటూ మాంట్‌ క్రిస్టో బిగ్గరగా నవ్వాడు. ఈ నవ్వు చిత్రంగా ఉంది. రోమ్‌లో (ఫ్రాంజ్‌ ఈ 

నవ్వువింటే గజగజలాడేవాడు. 


“మీ భాగ్యవిలాసాలముందు మా లక్షలతో మేము పేద వాళ్లవలె కనపడతాం” 
అన్నాడు డాంగ్లర్‌. “క్రమంగా మనం పరిచయం అధికం చేసుకోవచ్చును. మీకు జాప్యం 
కాకుండా ఉంటే నా భార్యతో పరిచయం చేస్తాను.” 


మాంట్‌ క్రిస్టో సమ్మతిస్తునట్లు తలూపాడు. డాంగ్లర్‌ ఒక పరిచారకుని పిలిచాడు : 


“హెర్మినా ఇంట్లో ఉందా?” అని అడిగాడు. 
“ఉన్నారండి” 
“ఒక్కరేనా? మరెవరైనా ఉన్నారా?” 
“ఏవరో అతిథులున్నారండి” 


డాంగ్లర్‌ మాంట్‌ క్రిస్టోవంక తిరిగి, “కొత్తవా రెవరైనా ఉంటే చూడ్డానికి మీకు 
అభ్యంతర మేమైనా ఉందా?” 


“ఏమీ లేదండి. నా కంత గర్వం అహంకారం లేవు.” 


డాంగ్లర్‌ పరిచారకుని మళ్లీ ప్రశ్నించాడు : “హెర్మినా వద్ద ఎవరున్నారు? డిట్రే 


వచ్చారా?” 
“అవునండి.” 


“డిబే అంటే మాకు చిరకాలపు మిత్రుడండి. అతను ఆంతరంగిక శాఖామంత్రికి 
కార్యదర్శి. నా భార్య (ఫ్రాన్స్‌ దేశపు ప్రసిద్ధవంశాలలో ఒక వంశానికి చెందినది. ఆమె తండ్రి 
ఇంటి పేరు సర్వెరా. గతించిన ఆమె మొదటి భర్త పేరు కల్నల్‌ మార్క్విస్‌ నార్గన్‌.” 


“మీ భార్య వరిచయ భాగ్యం నా కింకా లభించలేదు. కాని డి(బేతో 
కొద్దిపరిచయముంది.” 


“ఎక్కడ?” 
“కౌంట్‌ మార్సెర్స్‌ ఇంటిలో.” 
ఇంతలో పరిచారకుడు వచ్చి రావచ్చునని చెప్పాడు. 

ఇద్దరూ కలిసి లోనికి వెళ్లేసరికి డాంగ్లర్‌ భార్య పియానో వాయిస్తున్నది. లూషియస్‌ 
డిబ్రే సమీపంలో ఒక మేజావద్ద నిలబడి రేఖాచిత్రసంచయం పరిశీలస్తున్నాడు. నిన్న విందు 
ముగిసిన తర్వాత డి(బ్రే ముందుగా ఇక్కడికే వచ్చి డాంగ్లర్‌ భార్యకి మాంట్‌ క్రిస్టోనిగురించిన 
సమాచారాన్ని అద్భుతంగా వర్ణించి చెప్పి ఉన్నాడు. డిబ్రే సామాన్యంగా ఎవరినీ అధికంగా 
ప్రశంసించడు. అతనే ఇంత విశేషించి ప్రశంసిస్తున్నాడంటే, మాంట్‌ క్రిస్తో అసాధారణవ్యక్తి 
ఆయుండాలని హెర్మినా డాంగ్లర్‌ భావించింది. 


డాంగ్లర్‌ హడావిడిగా వచ్చి భార్యతో ఇలా అన్నాడు : “హెర్మినా! ఈయన కౌంట్‌ 
ఆఫ్‌ మాంట్‌ క్రిస్టో, ఈయన భాగ్యసందలకి మితిలేదు. మన రాజధానిలో ఒక సంవత్సరం 
ఉంటారట. ఈ ఒక్కయేడాదిలోనూ అరవై లక్షల (ఫ్రాంకులు ఖర్చు పెదతారంటే ఏమిటో 
ఆలోచించు. పారిస్‌ సమాజంలో తుపాను రెచ్చగొడతారన్న మాటే!” 


ఇంత మొరటుగా పరిచయ పరిచినప్పటికీ, హెర్మినా మాంట్‌ క్రిస్టో వంక 
ఆశ్చర్యచకితురాలై చూసింది. ఇంత ధనం వెచ్చించడానికి పారిస్‌ నగరాన్నే అతను 
ఎంచినందువల్ల ఆమెకు కుతూహలం కలిగింది. “మీరు పారిస్‌కి ఎప్పుడు వచ్చారు?” అని 
అడిగింది. 


“నిన్న ఉదయం వచ్చానండి.” 


“కాని మా నగరంలో వేసవికాలం బొత్తిగా బాగుండదండి. మాకీ కాలంలో 
గుర్రపుపందాలు మినహా వినోదా లేవీ ఉండవు. మీకు గుర్రాలంటే సరదా ఉందా?” 


“నేను చాలాకాలం తూర్చుదేశాలలో గడిపానండి. అక్కడ ప్రజలు రెండే రెండు 
ముఖ్యవిషయాలపట్ల శ్రద్ద వహిస్తారు. గుర్రాల పెంపకం ఒకటి, వనితల సౌందర్యం ఒకటి.” 

“అబ్బే” అంది హెర్మినా. “ముందు వనితలమాట చెప్పి తరవాత గుర్రాలమాట 
చెప్తే చక్కగా ఉండేది.” 


“నాకు మాటల్లోనూ, చేతల్లోనూ ఉచితానుచితాలు బోధ వరిచేగురువుని 
ఏర్పరుచుకోడం అవసరంలెండి” అన్నాడు మాంట్‌ క్రిస్టో.” 


సరిగ్గా ఈ సమయంలో పరిచారిక ఒకామె వచ్చి హెర్మినా చెవిలో యేదో రహస్యంగా 
చెప్పింది. హెర్మినా ముఖం కోపంతో ఎర్రబడింది. భర్తవంక తిరిగి రూష్టస్వరంతో “ఇది 

నిజమేనా” అని అడిగింది. 

“ఏది?” అన్నాడు కళవళపడిన డాంగ్లర్‌. 

“నేను మోజుపడి కొన్న గుర్రాలు రెండూ సాలలో లేవటగా? దీనర్ధమేమిటో చెప్పండి?” 

“నేను చెప్పేది వినుహెర్మినా...” 

“వింటున్నాను చెప్పండి. ఇక్కడున్న ఈ పెద్దమనుష్యులిద్దరూ మన మధ్య ఈ తగవు 
తీరుస్తారు. ముందు సంగతేమిటో వీరికి నన్ను చెప్పనివ్వండి. సంగతి ఇదండి. మా 
గుర్రాలసాలలో నావి ప్రత్యేకంగా రెండు గుర్రాలున్నాయి. పారిస్‌ నగరం అంతా వెతికినా 
ఇటువంటి చక్కని గుర్రాలు దొరకవు. రేపు ఈ గుర్రాల్ని నా బగ్గీకి కట్టి పంపుతానని 
హిలాయ్‌ విల్‌ఫర్ట్‌కి (విల్‌ఫర్ట్‌ భార్యకి) మాటిచ్చాను. ఈ పూట కోచ్‌వాన్‌ సాలలోకి వెళ్లి 
చూచేసరికి ఆ గుర్రాలు మాయమైనాయి. ఏవో కొద్దివేల ఫ్రాంకుల లాభంకోసం లోభంతో 
నా భర్త వాటిని అమ్మేసి ఉంటారని నాకు తెలుసు. సందేహం లేదు.” 


“హెర్మినా నామాట వినిపించుకో. ఆ గుర్రాలు నెమ్మదైనవి కావు. వాటి కింకా 
నాలుగేళ్లెనా నిండలేదు. అవి నాకు ఏ ప్రమాదం తెచ్చి పెడతాయోనని ఇన్నాళ్లూ బెంగతో 
గడిపాను.” అన్నాడు డాంగ్లర్‌. 


హెర్మినా భుజాలెగురవేసి, కళ్లు కుంచించి భర్తను అవమానిస్తున్నట్లు ఒకసారి 
పరికించింది. భర్త ఇది గమనించనట్లు నటిస్తూ, మాంట్‌ క్రిస్టో వంక తిరిగి ఇలా అన్నాడు : 
“కౌంట్‌! మీరు పారిస్‌లో నివాసం ఏర్పరచుకుంటున్నారని ముందే తెలిసిందికాదు. తెలిస్తే 
ఆ గుర్రాల్ని మీకిచ్చేవాడిని ఏదో ధరకి, నష్టానికైనా సరే. అవి యువకులవధ్ధ 
ఉండవలసినవేకాని, ఏళ్లుపైబడిన నాబోటి వ్యక్తి దగ్గిరుండవలసినవి కావు.” 


“నాపట్ల మీరు చూపుతున్న స్నేహభావానికి కృతజ్ఞుణ్ధి. ఇవాళ ఉదయమే ఒక 
జోడుగుర్రాల్ని కొన్నాను. అవిగో, అక్కడ నా బగ్గీకి కట్టి ఉన్నాయి. చూడు డిబే. నీకు 
గుర్రాల్ని గురించి చక్కగా తెలుసుననుకుంటాను. నీ అభిప్రాయం చెప్పు.” 


డిట్రే కిటికీవద్దకు వెళ్లాడు. డాంగ్లర్‌ భార్యను సమీపించి మెల్లిగా ఇలా అన్నాడు : 
“ఇతరులున్నందువల్ల ముందు నీతో చెప్పలేదు హెర్మినా. ఆ గుర్రాల్ని అమ్మేశానంటే పదహారు 
వేలు లాభం వచ్చింది. నువ్వు కోపగించనకనేదులే. లాభంలో నాలుగువేలు నీకూ, రెండు 
వేలు యూజినికీ (డాంగ్లర్‌ కుమార్తెకీ) ఇస్తాను. ఏమంటావ్‌? గుర్రాల్ని అమ్మడం 
మంచిదికాదూ?” 


“అరె! అదేమిటి? అటు చూడండి!” అన్నాడు డిట్రే బిగ్గరగా. “నేను పొరపడ్డం 

లేదుకదా! మీ గుర్రాలే అవి.” 


“ఏమిటి నా గుర్రాలా?” అంటూ హెర్మినా గబగబ కిటికీవద్దకు వచ్చి చూసింది. 
“అవే నావి.” అంది కోపంతో. 


“ఎంత చిత్రం” అన్నాడు మాంట్‌ క్రిస్టో ఆశ్చర్యం నటిస్తూ. హెర్మినా డిబ్రేచెవిలో 
గుసగుసలాడింది. డిబ్రే మాంట్‌ క్రిస్థోని సమీపించి మెల్లిగా అడిగాడు “ఈ గుర్రాలకి ఎంత 
ధర ఇచ్చారో చెప్పమంటోంది డాంగ్లర్‌ భార్య.” 


“నాకు సరిగ్గా తెలియదు” అన్నాడు మాంట్‌ క్రిస్టో. “నా గుమాస్తా కొన్నాడు. కొన్నట్లే 
నాకు తెలియదు. ఇటువంటి చక్కని గుర్రాలంటే నా కెంత ఇష్టమో అతనికి తెలుసును. 
నగరమంతా గాలించి వీటిని కొని తీసుకొచ్చాడు. ముప్ఫైవేల ఫ్రాంకులికి కాబోలు కొన్నట్లు 
నాకు చెప్పాడని గుర్తు.” 


డిబ్రే ఈ సమాచారాన్ని డాంగ్లర్‌ భార్యకి అందించాడు. 


డాంగ్లర్‌కి తల కొట్టివేసినట్లయింది. మాంట్‌ క్రిస్థో జాలిగా అతనివంక చూశాడు. 
“చూడండి. ఆడవాళ్లకు కృతజ్ఞత తెలియదు. పాపం ఆమెకి ముప్పు కలుగుతుందని భయపడి 
మీరు వాటిని అమ్మివే స్తే, ఆ మాట ఆమె (గహించరు.” 


డాంగ్లర్‌ జవా బివ్వలేదు. ఇప్పుడు రానున్న తుపాను గురించి ఆలోచిస్తున్నాడు. 
హెర్మినా కోపాన్నీ కయ్యాన్నీ చూసే కోరిక లేక డిబ్రే ఏదో అప్పుడే జ్ఞప్తికివచ్చినట్లు మిషపెట్టి 
వెళ్ళిపోయాడు. తను సాధించినకార్యాన్ని పూర్తిగా కొనసాగనివ్వాలనే ఉద్దేశంతో భార్యాభర్తల్ని 
కయ్యానికి విడిచిపెట్టి మాంట్‌ క్రిస్టో సెలవు తీసుకుని వెళ్లిపోయాడు. మాంట్‌ క్రిస్టో బగ్గీ 
ఎక్కికూచుని “బలే!” అని గొణుక్కున్నాడు. “అంతా అనుకున్నట్లు సాగిపోతోంది. ఇప్పుడు 
భార్యాభర్తలిద్దరి స్నేహమూ సంపాదించడానికి - అవును. బాగుంది. కాని ఈ గొడవలో 
అతను కూతుర్ని పరిచయపరచనేలేదు.” 


మాంట్‌ క్రిస్టో ఇంటికి చేరిన రెండుగంటల్లో గుర్రాల్ని డాంగ్లర్‌ ఇంటికి పంపి అతని 
భార్యకు ఉత్తరం వ్రాశాడు. వాటిని తన బహుమతిగా స్వీకరించవలసిందిగా భార్యాభర్తలిద్దరినీ 
ప్రార్థిస్తున్నట్లు వ్రాశాడు. భార్యభర్తల మధ్య కలవాోనికి తాను కారకుడైనందుకు 
క్షమించవలసిందని డాంగ్లర్‌ని (ప్రార్థించాడు. 


ఆ సాయంకాలం మాంట్‌ క్రిస్టో ఆట్విల్‌ గృహానికి వెళ్లాడు. మరునాడు మధ్యాహ్నం 
మూడుగంటలకి అలీని పిలిచాడు. “ఆలీ! ఉచ్చు విసరడంలో నీకు మంచి నేర్చుంది కాదూ?” 


ఆలీ గర్వంతో అవునన్నట్లు తలూపాడు. 

“అయితే రోషం పట్టలేక పరుగుతీసే రెండు గుర్రాల్ని నీ ఉచ్చువేసి ఆపగలవా?” 
చేతనౌన్నట్లు ఆలీ చిరునవ్వుతో తలూపాడు. 


“అయితే ఇటు విను. నిన్న నా గుర్రాల్ని నువ్వు చూశావుగా? ఆ గుర్రాలు కాస్సేపటిలో 
ఈ దారిని వస్తాయి. బగ్గీ బోల్తా కొట్టకుండా వాటిని సరిగ్గా నా గుమ్మంముందర నువ్వు 
ఆపుచెయ్యాలి. అవి అదుపులేకుండా పరుగుతీస్తాయి సుమా!” 


ఆలీ గుమ్మందిగి వీధిలోకి వెళ్లాడు. దారిలో అడ్డంగా గీతగీసి వేలితో చూపాడు. 
మాంట్‌ క్రిస్టో 'శభాష్‌ అని ఆలీ వీపుతట్టాడు. ఆలీ సరిగ్గా ఆ సమీపంలో ఒక రాతిమీద 
కూర్చుని చుట్టముట్టించాడు. మాంట్‌ క్రిస్టో లోపలికి వెళ్లి ఒక కిటికీవద్ద తెరలవెనక కనిపెడుతూ 
నిలబడ్డాడు. 

కొంతసేపటికి దూరంలో బగ్గీవస్తున్న చప్పుడు అస్పష్టంగా వినపడింది. చప్పుడు 
వినపడిన రెండు క్షణాలలోనే వీధిలో బగ్గీ ఒకటి కనపడింది. పిచ్చెక్కిన రెండు గుర్రాలు 
రోషంతో బగ్గీని ఈడ్చుకుపోతున్నాయి. కోచ్‌వాన్‌ కళ్లెం ఎంత బిగబట్టినా గుర్రాలు స్వాధీనం 
కావడంలేదు. ప్రాణాలు బిగబట్టుకుని కోచ్‌వాన్‌ బగ్గీ కడ్డీని పట్టుకుని కూర్చున్నాడు. బగ్గీలోపల 
తరుణ వయస్సులో ఉన్న ఒక యువతి, ఆరేడేళ్ల కొడుకు ఒకరినొకరు వాటేసుకుని ప్రాణాలపై 
తీపితో ఆర్తనాదాలు చేస్తున్నారు. బగ్గీ ఎగిరెగిరి పడుతోంది. చక్రాలు విరిగిపోతాయనిపిస్తోంది. 
ఏపెద్దరాయైనా అడ్దుతగిలితే బగ్గీ ఇంక తిరగపడక తప్పదు. 


తరుణం వచ్చిందని ఆలీ గమనించాడు. దాపునున్న గుర్రానికి ముందుకాళ్లు 
రెండింటినీ బంధించేలాగ సరిగ్గా ఉచ్చు విసిరాడు. ఉచ్చుతాడు చివర బలిమిని పట్టుకోడం 
వల్ల గుర్రం వేగానికి కొన్ని గజాలదూరంరోడ్డుపైన ఆలీ దొర్లిపోయాడు. కాని తాడు 
విడువలేదు. అక్కడతో ఉచ్చుబిగిసి గుర్రం ఆగిపోయింది. బగ్గీని కట్టి ఉన్నట్లే ముందుకాళ్లు 
వొంగి గుర్రం ముందుకి పడిపోయింది. మధ్య కర్రవిరిగి రెండో గుర్రం కాళ్లకి అద్దుపడ్డంతో 
అది కూడా నిలిచిపోవలసివచ్చింది. అదను చూసి కోచ్‌వాన్‌ బగ్గీలోనుంచి కిందికి దూకేశాడు. 
ఆలీ ఈలోగా లేచి వెళ్లి రెండో గుర్రంముట్టె పట్టుకుని బలమైన తనవేళ్లతో గట్టిగా నొక్కాడు. 
ఆ గుర్రం పెనగులాడి లాభం లేక బాధ భరించలేక పక్కనే పడిపోయింది. మాంట్‌ క్రిస్టో 
ఇంటిలోనుంచి పరుగు పరుగునవచ్చి బగ్గీ తలుపు తెరిచి లోనున్న తల్లికొడుకుల్ని చేయందించి 
దింపాడు. అప్పటికి కొడుకు స్పృహతప్పి తల్లికౌగిటిలో ఉన్నాడు. తల్లి గజగజలాడుతూ 
నిలవలేకుండా ఉంది. మెల్లిగా ఆమెను మాంట్‌ క్రిస్టో ఇంటిలోకి నడిపించుకు వెళ్లాడు. 


ఇంటిలో ఇద్దరినీ ఒక సోఫాలో చేర్చి “ఇంక భయపడకండి. ప్రమాదం కొద్దిలో 
తప్పిపోయింది. మీ కుమారునికి భయంవల్ల స్పృహతప్పింది. కాని దెబ్బ ఎక్కడా తగల్లేదు. 

ఇప్పుడే తిరిగి సృృహవస్తుంది” అన్నాడు. 

“నన్నూరుకోబెట్టడానికి మీరంటున్నారు. నిజంగా నా కొడుక్కి భయంలేదా? నా 
కొడుకు కోలుకోడానికి నాభాగ్యమంతా వెచ్చించడానికైనా సరేవెనుదియ్యను. దయుంచి వెంటనే 
వైద్యుడికి కబురు పంపండి.” 

మాంట్‌ క్రిస్టో చిరునవ్వుతో ఫరవాలేదన్నట్లు చేయూపి సమీపంలో ఉన్న పెద్ద పెట్టి 
ఒకటి తెరిచాడు. దానినిండా బెషధాల సీసాలు రంగురంగుల బెషధాలతో నిండి ఉన్నాయి. 
ఒక చిన్నసీసా తీసి ఎర్రనిమందు ఒక్కచుక్క పెదవిపైన వేసే సరికి కొడుకు కన్నులు తెరిచాడు. 
క్రమంగా కొంతసేపటికి కొడుకు తేరుకున్నాడు. తల్లికికూడా భయంపోయింది. 

కొంతసేపైనతరవాత “ఈ యిల్లెవరిది?” అని ఆమె ప్రశ్నించింది. 

“ఎవరిదైతే నేమి? మిమ్మల్ని రక్షించే అదృష్టం నాకు లభించింది.” 

“దీని కంతటికీ కారణం లేనిపోని నా సరదాయే. డాంగ్లర్‌ భార్య అద్భుతమైన 
గుర్రాల్ని కొన్నదని పారిస్‌ నగరమంతా మోగిపోతే చూడాలని కోరిక పుట్టింది.” 

“అయితే ఈ గుర్రాలు బారన్‌ డాంగ్లర్‌ భార్యవా?” 

“అవునండి. మీకు ఆమెతో పరిచయం ఉందా?” 

“ఉందండి. అసలు ఈ ప్రమాదాని కంతకి నేనే కారకున్ని కూడా. వీటిని నిన్న నేను 


డాంగ్లర్‌ వద్ద కొన్నాను. కాని ఆయన భార్యకి ఈ గుర్రాల్ని విడిచిపెట్టడం ఇష్టం లేకపోయింది. 
అందువల్ల వీటి నామెకు బహూకరించాను.” 


“అయితే మీరేనా కౌంట్‌ ఆఫ్‌ మాంట్‌ క్రిస్టా? మిమ్మల్ని గురించేనా హెర్మినా అంతగా 
చెప్పింది.” 
“నేనేనండి.” 


“నాపేరు హిలాయ్‌ విల్‌ ఫర్ట్‌. నా భర్త న్యాయాధికారి. మీరీ నాడు మాకు చేసిన 
ఉపకారానికి మే మందరం ఆజన్మాంతం కృతజ్ఞులమై ఉండాలి. మీ నౌకరువచ్చి సమయానికి 
రక్షించకపోతే నేనూ నా కొడుకూ ఈపాటికి ఏమైపోయేవాళ్లమో తెలియదు. మీ నౌకరుకి 
నేను బహుమతి ఇస్తే మీరు అన్యధా భావించరుకదా?” 


“మరీ అధికంగా ప్రశంసించడం కాని, బహుమతు లివ్వడం కాని నౌకర్లకి మంచిది 
కాదండి. వాడు నా బానిస. మీ ప్రాణాలు కాపాడాడంటే నా ఆజ్ఞ నిర్వర్తించాడన్న మాట.” 


హిలాయ్‌ విల్‌ ఫర్ట్‌ ఇంకేమీ చెప్పలేదు. ఈ వింత వ్యక్తిని ఆశ్చర్యంతో పరిశీలించింది. 

మాంట్‌ క్రిస్టో ఆమె కొడుకుని శ్రద్ధతో పరిశీలిస్తున్నాడు. ఎడ్వర్డ్‌ కి వయస్సుకి తగిన పుష్టిలేదు. 
ముఖం పాలిపోయి ఉంది. చూపుల్లో కొంటెతనం, మంకుతనం ఉట్టి పడుతున్నాయి. 
వయస్సుకి మించిన తెలివి కనపడుతుంది. తల్లిచేతులలోనుంచి పెనగులాడి బయటపడి, 
పెట్టి వద్దకు చేరి బెషధాల సీసాల మూతలు తియ్యడం మొదలుపెట్టాడు. 


“ఆ!ఆ! అవేవీ ముట్టుకోకు” అన్నాడు మాంట్‌ క్రిస్థో “అందులో కొన్ని ద్రావకాలు 
ప్రమాదమైనవివున్నాయి. కొన్ని ముట్టుకోనక్మరలేదు; వాసస చూస్తేనే ప్రమాదం.” 

హిలాయ్‌ విల్‌ ఫర్ట్‌ తెల్లబోయింది. కొడుకును గభాల్న అందుకుంది. అయితే 
అదిమొదలు ఆమె దృష్టి జెషథాల పెట్టిపైనే ఉండిపోయింది. మాంట్‌ క్రిస్టో ఇది గమనించాడు. 
తరవాత ఎడ్వర్డ్‌ తల్లివద్ద చేరి ఆలీని చేతితో చూపుతూ “అమ్మా! అంత అసహ్యంగా 
ఉన్నాడేమిటి? వాణ్ని పొమ్మను.” అన్నాడు. 

మాంట్‌ క్రిస్టో లోలోపల తృప్తిచెందాడు. తన కార్యం నెరవేర్చుకోడానికి మరొక 
సాధన దొరికిందనుకున్నాడు. 


“మీ నివాసం ఇదేనా?” అని అడిగింది హిలాయ్‌ విల్‌ఫర్ట్‌. 


“కాదండి. ఈ యింటిని ఈ మధ్యనే కొన్నాను. నేనుశాంప్‌ ఎలిషీలో 30వ నెంబరు 
ఇంటిలో నివసిస్తున్నాను. ఇంక మీరు ఇంటికి వెడతారనుకుంటాను. మీ బగ్గీ పాడైనట్లుంది. 
నా దగ్గిరున్న ఒక బగ్గీకి మీ గుర్రాల్ని కట్టించి సిద్ధంగా ఉంచాను. ఆలీ స్వయంగా బగీ 

టు ౧ 
నడుపుతాడు. మీ కోచ్‌ వాన్‌ ఇక్కడే ఉంటాడు. మీ బగ్గీని మరమ్మతు చేయిస్తాను. మరమ్మతు 
కాగానే మా గుర్రాలు రెండింటిని కట్టి మీ బగ్గీని రేపు డాంగ్లర్‌ ఇంటికి పంపుతాను.” 


“అమ్మో! మళ్ళీ ఆ గుర్రాలనే కడతారా? వొద్దు.” 
“ఫరవాలేదండి, ఆలీ చేతుల్లో అవి సాధువులై పోతాయి. మీరే చూస్తారు కదా!” 


ఆలీ కొత్తబగ్గీకి గుర్రాల్ని కట్టి, గుర్రాల ముఖాలకు, ముక్కులకు మందొకటి 
పులిమాడు. గుర్రాలకు పిచ్చికోపం ఇట్టె తగ్గిపోయింది. బగ్గీ మెల్లిగాసాగిపోయింది. 


ఆ రోజునే గుర్రాలను డాంగ్లర్‌ ఇంటికి తిప్పి పంపుతూ, హిలాయ్‌ విల్‌ఫర్ట్‌ హెర్మినా 
డాంగ్లర్‌కి జరిగిన సమాచారాన్ని గురించి పెద్ద ఉత్తరం వ్రాసింది. గుర్రాల్ని వెంటనే 
మార్చవలసిందనీ, లేకపోతే ప్రాణాలకు ముప్పు కలుగుతుందనీ హెచ్చరిస్తూ, మాంట్‌ క్రిస్టోతో 
పరిచయభాగ్యం లభించినందుకు ఆనందం వెలిబుచ్చింది. తరవాత డాంగ్లర్‌ ఇంటిలో 
తిరిగి మాంట్‌ క్రిస్టోని తాను కలుసుకునే ఏర్పాటు చెయ్యవలసిందని డాంగ్లర్‌ భార్యని 
ప్రార్థిస్తూ, తాను తన భర్తను మాంట్‌ క్రిస్టో దర్శనానికి పంపుతున్నట్లు కూడా తెలియపరిచింది. 

ఆ రోజున ఆట్విల్‌ నంవుటనగురించి పారిన్‌ నమాజంలో విశేషంగా 
ప్రచారమయింది. ఆల్బర్ట్‌ తన తల్లితో చెప్పాడు. డి(బ్రే మంత్రులకు నివేదించాడు. బోశాంప్‌ 
తన పత్రికలో ఈ ఉదంతాన్ని ప్రచురించాడు. విల్‌ఫర్ట్‌ మాంట్‌ క్రిస్టో దర్శనానికి స్వయంగా 
బయలుదేరాడు. 

విల్‌ఫర్ట్‌ దర్శనానికి వచ్చాడంటే, అదెంతటి అమూల్యమైన గౌరవమో ఆనాటి పారిస్‌ 
సమాజంతో పరిచయం కలవారికే చక్కగా తెలుస్తుంది. రాజులు మారవచ్చు; ప్రభుత్వాలూ, 
మంత్రులూ మారవచ్చు; కాని విల్‌ ఫర్ట్‌ ప్రతిపత్తికి ఎన్నడు భంగంకలగలేదు. అందరూ 
అతని వివేకాన్ని ప్రశంసిస్తారు. అతనికి శత్రువులనేకమంది. కాని అతన్ని కాపాదేవారు 
లేకపోలేదు. న్యాయాధికార వర్గంలో ఉన్నత స్థితిలో ఉన్నాడు. అతని ఇంటిని అతని కొత్త 
భార్య, మొదటి భార్యకుమార్తె, (శ్రద్దగా అలంకరించి చక్కగా ఉంచుతారు. పురాతన 
సాంప్రదాయాలను, ఆచారాలను ఆయింటిలో అందరూ శ్రద్దగా అనుసరిస్తారు. వాస్తవిక 
జీవనంలో ఉన్నతికి తోడ్పడే లక్షణాలు ఆ వ్యక్తులకు సహజంగానే అలవడ్డాయి. వ్యర్థపు 
ఆదర్శాలను, అస్పష్ట మత రాజకీయవాదాలను హేళనతో పరిగణిస్తారు. ఇంటిలోనివారు 
అధిక గౌరవం పొందుతూ, అతిథుల్ని తగుమాత్రంగా ఆదరిస్తారు. 


విల్‌ఫర్ట్‌ తరచు ఇతరుల నివాసాలకు వెళ్లడు. అయితే మిత్రుల్ని కాపాడ్డానికి ఏ 
పరిస్థితులలోనూ వెనుదియ్యడు. శత్రువులకు అతని పేరు చెప్తే భయం. మిత్రులూ శత్రువులూ 
కానివారికి అతను న్యాయశాసనాలు మూర్తీభవించిన వ్యక్తి. ఏ పరిస్థితులలోనైనా సరే అతను 
చలించడు. ముఖకవళిక మారదు. ముఖంచూసి భావాలు కనిపెట్టడం ఆసాధ్యం, కాని 
ఇతరుల్ని గుండెలు చీల్చి చూస్తున్నట్లు పరికిస్తాడు. మానవులపట్ల అతనికి హీనభావం. 
అందువల్లనే దేశంలో నాలుగుమార్లు ప్రభుత్వం మారినా, అరాచకం సంభవించినా విల్‌ఫర్ట్‌ 
పదవికి భంగం కలగలేదు సరికదా, నానాటికీ ఉన్నతి పొందుతూ వచ్చాడు. అతని భాగ్యం 
పెంపొందుతూవచ్చింది. ఏడాదికొకసారి తన ఇంట విందు చేస్తాడు. అయితే మహారాజు 
విందులిస్తే విందులో మహారాజు గంటసేపైనా ఉంటాడు, కాని విల్‌ఫర్ట్‌ తన ఇంట్లో ఇచ్చే 
విందులో పావుగంటకంటె అధికంగా అతిధుల సమక్షంలో ఉండడు. విల్‌ఫర్ట్‌ ఎన్నడూ 
నాటక ప్రదర్శనాలయాల్లో కాని ఉద్యమాలలో కాని సభలలో కాని కనిపించడు. 


ఆ రోజున మాంట్‌ క్రిస్టో ఇంటికి వచ్చి విల్‌ ఫర్‌ ద్వారం వద్ద దిగాడు. విల్‌ ఫర్ట్‌ 

వచ్చే సమయానికి మాంట్‌ క్రిస్టో ఒక పెద్ద మేజాపైన భూగోళ చిత్రపటాన్ని పరిచి, సెంట్‌ 
పీటర్స్‌ బర్గ్‌ నించి చీనాదేశానికి దారి గమనిస్తున్నాడు. 

ఎప్పటి అలవాటుప్రకారం విల్‌ఫర్ట్‌ కొల్చి కొల్చి అడుగులు వేసుకుంటూ రీవిగా, 
న్యాయస్థానంలోకి ప్రవేశిస్తున్నట్లు సావడిలోకి ప్రవేశించాడు. మార్సేల్స్‌లో చూసినప్పటికీ 
ఇప్పటికీ వ్యక్తిలో వ్యత్యాసం ఆట్టేలేదు. 

మాంట్‌ క్రిస్టో కౌతుకంతో విల్‌ఫర్ట్‌ని పరికించాడు. విల్‌ఫర్ట్‌కూడా మాంట్‌ క్రిస్టోని 
కొంతసేపు పరికించి, న్యాయస్థానంలో ఉపన్యాసమిచ్చే ధోరణిలో ఇలా అన్నాడు : 


“నిన్నటిరోజున మీరు నా భార్యకీ, నా కుమారునికీ చేసిన మహోపకారానికి మీకు 
కృతజ్ఞత ప్రకటించడం నా ధర్మం. నా కృతజ్ఞత పూర్వక వందనాల్ని స్వీకరించవలసిందని 
ప్రార్థిస్తున్నాను.” 

చెప్పిన రెండు మాటల్లోనూ అధికారగర్వం, అహంకారం ఉట్టిపడుతున్నాయి. మాంట్‌ 
క్రిస్టో కనుబొమలు ముడిచి ఇలా సమాధాన మిచ్చాడు : 


“అయ్యా, ఒక తల్లికోసం, ఆమె బిడ్డని కాపాడగలిగిన అవకాశం లభించినందుకు 
నాకు ఆనందమయింది. జగత్తులో మాతృ ప్రేమకు మించిన ఉత్కృష్టవస్తువు లేదంటారు. 
అయినా ఈ అవకాశం వల్లనైనా తమ దర్శనం లభించడంకూడా నా అదృష్టమే. మీరు 
స్వయంగా ఎవరింటికీ వెళ్లరని వినికిడి. అందువల్ల కృతజ్ఞత ప్రకటించడం మీ ధర్మమని 
భావించి రావడం నా అదృష్టమే.” 


ఈ సమాధానం విని విల్‌ఫర్ట్‌ చకితుడైనాడు. కొంతసేపటికి తేరుకొని ప్రసంగం 
మార్చాలనే ఉద్దేశంతో చుట్టూ చూశాడు. మేజాపైనున్న భూగోళపటాన్ని చూసి ఇలా అన్నాడు 


“మీరు భూగోళపటం పరిశీలిస్తున్నట్లున్నారు. మీరు అనేకదేశాలు పర్యటించి 
నట్లున్నారు.” 

“అవునండి. మీరు రోజూ వ్యక్తుల్ని శల్యపరీక్ష చేసినట్లు, నేను మానవజాతినంతటినీ 
పరిశీలించడానికి ప్రయత్నిస్తున్నాను. వ్యక్తినిబట్టి మానవజాతిని పరిశీలించడంకంటె మానవ 
జాతినిబట్టి వ్యక్తుల్ని పరిశీలించడం సులువని నా ఉద్దేశం. తమరు ఆసనం స్వీకరించండి.” 


విల్‌ఫర్ట్‌ ఆసీనుడైనాడు. “ఓహో! మీరు తత్వపరిశీలనలోకి దిగుతున్నారు,” అన్నాడు. 
తరవాత ఈ ప్రత్యర్థిని ఎలాగైనా ఓడించాలనే పట్టుదలతో పెదవులు బిగబట్టి చివరికి ఇలా 
అన్నాడు : “నిజమే మీ మాదిరిగా నాకూ చెయ్యడానికి పనేదీ లేకపోతే, నేనూ ఇంతకంటె 
ఎక్కువ విలాసాలలో గడిపేవాడినే.” 

“అదేమిటి అలా అంటారు?” అన్నాడు మాంట్‌ క్రిస్థో తడుముకోకుండా. “నిజం 
చెప్పవలసివస్తే, మానవుడనగా ఎవరు? దూరంనించిచూస్తే కీటకం మాత్రమే. నా కేదీ 
పనిలేదనికదూ మీ రన్నారు? మీ పనేమిటో వాస్తవం చెప్పండి? నిజంగా మీరు చేస్తున్నదీ 
ఒక పనేనని మీ రనుకుంటున్నారా?” 


విల్‌ఫర్ట్‌ స్తంభితుడైనాడు. ఈ న్యాయాధికారి ఇంత బలమైన ప్రతివాదాన్ని ఎన్నడూ 
వినలేదు. చివరి కిలా అన్నాడు. 


“మీరెవరో నాకు తెలియదు. మీరు కొంతకాలం తూర్చుదేశాలలో గడిపినట్లు 
చెప్పుకుంటారు. నాగరికత లేని దేశాలలో శిక్షావిధానం మీ రెరుగుదురు. కాని మా దేశాలలో 
మా నాగరికత శిక్షా విధానాన్ని ఎలా మార్చి వేసిందో మీకు తెలియదు.” 


“తెలుసు, తెలుసు. అదంతా తెలుసు. అసలు శీక్షావిధానాల్ని పరిశీలించడమే నా 
పనుల్లో ముఖ్యమైనది. నిజంగా ఆ అనాగరికదేశాల్లో అనుసరించబడే (ప్రతీకారవిధానమే, 
భగవంతుడు విధించిన న్యాయవిధానమని నా ఉద్దేశం.” 


“మీరు చెప్పిన పద్ధతులు అవలంబిస్తే ఇంక ఈ దేశంలో న్యాయాధికారులు 
చెయ్యవలసిన పనే ఉండదు.” 


“చివరి కంతే అవుతుందండి. పనులన్నీ సులువుగా నెరవేర్చుకోగలగడమే కదా 
ఈనాటి పరిశోధనలన్నిటికీ లక్ష్యం!” 


“అయితే ఈలోగా ఇంకా మనశాసనాలే అమల్లో ఉన్నాయిలెండి. అనేక దేశాల 
పూర్వశాసనాలు పరిణామం చెంది ఇవన్నీ ఇప్పుడు వచ్చాయి. ఇవి తెలుసుకోవాలంటే 
చాలా పరిశ్రమ చేసి అభ్యసించవలసిన అవసరం ఉంటుంది. తరవాత మనోదార్థ్యంకల 
వ్యక్తులు అవసరమౌతారు.” 


“ఒప్పుకుంటాను. కాని మీరు చెప్పిన ఆ దేశాల శాసనాలూ, (్రైెంచివారి శాసనాలూ 
కూడా నాకు తెలుసును. మీకు ఒక్క (ఫెంచిదేశపు శాననాలు మాత్రమే తెలుసును. కాబట్టి 
మీకు నాకంటె ఎక్కువ పనిలేదు. నాకు తెలిసినది మీకు తెలియాలంటే మీకు చాలాకాలం 
పట్టుతుంది.” 

విల్‌వర్డ్‌ తెల్లబోయాడు : “అయితే మీరే ఉద్దేశంతో ఈ శాననాలన్నిటి నీ 
అభ్యసించారు?” 

మాంట్‌ క్రిస్టో చిరునవ్వు నవ్వాడు. “మీ ప్రతిష్టంతా నాకు తెలుసుగాని, నిజంగా 
మీరింకా అన్ని విషయాల్నీ మనిషి సమాజం అనే సంకుచితదృష్టితోనే పరిశీలీస్తున్నాః యి 

“అంటే? మీరు చెప్పింది నాకు బోధపడ్డంలేదు.” 


“అంటే, మీరు మీ సమాజంలో మనుషుల్ని శిక్షావిధానాల్నీ మాత్రం పరిశీలిస్తున్నారు. 
అంటే యంత్రంలోని చక్రాల్నీ ఇతర భాగాల్నీ మాత్రం చూస్తున్నారు కాని, ఈ యంత్రాలన్నిటినీ 
నడిపే మూలపురుషుణ్ని గమనించడం లేదు. అంతేకాదు. మీకు మీ మంత్రులూ 
మహారాజులూ సంతకాలు చేసిన శాసనాలు మాత్రమే కనపడుతున్నాయి కాని ఈ శాసనాలకీ, 
ఈ మంత్రులికీ, ఈ మహారాజులికీ అందకుండా అందరికీ పైన భగవంతు డెవరిని ఉంచాడో 
వారిని మీరు గమనించలేరు. భగవంతుడు కొందర్ని కొన్ని కొన్ని కార్యాలనిమిత్తం ఈ 
భూమికి పంపుతాడు. నన్నీ కార్యానికి దేవుడే పంపించాడిని వాళ్లనుకుంటారు. వాళ్లు 
మీకెన్నడూ అందరు సుమా!” 


విల్‌ఫర్ట్‌ మరింత ఆశ్చర్యపడ్డాడు : “అయితే, అటువంటి అసాధారణ వ్యక్తుల్లో 
మీరొకరని అనుకుంటున్నారా?” 


“ఏం? ఎందుకనుకోకూడదు?” 


“క్షమించాలి. భగవత్మార్యాల నిమిత్తం మీరు వచ్చారనీ, సామాన్య మానవులకంటె 
అతీతమైన జ్ఞానం మీకున్నదనీ నేను అనుకోలేదు. అయితే ఇంతటి అపారసంపద, ఇంతటి 
అసాధారణ జ్ఞానం, ప్రజ్ఞ ఉన్న మీరు ఈ తత్వాలు, ఈ భూగోళశాస్త పరిశీలన, దేశపర్యటనలు 
చేస్తూ కాలం వ్యర్థపుచ్చుతున్నారెందుకు?” 

“ఉన్నతపదవిలో ఉన్న మీరే ఇటువంటి అసాధారణవ్యక్తుల్ని కనిపెట్టగలగాలి. కాని 
అది కనిపెట్టగల ప్రజ్ఞమీకుందా? మీ సమక్షంలో నిలబడే వ్యక్తుల్ని శల్యపరీక్ష చేయవలసిన 
మీరు, అది కనిపెట్టవలసిన బాధ్యత గుర్తించలేదా?” 


“నిజంగా మీ మాదిరిగా మాట్లాడిన వ్యక్తిని నే నింతవరకూ చూడలేదండి. నిజంగా 
మీ సంగతి నాకు బోధపడ్డంలేదు.” 


“దీనికి కారణం మీ సంకుచితదృష్టి. భగవంతుడు తన కార్యార్థం పంపిన దూతల్ని 
మీరు గుర్తించలేరన్నమాట.” 


“అంటే ఇంకాలోకాలున్నాయనీ, దేవదూతలున్నారనీ, అప్పుడప్పుడా దూతలు వచ్చి 
మానవులమధ్య సంచరిస్తుంటారనీ మీరు నమ్ముతున్నారా?” అన్నాడు విల్‌ఫర్ట్‌. 


“తప్పకుండా. దూత లెందుకు రాకూడదు? మీరు పీలుస్తున్న గాలిని మీరు కంటితో 
చూడగలరా? కాని ఆ గాలే లేకపోతే మీరు క్షణం జీవించలేరు.” 

“అయితే మీరు చెప్పే దేవదూతల్ని మనం కంటితో చూడలేమా?” 


“చూడగలం. దేవుడు అలా కోరినప్పుడు ఆ దూతలు ఆకారాలు ధరించివస్తారు. 
వారు మనమధ్య తిరుగుతారు. మనం వారితో మాట్లాడతాం కూడా.” 


“అటువంటి దూతలు వచ్చేటప్పుడు ముందు తెలిస్తే బాగుండును.” 
“ముందే తెలుపుతున్నాను.” 
“అయితే ఆ దూతలలో మీరొకరా?” 


“అవును. అవునని నాకు విశ్వాసం ఉంది. ఎందువల్లనంటే ఇంతవరకూ నాస్థితిలో 
ఉన్న వ్యక్తి ఎవరూ నాకంటపడలేదు. మహారాజుల రాజ్యాలకు హద్దులున్నాయి. వారి భాషలకు 
సాంప్రదాయాలకు హద్దులున్నాయి. కాని నా రాజ్యం సర్వప్రపంచవ్యాప్తం. సర్వభాషలూ 
సర్వసంప్రదాయాలూ నాకు చెందినవే. నాకొక దేశమనేది లేదు. ఏ దేశంలో జన్మించానో ఏ 
దేశానికీ తెలియదు. ఏ దేశంలో నాకు మృత్యువు ప్రాప్తిస్తుందో భగవంతునికే తెలియాలి. 
నేను సర్వదేశాల సంప్రదాయాలూ అనుసరిస్తాను. సర్వభాషలూ ప్రసంగించగలను. నే నే 
ప్రభుత్వ సంరక్షణా కోరను. నాకే మానవుడూ ప్రత్యేకంగా సోదరుడు కాడు; స్వజాతీయుడు 
కాడు. నన్నెవరూ నిర్బంధించలేరు. ఏశక్తీ నన్నుతాకలేదు. నన్నెవరూ జయించలేరు. నాకిద్దరే 
ప్రత్యర్థులున్నారు; కాలం, దూరం. మూడోది భయంకరమైనది ఒకటుంది. అది మృత్యువు. 
మృత్యువొక్కటే నన్ను నాజీవన జైత్రయాత్రలో నిరోధించగలిగేది. కాని అది నన్ను 
జయించేలోగా నా కార్యాలు నిర్వర్తించుకుంటాను. మానవులు చెప్పుకునే అదృష్టం, 
దురదృష్టం, నాశనం, పరాజయం మొదలైనవి నన్ను సమీపించవు. అందువల్లనే మహారాజుల 
నోటకూడా వినలేనిమాటల్ని మీరు నానోట వింటున్నారు. అందువల్లనే ఇతరమానవుల 
మాదిరిగా “ఎప్పుడో న్యాయాధికారి దయతో నాకవసరం ఉంటుంది” అని నేను అనుకోను.” 


“అదెల్లాగ చెప్పగలరు? మీరిప్పుడు (ఫెంచిదేశంలో ఉన్నారు. మీరు ఫ్రెంచి శాసనాలకు 
లోబడి ఉన్నారు కదా?” 

“అది నాకు తెలుసును. నేకొకదేశం దర్శిస్తున్నప్పుడు, ఆ దేశంలో శాసనాల్ని 
న్యాయాధికారులకంటె జాగ్రత్తగా పరిశీలిస్తాను. అందువల్ల నాకంటె న్యాయాధికారులే ఎక్కువ 
జంకవలసివస్తుంది.” 

“అంటే మీ ఉద్దేశంలో మానవుడు సహజంగా దుర్చలుడనీ, ప్రతివ్యక్తీ ఎప్పుడో 
ఒకప్పుడు పొరపాట్లు చేసి ఉంటాడనీ మీ అభిప్రాయమా?” అన్నాడు విల్‌ఫర్ట్‌. 

“అవును. పొరపాట్లు, పాపాలు, నేరాలు చేసే ఉంటారు.” 

“మీరు ఒక్కరూ మాత్రం మానవులందరిలోనూ ఏదోషమూ చెయ్యలేదంటారా?” 


“అలా కాదు. నా దోషాల్ని మానవులు కనిపెట్టలేరు. అంతే కాని మనం ఇదేమిటి? 
ఏం మాట్లాడుతున్నాం? నేను:మీ న్యాయాధికారం చూసి భయంచెందను. నా అసాధారణ 
ప్రజ్ఞకి మీరు భయం చెందరు. అంతటితో ఈ విషయం వొదిలేద్దాం.” 

“కాదండి కాదు” అన్నాడు విల్‌ఫర్ట్‌. ఇప్పుడిప్పుడే వాదంలో తాను గెలుస్తున్నానని 
విల్‌ఫర్ట్‌ భావించాడు: “మీ అద్భుత ప్రసంగం వల్ల నేను జ్ఞానం ఆర్జిస్తున్నాను. మనం 
వాదించుకోడం లేదు. మానవులకందని అతీతలోకాలలో విహరిస్తున్నాం. నాకు నచ్చటం 
లేదని మీ రనుకోనక్మన్లేదు. తత్వవేత్తలు, తర్మశాగస్తజ్ఞులు ఇంతకంటె కఠినవిషయాల్ని నిర్ణయతో 
చర్చించేవారు. కాస్సేపు మనం తత్వవేత్తల మనుకుందాం. కాని నన్ను ఒక్కటి మాత్రం 
చెప్పనివ్వండి. మీరు గర్వంతో అంధులైపోతున్నారు. మీరు అన్య మానవులకంటె విశేష 
ప్రజ్ఞావంతులే కావచ్చు. కాని మీ పైన భగవంతుడున్నాడు.” 


“నాపైన కాదు. మనందరిపైనా” అన్నాడు మాంట్‌ క్రిస్టో- ఈ మారు అతని గంభీర 
కంఠధ్వని విని విల్‌ఫర్ట్‌ లోలోన కంపించాడు. తరవాత మాంట్‌ క్రిస్టో ఇలా అన్నాడు : 
“మానవులందరి కంటె నేను గొప్పవాడనని నాకు గర్వమున్నమాట నిజమే. కాని భగవంతుని 
ముందుమాత్రమే నేను శిరస్సు వంచుతాను. భగవంతుడే నన్ను మట్టినుంచి తెచ్చి ఇంత 
విశేష ప్రజ్ఞా ప్రాభవాలిచ్చాడు.” 


“అయితే కౌంట్‌, మిమ్మల్ని నేను ప్రశంసించవలసిందే.” అన్నాడు విల్‌ఫర్ట్‌. “మీరు 
నిజంగానే విశేష ప్రజ్ఞావంతులైతే, అన్యమానవులకంటె పవిత్రులు, ఉన్నతులు అయితే, 
ఇంకా ఇంత గర్వం ఉన్నదంటే మీలో కాన్ని కోర్కెలు కూడా ఉండి ఉంటాయి.” 


“అవును. ఉన్నాయి.” 
“ఏమిటవి?” 


“నేనూ సామాన్య మానవులమాదిరిగానే అపార వాంఛలకు లొంగాను. 
భాగ్యసంపదలు, సర్వవాంఛితాలు నాకుసమాకూరాయి. మానవుల జ్ఞానాన్ని మాయా 
మోహంలో వ్యర్థపరిచే మహాశక్తి “మాయా నాకు సర్వమూ ప్రసాదించి, “నీకింకేంకావాలి?” 
అని నన్నడిగింది. నే నిలా చెప్పాను. “మానవులు విధి బలీయమైన దంటారు. విధికి గల 
బలాన్ని నిగ్రహానుగ్రహ సమర్థతనీ నాకు ప్రసాదించు" అన్నాను. అప్పుడు 'మాయి ఇలా 
భోధించింది. “నీకా బలాన్నివ్వడం అసంభవం. విధి ఏరీతిగా నిర్ణయిస్తుందో, భగవత్మార్యాలు 
ఏరీతిగా నెరవేరతాయో మానవులకు గోచరంకాదు. అందువల్ల నీకొక ఉపకారం మాత్రం 

చెయ్యగలను. విధి నెరవేర్చవలసిన కొన్ని కార్యాలకు నిన్ను పరికరంగా నియమించగలను.” 
ఇందుకు నేను సమ్మతించాను.” 

విల్‌ఫర్ట్‌ అచ్చెరువు చెంది కొంతసేపటికి ఇలా అన్నాడు : “కౌంట్‌. మీకు ఆప్తలెవరైనా 
ఉన్నారా?” 

“ఎవ్వరూ లేరు. నేనీ ప్రపంచంలో ఏకాకిని.” 

“పాపం!” 

“ఎందుకు?” 

“ఆప్పలే ఉంటే మీ గర్వం భంగపడే అవకాశం ఉండేది. మీరు మృత్యువుకే కాని 
ఇంక దేనికీ భయపడరా?” 

“మృత్యువుకి కూడా భయపడతానని నేను చెప్పలేదే! మృత్యువు మాత్రమే నా 
జైత్రయాత్రను నిరోధించగలిగేది అని చెప్పాను.” 

“అయితే వృద్దాప్యమో?” 

“వృద్ధాప్యం రాకముందే నాకు మృత్యువు వస్తుంది.” 

“బుద్ది చాంచల్యం?” 

® 
“ఒకప్పుడు నాపని అంతవరకూ వచ్చినదే.” 
విల్‌ఫర్ట్‌ ఇలా అన్నాడు : 


“ఈ ప్రపంచంలో మరణంకంటె భీతిచెందలవసింది మరొకటుంది. మాటవరసకి 
చెప్తున్నాను. మూర్చ అనేది ఉంది. మనిషిని అశక్తుని చేస్తుంది కాని చంపదు. కాని అప్పుడు 
(బతికినా చచ్చినా ఒకటే. మనిషి క్షణక్షణానికీ వృద్ధుడౌతున్నాడు. ఇదెటువంటి దో 
తెలుసుకోవాలనే కోరికుంటే, మీకు తీరికున్నపుడొక్కసారి మా యింటికి దయచేయండి. 
(ఫ్రెంచి విప్లవంలో మహా వీరుడనిపించుకున్న నా తండ్రి ఉన్నాడు. ఆనాడు అతనికి దేశమంతా 
గడగడలాడిపోయింది. అటువంటి నాతండ్రి, నయర్‌ టైర్‌ ఇప్పుడు అశక్తుడై రోగపీడితుడై 
మంచాన పడి ఉన్నాడు. అతన్ని చూస్తే మీవాదం నిలవదు. ఆయనకూడా అప్పుడు తాను 
దైవనియుక్తుడననీ, అజేయుడననీ భావించాడు. మస్తిష్కంలో ఏదో ఒక చిన్న రక్తనాళం 
తెగినందువల్ల సర్వ సహజ ప్రజ్ఞలూ పటాపంచలైనాయి. అంతా ఒక్కక్షణంలో జరిగిపోయింది. 
మహారాజుల్ని గజగజలాడించిన నయర్‌ టైర్‌ క్షణంలో మనుమరాలిచేతి కీలుబొమ్మగా 
మారిపోయాడు:” 

“ఇటువంటి స్థితి నాకు తెలియకపోదు. నేనూ మర్వుడనే. కాని నేనువైద్యశాస్త్రం, 
జెషధశాగసప్రం అభ్యసించాను. విధి నన్ను అశక్తతనుంచి కాపాడుతూనే ఉంది. తండ్రియాతనవల్ల 
కుమారుని మనస్సు విచలించడం సహజమే. కాబట్టి మీకు మానవుని అశక్తత చక్కగా 
బోధపడింది. నేను తప్పకుండా వచ్చి మీతండ్రిగారిని చూడగలను. వారి అనారోగ్యం వల్ల 
మీరు అధీరులైనట్లున్నారు.” 


“బొత్తిగా కాకుండా భగవంతుడు ఉపశమనకోసం నాకు ఇద్దరు బిడ్డల్ని ప్రసాదించాడు. 
నా మొదటి భార్య రినీసెంట్‌ మిరాన్‌ వల్ల ఒక కుమార్తె ఉంది. ఆమె పేరు వాలంటిన్‌. 
రెండో భార్య వల్ల ఎడ్వర్డ్‌ అనే కొడుకున్నాడు. ఈ ఎడ్వర్డ్‌నే ప్రాణాపాయంనుంచి మీరు 
కాపాడారు.” 


“మీకు భగవంతుడీయిద్దరినీ ప్రసాదించినందువల్ల ఏమని భావిస్తున్నారు?” 


“నా తండ్రి ఉద్రేకాలకు లొంగి ఏవో అక్రమాలు, పాపాలు చేసి ఉంటాడనీ, అందుకు 
భగవంతుడీశిక్ష విధించాడనీ నా అభిప్రాయం. ఆ శిక్ష నన్ను బాధపెట్టకుండా దయతో 
ఇటువంటి వరం ప్రసాదించాడు.” 


మాంట్‌ క్రిస్టో పైకి చిరునవ్వు నవ్వినా లోలోననొచ్చుకున్నాడు. 
తరవాత విల్‌ఫర్ట్‌ లేచి, ఇలా అన్నాడు : “ఇంక నేను సెలవు తీసుకుంటాను. 
మిమ్మల్ని నేను మరచిపోలేను. కొన్నాళ్లకైనా నేను స్నేహపాత్రుడనని మీరే గ్రహిస్తారు.” 


మాంట్‌ క్రిస్టో వందనం చేశాడు. విల్‌ఫర్ట్‌ ఈమారు మెల్లిగా నడిచివెళ్లి బగ్గీ ఎక్కాడు. 
తరవాత మాంట్‌ క్రిస్టో దీర్గనిశ్వాసం విడిచి ఇలా అనుకున్నాడు. “ఇక్కడికింక ఈవిషాద 
వాతావరణం చాలు. దీనినుంచి ముక్తి పొందాలి.” ఆలీని పిలిచి “ఆట్విల్‌ వెళ్లి హైదీని 
చూడాలి - బగీ సిదం చెయ్యి” అన్నాడు. 
౧ యి 

విల్‌ఫర్ట్‌ నిష్రమణ అనంతరం గ్రీక్‌ సుందరినీ, మారెల్‌కుటుంబాన్ని మాంట్‌ క్రిస్టో 
తలపుకు తెచ్చుకున్నాడు. వెంటనే అతనిముఖం, ప్రసన్న భావంతో వికసించింది. డాంగ్లర్‌, 
విల్‌ఫర్ట్‌ల దర్శనంవల్ల కలిగిన ఆవేశమూ ఉద్రేకమూ పటాపంచలైనాయి. అంతరంగం 
ఆనందపూర్ణమయింది. 


ఆట్విల్‌ భవనంలో మాంట్‌ క్రిస్టో నివాసానికీ హైదీ నివాసానికీ ఎట్టి సంబంధంలేక 
రెండూ వేర్వేరుగా ఉన్నాయి. హైదీ నివాసమంతా తూర్చుదేశాల ఫక్కీని అలంకరించబడింది. 
నిత్యమూ ముగ్గురు ఫ్రెంచిపరిచారికలు, ఒక (గ్రీక్‌ పరిచారిక కనుసన్నలలో మెలగుతూ 
ఉంటారు. ఆ భవనంలో అందరూ హైదీని మహారాణిగా మన్నిస్తారు. 


గ్రీక్‌ సుందరి ఆ గదులలోనే గడుపుతుంది. ఎప్పుడూ ఎక్కడికీ వినోదంకోసమైనా 
వెళ్ళదు. నీలిసాటిన్‌ గుడ్డలు కప్పిన మెత్తని సోఫాలలో ఒకదానిపైన ఆమె కూర్చుని ఒక 
చేతిలో తల ఆని యోచిస్తోంది. తెల్లసాటిన్‌ పయిజామాలు, నీలి చారల లాల్చీ దంతపు 
తెలుపుతోపోలిన ఆమె శరీరచ్చాయనినుమడింపచేస్తున్నాయి. ఆమె దుస్తులపైన వెండిపువ్వులు, 
వజ్రాల బొత్తాములు, గులాబిరంగు పువ్వులు, అ పరిసరాలు పాదుషాల అంతఃపురాలను 
మహారాణులను జ్ఞప్తికి తెస్తున్నాయి. తడి ఆరనట్లుండి లోతు నీడల్నిస్సురింజేసే నల్లని 
విశాలనేత్రాలు, శిల్పిచేత మలచబడినట్లున్న ముక్కు కెంపులవంటి పెదవులు, ముత్యాలవంటి 
పలువరుస గ్రీక్‌ సుందరీమణుల సౌందర్య విశిష్టతను నిరూపిస్తున్నాయి. అన్నిటికీ తోడు 
తరుణవయస్సు ఆమె నొక విద్యుల్లతగా రూపింపచేస్తోంది. 


మాంట్‌ క్రిస్టో హైదీ నివాసం ముందు ఆగి సాభిప్రాయంగా తెరవంక పరికించాడు. 
ఆమెను దర్శించవచ్చునో లేదో అడగవలసిందని గ్రీక్‌ పరిచారికను పంపాడు. సమాధానంగా 
తెరతొలగింది. హైదీ సవిలాసంగా నడిచివచ్చి, చెయ్యి చేతతీసుకుని మాంట్‌ క్రిస్టోని లోనికి 
తీసుకువెళ్ళింది : “దర్శనమిచ్చే ముందు నా అనుమతెందుకూ? నేను మీ బానిసను కానా?” 
అని మృదువుగా ప్రశ్నించింది. 

“ఇటు విను హైదీ. నీకు తెలుసును. మనమిప్పుడు ఫ్రాన్స్‌ దేశంలో ఉన్నాం. ఇక్కడ 
ఎవరూ ఎవరికీ బానిసలు కారు. నీకు స్వాతంత్ర్యం, స్వేచ్చ ఉన్నాయి.” 


“స్వేచ్చ?” అంది హైదీ. “స్వేచ్చ ఎందుకు? దానివల్ల ప్రయోజనం?” 


“నన్ను విడిచి వెళ్లిపోయే హక్కు నీకుంది.” 

“మిమ్మల్ని విడిచివెళ్లిపోవడమా? నే నెందుకు వెళ్లిపోవాలి.” 


“అది నేనెలా చెప్పగలను? ఇప్పుడు మన మింక పారిస్‌ సమాజంలో కలవబోతున్నాం. 
కొత్త మిత్రుల్ని చూస్తాం. కొత్త కొత్తవారు మన దర్శనానికి వస్తారు.” 


“మిమృల్నితప్ప నేనింకెవరినీ చూడదలుచుకోలేదు.” 


“అలా కాదు. నామాట విను హైదీ. ఇటువంటి నాగరిక నగరంలో నువ్వు ఘోషాలో 
ఉండకూడదు. నీ మనస్సు నెవరైనా ఆకర్షిస్తే, నేను నిరోధించేటంత స్వార్థం.....” 


“లేదులేదు” అంది హైదీ తత్తరపాటుతో. “అదెన్నటికీ జరగదు. మీరు 
తప్పనన్నాకర్షించగల వ్యక్తిలేడు, ఉండబోడు. నా ప్రేమను పంచుకున్న వారీ ప్రపంచంలో 
ఇద్దరే ఉన్నారు; నా తండ్రి, తరవాత మీరు. ఇందులో ఇంకెవరికీ పాలుండదు.” 


“పిచ్చిదానా! నువ్వింతవరకూ నీ తండ్రితోనూ, నాతోనే తప్ప ఇంకెవరితోనూ 
మాట్లాడలేదు. అందువల్ల ఇటువంటి భ్రమకలుగుతుంది.” 


“కావచ్చు. కాని ఈ ప్రపంచంలో ఇంకెవరితోనూ మాట్లాడాలనే కోరిక కూడా నాకు 
లేదు. నాకెవరితో ఏమవసరముంది? నా తండ్రి నన్ను తన ఆనందానికీ ఇహసౌఖ్యానికీ 
నిలయమనేవాడు. మీరు నన్ను మీ ప్రాణంగా చూసుకుంటున్నారు. నా కింకెవరితోనూ 
నిమిత్తంలేదు.” 


“హైదీ! నీ తండ్రి నీకు బాగా జ్ఞాపకమేనా?” 


(గీక్‌ సుందరి చిరునవ్వునవ్వింది. తన కన్నులనూ హృదయాన్నీ చేతితో తాకిచూపుతూ 
“నా తండ్రి ఇక్కడున్నారు. ఇక్కడున్నారు.” అంది. 


“అయితే నేనో?” అంటూ మాంట్‌ క్రిస్టో పకపకనవ్వాడు. 

హైదీ గంభీరభావంతో “మీరా? నా దృష్టికి సర్వత్రా మీరే కనపడుతున్నారు” అంది. 

మాంట్‌ క్రిస్టో నవ్వు నిలిచిపోయింది. మెల్లిగా ఆమె చెయ్యి తన చేత తీసుకుని ఎత్తి 
ముద్దుపెట్టుకోబోయాడు. ఆమె తటాలున చెయ్యి లాక్కుని చెంప అందించింది. 


“హైదీ! ఈక్షణంనించీ నువ్వు సర్వస్వతంత్రం కలదానవని జ్ఞాపకముంచుకో. నువ్వు 
కోరితే ఇక్కడే ఉండవచ్చు. లేదా నీ ఇష్టం వచ్చిన దేశానికి వెళ్లిపోవచ్చు. నగరంలో నువ్వుకోరిన 
చోటికి వెళ్లి తిరిగిరావచ్చు. సమాజంలో కలిసి సంచరించ వచ్చు. కాని నిన్నాక్కటే 
ప్రార్థిస్తున్నాను. సంకేతమాత్రంగానైనా గత వృత్తాంతాన్ని గురించి ఎన్నడూ ప్రసంగించవద్దు. 
ఖ్యాతి తెచ్చుకొన్న నీ తండ్రినిగురించిగాని, భాగ్యహీనురాలైన నీతల్లిని గురించి గాని ఎవరెన్ని 

అడిగినా పేరైనా తెలపవద్దు.” 


“ఎవరితోనూ కలిసి తిరగడం కాని మాట్లాడ్డంకాని నాకు బొత్తిగా ఇష్టంలేదని 
మొదటేచెప్పాను.” 


“ఇంత ఘోషా ఈ పారిస్‌ నగరంలో సాధ్యపడకపోవచ్చును హైదీ - ఇతర దేశాలలో 
మాదిరిగానే ఈ దేశంలో కూడా ఇక్కడ వారి ఆచార సాంప్రదాయాల్ని తెలుసుకుని 
అలవరుచుకోడానికి ప్రయత్నించు. నువ్వు ఈ దేశంలో ఉండిపోయినా, లేక తూర్పు దేశాలకు 
తిరిగి వెళ్లిపోయినా ఎప్పుడో ఒకప్పుడు ప్రయోజనం కలగవచ్చు.” 


“ఏదేశంలో ఉన్నా మిమ్మల్ని అనుసరించే కదా? అదే మీ ఉద్దేశ్యంకూడా కాదా?” 
అంది హైదీ, కొద్దిగా చెమ్మగిలిన కళ్లెత్తి. 


“పిచ్చిదానా! మనమిద్దరం విడిపోవడం సంభవిస్తే నాదోషంవల్లకాని, నాకోరికవల్ల 
కాని అలా జరగదని నీకు తెలియదా?” 


“నేను మిమ్మల్ని విడిచి జీవించడం అసాధ్యం. మీరు లేనినాజీవితం నిరర్ధకం.” 


“నీకు తెలియదు. పదేళ్లలో మనలో ఎటువంటి మార్పులు సంభవించగలవో ఎవరు 
చెప్పగలరు? పదేళ్లకు నువ్వు ప్రొఢగ్ర్తీవి. వనితాసౌందర్యం నీలో పరిపూర్ణ వికాసాన్ని 
ప్రతిబింబింప చేసుకుంటుంది. నాకు ముఖం ముడతలుపడిపోతుంది. తల పండిపోతుంది.” 


“అరవై ఏళ్లు నిండినప్పుడు నా తండ్రిని పప్రేమించినంతగా ఏ యువకునీ 
ప్రేమించలేదు.” 


“అయితే ఇక్కడి నాగరిక జీవనానికి నువ్వలవాటుపడగలవా హైదీ?” 
“అంటే మీ సన్నిధిలోనేనా?” 

“నన్ను ప్రతిదినం నువ్వు చూడవచ్చు.” 

“అయితే మీరు దేన్ని గురించిసంకోచిస్తున్నారు?” 

“నీకీ జీవితంపట్ల విరక్తికలగవచ్చునని.” 


“అదెన్నడూ సంభవించదు. దుఃఖం, ప్రేమ, కృతజ్ఞతా భావాలతో హృదయం 
నిండినప్పుడు విరక్తి ఎలా కలుగుతుంది?” 

“నీ దేశానికి వన్నె తేగల రత్నానివి నువ్వు హైదీ. నీ కొక మాటివ్వగలను. నీ 
తండ్రిని (పేమించినట్లు నన్ను [పేమించినట్లెతే, నేనూ నీ తండ్రి (ప్రేమించినట్లే నిన్ను 
(పేమించగలను.” 

“కాని మీరు భ్రమపడవద్దని ముందే చెపుతున్నాను. నా తండ్రి పట్ల ప్రేమకీ మీ 
పట్ల ప్రేమకీ చాలా వ్యత్యాసముంది. నా తండ్రి చనిపోయినా నేను జీవించే ఉన్నాను. కాని 
మీకే కీడు వాటిల్లినా, అప్పటితో నా జీవితం ముగిసిపోతుంది.” 


మాంట్‌ క్రిస్థ్టో క్షణంసేపు నేలవంక చూస్తూ నిరుత్తరుడై నిలబడిపోయాడు. తరవాత 
మెల్లిగా ఆమె చెయ్యి అందుకుని మృదువుగా చుంబించి, ఆమెవంక పరిపూర్ణ తృప్తభావంతో 
చూశాడు. తరవాత మెల్లిగా నడిచి వెళ్లిపోయాడు. 


12 


త్వరలోనే బగ్గీ మారెల్‌ ఇంటిముందు ఆగింది. కాక్లేవచ్చి ద్వారం తెరిచాడు. అది 
రెండంతస్తుల మేడ. పైన అటక ఉంది. ఆ ఆవరణలోనే ఒక పెద్ద కర్మాగారం ఉంది. 
ఇంటిలో సగం అద్దెకివ్వబడింది. మేడలో కింది అంతస్తు పూర్తిగా మాక్సిమిలియన్‌ కోసం 
ప్రత్యేకించబడింది. మాంట్‌ క్రిస్టో వచ్చిన వేళకి మాక్సిమిలియన్‌ గుర్రాలసాలవద్ద ఉన్నాడు. 
రావడం చూసి “కౌంట్‌ ఆఫ్‌ మాంట్‌ క్రిస్టో!” అని ఒక్కకేక పెట్టాడు. తన వయస్సు, 
ఉన్నతోద్యోగం, రీవి అన్నీ మరిచి బగ్గీ దగ్గరికి పరుగుతీశాడు. 


“మి వాగ్గానాన్ని మీరు మరిచిపోనందుకు వెయ్యివిధాల మీకు కృతజ్ఞుణ్ని” అన్నాడు. 
ఆనందంతో ఆ యువకుడు చలించిపోయాడు. “రండి, రండి. మా యిల్లంతా చూపిస్తాను.” 
అంటూ మాంట్‌ క్రిస్టోని ఇంటిలోకి నడిపించుకువెళ్లాడు. అడుగుల చప్పుడు విని తోటలో 
గులాబిమొక్కల ఎండుకొమ్మలు కత్తిరిస్తున్న ఇరవై పాతికేళ్ల యువతి ఒకామె తలెత్తి చూసింది. 
ఒకసారి తన దుస్తుల వంక చూసుకుని బిడియపడుతూ అపరిచితవ్యక్తిని చూసింది. “పరవాలేదు 
జూలీ” అన్నాడు మాక్సి మిలియన్‌. “ఈయనే కౌంట్‌ ఆఫ్‌ మాంట్‌ క్రిస్టో. పారిస్‌ వచ్చి 
రెండు మూడు రోజులే అయినా ఇక్కడి సంగతులన్నీ ఈయనకి తెలుసును. తెలియని వేవైనా 
ఉంటే నువ్వు చెప్పుదువు గానిలే. రా దుస్తులు మార్చుకుని త్వరగా రా.” 

“మీరు వస్తారని నాతో చెప్పనైనా లేదు మా అన్న, ఈ అన్యాయం చూడండి” అంది 
జూలీ. తరవాత తోటవైపు తిరిగి “పెనిలన్‌, పెనిలన్‌!” అని పిలిచింది. 

అప్పుడే నోట్లో వేసుకున్న పొగాకు ఉండ కనపడకుండా చెయ్యాలని ప్రయత్నిస్తూ 
ఒక వృద్దుడు వచ్చాడు. మాంట్‌ క్రిస్టో ఆవృద్ధ నావికుని సులువుగా గుర్తించాడు. వృద్దుడు 
యువతివంక తిరిగి “నన్ను పిలిచారా జూలీ?” అన్నాడు. 

“పెనిలన్‌! ఈయన వచ్చారని ఇమాన్యూల్‌కి చెప్పు. ఈయన్ని సావడిలోకి మాక్సి 
మిలియన్‌ తీసుకువెడతాడు.” అని మాంట్‌ క్రిస్టోవంక తిరిగి “ఇప్పుడే క్షణంలో వస్తానండి” 
అంటూ ఇంటిలోకి పరుగుతీసింది. 


“అటు చూడండి” అన్నాడు మాక్సిమిలియన్‌. “అతను మా చెల్లెలి భర్త ఇమాన్యూల్‌. 
దుస్తులు మార్చుకుంటున్నాడు. మా ఇంట్లో అందరికీ మిమ్మల్ని గురించి తెలుసును.” 


మాంట్‌ క్రిస్టో తనలో తాననుకుంటున్నట్లు “మీ సంసారంలో సుఖం ఆనందం 
వెల్లివిరుస్తున్నాయని తెలుస్తూనే వుంది సుమా!” అన్నాడు. 


“అవునండి” అన్నాడు మాక్సి మిలియన్‌. “ఇప్పుడు మాకేలోటూ లేదు. నా చెల్లెలూ, 
ఆమె భర్తా కష్టంలోనూ సుఖంలోనూ కూడా ఒకరి కొకరు ఆశ్రయమై నిలుస్తారు. వచ్చేది 
సాలుకి పాతిక వేలే అయినా వాళ్లు కోటీశ్వరులనే అనుకుంటాను. వాళ్లకింకే కోరికలూ 
లేవు.” 


“పాతిక వేలంటే ఏమంత ఎకువ కాదు. మీ వాళ్లింతతో తృప్తిపడతారనుకోను. 
మీ బావవృత్తి ఏమిటి? వైద్యుడా? న్యాయవాదా?” 


“ఇదివరలో వ్యాపారం చేశాడండి. నా తండ్రి పోయిన తరవాత ఆయన వ్యాపారాన్ని 
అందుకుని నడిపాడు. నా తండ్రి చనిపోయినప్పుడు అయిదులక్షల ్రాంకులుంది. అది 
నేనూ నాచెల్లెలూ సమానంగా పంచుకున్నాం. జూలీ భర్త కష్టపడి ప్రయాసపైన ఆరేళ్లలో 
రెండున్నర లక్షలు సంపాదించుకున్నాడు. తన సంపాదన రెండున్నరలక్షలూ పూర్తయినతరువాత 
నా చెల్లెలి వద్దకి వచ్చి “జూలీ నేను ఇప్పటికి రెండున్నర లక్షలు సంపాదించుకున్నాను. 
ఇప్పుడు నీ తండ్రి వ్యాపారాన్ని మూడులక్షలకు కొంటానని ఒక వ్యాపారి కబురు పంపాడు. 
ఏం చెయ్యమంటావో చెప్పు అని అడిగాడు. 'నా తండ్రి వ్యాపారాన్ని అమ్మడం ఇష్టంలేదు. 
అంతే కాదు. మారెల్‌ వంశస్సుడైతేనే ఆ వ్యాపారాన్ని నడపాలి. ఇప్పుడు మనకొకరు గాని, 
మనం ఒకరికిగాని బాకీలు పడలేదు. ఇప్పుడే ఖాతా కట్టిపెట్టేసి వ్యాపారం ముగించెయ్యడం 
మంచిది” అని జూలీ జవాబిచ్చింది. అంతే. వెంటనే వ్యాపారం కట్టి పెట్టారు. అందువల్ల 
ఇప్పుడు వారికి ఆదాయం సాలీనా పాతికవేలే వస్తోంది.” 


ఇంతలో ఇమాన్యూల్‌ వచ్చి భక్తితో వందనంచేశాడు. తోటంతా చూసి ముగ్గురూ 
సావడిలోకి వెళ్లేసరికి జూలీ దుస్తులు మార్చుకుని వచ్చింది. వీరి నివాసంలో సర్వత్రా ప్రశాంతతే 
అతిధికి గోచరించింది. మాంట్‌ క్రిస్టో జూలీవంక తిరిగి ఇలా అన్నాడు : “అమ్మా! మీ 
యిల్లు చూస్తే నాకు ఆనందంగా ఉంది. ఈ ప్రశాంతత, ఈ తృప్తజీవనం, చూడాలంటే 
చాలా అరుదుసుమా! మిమ్మల్నీ మీ భర్తనీ చూస్తూ ఇలా ఎంతసేపైనా విసుగులేకుండా 

గడపగలననిపిస్తోంది.” 


“ఇప్పుడు మేం సుఖంగా ఉన్నమాట నిజమేనండి. కాని కష్టాలూ దుఃఖమూ మేము 
రుచిచూసినవే. మేమనుభవించిన కష్టాలు ఎవరికో కాని రావని నా ఉద్దేశం.” 


“కావచ్చు. అందుకే భగవంతుడు మిమ్మల్ని మెచ్చి మీ కష్టాల్ని చేతితో తుడిచివేసినట్లు 
నివారించి ఉంటాడు” అన్నాడు మాంట్‌ క్రిస్టో. 


“నిజమేనండి” అంది జూలీ ఉత్సాహంతో “నిజంగా ఏ కొద్దిమందికోగాని లభించని 
వరమిచ్చి మమ్మల్ని భగవంతుడే కాపాడాడు. మా వద్దకు స్వయంగా ఒక దేవదూతని 
పంపాడు.” 


మాంట్‌ క్రిస్టో ఆనందాతిరేకం అణుచుకోలేక, కనపడనీయకుండా లేచి సావడిలో 
మెల్లిగా అటూ ఇటూ పచారు చెయ్యనారంభించాడు. మాక్సిమిలియన్‌ అతన్ని జాగ్రత్తగా 
పరిశీలించి “మా మాటలూ, మూఢ విశ్వాసాలూ వింటే మీకు నవ్వు వస్తోంది కాదూ?” 
అన్నాడు. 


“లేదు లేదు” అన్నాడు మాంట్‌ క్రిస్టో సంభ్రమంతో. మూలనున్న ఒక గాజు పెట్టెలో 
భద్రపరచబడిన ఒక సిల్కు పర్సువంక వేలితో చూపుతూ “ఆ పర్సు అక్కడెందుకుందో 
ఆశ్చర్య పడుతున్నా! ” అన్నాడు. అక్కడ ఒక చివర ఒక కాగితం, మరొక చివర ఒక పెద్ద 
వ(జ్రమూ ఉన్నాయి. 


“మే మిప్పుడు చెప్పిన దేవదూతవల్ల లభించినవి.” 
“నా కర్థం కావడంలేదు. ఆ కథేమిటో చెప్పగలరా?” 


మాక్సిమిలియన్‌ లేచివెళ్లి గాజుపెట్టి తెరిచి పర్సుతీసి ముద్దుపెట్టుకున్నాడు. తరవాత 
మాంట్‌ క్రిస్థ్టోవంక తిరిగి ఇలా అన్నాడు : “నా తండ్రిని ఆత్మహత్య చేసుకోకుండా, మా 
వంశాన్ని సర్వనాశనం కాకుండా కాపాడిన ఆ దూత చేతిమీదుగా వచ్చిందిది. ఆ రోజున ఆ 
దూత పంపిన లేఖ ఇది. ఈ వజం నా చెల్లెలి వివాహానికి కట్నంగా ఇచ్చినది.” అంటూ 
పర్సులోని ఉత్తరం తీసి మాంట్‌ క్రిస్టో చేతి కిచ్చాడు. మాంట్‌ క్రిస్టో అది విప్పి చదివి ఇలా 
అన్నాడు. “మీ కింత సహాయంచేసిన ఈ వ్యక్తి యెవరో మీకు తెలియదా?” 


“తెలియదండి. ఆ అదృష్టం మాకింతవరకూ కలగలేదండి” అన్నాడు మాక్సిమిలియన్‌. 


“కాని నాకింకా ఆశ పోలేదు” అంది జూలీ “తప్పకుండా ఎప్పుడో ఒకప్పుడు ఆ 
మహానుభావుణ్ని దర్శించగలనని నాకు నమ్మకం ఉంది. పెనిలన్‌ ఒకసారి ట్రియన్‌ రేపులో 
ఆ బ్రిటిష్‌ దేశస్థుని చూశానని చెప్పాడు. తప్పకుండా ఆయనేనని అతని నమ్మకం. కాని 

ఆయన్ని పిలిచే ధైర్యం అతని కప్పుడు లేకపోయింది.” 


“ఎవరు? బ్రిటిష్‌ దేశస్థుడా?” అన్నాడు మాంట్‌ క్రిస్టో. జూలీ తనవంక కుతూహలంగా 
చూస్తున్నట్లు గమనించి, మాంట్‌ క్రిస్టో కొద్దిగా జంకాడు. 

“అవునండి” అన్నాడు మాక్సిమిలియన్‌. “బ్రిటిష్‌ దేశస్థుడే రోమ్‌ నగరానికి చెందిన 
థామ్సన్‌ ఎండ్‌ (ఫ్రెంచ్‌ కంపెనీకి చెందిన గుమాస్తా అని చెప్పాడు. అందువల్లనే మొన్న 
ఆల్బర్ట్‌ ఇంటి విందులో ఆ కంపెనీ పేరు విని మిమ్మల్ని అప్పుడు ప్రశ్నించాను. నిజం 
చెప్పండి మీ రీ బ్రిటిష్‌ దేశస్థుని ఎరుగుదురా?” 

“ఆయన పేరేమిటి?” 


“ఆ ఉత్తరంలో ఉన్న 'సింద్‌బాద్‌” పేరు తప్ప మాకింక తనపేరు చెప్పలేదు” అంది 
జూలీ అతని వంక ఆత్రుతతో చూస్తూ. 


“అది ఆయన అసలు పేరు కాదని తెలుసోనే వుంది.” 


ఈమారు మాంట్‌ క్రిస్టో కంఠస్వరం విని జూలీ ఉలిక్కిపడింది. ఇంక ఆమె దృష్టిని 
మరల్పాలనే ఉద్దేశంతో మాంట్‌ క్రిస్తో ఇలా అన్నాడు. “ఇది చెప్పండి నాకు. ఆయన సరిగ్గా 
నా అంత ఎత్తు, లేదా మరికొంచెం ఉంటాడు. మాటిమాటికీ జేబులోనించి పెన్సిల్‌ తీస్తూ 
ఉంటాడు కాదూ?” 


“అయితే, మీకు తెలుసు నన్నమాట!” అంది జూలీ బిగ్గరగా. ఆమె నేత్రాలు ఆనందంతో 
తళ తళ లాడాయి. 


“తెలియదండి. ఊహించానంతే. ఎప్పుడూ ఇటువంటి పనులు చేసేవాడు లార్డ్‌ 
విల్మోర్‌ అని ఒకడున్నాడు. అతన్ని నాకు తెలుసును.” 


“ఈయన్ని మీకు బాగా తెలుసునా?” 


“మీకు సహాయంచేసినవాడు లార్జ్‌ విల్మోర్‌ అయితే పాపం అతన్ని మీరింక చూడలేరు. 
రెండేళ్లకిందట అతన్ని కలుసుకున్నాను. అప్పుడతను ఏవో దూరదేశాలకు ప్రయాణమై 
వెళ్లిపోయాడు. ఇంక తిరిగిరాడనుకుంటాను.” 


“అయ్యో” అంది జూలీ ఒక్కసారిగా నిరాశచెంది. “పోనీ లార్డ్‌ విల్మోర్‌కి 
బంధువులుకాని మిత్రులుకాని ఎవరైనా ఉన్నారా? వాకబు చెయ్యడానికి...... స 


“వాకబు చెయ్యడం వ్యర్థం. మీరనుకున్న వ్యక్తి అతను కాదు. విల్మోర్‌కి నా దగ్గర 
దాచదగిన రహస్యాలు లేవు. అతనే ఈ సహాయం చేసివుంటే నాతో తప్పకుండా చెప్పేవాదే.” 

“అయినా మీ కాయన పేరెలా తట్టింది?” 
“ఏముంది? ఇటువంటి...” 


“జూలీ! మాంట్‌ క్రిస్టో చెప్పింది నిజం” అన్నాడు మాక్సి మిలియన్‌. “నాన్న మనకు 
ఏం చెప్పేవారో గుర్తుంచుకో. మనకి సహాయంచేసిన వ్యక్తి బ్రిటిష్‌ దేశస్థుడై ఉండడని చెప్పేవారు 
కాదా?” మాంట్‌ క్రిస్టో చకితుడైనాడు : “ఏం చెప్పారు మీ తండ్రి?” అన్నాడు సంభ్రమంతో. 


“మాకీ సహాయం జరగడం చాలా చిత్రంగా జరిగిందని మా నాన్న చెప్పేవారు. 
నిజంగా మమ్మల్ని రక్షించడంకోసం ఎవరో చచ్చి బ్రతికి వచ్చారని ఆయన నమ్మకం. నేను 
నమ్మలేదు. కాని ఆయన నమ్మిక వింటే జాలి కలిగేది. కాని ఆయన మాట కాదని 
చెప్పలేకపోయేవాడిని. ఆ విషయం ఆయనకి ఎప్పుడూ అనుమానంగా ఉండేది. కాని 
చచ్చిపోయేముందు అదే సత్యమని ఆయన నిర్ధారణ చేసుకున్నారు. చచ్చిపోయే ముందు 
మమ్మల్ని పిలిచి 'మనల్ని రక్షించినవాడు ఎడ్మండ్‌ డాంటీ” అని చెప్పారు.” 


ఈ మాటలు వినేసరికి మాంట్‌క్రిస్టో ముఖం పాలిపోయింది. అతని నోటి వెంట 
మాట రాలేదు. ఏదో మరిచిపోయినట్లు అకస్మాత్తుగా లేచి గడియారం చూసుకున్నాడు. 
తత్తరపాటుతో జూలీతో ఇలా అన్నాడు : “అమ్మా! నేను తరుచువచ్చి మిమ్మల్ని 
చూస్తూవుంటాను. మీస్నేహం అమూల్యమని నేననుకుంటున్నాను. నిజంగా మీ 
ఆదరాభిమానాలకి నేను చాలాకృతజ్ఞుణ్ని ఇటువంటి నిర్మలమైన మిత్రవాత్సల్యం చూసి 
చాలాకాలమయింది. అందువల్ల నాకు కొద్దిగా ఉద్వేగం కలిగింది.” ఇలా చెప్తూ త్వరత్వరగా 
వెళ్లిపోయాడు. 


“చాలా చిత్రమైన వ్యక్తి” అన్నాడు ఇమాన్యూల్‌. 


“అవును.” అన్నాడు మాక్సిమిలియన్‌. “నిజంగా చాలా మంచివాడు. మనమంటే 
ఆయనకి ప్రీతికలిగింది.” 


“ఆయన కంఠస్వరాన్ని నేనెన్నడూ మరిచిపోలేను” అంది జూలీ “ఎప్పుడో 
రెండుమూడుసార్లు ఈ కంఠం విన్నట్లు తోస్తూందినాకు.” 

ఫాబర్గ్‌ సెంట్‌ ఆనర్‌ వీధి మధ్యలో, విల్‌ఫర్ట్‌ భవనానికి వెనుకతట్టున విశాలమైన 
తోట ఒకటుంది. తోటచుట్టూ ఎత్తెన ప్రాకారం, ఒకటేద్వారం వున్నాయి. కాని ద్వారం 
ఎన్నడూ వాడనందువల్ల ఇహుపకహాటాటు తుప్పుపట్టి ఉన్నాయి. విల్‌ఫర్ట్‌ భవనంలోని వారెవరూ 
ఈ తోటలో నంచరించరు. తోటలో ఒక ప్రక్క నందొకటి ఉంది. ఈ సందునే 
విస్వరింపచేసినట్లయితే తోట మేరంతా గృహ నిర్మాణం నిమిత్తం ఎక్కువ ధరకి 
అమ్మివెయ్యవచ్చునని తోటయజమాని ఆశించినట్లున్నాడు. కాని మన మొకటి తలిస్తే 
దైవమొకటి తలుస్తుందనే విషయం వ్యాపారులకి బాగా అనుభవమే. దైవం అటువంటి 
ద్రోహమే చెయ్యడంవల్ల తోట యజమాని ఆశలు భగ్నమైనాయి. దాంతో ఆ మేరంతటినీ 
యజమాని చిన్న చిన్న ఖండాలుగా విభజించి తోటలు పెంచేవారికి అద్దెకిచ్చాడు. అయినా 
ఇదీ లాభించినట్లులేదు. తోట పెంపకంకూడా సాగడంలేదని ఇప్పుడా ప్రదేశం చూస్తే 
బోధపడుతుంది. ఒకపక్క పెద్ద నేరేడు చెట్ల గుబురులచాటున శిలావేదికలు కొన్ని అమర్చబడి 
ఉన్నాయి. ఇవి ఎవరి ఉపయోగానికి నిర్దేశించబడినాయో తెలియదుకాని ఏకాంతం కోరేవారికి 
అనుకూలంగా మాత్రం ఉంది. ఇక్కడ కూర్చున్నవారు భవనంలోకి గాని తోటలోకిగాని 
కనపడరు. 


ఒకనాటి సాయంకాలం తరుణవయస్సులో ఉన్న ఒక యువతి భవనందాటి తోట 
ప్రాకారం వద్దకు ఆత్రుతతో పరుగెత్తి వచ్చింది. అదే సమయానికి యౌవనం పరిపూర్ణంగా 
వికసించిన ఒక యువకుడు ప్రాకారానికి ఆవలి వైపుకు వచ్చాడు. ఇద్దరూ ద్వారంవద్దకు 
చేరారు. ఇద్దరికీమధ్య ఇనుప కవాటం ఒకటే ఆటంకం. కాని యువతి కవాట రంధ్రాలలో 
నుంచి యువకుని గమనించి మొదట భీతిచెంది వెనుతిరిగి వెళ్లిపోనారంభించింది. యువకుడు 
ఆవలిప్రక్క నుంచి నవ్వి ఇలా అన్నాడు : “వాలంటిన్‌ వెళ్ళకు-నేనే” యువతి ఆగి మెల్లగా 
వెనక్కు తిరిగింది. కవాటం సమాపించింది : “ఇవాళ ఇంత ఆలస్య మయిందేం ? ఆ 
బికారి దుస్తులేమిటి? నిన్ను మొదట గుర్తుపట్టలేక పోయానుసుమా!” 


“వాలంటిన్‌ ! ను వ్వెక్కడ, నే నెక్కడ? నీతోప్రేమాలాపాలకు జంకుతున్నాను సుమా? 
అయినా నిన్ను చూడకుండా ఉండలేను. నే నెందుకాలస్యంగా వచ్చానో ఈదుస్తులకర్ణ మేమిటో 
దాపరికం లేకుండా నీకు చెప్తాను- నువ్వు క్షమించగలవని నాకు మాట ఇస్తే. నేను కొత్తవృత్తిలో 
ప్రవేశించాను. నేనికనించి తోట పెంచుతున్నాను.” 

“పరిహాసాలు కట్టి పెట్టు మాక్సిమిలియన్‌.” 

“పరిహాసమనకు వాలంటిన్‌. నా జీవితంలోకల్లా నేను చేసిన తెలివైన పని ఇదొక్కటే. 
తోటపనిలో చేరితే ఇంక నిన్ను నేను నిత్యం కలుసుకోవచ్చు. మనల్ని ఎవరూ కని పెట్టకుండా 
జాగ్రత్త పడవచ్చు.” 

“చాలింక, ఇదంతా ఆపి నాకు నిజం చెప్పు.” 


“ఈతోట అద్దె కిస్తారని తెలిసి నేను తీసుకున్నాను. ఇక్కడ నే నొక చిన్న కుటీరం 
నిర్మించుకుంటాను. నీకు ఇరవై గజాల దూరంలో నిత్యం నీపిలుపులో ఉండగలనింక- 
ఈపేద కృషికునితో మైత్రి నీకు అనిష్టం కాకుంటే.” 


యువతి కిది నిజమని తట్టగానే ఆశ్చర్యసంభ్రమా లామెను పెనుగొన్నాయి. కాని 
మరుక్షణంలోనే శంకాకులిత కంఠస్వరంతో ఇలా అంది : “ఇది లాభం లేదు మాక్సిమిలియన్‌. 
నాకు నమ్మకంలేదు. ఇది వివేకం కాదేమోనని నాకు తట్టుతోంది. అంతా మనకి అనుకూలంగా 
ఉంటుందని మనం (బ్రమవడుతున్నాం. అదీ కాక మన మనస్సులు మారవని 
నమ్మకమేముంది?” 


“అదేంమాట వాలంటిన్‌. అటువంటి సందేహం న్యాయం కాదు. నీ కేదో ముప్పు 
వాటిల్లుతుందని భయపడుతున్నట్లు చెప్పగానే నిన్ను రక్షించడానికి నా ప్రాణాలైనా అర్చిస్తానని 
నేను మాటివ్వ లేదా?” 


“నిజమే...” అంటూ యువతి కొంతసేపు ఆలోచించింది. కవాట రంధ్రాలగుండా 
తన వేళ్లు చొనిపింది. యువకుడు అత్యాకాంక్షతో చుంబించాడు. “నిజమే. నువ్వే నా 
ప్రాణమిత్రుడవ్‌” అంది వాలంటిన్‌. “నువ్వు తప్ప నాకీ ప్రపంచంలో స్నేహ పాత్రులైనవా 
రెవరూ లేరు. నా గతెల్లాగుందో నా తండ్రి పట్టించుకోడు. నా సవతితల్లి పోరుపడలేకుండా 
ఉన్నాను. మాట లేక కేవలం కన్నులతో మూగభాష మాట్లాడే తాత పక్షవాతంతో మంచాన 
పడిఉన్నాడు. తాతకి నాపట్ల ఆపేక్ష ఉండవచ్చును. నిజంగా నాస్థితి అతి దీనంగా ఉంది 
మాక్సిమిలియన్‌. కేవలం నాపట్ల దాక్షిణ్యంతో నన్ను (్రేమిస్తున్నావు.” 

“అల్లా ఆనకు వాలంటిన్‌! నిన్ను ఎపినే కొడుకు ఫ్రాంజ్‌కి ఇచ్చి పెళ్లి చెయ్యాలని 
నీతండ్రి ప్రయత్నిస్తున్నాడు. ఫ్రాంజ్‌ ఈదేశానికి రావడానికికింకా ఏడాది గడువుంది. ఈలోగా 
మనకి అనుకూలమైన అవకాశాలే లభించవా? నువ్వు నాదృష్టికి దేవతవలె కనపడుతున్నావు. 
నిజంగా నేను నిన్నెంతగా (్రేమిస్తున్నానో నువ్వు గ్రహించినట్లయితే...... పోనీలే, నేనేదో 
ఒళ్లు తెలియని ఆవేశంలో అనకూడని మాటలన్నట్లయితే క్షమించు వాలంటిన్‌.” 

“లేదు లేదు. కాని నే నెంత నిస్సహాయంగా ఉన్నానో నువ్వు (గహించలేవా 
మాక్సిమిలియన్‌? నాయింట్లో నన్నందరూ అత్యంత ప్రీతితో ఆదరిస్తున్నారని అందరూ 
అనుకుంటారు. కాని పరిస్థితి అంతా విరుద్ధంగా ఉంది. నాసవతి తల్లి పైకి నవ్వుతూనే 
ఉంటుంది కాని లోలోపల నాపైన ద్వేషం ఇంతంత కాదు.” 


“నీపైన ద్వేషమా? నీపైన ఎవరికైనా ద్వేషం ఉంటుందా వాలంటిన్‌?” 

“ ఏమో ఏం చెప్పగలం?నా తల్లివల్ల నాకు లభించిన ఆస్తిని చూస్తే నాసవతి తల్లికి 
అసూయ. తల్లి తండ్రి గతిస్తే అంతకి రెట్టింపు సంపద నాకు సంక్రమిస్తుంది. నాతండ్రి 
ఆపేక్ష ఉంటే నాకీ ఆస్తి అక్కరలేదు. నాకు ఇంట్లో సుఖంకోసం నా ఆస్తి అంతా ఒదులుకోమన్నా 
సంతోషంతో వొదులుకుంటాను.” 


“కాని ని కింత విచార మెందుకు వాలంటిన్‌. ముందంతా ఏదో ముప్పు కని 
పెట్టుకుని ఉన్నట్లు ఎందుకు మాట్లాడతావ్‌?” 


“ఇదివరలో జరిగినదాన్నిబట్టి భయపడుతున్నాను మాక్సిమిలియన్‌.” 


“అయినా నీకేభయం అనవసరం. నీకు నేను తోడున్నాను. నీకోసం నా ప్రాణాలైనా 
అర్పించడానికి సిద్ధంగా ఉన్నాను. నా తండ్రి మార్సేల్స్‌నివాసి. నువ్వు మార్సేల్స్‌లో పుట్టావు. 
మీ కుటుంబానికి మా కుటుంబాన్ని తెలుసును. ప్రతిష్టలో కాని మరెందులో కాని మావంశం 
మీవంశానికి తీసిపోయిందేమీ కాదు. నాతండ్రి ఎంతటి నీతిపరుడో సచ్చరిత్రుడో మీ తండ్రి 
తాతలందరికీ తెలుసు...... 


“అవునవును. నీకు లీజన్‌ ఆఫ్‌ ఆనర్‌ పతకాన్ని ప్రభుత్వం బహూకరించినప్పుడు 
మాయింట్లో నీ తండ్రి గురించి ప్రసక్తి వచ్చింది. అప్పుడు నీతండ్రిని నా తండ్రి విమర్శించాడు. 


కాని నా తాతగారు ప్రశంసించారు. ఇది చిత్రంగా లేదా?” 


“ఉండవచ్చును. నీ తండ్రి రాజభక్తిపరుడు. నీ తాతగారు నెపోలియన్‌ పక్షపాతి. 
నాతండ్రి కూడా నెపోలియన్‌ పక్షపాతి. ఆరోజుల్లో నీతాత గారి పేరుచెప్తే దేశమంతా 
గజగజ లాడిపోయేది.” 


“ఆగాగు.” అంది వాలంటిన్‌ అకస్మాత్తుగా. “దాక్కో ఎవరో వస్తున్నారిటు” 


మాక్సిమిలియన్‌ ఒక్క దూకు దూకి మొక్కల గుబుర్లవద్ద గబగబా పనిచేస్తున్నట్లు 
నటించ నారంభించాడు. 


ఒక పరిచారిక కేక వినవచ్చింది.“వాలంటిన్‌ ! నీ కోసం నీ తల్లి వెతుకుతోంది. 
అతిధులెవరో వచ్చారు.” 

“ఎవరు ? ప్రీలా? 


“కాదు. వచ్చినవారు కౌంట్‌ ఆఫ్‌ మాంట్‌ క్రిస్టో అనుకుంటాను. ఆయన మిమ్మల్ని 
చూడాలంటున్నారు.” 


“ఇప్పుడే వస్తున్నా. నువ్వు వెళ్లు.” 


14 


మాంట్‌ క్రిస్టో వచ్చిన సమయూనికి విల్‌ఫర్ట్‌ ఇంటిలో లేడు. విల్‌ఫర్ట్‌ భార్య హిలాయ్‌ 
అతిధిని ఆహ్వానించి కొడుకుకోసం సవతి కూతురుకోసం కబురు పంపించింది. కొడుకు 
రాగానే హిలాయ్‌ “నీ అక్క ఏమయింది ?” అని ప్రశ్నించింది. “వెంటనే రమ్మని చెప్పు.” 

“ఓ మీ కొక కూతురు కూడా ఉందా ?” అన్నాడు మాంట్‌ క్రిస్టో, 

“ఆమె విల్‌ఫర్ట్‌ మొదటిభార్య కూతురు. ఇప్పుడే వయస్సు వచ్చింది. చక్కనిది.” 


“కాని ఎప్పుడూ ముఖం వేల బెట్టుకుని ఉంటుంది” అన్నాడు హిలాయ్‌ కుమారుడు 
ఎడ్వర్డ్‌. “ఛ ! నువ్వు నోరుమూసుకో” అని తల్లికసిరింది. తరువాత మాంట్‌ క్రిస్తో వంకతిరిగి 
“వీడు బొత్తిగా అల్లరివాడైపోయినాడండి. కాని, వీడు చెప్పింది కొంత నిజం. మే మెంత 
బుజ్జగించి ఆదరించినా వాలంటిన్‌ నిత్యం దేన్ని గురించో విచారిస్తూ ఉంటుంది. ఆమె 
అందానికదొకటే లోటు. కాని ఆమె ఇంకా రాదేం ? వెళ్లి చూడు ఎడ్వర్డ్‌.” 


“కనపడదంటే, అక్కడ ఉన్నచోట పిలిస్తే వస్తుంది. లేని చోట వెతికితే ఎలా 
కనబడుతుంది?” 


“ఎక్కడ వెతుకుతున్నారు?” 

“నయర్‌ టైర్‌ తాత గదిలో వెతుకుతున్నారు.” 

“మ రెక్కడుంది ? నీకు తెలిస్తే ఎందుకు చెప్పవ్‌ ?” 
“తోటలో నేరేడు చెట్టు కింద.” 


వాలంటిన్‌ రాగానే అందరూ ఆమెవంక చూశారు. ఆమె కన్నులు చెమ్మగిలి ఉన్నాయి. 
వాలంటిన్‌కి పందొమ్మిదేళ్లు నిండాయి. పొడగరి. నల్లని శిరోజాలు, నీలి నేత్రాలు, పాలిపోయిన 
ముఖం తెల్లని మేనిఛాయ చూసి చాల చక్కనిదని మాంట్‌ క్రిస్టో భావించాడు. అతిధినిగురించి 
ఆమె అదివరకే విన్నది. గదిలోకిరాగానే వినయంతో అభివాదం చేసింది. “ఈమే నా సవతి 

కూతురు వాలంటిన్‌” అంది హిలాయ్‌ విల్‌ఫర్డ్‌. 
“ఈయనే చీనా చక్రవర్తి, ముస్లింపాదుషా వగైరా, కౌంట్‌ ఆఫ్‌ మాంట్‌ క్రిస్టో” 
అన్నాడు ఎడ్వర్డ్‌. 
మాంట్‌ క్రిస్టో పరిశీలనగా స్త్రీ లిద్దరినీ చూసి కొంతసేపు యోచించి “అయితే 
ఇదివరలో మీ రిద్దరూ నన్ను చూడలేదా ?”అన్నాడు. 


“లేదనుకుంటాను. వాలంటిన్‌ సామాన్యంగా సమాజంలో చనువుగా తిరగదు.” 
అంది హిలాయ్‌. 


“అయితే మీపారిస్‌ సమాజంలో కలుసుకోలేదు. ఇక్కడ కాదు. దూరదేశంలో కాబోలు 
ఏవో ఉత్సవాల సమయంలోననుకంటాను. జ్ఞాపకం తెచ్చుకోండి.” 


“లేదని నాకు గట్టిగా తెలుసును.” అంది హిలాయ్‌. “ఒక వేళ కలుసుకొని ఉంటే 
మీవంటి వ్యక్తిని నేను మరిచి పోను.” 


“బహూశా ఇటలీలో చూసి వుంటారు” అంది వాలంటిన్‌. 
“అవునవును” అన్నాడు మాంట్‌ క్రిస్టో, “ఒకతోటలో యథాలాపంగా కలుసుకున్నాం.” 


“ఇటలీ వెళ్లడం ఉత్సవాలు దర్శించడం, తోటలోవిందు అన్నీ జ్ఞాపకమున్నాయి 
కాని మిమ్మల్ని చూసినట్లు గుర్తుకు రావడంలేదు.” అంది హిలాయ్‌. 


“నేను గుర్తుచెప్తాను వినండి” అన్నాడు మాంట్‌ క్రిస్థో. “ఆరోజున పగటి వేడిమి 
ఎక్కువగాజఉంది. మీబగ్గీరావడానికి ఆలస్యంమయింది. మీ కుమారై ఒక చెట్టునీడనే నిలబడింది. 
ఎడ్వర్డ్‌ నెమళ్లని తరుముతున్నాడు. ” 


“అవును. నేనొక నెమలిని పట్టుకుని రెండు ఈకలు పీకాను కూడా” అన్నాడు ఎడ్వర్డ్‌. 

“మీరు ఒక ద్రాక్షతీగవద్ద ఉన్నారు. అప్పుడు మీరొక వ్యక్తితో చాలసేపు మాట్లాడారు 
జ్ఞాపకంలేదా?” 
Gy 

“అవునవును” అంది హిలాయ్‌. ఈమారు ఆమె ముఖంలో కొద్ది తొట్రుపాటు 
వ్యక్తమయింది. “ఊలుదుప్పటి కప్పుకున్న ఒక వ్యక్తితో మాట్లాడినట్లు నాకుగుర్తు.” 


“అవును. ఆఊలుదుప్పటి కప్పుకున్నది నేనే. నేనప్పుడు అక్కడ హొటల్‌ యజమానికి 
కామెర్లు కుదిర్పాను. నాకు ఘన వైద్యుడని పేరుకుడా వచ్చింది. మీరూ నా వైద్య (ప్రావీణ్యతను 
నమ్మి నన్ను సంప్రదించారు.” 


“అవును. అయితే నిజంగా మీరు వైద్యులు కారా ?” 

“మోరియర్‌ మొదలైన రచయితలు చెప్పినట్లు వైద్యులైన వారు రోగాలు కుదర్చలేరు, 
కానివారే కుదర్చగలరు. నేను వైద్యుణ్ని కాను. రసాయనిక శాస్త్రం, జీవశాస్త్రం, మానవ 
శరీర శాస్త్రం మాత్రం పఠించాను.” 


అప్పటికి గడియారం ఆరుకొట్టింది. “అప్పుడే ఆరయింది” అంది హిలాయ్‌ 
“వాలంటిన్‌, నువ్వు తాత గారివద్దకు వెళ్లి భోజనం ఏర్పాటు చెయ్యి.” 


వాలంటిన్‌ మాట్లాడకుండా లేచి వెళ్లిపోయింది. 
“మీరా శాస్ర్తాలు పఠించారా?” అంది హిలాయ్‌. 


“అవును. తూర్పుదేశాలలో నివసించాలని నిశ్చయపరుచుకున్నందువల్ల, పూర్వం 
మిత్రదే టిజ్‌ మహారాజు మాదిరిగా విషాలకు నివారణౌషధాల్ని గురించి నేర్చుకోడం 
మంచిదనుకున్నాను.” 


“మిత్రడే టిజ్‌ అంటే పాంటస్‌కి రాజు. ఆయన ప్రతి రోజూ ఉదయం భోజనానికి 
ముందు విషాషధాలు పుచ్చుకునే వాట్ట” అన్నాడు ఎడ్వర్డ్‌. 

“ఎడ్వర్డ్‌! నీ అల్లరికి మితి లేకుండా ఉంది. నువ్విక్కడ నించి వెళ్ళిపో. నీ అక్కదగ్గరికి 
వెళ్లు.” 


౧ 


ఎడ్వర్డ్‌ కదల్లేదు. తల్లి వాడిని చెయ్యిపట్టుకు నడిపించు కెళ్లింది. మాంట్‌ క్రిస్టో 
ఆమెను జాగ్రత్తగా చూస్తున్నాడు. “తలుపులు మూసివేస్తుందేమో చూడాలి” అనుకున్నాడు 
తనలో. అతను అనుకున్నట్లే, ఆమె బిడ్డను పంపివేసి తిరిగివస్తూ గది తలుపులు మూసి 
గడియపెట్టింది. వచ్చి ఇలా అంది “కాని నిజంగా ఆ పూర్వపురోజుల కధల్ని మీరు 
నమ్ముతున్నారా? ఆవిషాలూ, నివారణౌషధాలూ నిజంగా ఉన్నాయా ?” 

“తప్పకుండా ఉన్నాయి. నేను స్వయంగా వాటిని ప్రయోగించి చూశాను. మూడుమార్లు 
విషప్రయోగంవల్ల నేను మరణించవలసిందే, కాని మూడుమార్లూ అమూల్యమైన మూలికల 
సహాయంతో గండాలు గడిచాయి.” 


“అవును, ఇటలీలో అప్పుడు మీరామాట చెప్పడం నాకు గుర్తుంది. ” 
“నిజంగా ? నేనామాట అప్పుడు మీతో అన్నానా? నాకు జ్ఞాపకంలేదు.” 


“అవును అన్నారు. కొందరిమీద పనిచేసే విషాలు కొందరిమీద పని చెయ్యవని 
అప్పుడు మీరు చెప్పారు. ” 


“పని చెయ్యనిమాట నిజమే. రష్యాలో ప్రజలు తినే కొన్ని రకాల శాకాలు మనం 

ఈ దేశంలో తింటే ప్రాణహాని సంభవిస్తుంది.” 


“తూర్చుదేశాలవారు వాడే విషాలు మనదేశాల్లో మరీ ప్రాణాంతకంగా పనిచేసేమాట 
నిజమా?” 


“నిన్సందేవాంగా. మీకు విషప్రయోగం జరుగుతుందని మీకు ముందే 
తెలుసుననుకోండి. ఆవిషం పాషాణమని కూడా తెలుసు ననుకోండి. అప్పుడు మీరు మొదట 
చిన్న మోతాదుతో ప్రారంభించి పాషాణం తీసుకోడం అలవాటు చేసుకోవచ్చును. క్రమంగా 
అలవాటైన కొద్దీ మోతాదు పెంచవచ్చును. అప్పుడు మీకు అలవాటైన మోతాదునే మరొకరు 
పుచ్చుకుంటే వెంటనే మరణించే మాట నిజం. మీరు మంచినీరు తాగిన గ్లాసుతో మరొకరు 
మంచినీరు పుచ్చుకన్నా ప్రమాదం సంభవిస్తుంది.” 

“నివారణౌషధాలు ఇంకేవైనా ఉన్నాయా?” 

“ఉన్నాయి కాని నాకు ఆట్టే తెలియవు.” 


“నేను మిత్రడే టిజ్‌ చరిత్ర చాలసార్లు చదివి చూశాను. కాని అదంతా పుక్కిటి కధ 
అనీ, అంతా బూటకమనీ నాఅభిప్రాయం.” 


“బూటకం కాదు; వుక్కిట్‌ కథా కాదు” అన్నాడు మాంటక్రిస్టో. “కాని 
మీరిప్పుడడుగుతున్నది యథాలాపంగా కాదు. రెండేళ్లకిందట ఇటలీలో కూడా మీరిదే విధంగా 
నన్ను ప్రశ్నించారు. ఆరాజు చరిత్ర చదివినట్లు అప్పుడుకూడా చెప్పారు.” 


“నిజమే నండి.” అంది హిలాయ్‌. “నాకు చిన్న తనంనించీ వృక్షశాగ్తం, ఖనిజశాస్తం 
అంటే ప్రీతి. నే నే మగవాడినై పుట్టి నట్లయితే పరిశోధనలో ఖ్యాతి తెచ్చుకుని ఉందును.” 


“మిత్రడే టిజ్‌ కథలో ఏముంది? తూర్పుదేశాలవారీ శాస్త్రాలలో చాలా ముందడుగు 
వేశారు. విషప్రయోగం వారిచేతుల్లో కళగా వికసించిది. భౌతిక శాస్త్రం ప్రాణరక్షణకీ, 
ప్రాణహరణకీ కూడా ఆదేశాలలో వినియోగించబడుతోంది. నల్లమందు, పాషాణం, రసనాభి, 
ఉమ్మెత్త, నేపాళం మొదలైనవన్నీ ప్రయోగించడం వారు నేర్చుకొన్నారు. ప్రాణం పోనివ్వకుండా 
వారు మనుష్యులికి మైకం కలిగించి నిద్ర పుచ్చగలరు.” 


“నిజంగా?” అంది హిలాయ్‌. ఆమె కళ్లు మెర మెరలాడాయి. 

“నిజమే నండి” అన్నాడు మాంట్‌ క్రిస్టో, 

“కాని ఆతూర్చుదేశాలవారు చెప్పేవన్నీ కట్టుకధలే.” 

“కాదు కాదు. తూర్చుదేశాలవారు మన స్థితిలో లేరు. మన దేశంలో ఎవరైనా 

పగతీర్చుకోవాలంటే శత్రువులైన వారిని పాషాణం పెట్టి చంపుతారు. కాని దానివల్ల 
ప్రయోజనం ఏమిటి? పాషాణం వల్ల చనిపోయే వ్యక్తి చనిపోకముందు యమ యాతన 
పడతాడు. విషప్రయోగం జరిగినట్లు క్షణంలో అందరికీ తెలిసిపోతుంది. వెంటనే పోలిసులు 
వస్తారు. శవాన్ని వైద్యపరీక్షకు పంపుతారు. పేగులు పరీక్ష చెయ్యగానే పాషాణప్రయోగం 
బైట పడుతుంది. హంతకునికి శిక్షపడుతుంది. ” 

హిలాయ్‌ ఈమారు బిగ్గరగా నవ్వుతూ “మరైతే, మీరేమి చేస్తారు ?” అంది. 


“రోమ్‌లో ఏం జరుగుతుందో మీకు తెలియదా ? అక్కడవారు వాడే విషాలు 
మనిషిని వెంటనే చంపవు. ఏదగ్గో, కడుపులో నొప్పో పుట్టిస్తాయి. కమ క్రమంగా ఆ 
మనిషి క్షీణించి మాసం రోజుల్లో చచ్చిపోతాడు. అప్పుడు పోలీసుల బాధే వారి కుండదు. 
సిసిలీలో నా మిత్రుడొకడుండేవాడు. అత నీ శాస్త్రంలో బాగా పరిశోధనచేసి అనేక ప్రయోగాలు 
చేశాడు. ఒకటి చెప్తాను వినండి. అతనికి చక్కనితోట ఒకటుండేది. ఒకసారి పాషాణద్రావకం 
తయారుచేసి, మూడు రోజులపాటు ఒక కాబేజిని దానితో తడిపాడు. మూడోరోజున కాబేజి 
వొడిలి లేత పసుపుపచ్చ రంగుకి మారింది. దాన్ని కోసి దానిపై ఒక ఆకుతీసి ఒక కుందేలు 
చేత తినిపించాడు. కుందేలు చచ్చిపోయింది. దీనికి పోలీసు లేమీ అనలేరుకదా? తరవాత 
కుందేలు పేగులు తీయించి గోడప్రక్క పారవేయించాడు. ఆ పైన ఆపేగుల్ని తిన్న కోడి 
చచ్చింది. కోడిని తిన్న ఒక రాబందు చచ్చి ఒక చేపలగుంటలో పడింది. గుంటలో చేపలు 
మొదలైనవి రాబందుని తిన్నాయి. ఆచేపల్ని వండించుకుని తిన్న మనుష్యులు వారం 
పదిరోజుల్లో చనిపోతారు. కాని వారు ప్లీహవ్యాధివల్లనో మరొక వ్యాధివల్లనో చనిపోయారనే 
అందరూ భావిస్తారు.” 


“కాని పాషాణ ద్రావకాన్ని ఈవిధంగా వాడినట్లయితే అది ఎన్ని అంచలు దాటినా 
బైటపడుతూనే ఉంటుందికదా? ” 


“అవును. అందుకే నా మిత్రుడు మరొక ప్రయోగంచేసి చూపించాడు. ఈమారు 
ముషిణివిత్తనాలతో రసం తయారుచేసి కాబేజిమొక్కకి వారం రోజులు పోశాడు. తరువాత 
కాబేజికోసి ఒక కుందేలుకి పెట్టాడు. కుందేలు చచ్చిపోయింది. తరువాత కుందేలు 
పేగులుతిన్న కోడి చచ్చింది, ఈమారు కోడినికోసి పరీక్ష చేశాం. ఎక్కడా విషప్రయోగ 
చిహ్నాలు కనపడలేదు. ఒకవిధమైన మూర్భవచ్చి చచ్చిపోయింది. మూర్చ అనేది కోళ్లకి 
ఎన్నడూరాదు. మనుష్యులకే వస్తుంది.” 


హిలాయ్‌ విల్‌ఫర్ట్‌ దీర్హయోచనలో పడింది. “నిజంగా ఇటువంటి విషాల్ని రసాయనిక 
నిపుణులే తయారు చెయ్యగలగడం అదృష్టమే. లేకపోతే లోకమంతా ఒకరికొకరు 

విషప్రయోగం చేనుకునేవారే. అయితే విషప్రయోగమనేది నేరం: పాపం ఈనేరం 
న్యాయాధి కారుల దృష్టినుంచి తప్పించుకున్నా భగవంతుని దృష్టిలో పాపంగానే 
ఉండిపోతుంది.” 


“నిజం. మీవంటివారికి ఈ దైవభీతిమేలే. కాని తూర్పు దేశాలలో వారి పద్ధతి 
వేరు. కత్తితో పొడిచి నెత్తు రోద్చడం కాని, పాషాణం పెట్టి యమయాతనలు పెట్టడంకాని 
సామాన్యంగా మానవులకు హితవుకాదు. అందువల్లనే తూర్పు దేశాలవారు శత్రువుల్ని 
రక్తం ఓడ్చకుండా యాతన పెట్టకుండా ఈ లోకంనుంచి తొలగిస్తారు. వారి విషప్రయోగంవల్ల 
శత్రువులు బాధపడరు. సామాన్య రోగాలవల్లనే చనిపోయినట్లు అందరూ భావిస్తారు.” 


“అయినా అంతఃకరణ ఉందికదా?” అంది హిలాయ్‌. ఈమారు ఆమె కంఠస్వరంలో 
ఉద్వేగం వ్యక్తమౌతోంది. 


“అవును. అదే లేకపోతే లోకం ఎంత భీభత్సంగా ఉంటుంది! అదే మనల్ని అనేక 
పాపాలనుంచి కాపాడుతుంది. అయినా చరిత్రలో అనేక మందిని గురించి చదువుతాం. 
ఒకామె తన భర్తకు రాజ్యాధికార మిప్పించడంకోసం అనేక హత్యలు చేయించింది. ఒకామె 
తన కొడుక్కి రాజ్యమిప్పించడానికి తానే హత్య చేసింది. వీరిని అంతఃకరణ కాని దైవభీతి 
కాని నిరోధించలేదు.” 


ఈ వింత ప్రసంగానికి హిలాయ్‌ విల్‌ఫర్ట్‌ చకితురాలయింది. 


“నిజంగా మీది పాషాణహృదయం కౌంట్‌. ప్రపంచాన్ని నిరాసక్తతతో మీరు 
పరిశీలించగలరు. మీరు అద్భుత రసాయన శాగస్తజ్ఞలుకూడా. ఆరోజున నా కుమారునికి 
మీరు ఆ దివ్యౌషధం వాసన చూపకపోతే....” 


“అదేముంది లెండి. ఒక చుక్క కాబట్టి మీకుమారునికి చైతన్యం తెచ్చింది. కాని 
మూడుచుక్కలు పడితే ఘాటుకి గిలగిలలాడే వాడే. ఆరు చుక్కలతో ఊపిరి నిలిచిపోతుంది. 
పదిచుక్కలు పడితే తక్షణం ప్రాణాలు అంతరిస్తాయి. ఎడ్వర్డ్‌ ఆ సీసాని తీసుకున్నప్పుడు 
నేను ఒక్క ఉదుటునవెళ్లి అది లాక్కున్నాను మీకు జ్ఞాపకముందా?” 


“అది అంతటి ఘోర విషమా?” 
“కాదు,” 
“మ రేమిటి?” 


“నా మిత్రుడుచేసి నా కిచ్చిన దివ్యౌషధం. దాని ప్రయోగంకూడా నాకు నేర్పాడు.” 

“ఓ! అది అద్భుతమైన బెషధమై ఉండాలి.” 

“అవును. అది నేను తరుచు వాడుతూ ఉంటాను. కాని అతి జాగ్రత్తగా వాడతాను.” 
“దీనివల్ల మూర్చ, బలహీనత మొదలైనవి తగ్గుతాయా?” 

“ప్రత్యేకంగా బెషధం తయారు చేయించాలి.” 


“నా దగ్గిర కొన్ని మూలికల చూర్ణం ఉంది. ప్రస్తుతానికి వీటితోనే తృప్తిపడతాను. 
ఒకసారి చూడండి” 


హిలాయ్‌ విల్‌ఫర్ట్‌ ఒక చిన్న భరిణతీసి మూత తెరిచి మాంట్‌ క్రిస్టో చేతికి 
అందించింది. మాంట్‌ క్రిస్టో అది పరిశీలించి, 


“చాలా బాగుంది” అన్నాడు “అయితే దీన్ని మరింత చూర్ణంచేసి పరిశుద్దం చెయ్యాలి.” 
ణి ® 
“అవును. అయితే ఇదంతా పరమరహస్యం. 2 


“తప్పకుండా. అయితే ఇది మాత్రం మరిచిపోకండి. ఇది చిన్న మోతాదైతేనే 
చికితౌషధం. మోతాదు మించితే విషం.” 


“మీ స్నేహానికి కృతజ్ఞురాలిని. ఈపూట మీరు మా యింటి వద్దనే భోజనాని 
కుండిపోవాలి.” 


“కాని నాకు ఇతరత్రాపనులున్నాయి. ఒకయువతిని నాటక ప్రదర్శనాలయానికి తీసుకు 
వెడతానని వాగ్గానమిచ్చాను.” 


“అయితే, సరే.” 
మాంట్‌ క్రిస్టో వెళ్లిన తరవాత హిలాయ్‌ విల్‌ఫర్ట్‌ చాలాసేపు యోచనలో నిమగ్నురాలై 
కూచుంది. “చాలాచిత్రమైనవ్యక్తి” అనుకుంది.“ఆ రసాయనిక శాస్తజ్ఞుడెవరో కాదు. అతనే.” 


మాంట్‌ క్రిస్టో తనలో ఇలా అనుకున్నాడు. “బాగుంది. ఇది సుక్షేత్రం. బీజం పడింది. 
ఇంక విషవృక్షం పెరుగుతుంది.” 

ఆ నాటి సాయంకాలం నాటకప్రదర్శనానికి పారిస్‌ సమాజంలో చెప్పుకోదగిన 
వారందరూ వచ్చారు. ఆల్బర్ట్‌, చాతోరీనా, బోశాంప్‌, లూషియన్‌ డిటే, హెర్మినా డాంగ్లర్‌, 
యూజినీ డాంగ్లర్‌, మాంట్‌ క్రిస్టో మొదలైన అందరూ ఆచార ప్రకారం ఆలస్యంగా వచ్చారు. 
వీరిశ్రద్ధ నాటకప్రదర్శనం పైన కంటె వచ్చిన 'ప్రేక్షకులపైన అధికంగా ప్రసరిస్తోంది. ఒకవంక 
రంగస్థలంమీద నటీనటులు కథా సన్ని వేశంలో నిమగ్నులై ఉండగా ఈవంక ఉన్నత 
సమాజస్తులు లోకాభిరామాయణం సాగిస్తున్నారు. 


చాతోరీనా నాటకరంగాన్ని మరిచి గుర్రపు పందేలను గురించి ఆల్బర్ట్‌తో ప్రసంగం 
ప్రారంభించాడు. 


“ఇవాళ గుర్రపుపందేలలో చిత్రమైనసంఘటన విన్నావా?” 
“ఏమిటది?” 


“ఎన్నడూ ఈదేశం ముక్కూ ముఖం ఎరగని ఒక కొత్త గుర్రం వచ్చి బహుమతి 
గెలిచింది” 


“అ దెల్లాగ?” 


“ఎల్లాగైతేం అది నిజం. వాంపా అనేపేరుతో ఎవరో ఒక కొత్తగుర్రాన్ని ఒడ్డారు. 
గుర్రం చాలా చక్కగా ఉంది. రౌతు వయస్సులో బాగా చిన్నవాడు కూడా.” 


“ఏమి టన్నావ్‌ ? గుర్రం పేరేమిటి?” 
“వాంపా.” 


“అయితే ఆ గుర్రానికి యజమా నెవరో నాకు తెలుసు.”ఇంతలో నిశ్శబ్దంగా వుండాలని 
ప్రేక్షకుల కేకలతో సంభాషణ నిలిచిపోయింది. 


ఈ సమయంలోనే వీరికెదురుగా దూరాన కూర్చున్న హెర్మినా డాంగ్లర్‌ అల్బర్ట్‌ను 
చూసి వందనం చేసింది. అల్బర్ట్‌ ప్రత్యభివాదం చేశాడు. 


చాతోరీనా ఇలా అన్నాడు. “ఆల్బర్ట్‌, యూజినీ వంక చూశావా? ఆమె చక్కనిది 
సుమా. అయినా నీకామెపట్ల విముఖత ఎందుకోయ్‌?” 


“చక్కనిది కాదని ఎవరన్నారు? కాని నాకు హితవుకాదు. కొత్తగా యౌవనంలో 

అడుగు పెడుతున్న యువతికి వనితా సహజమైన లాలిత్యం, సౌకుమార్యం మరికొంత 
ఉండాలని నా అభిప్రాయం.” 


యూజినీ డాంగ్లర్‌ వంక వరిశీలనగా చూస్తే ఆల్బర్ట్‌ చెప్పినది నిజమని 
బోధపడుతుంది. ఆమె తప్పకుండా చక్కనిదే. కాని ఇంత తరుణవయస్సులోనే ఆమెలో 
ప్రొఢలక్షణాలు స్పష్టంగా గోచరిస్తున్నాయి. సమృద్ధిగాకల ఆమె శిరోజాలు నల్లగా నిగనిగ 
లాడుతున్నాయి. ఒత్తైన కనుబొమల నీడలమీద ఆమె స్థిర దృష్టి రోషాన్ని వ్యక్తపరుస్తుంది. 
'పెంకితనం, పట్టుదల ఆమెముఖంలో స్పష్టంగా గోచరిస్తాయి. ఆమె నడకలోనూ, చూపులోనూ 
పురుష సహజమైన లక్షణాలు వ్యక్తమౌతాయి. ఆమెకు వయస్సుకు మించిన మేధాశక్తి 
ఉంది. అనేక భాషలు నేర్చింది. చిత్రలేఖనంలో ప్రావీణ్యత సంపాదించింది. సంగీతం 
అభ్యసిస్తోంది. వంశగౌరవాన్నీ ప్రతిష్టనూ మంటగలిపి నాటకాభినయంలో (ప్రవేశించాలని 
పట్టుపడుతోంది. ఇందులో ఆమె కొక సహాధ్యాయినితోడ్పాటు లభించింది. ఈమె పేరు 
లూయీ. లూయీ నిత్యమూ యూజినీని అనుసరించే ఉంటుంది. 


ఆల్బర్ట్‌ ఇలా అన్నాడు: “ఇప్పుడా ప్రసంగం ఎందుకులే ఊరుకో.” 
“పోనీ అయితే. ఇవాళ పందెంలో గెలిచిన గుర్రం ఎవరిదో తెలుసున్నావు కాదూ? 
ఎవరిదో చెప్పు?” 


“అది కౌంట్‌ ఆఫ్‌ మాంట్‌ క్రిస్టోది. వాంపా అనే పేరు రోమ్‌ నగరపరిసరాల్లో 
పేరెక్కిన బందిపోటుదొంగల నాయకునిది. వాంపా మాంట్‌ క్రిస్టో మిత్రుడు.” 


తరువాత మిత్రు లిద్దరూ ప్రదర్శనాలయంచుట్టూ కలయచూశారు. ఒకచోట వారికి 
మాంట్‌ క్రిస్థో కనపడ్డాడు. ఆల్బర్ట్‌ అతనికి అభివాదం చేశాడు. “అరె! గ్రీక్‌సుందరికూడా 
వచ్చిందే” అన్నాడు. అందరి దృష్టులూ హైదీవంక తిరిగాయి. ఆల్బర్ట్‌ తలతిప్పి చూసేసరికి 
హెర్మినా డాంగ్లర్‌ తనను చేసంజ్ఞచేసి పిలుస్తున్నట్టు కనపడింది. మొదటి అంకం సమాప్తమై 
తెరవాలగానే ఆల్బర్ట్‌ లేచాడు. 


హెర్మినా డాంగ్లర్‌ వద్దకు వెళ్లగానే ఆల్బర్ట్‌ని లాషియన్‌ డిబ్రే పలుకరించాడు “ఆల్బర్ట్‌ 
! నీకోసం ఇందాకటినుంచి చూస్తున్నాను.” 


“ఆ యువతి ఎంత అందంగా ఉందో చూశావా డి(బే” అంది యూజినీ. 
“నిజంగా ఇంతటి సుందరిని నే నెన్నడూ చూడలేదు సుమా” అన్నాడు డిట్రే. 
“ఆమె ఎవరు?” అంది యూజినీ ఆల్బర్ట్‌వంక తిరిగి. 


“ఆమె గ్రీక్‌ జాతికి చెందినది” అన్నాడు ఆల్బర్ట్‌. 

“ఆవిషయం ఆమె దుస్తుల్ని చూస్తేనే తెలుస్తోంది. నువ్వు వేరే చెప్పనక్కరలేదు” 
అన్నాడు డిట్రే. 


“నాకంతకుమించి ఆట్టే తెలియదు.” అన్నాడు ఆల్బర్ట్‌. “ఇంకొకటి కూడా తెలుసును, 
ఆమె అద్భుతంగా పాడగలదు. నే నొకసారి ఒక్క క్షణంపాటు ఘజలా విన్నాను.” 


“మాంట్‌ క్రిస్టోని మా యింటికి విందుకు ఆహ్వానించాలి. తరవాత వాళ్ల ఇంటికి 
విందుకు వెళ్లాలి” అంది హెర్మినా. 


“మీరు వాళ్ళ ఇంటికి విందుకు వెడతారా?” అన్నాడు డిబ్రే ఆశ్చర్యంతో. 
“ఏం అందులో తప్పేముంది?” 

“అయన బ్రహ్మచారి.” 

“అయితే అతని ప్రక్కనున్న ఆమె ఎవరు?” 

“ఆమె అతని భార్యకాదు. బానిస అని చెప్పాడు. జ్ఞాపకం లేదా ఆల్బర్ట్‌ ?” 


“బానిసే కావచ్చు కాని రాజకుమార్తెల్ని తల దన్నినట్లుంది. ఆల్బర్ట్‌ ! నీకే ఆయనతో 
పరిచయం ఉంటే, ఇప్పుడిక్కడికి తీసుకురావాలి,” అంది హెర్మినా. 


“అత నెందుకు?” అంది కూతురు. 
“ఎందుకేమిటి? ఆ చిత్రమైన మనిషితో పరిచయం చేసుకోవాలని నీకు లేదూ?” 
“బొత్తిగా లేదు.” 


“నేను తీసుకురానక్కర్రేదు. ఆయనే స్వయంగా వస్తాడను కుంటాను. అటు చూడండి 
ఆయన మీవంకనే చూస్తున్నాడు” అన్నాడు ఆల్బర్ట్‌. 


మాంట్‌ క్రిస్టో డాంగ్లర్‌ భార్యకు వందనం చేశాడు. ఆమె ప్రతివందనం చేసింది. 


“సరే నే వస్తాను.” అంటూ ఆల్బర్ట్‌ లేచి వెళ్లాడు. కొద్ది దూరంలో ఆల్బర్ట్‌, మాంట్‌ 
క్రిస్తో నడవలో కలుసుకున్నారు. 


“మీ తండ్రిగారు నాటక ప్రదర్శనాల కెప్పుడూ రారా?” అని అడిగాడు మాంట్‌ 
క్రిస్టో ఆల్బర్ట్‌ స్నేహభావంతో అతని చెయ్యిపట్టుకుని కూడా నడిచాడు. 


“ఇవాళ వస్తారు. కొద్దిసేపటిలోనే రావచ్చును.” అన్నాడు. ఆల్బర్ట్‌. 
“వస్తే ఎక్కడ కూర్చుంటారు?” 


“హెర్మినా డాంగ్లర్‌ ఆయననాహ్వానించింది. ఆమెవద్ద కూర్చుంటారు.” 

“హెర్మినా డాంగ్లర్‌ కుమారై యూజినీకూడా వచ్చిందా?” 
“వచ్చింది” 


“ఓహో ! అయితే డాంగ్లర్‌ భార్య మీ తండ్రిగారినాహ్వానించడంలో అర్థం 
ఉందన్నమాట. మరి మీరు వారివద్దనుంచి పారిపోతున్నారేం? ” అన్నాడు మాంట్‌ క్రిస్టో 
చిరునవ్వుతో. 


ఆల్బర్ట్‌ చిరునవ్వుతోనే అన్నాడు: “ఆవిషయం తరవాత మాట్లాడదాం లెండి.” 


ఇంతలో తిరిగి నాటకం ప్రారంభమయింది. ఎవరి స్థానాలకు వారు వెళ్లి పోయారు. 
సరిగ్గా ఇదే సమయంలో కౌంట్‌ మార్చెర్ఫ్‌ (ఫెర్నాండో) (పదర్శనాలయం ప్రవేశించాడు. 
మాంట్‌ క్రిస్టో హైదీప్రక్క ఆసీనుడౌతూ అతన్ని గమనించి చిరునవ్వు నవ్వుకున్నాడు. హైదీ 
ఇది గమనించలేదు. 

విశ్రాంతి సమయంలో మాంట్‌ క్రిస్టో హెర్మినా డాంగ్రర్‌వద్దకు వెళ్లాడు. 


హెౌర్మినా అతన్ని చూడగానే అత్యుత్సాహంతో ఆహ్వానించింది. “మీకు స్వయంగా 
నా కృతజ్ఞత తెలుపుకుంటున్నాను కౌంట్‌. నాస్నేహితురాలి ప్రాణాల్ని కూడా మీరు కాపాడారు.” 


“కాపాడినది నేను కాదండి. నాబానిస ఆలీ అన్నాడు.” 
“క! అయితే ఆల్బర్ట్‌ని దొంగల బారినుంచి రక్షించినది ఆలీయేనా?” 


“కాదండి. కాని అవేమంత పెద్దవిషయాలని ఇంతగా చెప్తారు.? మీ కుమార్తెనిదే 
మొదటి సారి నేను కలుసుకోడం.” 


“అవునవును, యూజినీ! ఈయన కౌంట్‌ ఆఫ్‌ మాంట్‌ క్రిస్టో, ఈమె నాకుమార్తె 
యూజినీ.” 


యూజినీ పెడవైపుకే చూస్తూ “మీ ప్రక్కన కూర్చున్న ఆ సుందరి ఎవరండీ? మీ 
పుత్రికా?” అంది. 


ఆమె ధైర్యానికి మాంట్‌ క్రిస్టో ఆశ్చర్యపడ్డాడు. “కాదండి. ఆమె నా సంరక్షణ 
కొప్పగించబడిన నిర్భాగ్యురాలైన ఒక గ్రీక్‌ బాలిక.” 
“ఆమె పేరు?” 


హెదీ.” 


“ఎవరు? గ్రీక్‌ బాలికా?” అన్నాడు కౌంట్‌ మార్సెర్ఫ్‌ సాలోచనగా. 

“అవునవును” అంది డాంగ్లర్‌ మార్సెర్స్‌ వంక తిరిగి. “మీరు ఆలీ పాషావద్ధ 
ఉన్నప్పుడు వారి దేశంలో ఇంత అందకత్తె నెక్కడైనా చూశారా?” 

“మీరు జెనోవాలో ఉద్యోగం చేశారా?” అన్నాడు మాంట్‌ క్రిస్టో మార్సెర్స్‌వంక 
తిరిగి. 

“అవునండి. నేను ఆలీపాషా సైన్యాలపైన సర్వాధికారిగా పని చేశాను. పాషా 
బెదార్యంవల్లనే నేనీ భాగ్యం అనుభవిస్తున్నానని కూడా చెప్పుకోవాలండి.” 

“అరె ! అదేమిటి? అటు చూడండి!” అంది డాంగ్లర్‌ తత్తరపాటుతో. 

“ఎక్కడ?” అన్నాడు మార్సెర్చ్‌. 

“అక్కడ” అంటూ మాంట్‌ క్రిస్టో మార్సెర్ఫ్‌ భుజాలపై చెయ్యివేసి అతన్ని ముందుకు 
వంచి తాను ముందుకు వంగాడు. ఈమారు ఇద్దరి పైనా వెలుగు పడింది. హైదీ దూరంనుంచి 
వీరిద్దరినీ చూసి నిశ్చేష్టరాలైంది. ఆమె మరింత ముందుకు వంగి మరొకసారి మాంట్‌ 
క్రిస్టా, మార్సెర్చ్‌ల వంక పరకాయించి చూసింది. తరవాత గుభాలున ఆసనంలోకి 
కూలిపోయింది. 

“అరె ! ఆమెకు జబ్బా యేమిటి కౌంట్‌?” అంది యూజినీ మాంట్‌ క్రిస్టో వంక 
తిరిగి. 

“కాబోలు. కాని ఫరవాలేదు లెండి. నాదగ్గిర ఈ బెషధం ఉండగా ఆమె కెలాటి 
భయం లేదు. ఆమె ప్రకృతి అతి సుకుమారమైనది” అంటూ మిత్రులవద్ద సెలవు తీసుకుని 
మాంట్‌ క్రిస్టో వెళ్ళి పోయాడు. గబగబా హైదీ చెంతకు చేరి ఆమె ముఖంవంక చూశాడు. 
హైదీ భీతివల్ల వివశురాలయింది. ఆమె చెయ్యి పట్టుకుని కొద్దిగా కదిపేసరికి ఆమెకు 
స్మృతి వచ్చింది. 

“ఎవరాయన? మీ రెవరితో మాట్లాడుతున్నారిందాక?” అని ప్రశ్నించింది హైదీ. 


“ఆయన కౌంట్‌ మార్సెర్స్‌. నీ తండ్రివద్ద పనిచేసినట్లు చెప్పాడు. తన సంపదలకు 
నీ తండ్రి ఉదారబుద్దే కారణమన్నాడు.” 

“ద్రోహి! నీచుడు” అంది హైదీ. “నాతండ్రి ప్రాణాన్ని శత్రువులకు అమ్మివేశాడు. 
అతని సంపద ఆ ద్రోహంవల్ల లభించినదే. ఇంక నేనిక్కడుండలేను. పదండి వెళ్లిపోదాం. 
నేనింక అతని ముఖం చూడలేను.” అంటూ హైదీ లేచి (పయాణమయింది. 

ఇది జరిగిన కొన్నాళ్ళకి ఒక రోజున ఆల్బర్ట్‌ శాంప్‌ ఎలిషీలో ఉన్న మాంట్‌ క్రిస్టో 
ఇంటికి వెళ్లాడు. అతన్ని లూషియన్‌ డిబ్రే కూడా ఆరోజున అనుసరించాడు. మాంట్‌ క్రిస్టో 
సంగతి తెలుసుకోవాలని హెర్మినా డాంగ్లర్‌ కుతూహలపడుతున్నందువల్లనే డిబ్రే వస్తున్నాడని 
ఆల్బర్ట్‌ గ్రహించాడు. 


“అయితే డాంగ్గర్‌ ఇంటికీ మీయింటికీ మధ్య తరుచు రాకపోకలు 
జరుగుతున్నాయన్నమాట” అన్నాడు మాంట్‌ క్రిస్టో ఆల్బర్ట్‌ తో. 

“అవునండి, నే నా సంగతి మీకు చెప్పానుకాదా.” 

“అయితే ఆ వ్యవహారం అనుకూలంగానే కొనసాగుతోందన్నమాట.” 

“అనుకూల మేమిటి! దాదాపు స్థిరపడిపోయినట్లే” అన్నాడు డిట్రే. 


“అదేముందిలెండి. ఇటువంటి వ్యవహారాలు మన యత్నంతో నిమిత్తం లేకుండా 
వాటంతటవే తెమిలిపోతాయి. మనం మరిచి పోయినా అవి విడిచి పెట్టవు. తిరిగి జ్ఞాపకం 
తెచ్చుకునే సరికి ఇంత త్వరలోనే తెమిలిపోయిందేమా అని ఆశ్చర్యపడతాం. మా తండ్రిగారూ 
బారన్‌ కొంత కాలం కలసి ఉన్నారట. అక్కడే వీరిద్దరినీ అదృష్టదేవత ఆశీర్వదించింది.” 


“అవునవును. బారన్‌ డాంగ్లర్‌ అలాగే చెప్పినట్లు నాకు గుర్తు” అన్నాడు మాంట్‌ 
క్రిస్టో. “యూజినీ డాంగ్లర్‌ చక్కనిది సుమా.” 


“చాలా చక్కృనిది” అన్నాడు ఆల్బర్ట్‌. “కాని అంత చక్కదనం నేను భరించలేను.” 
“అయితే ఈ వివాహంపట్ల నీ కంత ఉత్సాహమున్నట్లు కనపడదే!” 

“డాంగ్లర్‌ కు అపారమైన ధనం ఉంది.” 

“అయితే? మీరు మాత్రం భాగ్యవంతులు కారా?” 


“మాదేముంది? నాతండ్రికి సాలుకి ఏభైవేల వ్రాంకులు ఆదాయం. పెళ్లిచేసుకుంటే 
నేను వేరే ఉండడానికి ఆయన నాకు సాలుకి ఏ పదిపన్నెండువేలో ఇస్తారు. ” 


“అది చాలదు నిజమే. కాని అన్నీ ధనం పైనే ఆధారపడి ఉండవు. సమాజంలో 
ఉన్నతి పొందడం, ప్రతిష్ట ఆర్జించుకోవడం అంటూ ఉన్నాయి.” 


ఆల్బర్ట్‌ తల అడ్డంగా తిప్పాడు. ఏదో యోచిస్తూ పరధ్యానంగా ఇలా అన్నాడు: “నా 

తల్లికి ఎందుకో డాంగ్లర్‌ వంశం పట్ల అయిష్టత కలిగింది. నా కొక్కనిషయం స్పష్టంగా 
తెలుసును. ఈ వివాహం జరిగినట్లయితే నా తల్లి దుఃఖానికి అంతుండదు. ఆరు వారాలకిందట 
ఈ వివాహం స్థిరపడవలసింది. కాని నాకు ఉన్నట్లుండి జబ్బు చేసినందువల్ల అప్పుడది 
జరగలేదు. రెండు మాసాల కది వాయిదా వేశారు. అప్పుడే తొందరేంలేదు. కాని 
రెండుమాసాలంటే ఎంతసేపు, ఇట్టే గడిచిపోతుంది. ఈమాటు తప్పించుకోవడం కష్టం. 
నిజంగా నేనెంత వ్యధపడుతున్నానో మీకు తెలియదు కౌంట్‌. నిజంగా మీ కిటువంటి 
చింతలేవీ లేవు కదా!” 


“మీకు మాత్రం చింత ఎందుకు? మీరూ బ్రహ్మచారిగానే ఉండిపోవచ్చు.” 
“అలాగయితే నా తండ్రి ఆశలన్నీ భగ్నమౌతాయి.” 

“అయితే పెళ్లిచేసుకోండి.” 

“అవును. కాని దానివల్ల నాతల్లి దుఃఖంచూడలేను.” 

“అయితే ఈ సంబంధం మానుకోండి.” 


“అదే చూడాలి. కాని సమయం వచ్చినప్పుడు మీరు నాకు సలహా ఇస్తారా? నా తల్లి 
దుఃఖాన్ని చూసే బదులు నా తండ్రి కోపాన్ని సహించవచ్చుననుకుంటాను.” 


మాంట్‌ క్రిస్టోకొద్దిగా విచలితుడైనాడు. అదికమ్ముకోడానికి డిబ్రేవంక తిరిగి “మీరేమిటి 
బ్రాస్తున్నారు?”అన్నాడు. 

“పవ్రో లెక్కలు వేసుకుంటున్నా! స్‌ 

“లెక్కలా?” 

“అవునండి. కిందటిమాటు హైటీ కంపెనీ అమ్మకపు వాటాలధర పెరిగినప్పుడు 


డాంగ్లర్‌ కి ఎంత లాభం వచ్చి ఉంటుందో లెక్క కడుతున్నాను. దాదాపు మూడులక్షలు 
లాభం వచ్చి ఉంటుంది.” 


“ఇదేముంది? గడిచిన ఏడాది స్పానిష్‌యుద్ధం వల్ల ఆయనకి పదిలక్షలు లాభం 
వచ్చింది.” 
“హైటీ దేశానికి చెందిన కంపెనీ అంటున్నారేమిటి” అన్నాడు మాంట్‌ క్రిస్టో, 


“ఏముంది? (ఫ్రెంచి వ్యాపారుల జూదాలకి హైటీ బంగారు పంట, నిన్ననే డాంగ్ర్లర్‌ 
405 చొప్పున వాటాలు అమ్మి మూడు లక్షలు లాభం చేసుకున్నాడు. అదే ఇవాళ అమ్మితే 
లాభంలేకపోగా ఇరవై, పాతికవేలు నష్టంవచ్చేది.” 

“అయితే నిన్నటి ధర ఇవాళ ఎందుకు పడిపోయింది?” 

“వార్తలు ఒకదాని తరువాత ఒకటి వన్తుంటాయి. అది మారుతుంటే 
వ్యాపారజూదంలో లాభనష్టాలు సంభవిస్తాయి” అన్నాడు ఆల్బర్ట్‌. 

“అంటే ఈ జూదంలో బారన్‌ డాంగ్లర్‌కి మూడేసి లక్షలు లాభలూ నష్టాలూ 
వస్తుంటాయన్నమాట. ఆయనదగ్గ రెంత ధనముందో!” 

“అబ్బే! ఆయన కాదు జూదమాడేది” అన్నాడు డిబ్రే. “ఆయన భార్య.” 

“నేనే నీ స్థితిలో ఉంటే ఆవిడకొక పాఠం చెప్పేవాడిని” అన్నాడు ఆల్బర్ట్‌. 

థి ల 

“ఎల్లా చెపుతావ్‌?” 

“అది చాలా సులువు. నువ్వు నోరు తెరిస్తేచాలు స్టాక్‌ (బోకర్లు (పతిమాటా 
వ్రాసుకునిపోతారు. ఆ వీలున్నప్పుడు ఒక్కసారి రెండు మూడు లక్షలు నష్టం వచ్చేలా చేస్తే 
సరి, ఆవిడకి బుద్ధి వస్తుంది.” 


“అంటే ? ఎలాగ?” 


“సరిగ్గా చెప్తావిను. ఇవాళ మహారాజుగారు గుర్రపు పందేలకి వెడతారని పుకారు 
పుట్టించు. వాటాల ధరలు పెరుగుతాయి. రేపు రాజుగారికి పడిశం పట్టింది కాబట్టి పందేలకి 
వెళ్లరని వార్త పంపించు. అంతే ధరలు పడిపోతాయి. ఆదెబ్బతో నిన్న కొన్న వాటాలకి 
ఇవాళ నష్టం వస్తుంది.” 

డిబ్రే ఈమాటు నవ్వాడు. కాని అతను తత్తరపడుతున్నట్టు మాంట్‌ క్రిస్లో గమనించాడు. 
డిబ్రే ఇంక ఆట్టే సేపు ఉండలేదు. ఏదో మిషపైన వెళ్లిపోయాడు. వెళ్లేముందు మాంట్‌ క్రిస్టో 
అతని చెవిలో ఏదో చెప్పాడు. “తప్పకుండా. నా కది సమ్మతమే” అని డిబ్రే సమాధాన 
మిచ్చాడు. 

తరవాత మాంట్‌ క్రిస్తో ఆల్బర్ట్‌ వంక తిరిగి “మీ అత్తగారిని గురించి డిబ్రే సమక్షంలో 
అలా మాట్లాడటం మీకు భావ్యమేనా? అన్నాడు. 


“అబ్బెబ్బె ! అప్పుడే అత్తగారంటారేమిటి? అలా అనద్దు.” 
“నిజంగా మీ తల్లికి ఈ వివాహంపట్ల అంత ఇష్టం లేదా?” 


“నిజంగా నా తల్లి డాంగ్లర్‌ భార్యని ఇంతవరకూ ఏ రెండు మూడుసార్లో మాత్రం 
చూసి ఉంటుంది. ఎన్నడూ ఇద్దరూ కలుసుకోరు.” 


“అయితే నేను దాపరికం లేకుండా మీతో మాట్లాడతాను. ఆట్విల్‌ లో నాయింటికి 

డాంగ్లర్‌ దంపతుల్నీ విల్‌ఫర్ట్‌ దంపతుల్నీ విందుకు ఆహ్వానించదల్చుకున్నాను ఈవిందుకు 
మిమ్మల్నీ మీ తలిదండ్రుల్నీ కూడా ఆహ్వానించినట్లయితే వివాహనిశ్చయం కోసమనే అపోహ 
కలగవచ్చును. అప్పుడు మీతల్లికి నాపట్ల విముఖత కలిగే వీలుంది. అది మాత్రం నా 
కెన్నడూ ఇష్టం ఉండదు. మీతల్లి దృష్టిలో నేనెప్పుడూ హితునిగానే ఉండాలని నాకోరిక.” 


“నిజంగా, మీరు మమ్మల్ని విందుకి ఆహ్వానించకుండా ఉంటే నేను కృతబ్దుణ్నే. 
నాతల్లికి మీపట్ల అపారమైన గౌరవాదరాలున్నాయి. ఆనాడు మీరు మాఇంటివద్దనుంచి 
వెళ్లిపోయిన తరవాత నేనూ నా తల్లీ మిమ్మల్ని గురించి గంటసేపు ప్రసంగించాం. మీకు 
కూడా ఆమెపట్ల అంత ఆదరముందని తెలిస్తే ఆమె ఆనందిస్తుంది. కాని మాతండ్రిగారికి 
కోపంకూడా వస్తుంది.” 

మాంట్‌ క్రిస్తో నవ్వాడు. 

“మీతండ్రి కొక్కరికే కాదు కోపంవచ్చేది. డాంగ్లర్‌ దంపతులు నాకు మర్యాద 
తెలియదని కోపగిస్తారు. మీతో చనువుగా ఉంటానని వారికి తెలుసును. తెలిసి కూడా 
మీరు విందుకి రాకపోయినప్పుడు వారికి కోపంవస్తుంది. అందువల్ల మీరు విందుకి 
రాకపోవడానికి కారణమొకటి కల్పించుకోవాలి. కల్పించుకుని నాకదివ్రాతమూలకంగా తెలియ 
చెయ్యాలి.” 

“అసలు నిజమైన కారణమే చెప్పవచ్చు. మాతల్లి సముద్రవుటొడ్డున కొన్నాళ్లు 
ఉండాలనుకుంటోంది. మీయింట్లో విందెప్పుడు ?” 

“శనివారంనాడు” 


“ఇవాళ మంగళవారం. సరే, రేపు సాయంత్రమే బయలుదేరి వెళ్లిపోతాం. ఇప్పుడే 
డాంగ్లర్‌ ఇంటికివెళ్లి మేమిద్దరం వెళ్లి పోతున్నట్లు చెప్తాను. ఇంక మీరు నన్ను విందుకి 
పిలిచారనీ, ప్రయాణంవల్ల రాలేకపోతున్నట్లు మీకు తెలియపరిచాననీ వెల్లడి చేద్దాం.” 


“అది బాగుంది.” 


“బాగానే ఉంది. ఇదిక్కడికి స్థిరమే. అయితే రేపు మేము వెళ్లిపోయేలోగా మా 
అమ్మను మీరొకసారి చూడాలి.” 
“రేపటిలోగానా? కష్టం.” 


“పోనీ ఇవాళ మీకు తీరికేగదా? ఇప్పుడే నాతో రండి. రాత్రికి మా యింటివద్దనే 
భోజనం చేదాం. మా తల్లి గారిని మీరొక్కసారే చూశారు. ఈపూట చాలాసేపు ముగ్గురం 
మాట్లాడుకోవచ్చు. మా తండ్రిగారివాళ ఇంటికి రారు.” 

“కాని నేను రాలేను.” 


“అలా అంటే సరిపోదు. ఇప్పుడిప్పుడే మిషపెట్టి విందులు తప్పించుకోడం నాకు 
నేర్పారు. అందువల్ల నే నంత సులువుగా మీమాట నమ్మను.” 


“అయితే మీకు నిదర్శనం చూపుతాను.” 


“హు! ఇది రెండోసారి మీరు మా అమ్మతో విందుకి రావడానికి నిరాకరించడం. 
బహుశా మీకది ఇష్టం లేదు కాబోలు.” 


మాంట్‌ క్రిస్టో ఉలిక్కిపడ్డాడు. “కాదు కాదు. మీరు అనుమానించవద్దు. ఇప్పుడే 
చెప్తాను.” అంటూ చేగంట మోగించి పరిచారకుని పిలిచాడు. 


“బాప్టిస్టిన్‌ ! ఇవాళ ఉదయం నీకేం చెప్పాను ?” 

“అయిదుగంటల తరవాత అతధులెవరినీ రానివ్వవద్దని చెప్పారు.” 
“తరవాత ?” 

“తరవాత మేజర్‌ కావల్మాంటీని తప్ప మరెవర్నీ ప్రవేశపెట్టవద్దన్నారు.” 


“విన్నారా ఆల్బర్ట్‌? మేజర్‌ కావల్కాంటీ అంటే ఇటలీలో పూర్వ రాజవంశానికి 
చెందినవాడు. ఆయన కుమారుడు ఆండ్రీ పారిస్‌ సమాజంతో పరిచయం చేసుకోవడానికి 
వస్తున్నాడు. తండ్రి కోటీశ్వరుడు. కుమారునికేలోటూ ఉండదు. ఇవాళ ఆ తండ్రి తన కుమారుని 
తీసుకువచ్చి నాకు ఒప్పగిస్తాడు. ఈకర్తవ్యంలో మీరు తప్పకుండా సహాయపడాలి కూడా” 

“తప్పకుండా. అయితే ఈయన మీ పాతమిత్రుడా?” 


“అంత ఎక్కువ మైత్రిలేదు. యువకుని ఈ సమాజంతో పరిచయపరచడమే నాపని. 
ఆపైన అతని బుద్ధి అతన్ని ఎటు తీసుకు పోయినా నాకు నిమిత్తం లేదు.” 


“సరే అయితే. తిరిగి మనం ఆదివారం నాడు కలుసుకుందాం. అన్నట్లు చెప్పడం 
మరిచిపోయాను. ఫ్రాంజ్‌ వద్దనుంచి నాకు ఇవాళే ఉత్తరం వచ్చింది.” 


“ఆయనకి నన్ను గురించిన శంక తొలగిపోయిందా?” 
“లేదనుకుంటాను. మిమ్మల్ని గురించి అతనికి బొత్తిగా తెలియడం లేదట.” 


“కాని మంచివాడు. అతని తండ్రిపేరు జనరల్‌ క్విస్నెల్‌ కాదూ? 1815 లో 
హత్యచెయ్యబడిన సైనికాధికారి కాదూ?” 


“అవును, బోనపార్టిస్థులు ఆయన్ని హత్యచేశారు.” 

“అవును. అతనికికూడా వివాహం స్థిరపరిచారు కాదూ?” 

“అవును. విల్‌ ఫర్ట్‌ కుమార్తె వాలంటిన్‌ వధువు.” 

క్ర 

“సరే, నాసంగతి తెలుసుగా మీకు! యూజినీ డాంగ్లర్‌.”అంటూ ఆల్బర్ట్‌ పకపక 
నవ్వాడు. 

“నవ్వుతున్నారా?” 

“అవును, రెండు సంబంధాలూ ఒకలాగే ఉన్నాయి. మా ఇష్టాయిష్టాలతో పైవారికి 
పనిలేదు.”అంటూ ఆల్బర్ట్‌ లేచి నిలబడ్డాడు. 

“వెల్లిపోతున్నారా?” 


“ఇంకా ఎంతసేపు? రెండుగంటలనించి లోకాభిరామాయణం మాట్లాడుతున్నాం. 
మిమ్మల్ని విసిగిస్తున్నాను. ఒకమాట. మీ అతిధి తన కుమారుణ్ణి ఈ నగరంలో స్థిరపరచాలని 
కోరుకుంటే, ఆ కుమారునికి ధనంతో సహావచ్చే వధువు కావాలనుకుంటే, ఆవధువు ఒక 
బారన్‌ కూతురే కావాలనుకుంటే, ఆ వధువుని వెతకడానికి నేను మీకు సర్వవిధాలా 
సహాయపవపడతాను. మీరు జోక్యం చేసుకుని నన్ను ఆజన్మబహ్మచారిగా ఉంచగలిగితే, 
ఆజన్మాంతం మీకు కృతజ్ఞతతో ఉంటాను.” 


“సాధించలేని దేదీ ఉండదు.” అన్నాడు మాంట్‌ క్రిస్థో గంభీరభావంతో. తరవాత 
తన గుమాస్తాని పిలిచాడు. 


“బర్జుక్సియో! శనివారంనాడు ఆట్విల్‌ భవనంలో విందు జరుగుతుంది. భవనాన్ని 
అలంకరించడానికి ఏర్పాట్లు చెయ్యి.” 


“అలంకరించడానికి ముందు బాగు చెయ్యవలసింది చాలా ఉంటుందండి” అన్నాడు 
బర్జుక్సియో. 
“అవసరమైతే అంతా వెంటనే చేయించు. తెరలు మార్చించు. పడకగదిని మాత్రం 


ఎప్పటిమాదిరిగానే ఉంచు. దాన్ని మార్చవద్దు. గదిద్వారానికున్న ఎర్ర తెరకూడా మార్చవద్దు. 
తోటకూడా యేమీ మార్చవద్దు. తెలిసిందా?” 


“విందు కెవరు వస్తారో నేను తెలుసుకోవచ్చునా?” 
“అనవసరం.” 


బర్జుక్సియో తలవంచుకొని వెళ్ళిపోయాడు. 

17 


సాయంకాలం ఏడు గంటలకి మాంట్‌ క్రిస్టో ఇంటివద్ద ఒక చిన్న బగ్గీ ఆగింది. 
అందులోనుంచి ఏభైరెండేళ్ళ వ్యక్తి ఒకడు దిగి సావడిలోకి వెళ్లాడు. మాంట్‌ క్రిస్టో అతిథిని 
ఆహ్వానించాడు “మీరు వస్తారని నిరీక్షిస్తున్నాను” అన్నాడు. 


“అయితే నేను వస్తున్నట్లు తమకు ముందే తెలుసునా?” 
“తెలుసును. ముందే నాకు కబురందింది.” 


“ఇదీ నయమే. నేను స్వయంగా నారాకనుగురించి ముందుగా తమకు 
తెలియపరచలేదే అని సంకోచిస్తున్నాను.” 


“సంకోచం ఎందుకు?” 


“అసలు వస్తున్న దెవరో తమకు తెలుసునో లేదో నని. అయితే వస్తున్నది నేనేనని 
కూడా మీకు తెలుసునా?” 


“తెలుసును.” 


అతిధి సంకోచంతో మాంట్‌ క్రిస్టో వంక చూశాడు. ఏం చెయ్యాలో ఏం చెప్పాలో 
అతనికి తోచడంలేదని ఆచూపులో స్పష్టపడుతోంది. 


మాంట్‌ కక్రిస్థో ఇలా అన్నాడు: “మీ పేరు మార్మ్విస్‌ కావల్మాంటీ కాదూ? మీరు ఇది 
వరలో ఆఫ్టియన్‌ సైన్యంలో మేజర్‌ హోదాలో పనిచేశారు.” 


“ఆ? మేజర్‌ గానా?” అన్నాడు అతిథి తన దుస్తుల వంక చూసుకుంటూ. ఆ 
దుస్తులు సైనికోద్యోగులు ధరించేవే. కాని అటువంటి దుస్తుల్ని ఆ వ్యక్తి జన్మలో చూడలే 
దనిపిస్తుంది. ఆదుస్తుల్లో ఎలా మెలగాలో కూడా అతనికి తెలియదని స్పష్టపడుతూనే ఉంది. 
మాటిమాటికి భుజాలపైన నక్షత్ర పతకాలవంకా, ఛాతీపైన పతకాలవంకా బొత్తాములవంకా 
వింతగా చూసుకుంటున్నాడు. 


ఇది గమనించి మాంట్‌ క్రిస్టో ఇలా అన్నాడు : “అవును. మీరు మేజర్‌ హోదాలో 
పనిచేశారు.” 


“ఓహో! అలాగా! బాగుంది. నేను మేజర్‌ని. అంతకంటె ఇంక పెద్ద హోదా 
వొద్దులెండి...” 

మాంట్‌ క్రిస్టో అతని వంక తీక్ట దృష్టితో పరికించి. “మిమ్మల్ని నావద్దకు ఒకరు 


పంపారు. అవునా?” 


“చిత్తం” 
“పంపినవారిపేరు బుసోనీ, ఆయనొక ఫాదరీ.” 

“చిత్తం.” 

“మీ చేతికి ఉత్తర మేదైనాఇచ్చారా?” 

“ఇదుగోనండి.” 

మాంట్‌ క్రిస్థో ఉత్తరం తీసి చదివాడు. మేజర్‌ కావల్మాంటీ కళ్లు పెద్దవి చేసి మాంట్‌ 


క్రిస్టోని నిరీక్షణభావంతో చూస్తున్నాడు. 


సాలుకి 


మాంట్‌ క్రిస్టో చదువుతూ ఇలా అన్నాడు : “అవునవును. మేజర్‌ కావల్మాంటీ ఆదాయం 


అయిదు లక్షలు. ఓ! అయిదులక్షలా, చాలా బాగుంది.” 
“ఎంతండి?” అన్నాడు మేజర్‌. “ఎంతన్నారు? సాలుకి అయిదులక్షలా?” 
“అవును. అక్షరాలా అయిదు లక్షలు.” 


“కానివ్వండి. అయిదు లక్షలే స్థిరం. నాకు సమ్మతమే. కాని ఇంత ఆదాయం వస్తుందని 


నేను కలలో కూడా అనుకోలేదండి.” 


“ఇళ్‌” అన్నాడు మాంట్‌ క్రిస్టో “మీరు మేజర్‌ లాగ మాట్లాడటం లేదు. కనీసం 


ఇప్పుడైనా సరిగా నేర్చుకోండి.” తరవాత మళ్ళీ ఉత్తరం చదువుతూ" వీరికి ఒక్కటే లోటు. 
అది తీరనంతవరకూ వీరికి నిద్రపట్టదు: సుఖం ఎరగరు.” 


“ఆ!” అన్నాడు మేజర్‌ నిస్బృహతో “అదొకటా?” 


“అవును. పుట్టినప్పుడే దొంగలపాలైన కుమారుడు దొరికే వరకూ వీరికి సుఖమ 


నేది ఉండదు.” 


“ఓహో!” అన్నాడు మేజర్‌. “అయితే ఆకొడుకు ఎప్పుడు తప్పిపోయినట్లండి?” 
“పాపం ! అయిదోఏట” అన్నాడు మాంట్‌ క్రిస్టో 

“పాపం” అన్నాడు మేజర్‌. 

“ఇళ్‌” 

మళ్ళీ ఉత్తరం చదవడం మొదలు పెట్టాడు.“తమరు తప్పక ఆకుమారుని వెదికి 


108 కౌంట్‌ ఆఫ్‌ మాంట్‌ క్రిస్టో 
తండ్రివద్దకు చేర్చగలరనే దృఢవిశ్వాసంతో మీవద్ద కీయన్ని పంపుతున్నాను. ఆకుమారునికోసం 
పదిహేనేళ్ళ నుంచీ తండ్రి తహ తహ లాడుతున్నారు.” 


మేజర్‌ చేతనైనంతవరకూ దుఃఖం నటిస్తూ. “పదిహేనేళ్ల నుంచి ఆ కొడుకుకోసం 
వెతుకుతున్నా నన్న మాటండి” అన్నాడు. 


“ఆ కొడుకుని మీవద్దకు చేర్చగల శక్తి నాకుంది.” 


మేజర్‌ దఃఖాభినయాన్ని ఒక్కసారి దులిపి వేసుకుని “ఓహోహో!”అన్నాడు. “అయితే 
తమరు ఉత్తరాన్ని చివరివరకూ చిత్తగించండి.” 


“అవును. కింద ఇంకా ఏదో వ్రాసిఉంది. “బాంకులకు వెళ్లి ధనం తీసుకునే చిక్కు 
మేజర్‌ కావల్కాంటేీకి కలక్కుండా, వారికి ప్రయాణం నిమిత్తం రెండు వేలు, మీపేర 48 
వేలకు హుండీ పత్రమూ ఇస్తున్నాను.” 


మేజర్‌ ఆత్రుతతో మాంట్‌ క్రిస్తోవంక చూశాడు. 

“సరే, సమ్మతమే.”అన్నాడు మాంట్‌ క్రిస్టో. 
“అంటే?”అన్నాడు మేజర్‌. 

“అంటే ఈధనం మీ కెప్పుడు కావాలంటే అప్పుడిస్తాను.” 


“చిత్తం. నేను మేజర్‌నండి. కాని ఈ డబ్బుగురించిన షరతుకి మీరంగీకరించరేమోనని 
భయపడ్డానండి. తమకంగీకారం కాకపోతే నేను పారిస్‌ వీధుల్లో అడుక్కుతిరగవలసిందే 
కాని వేరే దారి లేదండి.” 


“మీరు భయపడనక్కరలేదు మేజర్‌.” 
మేజర్‌ సంతోషానికి మేరలేదు. “అయితే అదిప్పుడే దయ చేయించగలరా?” 


“తప్పకుండా” మాంట్‌క్రిస్టో గంట మోగించి పరిచారకుని పిలిచాడు. సావడిలో 
ఒక ప్రక్కకు వెళ్లి పరిచారకుని ప్రశ్నించాడు. “ఏం?” 


“యువకుడు వచ్చాడండి. ఈప్రక్కగదిలో కూర్చోబెట్టానండి.” 
“సరే. వెళ్లు” 


మాంట్‌ క్రిస్టో దగ్గరకి రాగానే మేజర్‌ కావల్కాంటీ “నిజంగా తమరినింతగా చిక్కులు 
పెడుతున్నందుకు నన్ను క్షమించండి”అన్నాడు. 


మాంట్‌ క్రిస్థో మాట్లాడలేదు. పరిచారకుడు వచ్చి ఒక గ్లాసులో మద్యంపోసి ఇచ్చాడు. 

మేజర్‌ అది పుచ్చుకుని ఒక గుక్కలో తాగేశాడు. 

మాంట్‌ క్రిస్టో ఇలా అన్నాడు. “లుక్సాలో మీనివాసం కాదూ? మీకు అపారమైన 
భాగ్యముంది. సర్వసంపదలూ ఉన్నాయి. ఏ లోపమూ లేదు.” 

“చిత్తం. నాకు సర్వం ఉన్నాయండి,” 

“అయితే ఒక్కటే లోటు.” 

“అవునండి,” అంటూ మరొక గ్లాసు మద్యం పుచ్చుకున్నాడు. 


“అయితే ఏదీ మీ కథ మరొకసారి చెప్పండి? మీరు (బ్రహ్మచారులని అందరూ 
భావిస్తారు. కాని మీ యీకుమారుడెవరు?” 


“అవునండి. [బహ్మచారిననే అందరూ అనుకుంటారండి. కాని నిజంగా.....” 


“అలా కాదు. మీకు వివాహం కానిమాట నిజమే. కాని చిన్నతనంలో ఒకసారి 
కాలుజారినందువల్ల ఇటువంటిది సంభవించింది. కాని ఆ రహస్యాన్ని మీ రెన్నడూ ఎవరికీ 
తెలియనివ్వలేదు.” 


“అంతేనండి. కాని...” 

“ఆ తల్లి ప్రతిష్టను కాపాడ్డంకోసం గోప్యంగా ఉంచారు.” 

“అంతేనండి. పాపం ఆ అమాయకురాలికోసం.” అంటూ ప్రక్కనున్న బిస్కట్లు 
జోడించి నోట్లో కుక్కుకున్నాడు మేజర్‌. 

“ఆమె ఉన్నతవంశానికి చెందినది.” 

“అవునండి. లేకపోతే నేను అటువంటి పొరపాటులో ఎల్లా పడతానండి?” 

“అయినా ఆమె మీ హోదాకు తగినది కాదు.” 

“కాదు.” 

“కాని మీరు త్యాగబుద్ధితో ఆమెనే వివాహం చేసుకున్నారు.” 

“అంతేనండి.” 

“అయితే మీ వివాహానికి సంబంధించిన పత్రాలు తెచ్చారా?” 

“అటువంటివి అవసరం ఉంటా యనుకోలేదండి. నా దగ్గరిప్పుడు లేవండి.” 

“అవి లేకపోతే ఎలాగ? పని జరగదే” 

“చిత్తం. నేనేం చెయ్యనండి?” 


“ఫ్రాన్స్‌ దేశంలో ఇటువంటి విషయంలో అతి జాగ్రత్తగా ఉంటారు” అన్నాడు 
మాంట్‌ క్రిస్టో. 


“అది నా దురదృష్టమండి” 
“కాని అదృష్టవశాత్తూ అవి నాదగ్గరున్నయిలెండి.” 


“నిజంగా? అయితే అది నా అదృష్టమేనండి. అదే లేకపోతే ఇప్పుడు 
నలభైఎనిమిదివేలు నాకు దక్కకుండాపోను.” 


“అందరూ అన్నిటా అతి జాగ్రత్తగా ఉండడం కుదరదులెండి. బుసోనీ మీ విషయంలో 
చాలా జాగ్రత్త తీసుకున్నారు.” 


“నిజమండి. ఆయన మహానుభావుడు.” 
“అదిగో మీ వివాహ పత్రాలు” 
“అవునండి.” అంటూ మేజర్‌ పత్రాలు తిరగవేశాడు. 


“తరవాత మీ కుమారుడు ఆండ్రీ కావల్మాంటీ నామకరణం నాటి పత్రం ఇదుగో. 
ఈపత్రాలన్నీ తీసుకుని భద్రపరచండి. తరవాత మీ కుమారునికి ఒప్పగించండి.” 


“చిత్తం. కాని తీరా వాడు పారవేసుకుంటే...” అన్నాడు మేజర్‌. 
“అవును పారవేసుకుంటే ఏమౌతుందో తెలుసా?” అన్నాడు మాంట్‌ క్రిస్టో, 
“పారవేసుకుంటే మళ్ళీ ఆచర్చిలో నకళ్లకోసం వెళ్ళాలన్నమాట!” 
“అంటే దానర్థం మీకు తెలుసునా?” 

“తెలుసునండి.” 

“మంచిది. అయితే ఆ పత్రాల విలువ ఎటువంటిదో మరిచి పోకండి.” 
“మరిచిపోనండి.” 

“అయితే మీ భార్య సంగతి?” 

“పాపం, పోయిందండి” అన్నాడు మేజర్‌. 

“అవును. పోయి పదేళ్ళయింది.” 

“పదేళ్ళండి. పదేళ్ళనించీ దుఃఖంతో కుంగిపోతున్నానండి.” 

“అయితే పారిస్‌ సమాజంలో ఈ కథ పనికిరాదని మరిచి పోకండి. మీ కొడుకుని 
విద్యకోసం విదేశాలకు పంపారు మీరు. విద్యపరిపూర్తికోసం అతన్ని పారిస్‌కి పంపుతున్నారని 
చెప్తేచాలు.” 

“చిత్తం. అలాగే చెపానండి.” 

“సరే. అయితే ఇక్కడే ఉన్నాడు. చూడండి.” 

“ఎవరండి?” అన్నాడు మేజర్‌.” 

“పదిహేనేళ్లనించీ ఎవరికోసం తపిస్తున్నారో అతను.” 

“అంటే?” 

“అంటే మీ కుమారుడు ఆండ్రీ కావల్కాంటీ.” 

“ఓ! అలాగా? తప్పకుండా. ఏడీ నాముద్దుల కొడుకు?” 


“తాందరపడకండి. తండ్రిని కలుసుకునే ముందు అతనికి బుద్దులు గరపవలసిన 
అవసరం ఉంది.” 


“చిత్తం. కాని బుసోనీ ప్రయాణపు ఖర్చుల కిచ్చిన రెండువేలలో మిగిలిన కొద్ది 
చిల్లరతప్ప నావద్ద డబ్బు లేదండి.” 

“మీకు ఇప్పుడు కావాలా? అయితే ముందు ఈ యెనిమిది వేలూ తీసుకోండి. మీ 
పద్దులో జమ కడతాను.” 

ఎనిమిది వేలూ చూసేసరికి మేజర్‌ కళ్లు మెర మెర లాడాయి. 

“ఇంక మీకు నలభైవేలు బాకీ” అన్నాడు మాంట్‌ క్రిస్టో. 

డబ్బు జేబులో దాచివేస్తూ మేజర్‌ “రసీదివ్వనాండి?”అన్నాడు. 

“ఇప్పుదడక్కల్లేదు. మిగతా నలఖైవేలూ తీసుకున్న తరవాత మొత్తానికి ఒకటే 
రసీదివ్వవచ్చును. ఒకమాట. మీరా దుస్తులు మార్చివెయ్యాలి.” 

“మరే దుస్తులు ధరించాలండి?” 

“మీ (ట్రంకులో ఏవుంటే అవి.” 

“కాని నేను ఉత్తిచేతులో వచ్చానండి. నాకొక ట్రంకు అంటూ లేదండి.” 


“మీరు మరిచిపోయుంటారు. ప్రిన్సెస్‌ హొటల్లో ఒక గది అద్దికి తీసుకున్నారు మీరు. 
మా నౌకరు ముందే మీ ట్రంకు హొటల్‌కి చేర వేశాడు. మీ రిక్కడే ఉండండి” అంటూ 
మాంట్‌ క్రిస్టో తెర తొలగించుకుని లోనికి వెళ్లాడు. 

మాంట్‌ క్రిస్థ్టో ప్రక్కగదిలోకి వెళ్లేసరికి, అక్కడొక యువకుడు సోఫాపైన కాళ్లుచాచి 
కూర్చున్నాడు. మాంట్‌ క్రిస్టో ప్రవేశించగానే ఒక్క ఉదుటున లేచి నిలబడ్డాడు. 

“నువ్వు ఒకరివద్దనుంచి ఉత్తరం తెచ్చావు కాదూ?” అన్నాడు మాంట్‌ క్రిస్టో, 

“అవునండి. కాని ఉత్తరంలో ఆఖరున సంతకం చూసిన తరవాత, ఆ విషయం 
మీకు చెప్పడానికి సంకోచించానండి.” 

“సంతకం ఏముంది? సింద్‌బాద్‌ అని కాదూ?” 


“అవునండి. కాని అరేబియన్‌ దేశస్థుల కట్టుకథల్లో ఆపేరు వినడమే కాని, మళ్లీ 
ఆపేరు పెట్టుకున్న వ్యక్తిని నేను జన్మలో ఎరగనండి.” 


“అయితే అతను అరబ్బీల సంతతివాడై ఉండవచ్చు. కాని అతన్ని నేనెరుగుదును. 
అతను బ్రిటిష్‌ దేశస్థుడు. అసలు పేరు లార్జ్‌ విల్మోర్‌.” 

“ఓ! అదా సంగతి! కాని చిత్రంగా ఉందండి” అన్నాడు ఆండీ కావల్మాంటేీ. 

“అయితే నీ కథా, నీ వంశచరిత్రా, కొంచెం చెప్పు.” 


“ఏముందండి? మీరు చెప్పినట్లు నా అసలు పేరు ఆండ్రీ కావల్మాంటే. 
కావల్మాంటీవంశం చాలా పురాతనమైనది. నా తండ్రిగారు భాగ్యవంతులే అయినప్పటికీ 
కొన్ని దుర్భటనలవల్ల మా వంశం చితికిపోయిందండి. నా తండ్రిని నేను చూసి పదిహేను 
సంవత్సరాలయిందండి. నాకు జ్ఞానం తెలిసినప్పటి నించీ నేను నా తండ్రికోనం 
వెతుకుతున్నానండి. ఇంతలో సింద్‌బాద్‌ అనే పెద్ద మనిషి వద్దనుంచి నాకు ఒక ఉత్తరం 
వచ్చింది. కౌంట్‌ ఆఫ్‌ మాంట్‌ క్రిస్టోని కలుసుకున్నట్లయితే నేను నా తండ్రిని చూడ 
గలుగుతానని ఉత్తరంలో చెప్పబడింది.” 


“బాగుంది. పాపం నీ తండ్రి మేజర్‌ కావల్కాంటీ ఇక్కడే నీకోసం నిరీక్షిస్తున్నారు.” 


“ఆ! ఆ! ఆ పేరు నాకు బాగా గుర్తేనండి. మేజర్‌ కావల్మాంటీ నిజంగానే పాపం నా 
తండ్రి. ఇక్కడున్నారా?” 


“ఉన్నారు. ఆయనకూడా ఇలాగే ఒక ఉత్తరం వచ్చింది. పెద్ద మొత్తంలో ధనం 
ఇచ్చినట్లయితే కొడుకుని ఒప్పగించగలరని ఆయనకి ఆ ఉత్తరంలో తెలపబడింది. అలాగే 

ఆయన డబ్బు చెల్లించారు. నువ్వు ఇన్నాళ్లు ఎక్కడున్నావు?” 
“నేను నేను 
“దక్షిణ (ఫ్రాన్స్‌లో ఉంటున్నావు.” 


“కాని నా తండ్రి నన్ను ఎల్లా గుర్తుపడతారు? పదిహేనేళ్లలో నేను చాలా 
మారిపోయుంటాను.” 


“నిజమే. కాని ప్రకృతి బలీయమైనదికదా. అంతర్వాణి ఆయనకి చెప్తుంది. నిన్నుచూసీ 
చూడగానే ఆయన గుర్తు పట్టేస్తారు.” 


“చిత్తం. ఆమాటే మరిచిపోయానండి.” 


“అయితే నీ తండ్రికి ఇంకా ఒక చింత మిగిలిఉంది. ఒకరి అదుపులో లేకుండా 
ఇంతకాలం నువ్వు తిరిగావు. నీకు దుస్సహవాసాలవల్ల దురభ్యాసాలు అలవడినవేమోనని 
ఆయన భయపడుతున్నారు. నువ్వు మీ వంశప్రతిష్టకు తగినట్లు ఇకనుంచీ ప్రవర్తించగలవా?” 


“అయ్యా! నన్నుగురించి నాశత్రువులెవరైనా మీకు నేరాలేవైనా......” 


“నిన్నుగురించి మొట్టమొదటగా లార్జ్‌ విల్మోర్‌ చెప్పగా విన్నాను. నిన్ను ఉన్నతికి 
తేవాలని ఆయన కాంక్ష నిన్ను మళ్లీ నీ తండ్రిదగ్గర ఎలాగైనా చేర్చాలనుకున్నాడు. విల్మోర్‌ 
భాగ్యవంతుడు. ఉత్తముడు. ఉదారపురుషుడు. అతనికి నేను కూడా సహాయపడతానని మాట 
ఇచ్చాను కాబట్టి ముందుగా నాకు నిజం చెప్పు. ఇంతకాలం నువ్వు ఎక్కడెక్కడ తిరిగావు? నీ 
వంశ గౌరవం నీకు తెలుసునా? ఆ గౌరవాన్ని నువ్వు నిలుపుకోగలవా?” 


“ఇన్నాళ్లు నేనెక్కడెక్కడ తిరిగినా; మంచి విద్యనే పొందానండి” అన్నాడు ఆండ్రీ 
కావల్మాంటీ. “నన్ను ఎత్తుకుపోయినవారు కార్సికన్లు. కాని నన్ను ఎంతో దయతో (ప్రేమతో 
పెంచారు. నన్ను బానిసగా అమ్మడంకోసం ప్రయత్స్నించారండి.” 


“అదంతా సరే. నీ ఇష్టంవచ్చినట్లు నువ్వు చేసుకో. కాని నేను నీకొక సలహా ఇస్తున్నాను. 
నీ జీవితంలో నువ్వింతవరకూ ఏమేమి చేశావో ఎవరితోనూ ఒక్కమాట చెప్పకు. 
ఎన్నిమెరుగులు పెట్టుకున్నా నీవంటి దిమ్మరిని లోకం నమ్మదు సుమా. కాబట్టి జరిగినదాని 
జోలి కెన్నడూ వెళ్లవద్దు. అది అందరికీ తెలిసినట్లయితే సమాజంలో మీఉన్నతవంశానికి 
తగిన గౌరవం నీకు లభించకపోవచ్చును. నీకు లభించినది మృతనష్టపు భాగ్యమనిహేళన 
చెయ్యగలరు.” 


“మీ సలహా శిరసావహిస్తాను.” 

“అయితే నువ్వుమరీ భయపడవద్దు. ఒక దోషం కమ్ముకోడానికి రెండు తప్పటడుగులు 
వెయ్యకు. మంచిమంచివాళ్లతో మైత్రి ఏర్పరచుకో. నువ్వు ఎక్కడనించో ఊడిపడినట్లు ఎవరినీ 
అనుమానించనివ్వకూడదు.” 


ఆండ్రీ ముఖం ముడుచుకున్నాడు. 


మాంట్‌ క్రిస్టో అన్నాడు : “నీ దోషాలన్నిటినీ నా వద్ద ఏకరవు పెట్టమని నేను 
చెప్పడం లేదు. ఇటువంటి వేవీ బయట పెట్టకుండా జా(గ్రత్తపడమని మాత్రం చెప్తున్నాను.” 


“అయితే నా స్థితికి తగినట్లు...” 


“నీ తండ్రి మంచి ఉదారబుద్ధికలవాడు. నీకు ధనానికి లోటుండదు. నువ్వు పారిస్‌లో 
ఉన్నంతకాలం సాలుకి యాభైవేల ఫ్రాంకులు నీ కిస్తాడు.” 


“అలా అయితే నేను శాశ్వతంగా పారిస్‌లోనే ఉండి పోతాను.” 


“తొందరపడకు, పరిస్థితులు ఎప్పుడూ అనుకులంగా ఉంటాయనుకోకూడదు. 
మనిషాకటి తలిస్తే దైవమమొకటి తలుస్తాడు.” 


“నా తండ్రి పారిస్‌లో ఎంతకాలం ఉంటారు?” 


“ఆట్టే రోజు లుండరు. రెండుమూడు వారాలుంటారేమో.” త్వరలోనే వెళ్లిపోతాడని 
వినేసరికి ఆండ్రీకి తలపైనుంచి పెద్ద బరువు తీసేసినట్లయింది. 


మాంట్‌ క్రిస్టో ఇలా అన్నాడు : “సరే ఇంక నువ్వు నీ తండ్రిని చూడదల్బుకుంటే, 
సావడిలోకి వెళ్ళు. ఆయన అక్కడున్నారు.” 


ఆండ్రీ గబగబా సావడిలోకి వెళ్లాడు. 


మాంట్‌ క్రిస్తో లోగదిలో ఉండే నూతన వ్యక్తులిద్దరినీ గుప్త వాతాయనంగుండా కని 
పెడుతున్నాడు. 

ప్రక్కగదిలో మాంట్‌ క్రిస్ణోకి వినపడేలాగ ఆండ్రీ బిగ్గరగా “నాన్నా ! నాన్నా !” 
అన్నాడు మేజర్‌ ని చూసి. 

“నాయనా !” అన్నాడు మేజర్‌ దుఃఖభారంతో కుంగిపోతున్నట్లు. 

ఒకరి నొకరు సమీపించి, కొంతముందు వెనకాడి తరవాత పరిష్వంగం చేసుకున్నారు. 


కాని నాటకరంగం పైన నటులమాదిరిగా ఇద్దరి మధ్యనూ వాస్తవంగా ఆపేక్ష లేదని 
స్పష్టపడుతోనే ఉంది. 

“మన మింక ఎన్నడూ విడిపోము కదా?” అన్నాడు ఆండ్రీ. 
“నీకు ఫ్రాన్సుదేశం ఇప్పుడు జన్మభూమిలా కనపడుతుంది కదా ఆండ్రీ.” 
“నిజం నాన్నా! ఫ్రాన్సుదేశం విడిచివెళ్లడం నాకు ఇష్టం లేదు.” 


“నేను లుక్సావిడిచి ఎక్కడా ఉండలేను. అందువల్ల నేను వీలైనంత త్వరలో 
వెళ్లిపోతాను.” 


“అయితే మీరు ఇటలీ వెళ్ళిపోయేముందు నా వారసత్వాన్ని నిరూపించుకోడానికి 
చర్చిపత్రాలు ఇస్తారా?” 

“నేను అందుకే వచ్చాను.” 

“అయితే పత్రా లెక్కడున్నాయి?” 

6ఖవిగోో 


ఆండ్రీ తన తండ్రి వివాహానికి సంబంధించిన పత్రాలనూ, తన నామకరణానికి 
సంబంధించిన వత్రాలనూ తీసుకున్నాడు. వత్రాలను పరిశీలించాక ఆండ్రీ ముఖం 
వికసించింది.“ఇంక ఫరవాలేదు. పోలీసులు వెంటపడతారనే భయం ఇంక లేదు.” అన్నాడు 
ఆండ్రీ. 


“అంటే?” 


“అంటే”అని ఆండ్రీ మేజర్‌ని సమీపించి మెల్లిగా చెవిలో ఇలా అన్నాడు : “నాకు 
తండ్రిగా నటిస్తున్నందుకు మీ కెంత ఇస్తున్నారు? నేను మీ కొడుకుగా నటిస్తున్నందుకు 
నాకు సాలుకు యాభైవేలు ఇస్తారు. అందువల్ల మీరు నా తండ్రి కారని ఎప్పుడూ అనను.” 


“అయితే నా మాట చెప్తాను. నాకు ఏభైవేలిచ్చారు.” 
“మాంట్‌ క్రిస్టో మాటల్ని నమ్మవచ్చునన్న మాటేనా?” 


“తప్పకుండా. కాని మనపని మనం జాగ్రత్తగా నేరవేర్పాల్సి నేను వాత్సల్యంకల 
తం[డ్రిగానూ...” 


“నేను మీ గారాబు కుమారుని గానూ నటించాలి: వాళ్లు అలా అనాలన్నారు కాబట్టి.” 
“వాళ్లు అంటే ఎవరు?” 


“ఏమో ! నాకుమాత్రం సరీగా తెలుసునా ! నాకు ఉత్తరం వ్రాసిన మనిషిని గురించి 
చెప్తున్నాను. మీ క్కూడా ఒక ఉత్తరం వచ్చిందా?” 

“వచ్చింది.?” 

“ఎవరి వద్దనించి?” 

“బుసోనీ వద్దనించి.” 

“ఆయ నెవరో మీకు తెలుసునా?” 

“తెలియదు. అసలు ఎన్నడూ ఆయన్ని నేను చూడలేదు.” 
“ఉత్తరంలో ఏంప్రాశారు?” 

“ఇదుగో చదువు.” 

ఆండ్రీ మెల్లిగా ఉత్తరం చదివాడు. అందులో ఇలా ఉంది. 


“మీరు పేదస్థితిలో వున్నారు, మీకు వృద్ధాప్యం ముంచుకువస్తోంది. మీకు ధనం 
కావాలా? స్వతంత్రంగా జీవించాలని కోరుకుంటున్నారా? అలాగయితే వెంటనే పారిస్‌ 
నగరం వెళ్లండి. వెళ్లి పదిహేనేళ్ళ క్రితం తప్పిపోయిన మీకుమారుని కోసం కౌంట్‌ ఆఫ్‌ 
మాంట్‌ క్రిస్టోని ఆడగండి. మీ కుమారుడు అయిదేళ్ళప్పుడు తప్పిపోయాడని చెప్పండి. ఆ 
కుమారుని పేరు ఆండ్రీ కావల్ళాంటీ, సరిగ్గా మే 26వ తేదీ సాయంకాలం ఏడు గంటలకు 
మాంట్‌ క్రిస్టోని కలుసుకోండి - బుసోనీ,” 


“అరె! సరిగ్గా ఇలాంటి ఉత్తరమే నాకూ వచ్చింది”అన్నాడు ఆండ్రీ. 

“ఎవరివద్దనించి?” అన్నాడు మేజర్‌. 

“సింద్‌బాద్‌ అని పేరు పెట్టుకున్న లార్జ్‌ విల్మోర్‌ అనే బ్రిటిష్‌ దేశస్టునివద్దనుంచి,” 
ల (గ్‌ థి టి 

“ఆ ఉత్తరంలో ఏమని వ్రాసి ఉంది?” 

“ఇదిగో చదవండి.” 


ఆండ్రీ తన జేబులోనించి ఒక ఉత్తరం తీసి మేజర్‌ కి ఇచ్చాడు. మేజర్‌ ఉత్తరాన్ని 
చదివాడు. అందులో ఇలా ఉంది. 


“నువ్వు చాలా దీనస్థితిలో ఉన్నావు. ముందురోజులెలా గడుస్తాయో తెలియక 
బెంగపెట్టుకున్నావు. నీకు పేరుప్రతిష్టలు కావాలా? ధనవంతుడవుదామని నీకు కోరికుందా? 
స్వతంత్రంగా బ్రతకాలని కోరుకుంటున్నావా? అయితే, మే 26వ తేదీ సాయంకాలం 
ఏడుగంటలకు పారిస్‌ నగరంలో కౌంట్‌ ఆఫ్‌ మాంట్‌ క్రిస్టోని కలుసుకో. నీ తండ్రిని 
చూపించమని ఆయన్ని అడుగు. నువ్వు మేజర్‌ కావల్మాంటీ కుమారుడవ్‌. నీ వారసత్వానికి 

సంబంధించిన పత్రాలను నీ తండ్రి అక్కడ ఇస్తారు. నీకు సాలుకి యాభైవేలు ఇస్తారు - 
సింద్‌బాద్‌.” 

“బలేగా ఉంది” అన్నాడు మేజర్‌. “మీరు మాంట్‌ క్రిస్టోని చూశారా?” 

“ఆయన్ని చూసే ఇలా వచ్చాను” అన్నాడు ఆండ్రీ. 

“అసలు సంగతేమిటో ఏమైనా బోధపడిందా?” 

“బొత్తిగా బోధపడ్డం లేదు.” 

సరిగ్గా ఈ సమయంలో మాంట్‌ క్రిస్టో ప్రవేశించాడు. అడుగుల చప్పుడు విని 
ఇద్దరూ మళ్లీ పరిష్వంగం చేసుకున్నారు. 

“ఆహా” అన్నాడు మాంట్‌ క్రిస్టో చిరునవ్వుతో. 


“నాకొక్కటే చింత” అన్నాడు మేజర్‌ మాంట్‌ క్రిస్టోని చూసి “త్వరలోనే పారిస్‌ విడిచి 
వెళ్లిపోవలసి వస్తోంది.” 


“మేజర్‌ ! మిమ్మల్ని పారిస్‌ సమాజంతో పరిచయ పరిచిన తరవాత మీరు 
వెళ్లవచ్చులెండి.” 


“మీ మాట అతిక్రమించను” అన్నాడు మేజర్‌. 

మాంట్‌ క్రిస్టో ఈమారు ఆండ్రీవంక తిరిగి “ఆండ్రీ! నీ స్థితిని గురించి నీ తండ్రికి 
చెప్పు.” 

“నిజం. కాని ఎలా చెప్పను?” 

“ఫరవాలేదు చెప్పు నాయనా? నీ చిక్కేమిటీ?” అన్నాడు మేజర్‌. 

“ఏముంది? అతనికి మీరికనించి సాలీనా ఏదో కొంతధనం ఏర్పాటు చెయ్యాలి.” 

“ఏవరు? నేనా?” అన్నాడు మేజర్‌ తొట్రుపడుతూ. 


“అవును, మీరే” అంటూ మాంట్‌క్రిస్టో ఆండ్రీని సమీపించి ఒక నోట్లబొత్తి అతని 
జేబులో ఉంచాడు. 


“ఇదేమిటి?” అన్నాడు ఆండ్రీ. 
“ఇది నీ తండ్రి నీ కిచ్చిన ధనం.” 


“నిజంగా నా తండ్రికి నాపట్ల ఎంత ప్రేమగిఅంటూ ఆండ్రీ బొత్తి జేబులో కుక్కు 
కున్నాడు. 

“ఇంక మీరు మీ నివాసాలకి వెళ్లాలేమో?” అన్నాడు మాంట్‌ క్రిస్టో. 

“తిరిగి తమ దర్శనం నా కెప్పుడు?” అన్నాడు మేజర్‌. 

“అవునండి మళ్లీ ఎప్పుడు మిమ్మల్ని చూసే భాగ్యం లభిస్తుంది నాకు?” అన్నాడు 
ఆండ్రీ. 


“శనివారంనాడు. అట్విల్‌లో నా భవనంలో ఆ రోజున విందుచేస్తున్నాను. మీ 
బాంకరయిన డాంగ్లర్‌నీ మరికొంతమందినీ విందుకి ఆహ్వానిస్తున్నాను. డాంగ్లర్‌కి మిమ్మల్ని 
ఇద్దరినీ పరిచయ పరుస్తాను.” 


“విందు ఎన్ని గంటలకి?” అన్నాడు ఆండ్రీ. 
“సరిగ్గా సాయంకాలం ఆరున్నరకి.” 
“తప్పకుండా వస్తాం”అన్నాడు మేజర్‌. 


తండ్రి కొడుకులిద్దరూ మాంట్‌ క్రిస్టోకి వందనం చేసి వెళ్ళి పోయారు. మాంట్‌ 
క్రిస్టో హేళనగా తనలో నవ్వుకున్నాడు. 

ఒకనాటి మధ్యాహ్నం విల్‌ఫర్ట్‌ ఇంటివెనుక తోట గోడ కావలివైపున మాక్సిమిలియన్‌ 
మారెల్‌ ఆత్రుతతో నిరీక్షిస్తున్నాడు. ఆనాడు వాలంటిన్‌ రాకకు అరగంట జాప్యమయింది. 
ఆలస్యానికి హేతువుగురించి మాక్సిమిలియన్‌ యోచిస్తున్నంతలో వాలంటిన్‌ వచ్చింది. 
ఆలస్యానికి క్షమార్చణ కోరుకుంది. 


“వాలంటిన్‌ ! ఇంతసేపెందుకాలస్యమయిం దీపూట?” అన్నాడు మాక్సిమిలియన్‌. 
“డాంగ్లర్‌ కుమారై యూజినీ వచ్చింది. ఇంతవరకూ ఆమెతోనే ఉన్నాను.” 
“ఆమెతో నీకు స్నేహం చనువూ ఉన్నాయా?” 


“అంత స్నేహముందని చెప్పలేను. కాని ఇప్పుడే ఆమెనాతో రహస్యంగా మాట్లాడింది. 
ఆమెకి ఆల్బర్ట్‌ని వివాహం చేసుకోవడం బొత్తిగా ఇష్టంలేదుట. నేనూ ఫ్రాంజ్‌తో వివాహం 
నాకు బొత్తిగా ఇష్టంలేదని ఆమెకి చెప్పాను.” 


“వాలంటిన్‌ ! నువ్వు నా కంటికి దేవతవలె కనిపిస్తున్నావు. కాని నిజంగా డాంగ్లర్‌ 

కుమార్తెను చూసి ఎవరు వివాహం చేసుకోడానికంగీకరిస్తారు? అయితే ఆల్బర్ట్‌ని కాక మరొక 
యువకునెవరినైనా ఆమె (ప్రేమిస్తున్నదా?” 

“లేదు. ఆమె ఎవ్వరినీ ప్రేమించడం లేదుట. అసలామెకు వివాహమంటేనే ఇష్టంలేదు. 
స్వేచ్చగా జీవించాలని కోరికట. తన తండ్రి భాగ్యవంతుడైనందువల్లనే తనకీ నిర్బంధం 
వచ్చిందంటుంది. అందువల్ల తండ్రి ధనమంతా ఒక్కసారి నష్టమైపోతే బాగుండునంటుంది. 
అప్పుడు ఏ నాటకాలలోనో చేరి స్వయంగా ఆర్జించుకుంటూ స్వేచ్చగా జీవించవచ్చునని 
ఆమె అభిప్రాయం.” 


“పోనీలే! ఇప్పుడామె మాటెందుకులే. నిన్నుగురించే చెప్పు వాలంటిన్‌.” 


“ఏం చెప్పను మాక్సిమిలియన్‌. ఇప్పు డింక వీలులేదు కూడా. ఇప్పుడు నా సవతితల్లి 
నాతో ఏదో ముఖ్యవిషయం మాట్లాడాలిట రమ్మని కబురుపంపింది. బహుశా నా అదృష్టం 
ఆ విషయంపైన ఆధారపడి ఉంటుంది కాబోలు. మాక్సిమిలియన్‌ ! నా కొక్కమాట చెప్పు. 
నేను నా సర్వస్వం నష్టపడి పేదరాలనై పోయినా నువ్వు నన్నెప్పటి మాదిరిగా ప్రేమించగలవా?” 

“అదేమిమాట వాలంటిన్‌ ! నీకీ సంపదలు లేక పోయినా సరే నిన్నే నేను ప్రేమిస్తాను. 
కాని ఇవ్పుడు నీ నవతితల్లి నీతో మాట్లాడబోయే ముఖ్యవిషయం నీవివాహాన్ని 
గురించికాదుకదా?నేనీ మధ్యనే ఆల్బర్ట్‌ని చూశాను. (ఫ్రాంజ్‌ పారిస్‌కి తిరిగి వస్తున్నట్లు 
అతనికి ఉత్తరంవచ్చిందని నాతో చెప్పాడు.” 


“నిజమా? అందుకోసమేనా నా సవతితల్లి నాకు కబురు పంపింది? ఏమో” 
“ఎందుకు కాకూడదు?” 


“ఏమో నా మనస్సుకి అలాతోచడం లేదు మాక్సిమిలియన్‌. నా సవతితల్లి పైకి 
ఆక్షేపణ చెప్పకపోయినా ఆమెకీ వివాహం ఇష్టం లేనట్లు నా కనుమానం.” 


“ఫ్రాంజ్‌తో నీవివాహం ఆమె కిష్టంలేని పక్షంలో, ఇంకొక సంబంధమేది చూపినా 
ఆమె అంగీకరిస్తుందేమో?” 


“అలా కాదు మాక్సిమిలియన్‌. వరుని గురించికాదు ఆమె అభ్యంతరం. అసలు 
నాకు పెళ్లిజరగడమంటేనే ఆమెకిష్టం లేదని నా అనుమానం.” 


“పెల్లికా? పెళ్లంటే ఇష్టపడనిది ఆమె ఎందుకు పెళ్లిచేసుకుంది?” 


“నీకు బోధపడ్డంలేదు మాక్సిమిలియన్‌. ఏడాదికిందటొకసారి నేను కాన్వెంట్‌లో 
చేరి చదివి తరవాత మత ప్రచారానికి వెడతానన్నాను. పెళ్లిచేసుకోకుండా బ్రహ్మచారిణిగా 

ఉండిపోతానన్నాను. అలా కాదనీ, అది తప్పనీ నాకు ఆమె బోధించినమాట నిజమేకాని, 
రహస్యంగా అందుకు ఒప్పుకుంది. ఆమె ప్రోద్బలంపైనే నా తండ్రి కూడా అందుకొప్పుకున్నారు. 
కాని నా తాతగారిదివిని కళ్ల నీళ్లు కుక్కుకున్నందువల్ల నేనా ప్రయత్నం మానుకోవలిసివచ్చింది. 
నేను మానేశానని స్పష్టంగాచెప్పేవరకూ నా తాతగారి దుఃఖం నివారణ కాలేదు. వాళ్లు 
నన్నేం చేసినా సరే ఇంక వెళ్లనని ఆయనకి మాట ఇచ్చాను.” 


“నిజంగా నీ కెంత కరుణ వాలంటిన్‌ ! నువ్వు దేవతవు. కాని నువ్వు వివాహం 
చేసుకోకపోతే నీ సవతితల్లికేం లాభం?” 


“నేను భాగ్యంతురాలిని మాక్సిమిలియన్‌ ! అదీ కారణం. నేను మత ప్రచారకులలో 
కలిసివెళ్లిపోతే నాపేర వచ్చే ఆస్తి అంతా నా తండ్రికి సంక్రమిస్తుంది. తరవాత అది నా 
సవతితమ్ముడు ఎడ్వర్డ్‌కి లభిస్తుంది.” 

“ఎంతచిత్రం ! అంతచక్కని యువతి కింత దురాశా?” 

“ఆమె కొడుకుకోసం.” 

“కాని నువ్వు ఆమెతో రాజీచేసుకోలేవా?” 


“ఎలాగ? తనకి ఏ ఆపేక్షా లేనట్లు నటించే మనిషితో రాజీ ఎలా చేసుకోవడం? 
ఆగు మాక్సిమిలియన్‌ ! నన్నెవరో పిలుస్తున్నారు. నేను వెడతాను.” అంటూనే ఆమె గబగబ 
నడిచివెళ్లిపోయింది. 

సరిగ్గా వాలంటిన్‌ తోటలో మాక్సిమిలియన్‌తో మాట్లాడుతున్న సమయంలో, విల్‌ఫర్ట్‌ 
భార్యతో సహాతన తండ్రిగదిలో (ప్రవేశించాడు. ఇద్దరూ వృద్దునికి చెరొకవైపునా రెండు 
కుర్చీలలో ఆసీనులైనారు. 


పక్షవాతరోగంవల్ల అశక్తుడైన వృద్దుడు నయర్‌టైర్‌, చక్రాలు ఏర్పాటు చెయ్యబడిన 
ఒక పడకకుర్చీలో కూర్చుని ఉన్నాడు. వృద్దునికి శరీరం బొత్తిగా స్వాధీనంలో లేదు. నౌకరొకడు 
ఉదయమే పడకగదినుంచి కుర్చీని తోసుకుని ఈగదికి తీసుకువస్తాడు. తిరిగి రాత్రివేళ 
కుర్చీని తోసుకవెళ్లి పడకగదిలో దిగబెడతాడు. పాతికేళ్లనుంచి విశ్వాసంతో సేవ చేస్తున్న 
నౌకరు బారోయ్‌ నిత్యం వృద్ధుని అంటి పెట్టుకుని ఉంటాడు. సర్వశక్తులూ ఉడిగిపోయి, 
కాటికొక కాలుచాపి కూర్చున్న వృద్దునికి చూపూ వినికిడి మాత్రం మిగిలాయి. మిగిలిన 

ప్రజ్ఞలన్నీ లోపించినందువల్ల కాబోలు, వాని అన్నిటి శక్తి కళ్లలోనూ చెవులలోనూ 
కేంద్రీకరింపబడినాయి. నోట మాట రాకపోయినా మెదడు అతి నిశితమైనదైనందువల్ల 
కళ్లతోనే ఆ వృద్దుడు మాట్లాడగలడు. కళ్ళతో ఆజ్ఞలిస్తాడు. కళ్ళతో కృతజ్ఞత ప్రకటించగలడు. ఈ 
యింటిలో వృద్దుని మూగభాష ముగ్గురికే చెలుసును. మనుమరాలు వాలంటిన్‌, కొడుకు 
విల్‌ఫర్ట్‌, నౌకరు బారోయ్‌. నిత్యం ప్రేమతో ఆదరించి పరిచర్య చెయ్యడంవల్ల వాలంటిన్‌ 
వృద్ధుని నేత్రాలలో సర్వభావాలనూ కనిపెట్టగలదు. అతని భావాలకు అతని కళ్లే అద్దాలు. 


విల్‌ఫర్ట్‌ నౌకరును బయటికి పంపివేసి వృద్ధునితో ఇలా అన్నాడు : 


“నాన్నా! మీతో ఒక ముఖ్యవిషయం మాట్లాడాలని వచ్చాం. వాలంటిన్‌కి వివాహం 
నిశ్చయ పరిచాం. వివాహం మూడుమాసాలలో జరుగుతుంది. ” 


విల్‌ఫర్ట్‌ ఎంత తరిచి చూసినా, వృద్ధుని కళ్లలో ఎలాంటి భావమూ వ్యక్తం కాలేదు. 


ఈ మారు హిలాయ్‌ విల్‌ఫర్డ్‌ ఇలా అంది: * మీకు వాలంటిన్‌ పట్ల ఆపేక్ష అపారమనే 
సంగతిమాకు తెలసును. అందువల్లనే ఆమెకీ సంబంధం కుదిర్పాము. వరుడు జనరల్‌ క్విస్నెల్‌ 
కుమారుడు ఫ్రాంజ్‌ డి ఎపినే.” 


పేరు వినగానే వృద్ధుడు కన్నులు పెద్దవి చేసి చూశాడు. దంపతులిద్దరి వంకా 
చురుగ్గా చూశాడు. పూర్వం జనరల్‌ క్విస్నెల్‌కీ ఈవృద్దునికీ మధ్యకల రాజకీయ వైరాలను 
బాగాతెలిసిన విల్‌ఫర్ట్‌కు ఈ చూపుల అర్థం ఇట్టే బోధపడింది. వృద్ధునికి ఈ సంబంధం 
బొత్తిగా ఇష్టంలేదని గ్రహించాడు. ఇలా అన్నాడు : “నాన్నా ! వాలంటిన్‌కి అప్పుడే 
పందొమ్మిదేళ్లు నిండాయి. ఇంకా వివాహానికి జాప్యం చెయ్యడంమంచిది కాదు. అయినా 
ఇందులో మిమ్మల్నీ మీ అవసరాన్నీ కూడా మేం మరిచిపోలేదు. వివాహం అనంతరం 
మీరు వాలంటిన్‌ వద్దనే నివసించడానికి వరుడు అంగీకరించే ఏర్పాటుకూడా చేశాం. 
ఇక్కడవలెనే అక్కడా మీకు సంరక్షణ ఎప్పటి రీతిగా జరుగుతుంది. ఇప్పుడు వాలంటిన్‌ 
ఒక్కతే మీకు సంరక్షణ చేస్తోంది. అప్పుడు మీకిద్దరు సంరక్షణ చేస్తారు.” 


నయర్‌టైర్‌ కళ్లలో రోషం ఉట్టిపడుతోంది. 


హిలాయ్‌ విల్‌ఫర్ట్‌ ఇలా అంది : “ఈ ఏర్పాటు ్రాంజ్‌కి కూడా సమ్మతమయింది. 
అతని కుటుంబంకూడా హర్షించారు. అతనికి మేనత్త తప్ప దగ్గర వారెవరూలేరు. తల్లిచిన్నప్పుదే 
పోయింది. అతని రెండో యేటనే అతని తండ్రిని ఎవరో హత్య చెశారు. ” 


“హత్యకూడా చాలా చిత్రంగా జరిగింది . హంతకుడెవరో తెలియదుకాని ఇంతవరకూ 
శిక్ష పడకుండా తప్పించుకున్నాడు.” 

ఈమారు నయర్‌టైర్‌ ముఖంలో చిరునవ్వు పొడచూపింది. 


“ఇప్పుడు వాలంటిన్‌కి అతనితో వివాహం జరిగితే ఆనాటి హత్యనూ రాజకీయ 
వైరాలనూ అందరూ మరిచిపోతారు. ఒక విధంగా రాజీకుదిరినట్లవుతుంది” అన్నాడు విల్‌ఫర్ట్‌. 


“అదంతా నాకు తెలుసులే” అన్నట్లు చూశాడు వృద్దుడు. ఆచూపులో నిర్లక్ష్యం, 
నిరాదరణభావం వ్యక్తమైనాయి. 


విల్‌ఫర్ట్‌ చాటుగా భార్యను వెళ్లమని సంజ్ఞ చేశాడు. హిలాయ్‌ విల్‌ఫర్ట్‌ లేచివెడుతూ 
“ఎద్వర్ట్‌ని మీ వద్దకు పంపమన్నారా?” అని అడిగింది. వృద్ధుడు అభ్యంతర సూచకంగా 
కన్నులు రెపరెపలాడించాడు. హిలాయ్‌ కోపంతో ఉడికిపోయింది. కాని అణుచుకుని 
“వాలంటిన్‌ ని పంపనా?అంది. వృద్దుడు సమ్మతి సూచకంగా కన్నులు మూసుకున్నాడు. 


విల్‌ఫర్ట్‌ దంపతులిద్దరూ వెళ్లినవెంటనే వాలంటిన్‌ వచ్చింది. వృద్ధుని చూసి ఏదో 
సంభాషణ నడిచిందనీ, అతని మనస్సుకు వ్యధకలిగిందనీ ఆమె ఇట్టే గ్రహించింది. 


“ఏమయింది తాతా? ఏమయింది? వాళ్లు ఏమైనా అన్నారా? అంది. 

వృద్దుడు కన్నులు మూసుకున్నాడు. 

“నన్ను గురించేనా?” 

“అవును” అన్నట్లు మళ్లీ కళ్లుమూశాడు. 

“ఆగు, ఏమిటది? ఏమయుంటుంది ?” అని కొంతసేపు ఆలోచించింది. 

“ఆ ! తెలిసింది.” అంటూ వృద్ధుని సమిపించి మెల్లిగా “నాపెళ్లిగురించే కదూ ?” 
అంది. 

“నేను మాట్లాడకుండా ఊరుకున్నానని కాదూ నీకోపం?” 

“అవును” అనట్లు కళ్లుమూసి తెరచాడు వృద్ధుడు. 

“అయితే ఈ సంబంధం నీకిష్టం లేదా?” 

అంతే నన్నట్లు వృద్ధుడు కళ్లుమూసి తెరిచాడు. 

“నిజంగా నాకూ ఇష్టంలేదీ పెళ్ళి తాతా” అంది వాలింటిన్‌ మరింత మెల్లిగా. 
వృద్ధుని కళ్లలో ఈమారు ఆనందం ఉట్టిపడింది. 

“అయితే నీకూ ఇష్టంలేదన్నమాట ఈ పెళ్ళీ! నిజంగా నీకే ఈగతి పట్టకపోతే నాకు 

సహాయం చేసి ఉండేవాడవు కదా? వాళ్లపన్నాగాల్ని భగ్నం చెయ్యడానికి ఇద్దరం కలిసి 
ప్రయత్నంచేసే వాళ్లం. కాని పాపం ఇప్పుడు నువ్వు ఇంకేం చెయ్యగలవ్‌, నన్ను చూసి 
కళ్లనీళ్లు పెట్టుకోవడం తప్ప !” 

ఈమాటు వృద్ధుని కళ్లలో కొంటెతనం కనపడింది. ఫరవాలేదనే ధీమా కనపడింది“ 
నువ్వు పొరపడుతున్నావు. నాకు కాలూ చెయ్యో మాటా లేకపోయినా, నీకు సహాయం 
చెయ్యగల శక్తి నా కింకా ఉంది సుమా” అన్నట్లు చూశాడు. 


వాలింటిన్‌ వరీక్షగా వృద్ధుడు కళ్లలోకి చూస్తూ “ నా కింకా సహాయం 
చెయ్యగలనంటావా తాతా ?” అంది. 


“అవును” అన్నాడు వృద్ధుడు కళ్లతో. 

తరవాత వృద్ధుడు కనుబొమ లెగరేసి చూశాడు. అంటే అతని కేదో కావాలని 
చెప్తున్నాడన్నమాట. 

“ఆగు. ఏం కావాలి? ఇప్పుడు చెప్పు” అంది వాలంటిన్‌.అని, అక్షరాలన్నీ 


మొదటినుంచి ఒక్కొక్కటే ఉచ్చరించడం మొదలు పెట్టింది. న కారంవచ్చేసరికి ఆగమన్నట్లు 
చూశాడు. 


ఆపైన నిఘంటు వొకటి తెచ్చి వృద్ధుని ముందు పెట్టింది. న కారంతో అరంభమైన 
పదాలను వేలితో చూపుకుంటూ వచ్చింది. న్యాయవాది అనే పదం రాగానే వృద్ధుడు 
ఆగమన్నాడు. 


“ఓ ! న్యాయవాది కావాలా?” అంది వాలంటిన్‌. 

“అవును” అన్నాడు వృద్దుడు కళ్లతో. 

“నాన్నకి చెప్పనా?” 

“చెప్పు” అన్నాయి అతని కళ్లు. 

వెంటనే వాలంటిన్‌ పరిచారకుని ద్వారా తండ్రికి కబురు పంపింది. విల్‌ఫర్ట్‌వచ్చి, 
“ఎందుకు పిలిపించారు నాన్నా?” అన్నాడు. 


“తాత న్యాయవాదిని పిలిపించాలంటున్నాడు” అంది వాలింటిన్‌. విల్‌ ఫర్ట్‌ 
చకితుడైనాడు. తండ్రివంక తీక్షణంగా చూశాడు. “న్యాయవాదిని పిలిపించమన్నారా 
మీరు?”అన్నాడు. 


“అవును” అన్నాయి వృద్దుని నేత్రాలు . 

“ఎందుకు?” 


వృద్ధునికళ్లలో ఈమారు ఎట్టిభావం గోచరించలేదు. ఎందుకో చెప్పడం అతనికి 
ఇష్టం లేదని విల్‌ఫర్ట్‌కి బోధపడింది. 

“మాకు అపకారమేదైనా తలపెడుతున్నారా? మీ ప్రయత్నం వృధాకాక తప్పదు. 
ఆలోచించుకోండి” అన్నాడు విల్‌ఫర్ట్‌. 


“ఏమైనా సరే ఆయన న్యాయవాదిని పిలిపించాలన్నారు కాబట్టి పిలవలసిందే. నే 
నే వెడుతున్నాను” అన్నాడు బారోయ్‌, పాతికేళ్ల పరిచర్యవల్ల వచ్చిన అధికారంతో. 


“అవును” అన్నట్లు చూశాడు వృద్దుడు. 

“సరే ఆలాగే పిలిపించవచ్చును. కాని ఇదంతా చూసేవారికి కూడా నచ్చదు.” 
అన్నాడు విల్‌ఫర్ట్‌. 

“మరేం వరవాలేదులెండి. నేనే వెళ్లి పిలుచుకువస్తానూఅంటూ బారోయ్‌ 
వెళ్లిపోయాడు. 

బారోయ్‌ వెళ్ళినతరవాత వృద్ధుడు మనమురాలివంక (యేవు, కృతజ్ఞత 
ఉట్టిపడేభావంతో చూశాడు. ఈ చూపుల అర్థం వాలంటిన్‌కీ, విల్‌ఫర్ట్‌కీ కూడా స్పష్టంగా 
బోధపడింది. విల్‌ఫర్ట్‌ కోపంతోనూ శంకతోనూ ముఖం ముడుచుకుని మౌనంగా వృద్దుని 
ప్రక్కనే ఒక కుర్చీలో కూర్చున్నాడు. అరగంటలో ఒకన్యాయవాదిని వెంటబెట్టుకుని బారోయ్‌ 
తిరిగి వచ్చాడు. న్యాయవాది రాగానే అతనితో విల్‌ఫర్ట్‌ ఇలా అన్నాడు : 


“మా తండ్రిగారు మీకోసం కబురు పంపారు. వీరి స్థితిని మీరే స్వయంగా చూడండి. 
పక్షవాతంవల్ల చేతులూ కాళ్లూ స్వాధీనం తప్పాయి. మాటకూడా పోయింది. ఆయనకి 
ఏమి కావాలో, ఏమి తెలియపరచదలుచుకున్నారో కనుక్కోడం మాకే దుర్భరంగా ఉంది.” 


విల్‌ఫర్ట్‌ మాట లింకా పూర్తికాకముందే నయర్‌ టైర్‌ ఆందోళనతో వాలంటిన్‌ వంక 
చూశాడు. వాలంటిన్‌ వెంటనే అందుకుని “ ఆయ నేది చెప్పదల్బుకున్నారో నాకు స్పష్టంగానే 


తెలుస్తుందండి” అంది. 


“నిజమండి” అన్నాడు బారోయ్‌. “ఈమాట దారిలో మీతో చెప్పానుకదా !” 

న్యాయవాది క్షణంసేపు ఆలోచించి ఇలా అన్నాడు : 


“ఇప్పుడీయన విషయంలో చిక్కులున్నందువల్ల నేను జాగ్రత్తగా ఉండాలి. మాట్లాడలేని 
వృక్తి సమ్మతి తెలుపుతున్నారో, నిరాకరిస్తున్నారో తెలుసుకోడం కష్టం. వాస్తవంగా ఆయ 
నేం చెయ్యగోరుతున్నారో స్పష్టంగా తెలుసుకోడం కష్టం కాబట్టి, నావల్ల ఇప్పుడు ఏ 
ప్రయోజనమూ ఉండదని నా ఉద్దేశం. న్యాయశాసనాలకు అనుగుణంగా వ్యవహారం 


జరపలేం.” 


ఇలా చెప్పి న్యాయవాది వెళ్లిపోడానికి లేచి నిలబడ్డాడు. నయర్‌టైర్‌ చూపులలో 
ఈమారు రోషం దుఃఖం కానవచ్చాయి. వాలంటిన్‌ న్యాయవాదిని ఆపి, ఇలా చెప్పింది.“నే 
చెప్పేమాట వినండి. తాతగారితో మాట్లాడేపద్ధతి నేర్చుకోడం చాలా సులువు. మీరు క్షణంలో 
చూసి తెలుసుకోగలరు. మీకు సందేహం తీరిపోవాలంటే ఏం చెయ్యాలో చెప్పండి.” 


“వ్యవహారం శాసనాలకి అనుగుణంగా, సక్రమంగా జరగాలంటే, ఆయనకి ఒప్పుదల 
ఉన్నదీ లేనిదీ ఆయన స్పష్టంగా తెలుపగలగాలి.” అన్నాడు న్యాయవాది. 


“అయితే అది సులువే. తాతగారికి మాట పోయిందన్నమాటే. కాని మేధాశక్తి 
రవంతైనా క్షీణించలేదండి. ఒప్పుదల చూపించడానికి ఆయన కళ్లు మూసుకుంటారు. ఒప్పుదల 
కాకపోతే కన్నులు రెపరెపలాడిస్తారు. మీరుకూడా సులువుగా అది గ్రహించవచ్చు. ప్రయత్నించి 
చూడండి.” 


తృప్తిసూచకంగా వృద్ధుడు వాలంటిన్‌ వంక చూశాడు. వృద్ధుని చూపు గమనించి 
న్యాయవాదికూడా దాని అర్థం (గ్రహించాడు. “ఇప్పుడు మీ మనుమరాలు చెప్పిందంతా 
మీకు స్పష్టంగా తెలుస్తున్నదా ?” అని న్యాయవాది వృద్దుని ప్రశ్నించాడు. వృద్దుడు తెలుస్తున్న 
దన్నట్లు కన్నులు మూసి తెరిచాడు. “అయితే ఆమె చెప్తున్నది మీకు సమ్మత మేనా?” అని 
అడిగాడు. అవునన్నట్లు మళ్లీ కన్నులు మూశాడు. 


“మీరే నాకోసం కబురు పంపారా?” 
“అవును” అన్నాయి వృద్దుని కళ్లు. 
“ఎందుకు? వీలునామా వ్రాయించడానికా?” 
“అవును.” 


“అయితే సరే, ఇదెలా ఒనగూడుతుందో ప్రయత్నం చేద్దాం. ఈ అమ్మాయిని మనకి 
సహాయంగా ఏర్పాటు చేసుకుందామా?” 


126 కౌంట్‌ ఆఫ్‌ మాంట్‌ క్రిస్టో 
సమ్మతి సూచకంగా వృద్దుడు కళ్ళుమూశాడు. 


“ఇది చాలా చిత్రంగా ఉందండి. ఆయన చక్కగా తన అభిప్రాయాలు ప్రకటిస్తున్నారు.” 
అన్నాడు న్యాయవాది విల్‌ఫర్ట్‌తో. 


“చిత్రంగానే ఉంది” అన్నాడు విల్‌ఫర్ట్‌. “ఆయన వ్రాయించబోయే వీలునామా ఇంకా 
చిత్రంగా ఉంటుంది లెండి. వాలింటిన్‌ సహాయం చేస్తేగాని వీలునామా వ్రాయించలేరు. 
ఈ వీలునామాలో ఆయన తన కున్నదంతా ఆమెకే ఇవ్వాలనుకోవచ్చు. నిజానికి ఏది కావాలో 
ఏది అక్కర్లేదో నోటితో చెప్పలేని ఈ వృద్ధుని సంకేతాల్ని ఆమెద్వారా అర్థం చేసుకుని ఆమెకే 
ఆస్తి ఒప్పగిస్తే, అదెంత న్యాయమో నాకు బోధపడదు.” 

“కాదు కాదు” అన్నట్లు వృద్దుడు కన్నులు రెప రెప లాడించాడు. 

“అదేమిటి?” అన్నాడు విల్‌ఫర్ట్‌. “అంటే మీరు వీలునామాలో మీకుచెందిన ఆస్తిని 
ఆమెకు వ్రాసి ఇవ్వరా?” 

ఇవ్వనన్నట్లు వృద్దుడు కన్నులు రెపరెపలాడించాడు. 

దీని అర్థమేమిటో విల్‌వర్డ్‌కి బోధవడలేదు. ఆలోచించుకుంటూ మరొక 
న్యాయవాదినికూడా పిలిపించడానికి వెళ్లాడు. సంగతంతా భార్యకు వివరించాడు. 


పావుగంటలో తిరిగి అందరూ వృద్దునిగదిలో చేరారు. రెండో న్యాయవాది వచ్చాడు. 
వీలునామా నమూనా ఎలా ఉంటుందో ఒక న్యాయవాది వృద్దునికి చదివి వినిపించాడు. 
తరవాతవృద్దుని విషయగ్రహణ ప్రజ్ఞను పరిశీలించాలనే ఉద్దేశంతో ఇలా అన్నాడు : 


“ఒకరు వీలునామా వ్రాస్తున్నారంటే, అది ఎవరికో ఒకరికి చెందాలనీ, ఒకరికి 
చెందకూడదనీ వివరిస్తారు. అది తెలుసునా?” 


“తెలుసును” అన్నట్లు వృద్దుడు కన్నులు మూశాడు. 
స ధ్‌ 

“మీ ఆస్తి విలువెంతో సరిగ్గా తెలుసునా?” 

“తెలుసును.” 


“అయితే నేనొక్కక్కటే మొత్తం సంఖ్యలు చెప్తూ ఉంటాను. సరైన సంఖ్యరాగానే తెలియ 
చెయ్యండి. సరేనా?” 


“సరే 99 


గది అంతటా నిశ్శబ్దత ఆవరించింది. అందరూ వృద్దుని చుట్టూ మూగారు. రెండో 
న్యాయవాది కలం కాగితం పట్టుకుని వ్రాయడానికి సిద్దంగా ఉన్నాడు. 
బ ధ 

“మీ ఆస్పివిలువ మూడు లక్షలకు పైగా ఉంటుందా?” 

“ఉంటుంది.” 

“4 లక్షలు? 5 లక్షలు, 6 లక్షలు, 7 లక్షలు, రి లక్షలు, 9 లక్షలు?” 

ఆగమన్నట్లు వృద్దుడు సంకేతం చేశాడు. 

సా లోభ 

“అయితే మీ ఆస్పివిలువ తొమ్మిది లక్షలుంటుందా?” 

“అవును” 

“ఏ రూపంలో ఉంది? బ్యాంకులోనా, ప్రభుత్వ బుణ పత్రాల్లోనా...” 

ఆగమన్నట్లు వృద్దుడు సంజ్ఞ చేశాడు. 

స లోభ క్ష 

“ప్రభుత్వ బుణ పత్రాలలో ఉందా?” 

“అవును.” అన్నట్లు కళ్లు మూసి తెరిచి వృద్ధుడు బారోయ్‌ వంక సాభిప్రాయంగా 
చూశాడు. బారోయ్‌ వెంటనే గ్రహించి, ప్రక్క గదిలోకి వెళ్లి తాళం వేసిన చిన్న చేతిపెట్టి 
తీసుకువచ్చాడు. 

“పెట్టి తెరిచి చూదమంటారా?” 

వృద్ధుడు సమ్మతి సూచించాడు. పెట్టి తెరిచిచూస్తే తొమ్మిదిలక్షల ప్రాంకుల విలువగల 
ప్రభుత్వరుణపత్రాలు కనబడ్డాయి. 


“సరిగ్గా ఆయన చెప్పినంతే ఉంది” అన్నాడు న్యాయవాది. “మేధాశక్తి క్షీణించలేదని 
స్పష్టపడుతోనే ఉంది.” తరవాత వృద్దునివంక తిరిగ“ ఇది మీరు ఎవరికివ్వదల్బుకున్నారు?” 
అని అడిగాడు. 


హిలాయ్‌ విల్‌ఫర్ట్‌ ఇలా అంది. 


“ఆయనకి మొదటినించీ మనుమరాలే సంరక్షణ చేస్తోంది. ఆమెపట్ల ఆయనకు 
కూడా ఆపేక్ష అధికం. ఆయనసొత్తు ఆమెకు సంక్రమించడం న్యాయమే.” 


కాని నయర్‌టైర్‌ కన్నులవంక చూసేసరికి వాలంటిన్‌కి ఇవ్వడం ఆయన కిష్టంలేదని 
స్పష్టపడింది. అంతేకాదు. హిలాయ్‌ వంక “'నువ్వెందుకిలా అంటున్నావో నాకు తెలుసులే 
అన్నట్లు కోరచూపులు చూశాడు. 


“అయితే మీరు మీమనుమరాలి కివ్వరా?” అన్నాడు న్యాయవాది. 


ఇవ్వనన్నట్లు వృద్దునికళ్ళు స్పష్టపరిచాయి. 

“మీరు పొరపడటం లేదుకదా? మీ అభిప్రాయం ఆమెకివ్వకూడద నేనా?” 
“అవును.” 


హిలాయ్‌ విల్‌ఫర్ట్‌కి ఈమాటు కొద్దిగా ఆశ పొడచూపింది. మెల్లిగా వృద్ధుని సమిపించి 
మృదువుగా “అయితే ఎడ్వర్డ్‌కి ఇవ్వాలని మీ ఉద్దేశమా?”అంది. 


వృద్దునికన్నులు రెపరెపలాడాయి. అంతేకాదు అతని కళ్లలో ద్వేషంకూడా ఉట్టిపడింది. 


“మీ మనమడికి ఇవ్వరా? అయితే మీ కుమారుడు విల్‌ఫర్ట్‌కి ఇస్తారా?” అన్నాడు 
న్యాయవాది. 


వృద్దుడు మళ్లీ అసమ్మతి సూచించాడు. విల్‌ఫర్ట్‌ దంపతులిద్దరూ తెల్లబోయారు. 


“మేమందరం నీకేం అపకారంచేశాం తాతా?” అంది వాలంటిన్‌. “నాపైన నీకింక 


ఆపేక్షపోయిందా?” 
వృద్దుడు ఆమెవంక జాలిగాచూసి, తరవాత ఆమెచేతివంక చూశాడు. 
“ఏమిటి? నా చెయ్యా? అంటే?” 
“అదే” అన్నట్లు చూశాడు వృద్దుడు. 
“ఓ! అదా! ” అంది వాలంటిన్‌. “తెలిసింది.నా పెళ్లిగురించా మీ అనుమానం?” 
“అవును.” తన అభిప్రాయం గ్రహించగలిగినందుకు ఆనందంతో ఆమెవంక చూశాడు. 
“నాకు ఈ సంబంధం నిశ్చయించారని మీకు కోపంగా ఉందా? 
“అవును.” 
“ఫాంజ్‌ని నేను పెళ్లిచేసుకోవడం మీకిష్టంలేదా?” 
“లేదు.” 


“ఆ సంబంధం చేసుకోడానికి ఒప్పుకుందని ఆమెకు మీ ఆస్తి ఇవ్వనంటున్నారా?” 
అన్నాడు న్యాయవాది. 


“సరిగ్గా అదే” అన్నట్లు వృద్దుని కళ్లు ప్రకటించాయి. 

“ఈ పెళ్ళి జరక్కపోతే మీ తొమ్మిదిలక్షలూ ఆమెకిస్తారా?” 

“అవును.” 

విల్‌ఫర్ట్‌ అడ్డువచ్చాడు : “కాని ఈ పెళ్లి నిర్ణయించవలసింది నేను. నా కూతురికి ఏ 

సంబంధం మంచిదో, ఏది మంచిది కాదో నిర్ణయించే అధికారం నాది. ఆమె (ఫ్రాంజ్‌నే 
పెళ్లి చేసుకోవాలని నే నంటున్నాను- అతనినే ఆమె పెళ్లిచేసుకోవాలి.” 


వాలంటిన్‌ ముఖంపాలిపోయింది. దుఃఖంతో ముఖం చేతులతో మూసుకొని 
విలపించ నారంఖీంచింది. 

“ఆమె ్రాంజ్‌నే పెళ్లిచేసుకుంటే, మీ ఆస్తి నేం చేస్తారు?” అన్నాడు న్యాయవాది. 

వృద్ధుడు ఎటువంటి సమాధానం ఇవ్వలేదు. 

“మీరేం చెప్తారు?” అన్నాడు న్యాయవాది విల్‌ఫర్ట్‌ వంక తిరిగి. 

“నేను చెప్పేదేమీ లేదు. నాతండ్రి పట్టుదల ఎటువంటిదో నాకు తెలుసును. నేనీ 
పెళ్లి చేస్తే ఆయన తన తొమ్మిది లక్షలూ ఏ వైద్యాలయానికో దానం చేస్తారు. చెయ్యనివ్వండి. 


ఇటువంటి ముసలివాని చిత్తచాపల్యానికి లొంగడం అవివేకం. పెళ్లి నా ఇష్టం ప్రకారమే 
జరుగుతుంది.” 


విల్‌ఫర్ట్‌ ఇలా చెప్పి విసుగుదలతో లేచి వెళ్లిపోయాడు. వృద్ధుడు ఈ పెళ్లి 
జరిగినట్లయితే తన సొత్తును తన అనంతరం దానం చెయ్యాలని వీలునామా వ్రాయించి 
న్యాయవాదికి ఒప్పగించాడు. 

విల్‌ఫర్ట్‌ ముందు సావడిలోకి వెళ్లేసరికి అక్కడ మాంట్‌ క్రిస్టో వేచిఉన్నాడు. విల్‌ఫర్ట్‌ 
ముఖంలో విలక్షణాన్ని గమనించి ఇలా అన్నాడు : “ఏమలా ఉన్నారు? మీ రెవరికైనా 
ఉరిశిక్ష విధిస్తూ తీర్పు వ్రాసి ఇలా వస్తున్నారా?” 

“అదేమీకాదండి. ఈ కేసులో శిక్ష నాకే.” 

“దేని గురించి చెప్తున్నారు? ఏదైనా చిక్కులో పడ్డారా?” 


“ఏం చెప్పమంటారు? నాతండ్రి సంపాదించిన తొమ్మిది లక్షల సొత్తు మా 
కుటుంబానికి చెందకుండా చేశాడు. సొత్తు నాకు లేకపోయినా నేను లక్ష్యపెట్టను. కాని 
పాపం నా కూతురుకి రావలసింది పోగొట్టాడు. దీనికంతకీ మతి చెడ్డ ఆవృద్దుడే కారకుడు. 
ఆయన ఇప్పుడు వీలునామా వ్రాయిస్తున్నాడు.” 


“వీలునామా వ్రాయించాలంటే, ఆయన మాట్లాడ గలగాలి కదా?” 

“మాటలతో పనిలేకుండా చూపులతో అంతకంటె ఎక్కువే చేశారు.” 

“అదెలాగ?” 

“ఆయనకి పూర్వం బుద్ధిలోకల ప్రజ్ఞఅంతా ఇప్పుడు చూపుల్లోకి వచ్చింది. చూపులో 
ఆయన మనుష్యుల గుండెలు చీల్చగలరు.” 

హిలాయ్‌ విల్‌ఫర్ట్‌ అప్పుడే సావడిలోకి వచ్చిండి. “అలాకాదు. జరిగినదానికంటె 
ఎక్కువ హాని ఉందని మీరు పొరపడుతున్నారు” అంది. 

“అదేమిటి ఇలా చెప్తున్నా రీయన? ఇది నిజమేనా? ఇదేమీ అర్థం కావడంలేదే?” 

“అర్ధం కాకపోవడాని కేముంది లెండి” అన్నాడు విల్‌ఫర్ట్‌. “వృద్ధుని మతి చెడింది.” 

“ఆయన మనస్సు మార్చడానికింక వీలులేదా?” 

“లేకేం! ఉంది.” అంది హిలాయ్‌ విల్‌ఫర్ట్‌. “కోరితే ఆ ధనాన్ని వాలంటిన్‌ పేర 
(వాయించు కోవచ్చు - ఆయనమాట వింటే.” 


విల్‌ఫర్ట్‌ ఇలా అన్నాడు : “ఈ యింట్లో నా మాటకి గౌరవం ఉండాలి. వృద్దునికీ 
వాలంటిన్‌కీ కూడా తెలియనితనం. ఎపినే కుటుంబంతో సంబంధం కలుపుకోడం మనకి 
అన్ని విధాలా మంచిది.” 


“అయితే ఆయనా వాలంటిన్‌ కలిసి కుట్ర పన్నుతున్నారంటారా?” అంది హిలాయ్‌ 
విల్‌ఫర్ట్‌ భర్తతో. “ఏదో అటువంటిది జరిగిఉంటుంది. ఇప్పుడు ఆయన చేస్తున్నదంతా ఒక 
నాటకంలాగుంది.” 


“వాలంటిన్‌ సంగతేమో నాకు తెలియదు. అంతసులువుగా తొమ్మదిలక్షలు విడిచి 
పెట్టుకుంటుందా? అన్నాడు విల్‌ఫర్ట్‌. 

“విడిచి పెట్టకేం?” అంది హిలాయ్‌ విల్‌వర్జ్‌. “ఏడాది కిందట అనలు 
పెళ్ళేచేసుకోననీ, కైస్తవమతంలో ప్రవేశిస్తాననీ వాలంటిన్‌ చెప్పేదికదా?” 

“ఏమైనా చెప్పనీ” అన్నాడు విల్‌ఫర్ట్‌. “ఈ పెళ్లి జరిగి తీరాలి. నాతండ్రి పట్ల నా 
కెప్పుడూ గౌరవం ఉంది. కాని ఆయన ప్రస్తుతపరిస్థితినిబట్టి ఆయన ఉద్దేశాల్ని సక్రమమైనవని 
మన్నించలేను. ఆమెకి ఫ్రాంజ్‌ తో పెళ్లి జరిగితీరాలని నేను నిశ్చయపరిచాను. దీనికి 
తిరుగులేదు.” 


మాంట్‌ క్రిస్టో ఆశ్చర్యపడి“ఏమిటి? ప్రాంజ్‌ని ఆమెపెళ్లి చేసుకుంటే తన ఆస్తి ఆమెకివ్వ 
నంటున్నారా?”అన్నాడు. 

“అవునండి, అదే కారణం” అన్నాడు విల్‌ఫర్ట్‌. 

“ఫ్రాంజ్‌ ని నాకు తెలుసు. అతను జనరల్‌ క్విస్నెల్‌ కుమారుడు కాదూ?” 

“కాని ప్రాంజ్‌పట్ల మీతండ్రిగారి కోపానికి కారణమేమైనా ఉందా? రాజకీయ 
విరోధాలుండేవా?” 

“ఫ్రాంజ్‌ తండ్రీ నాతండ్రీ కూడా విప్లవకాలంలో ముఖ్యరాజకీయ నాయకులు.” 

“మీ తండ్రి బోనపార్టిస్థు అని మీరొకసారి నాతో అన్నట్లు గుర్తు.” 


“నా తండ్రి గిరాండిస్ట్‌ ఆయన రాజకీయాల్లో చేరి కుట్రలు పన్నారంటే నెపోలియన్‌ 
చక్రవర్తిని ఉద్ధరించడం కోసంకాదు. రాజరికవాదుల్ని తరిమివేయడం కోసమే. అయనకి 
పెద్దభ్రమ లేవీ ఉండేవి కావు. దేశాన్ని ఉద్ధరించడం ఆయన ఉద్దేశం కాదు. తన రాజకీయ 
నాయకత్త్వంకోసం దేనికీ వెనుదీసేవారు కారు.” 


“నేనూ అదే అనుకున్నాను. జనరల్‌ క్విస్నెల్‌ నెపోలియన్‌ కింద పనిచేసినా, ఆయనకి 
మహారాజులపట్ల భక్తి ఉండేది. బోనపార్టిస్టులు ఆయన్ని హత్యచేశారు కాదూ?” 


“అవును” అంది హిలాయ్‌ విల్‌ఫర్ట్‌. “ఆపాత విరోధాల్ని మాపు చెయ్యడంకోసమే 
ఈ సంబంధం నిశ్చయ పరిచాం.” 


“ఈయన తొమ్మిదిలక్షలూ లేక పోయినా వాలంటిన్‌కి లోటులేదు” అన్నాడు విల్‌ఫర్ట్‌. 
“ఆమెకి, తల్లి తండ్రికి చెందిన ఆస్తి సంక్రమిస్తుంది. (ఫాంజ్‌ కూడా తొమ్మిదిలక్షలు 
పోయినందుకు అన్యధా భావించే వ్యక్తికాడు.” 

“అవును” అంది హిలాయ్‌ విల్‌ఫర్ట్‌. “ఆమెకి తల్లితరపున సెంట్‌ మిరాన్‌ ఆస్తి 
వస్తుంది. సెంట్‌ మిరాన్‌ దంపతులుకూడా వాలంటిన్‌ పట్ల చాలా (ప్రేమతో ఉంటారు. 
ఇంక వాలంటిన్‌ నిత్యం ఆవృద్దుని సంరక్షణలో మునిగిపోవలసిన అవసరం ఉండదు. 
సెంట్‌ మిరాన్‌ దంపతులు ఒక మాసంలో ఇక్కడికి వస్తారు.” 


మాంట్‌ క్రిస్టో ఇలా అన్నాడు : “వాలంటిన్‌ పెళ్లి ఆయన కిష్టంలేకపోతే ఆయన తన 
ఆస్తిని మనుమడు ఎద్వర్డ్‌కి ఇవ్వకూడదా?” 


“అవును. మీరే చెప్పండి” అంది హిలాయ్‌. “అది అక్రమంకాదూ? పాపం 
ఎద్వర్డ్‌మాత్రం ఆయనకి వాలంటిన్‌తో సాటి రాడా?” 


మాంట్‌ క్రిస్టో విని మాట్లాడకూరుకున్నాడు. 

హిలాయ్‌ ఒక్కక్షణం ఆలోచించి ఇలా అంది. “పోనీ ఈ సంగతి ్రాంజ్‌కి చెప్పి అత 
నేమంటాడో వినడం మంచిదేమో. వాలంటిన్‌కి ఇంత నష్టంవస్తే ఈపెళ్ళి మానుకుంటాడేమో.” 


“అలా వీలుపడదు” అన్నాడు విల్‌ఫర్ట్‌. “ఒకసారి నిశ్చయమైన సంబంధం తిరిగి 
పోవడం పనికిరాదు. అలా అయితే మన వాలంటిన్‌కి మన వంశానికి అప్రతిష్ట వస్తుంది. 
ఫ్రాంజ్‌ నీతివంతుడైతే తొమ్మిదిలక్షల కోసం మాట తప్పడు.” 


“మీరు చెప్పింది బాగుంది” అన్నాడు మాంట్‌ క్రిస్టో “ఈ విషయంలో నా సలహా 
అడిగితే, తొమ్మిదిలక్షలు పోతే పోయింది. ఫ్రాంజ్‌ త్వరలోనే తిరిగి వస్తాడు. నేను కూడా 
అతనితో ఈమాటే చెప్తాను.” 


విల్‌ఫర్ట్‌ ముఖం వికసించింది. హిలాయ్‌ ముఖం పాలిపోయింది. “అవును. అదే 
మంచిది లెండి” అంది కొంత అనిష్టంగా. 


మాంట్‌క్రిస్టో వెళ్లిపోడానికి లేచాడు.“అప్పుడే వెళ్ళిపోతున్నారా?” అంది హిలాయ్‌. 

“అవును వెళ్లాలి. నాకు మరొక పనుంది. శనివారంనాడు నా యింట్లో విందుమాట 
మళ్ళీ మీకు జ్ఞాపకం చెయ్యాలని వచ్చాను.” 

Ey 

“విందు ఎక్కడ? శాంప్‌ ఎలిషీలో మీ యింట్లోనా?” అన్నాడు విల్‌ఫర్ట్‌. 

“కాదండి. ఆట్విల్‌లో నాకింకొక ఇల్లుంది. ఆయింట్లో.” 

“ఆట్విల్‌ లోనా ? ఏవీధిలో” అన్నాడు విల్‌ఫర్ట్‌. 

“ఫాంటేన్‌ వీధిలో 28వ నెంబరు ఇల్లు.” 

“అయితే మీరు సెంట్‌ మిరాన్‌ ఇంటిని కొన్నారా?” 

“అది మీ మామగారి ఇల్లా? నాకు తెలియదే” 


“అవును. అది వాలంటిన్‌ తల్లికి చెందిన ఇల్లు” అంది హిలాయ్‌, “కాని 
చిత్రమేమిటంటే ఆ యింటిలో ఉండడానికి నాభర్త కిష్టంలేదు. ఆ ఇంటిని చూడనైనా చూడరు.” 


“చిత్రమే” అన్నాడు మాంట్‌ క్రిస్టో. 


“నాకు ఆట్విల్‌ ప్రాంతం నచ్చదండి” అన్నాడు విల్‌ఫర్ట్‌. అతని మాటలలో తొట్రుపాటు 
కనపడింది. 


“కాని మీకు నచ్చలేదని నావిందుకు రావడం మానకండి.” 
“లేదు. మానను- కాని ప్రయత్నిస్తాను కదా” అన్నాడు విల్‌ఫర్ట్‌ తడబడుతూ. 

“అల్లాఅంటే కుదరదు. శనివారం నాడు సరిగ్గా ఆరుగంటలకి మీకోసం నిరీక్షిస్తాను. 
మీరు రాకపోతే, ఇంతకాలమూ ఆ ఇంట్లో ఉందకపోవడానికి ఏ కారణమో ఉంటుందని 
నేననుకో వలసివస్తుంది. ఆయింటిలో ఏమైనా జరిగిందా? దయ్యాలున్నాయా? లేక వాస్తు 


శుభం కాదా?” 
“అబ్బెబ్బే అదేమీ లేదు. తప్పకుండా వస్తాను.” అన్నాడు విల్‌ఫర్ట్‌ భీతితో. 
“అయితే ఇంక నే వెడతాను.” 
“మీ రప్పుడే వెళ్ళిపోవాలా? కొంతసేవుండలేరా?” అంది హిలాయ్‌ విల్‌ఫర్ట్‌. 


“నన్ను క్షమించాలి. వెళ్ళాలని నిశ్చయించుకున్నాను. కారణం తెలిస్తే మీరు 
నవ్వవచ్చు. టెలిగ్రాఫ్‌ చూడాలని ఉంది. ఇప్పుడు వెళ్ళి చూడాలి. ఎన్ని వందలమైళ్ల 
దూరమైనా వార్తలెంత వేగంగా వెడతాయో గమనించాలి.” 


“అయితే త్వరగా వెళ్లండి చీకటిపడితే టెలిగ్రాఫ్‌ గోపురం తాళం వేసి ఉద్యోగులు 
వెళ్ళిపోతారు” అన్నాడు విల్‌ఫర్ట్‌. 

కాని మాంట్‌ క్రిస్టో ఆసాయంత్రం వెళ్ళలేదు. ఆ మరునాడు వెళ్లాడు. టెలిగ్రాఫ్‌ 
గోపురం ఒక చిన్నకొండపైనుంది. (ఈ కధాకాలంనాటి ఏర్పాట్లకీ, ఈనాటి తంతివార్తకీ 
తేడా ఉంది. ఆరోజులలో కొండలపైననో లేక మైదానాలలోనో ఎత్తెన గోపురాలు నిర్మించి, 
వానిపైన సాలిపురుగు ఆకారంలో ఆరేసి కాళ్ల ఇనుపచట్రాలు కట్టి, ఆ చట్రాలు తిప్పుతూ 
సంజ్ఞలద్వారా వార్తలు పంపేవారు - అనువాదకుడు) అక్కడ కొండచుట్టూ కంచెకట్టి ఉంది. 
కంచెకి ఒకచోట చిన్నగేటుంది. గేటుదాటి మాంట్‌ క్రిస్టా లోనికి ప్రవేశించాడు. కంచెలోపల 
చిన్న కూరగాయలతోట ఒకటుంది. ఏభైవళ్ళ వ్యక్తి ఒకడు ఒక పాదుకు పందిరికట్టి తీగను 
పైకి పాకిస్తున్నాడు. 

“తోటపని చేస్తున్నట్లున్నారు” అన్నాడు మాంట్‌ క్రిస్టో. 

తోటమాలి కంగారుపడి లేచి నిలబడ్డాడు. “ఈపూటకి నా పనయిపోయిందండి. 
అందుకని తోటలోకి వచ్చానండి.” అన్నాడు. 


“ఫరవాలేదు భయపడకు. నేను తనిఖీ అధికారిని కాను. టెలిగ్రాఫ్‌ చూడాలని 

వచ్చానంతే” అన్నాడు మాంట్‌ క్రిస్టో, 


“ఓ! ” అన్నాడు తోటమాలి. “మీకు టెలిగ్రాఫ్‌ చూపిస్తానుండండి. ఇంకా 
పదినిమిషాలు వ్యవధి ఉంది. నేను ప్రభుత్వానికి రెక్కలమ్ముకున్నాను. ఏదో కొద్దిసేపు 
వ్యవధిదొరికింది కాబట్టి ఈపాదుసంగతి చూస్తున్నాను. అయితే నాకొక మాట చెప్పగలరా? 
పొలములో ఎలకలు గుమ్మడికాయల్ని తినేస్తాయా?” 


“తింటాయి.” 


తరవాత ఇద్దరూ తోటల్నిగురించీ ఎలకల బాధల్ని గురించీ కొంతసేపు మాట్లాడారు. 
పదినిమిషాల వ్యవధిపూర్తికాగానే తోటమాలిచేతులు కడుక్కున్నాడు. అతనికి వార్తలు పంపడం 
కంటె తోట పెంచడం ఎక్కువిష్టమని మాంట్‌ క్రిస్టో గ్రహించాడు. “రండి గోపురం ఎక్కుదాం” 
అన్నాడు తోటమాలి. 


గోపురంలో మూడు అంతస్తులున్నాయి. మొదటి అంతస్తుగదిలో పార, పలుగు 
ఉన్నాయి. రెండో అంతస్తులో చుట్టిన పడక ఒకటుంది. మూడో అంతస్తుపైన ఇనుపచట్రం 
ఉంది. 


“వార్తలు సంకేతాలవల్ల తెలుసుకొని తిరిగిపంపడం కష్టమైన పనా?” అన్నాడు 
మాంట్‌ క్రిస్టో. 


“అది నేర్చుకోడం సులువేకాని, నిత్యం ఇక్కడకూచుని ఇదే పని చెయ్యడం మాత్రం 
కష్టమండి.” 


“నీ జీత మెంత?” 

“సాలుకి వెయ్యి (ప్రాంకులు.” 
“అదేం సరిపోతుంది?” 
“బొత్తిగా చాలదండి.” 


మూడో అంతస్తు ఎక్కిమాంట్‌ కక్రిస్టో చూశాడు. గోపురానికి రెండువైపులా దూరాన 
ఇటువంటి రెండుగోపురాలూ వానిపైన ఇనుపచట్రాలూ కనపడ్డాయి. “ఏర్పాటు చక్కగా 
ఉంది. కాని జీవితమంతా ఈ చట్రందగ్గిర గడపడం చాలా కష్టం” అన్నాడు. 


“నిజమేనండి. కొత్తలో నాకు మెడ నొప్పి పెట్టేది. క్రమంగా అలవాయింది.” 
“సెలవు లుంటాయా నీకు? 
“మంచుపడుతూ, చూపు ఆనకపోతే ఆరోజు మాకు సెలవే.” 

“ఎన్నాళ్ళనించి పనిచేస్తున్నావు?” 
“పదేళ్లనుంచి.” 
“నీ వయస్సు?” 
“ఏభై అయిదేళ్లు.” 
“ఉద్యోగం విరమించడాని కింకెన్నాళ్లు పని చెయ్యాలి?” 
“మొత్తం పాతికేళ్లు.” 
“తరవాత ఫించనెంత ఇస్తారు?” 
“మొత్తం అయిదువేలిస్తారు.” 
“టెలిగ్రాఫ్‌కి సంబంధించిన ఈ సంకేతాలకి అర్థాలు నీకు తెలుసునా?” 
“అర్థాలు తెలియవు.” 
“పోనీ తెలుసుకోవాలని ఎప్పుడూ ప్రయత్నించలేదూ?” 
“లేదండి. ఆబాధకూడా ఎందుకు?” 
“మరి నీకు వచ్చే సంకేతా లేమిటి?” 


“కొత్తవార్త లేవీ లేవనీ, నీకు గంట వ్యవధే ఉంది అనీ, రేపు అనీ ఇటువంటివే 
నాకు వచ్చేసంకేతాలు. అవే నేను ఇంకొకరికి పంపుతాను. ఆ సంకేతాలకి అర్థాలు నాకు 
తెలియవు.” 


“అదీ తెలుసుకోడం సులువే. కాని అదుగో చూడు కుడిపక్క చట్రం కదులుతోంది.” 
“అవునవును” 

“ఏమిటి అతనిస్తున్న సంకేతం?” 

“సిద్ధంగా ఉన్నావా అని నన్ను అడుగుతున్నాడు.” 

“నువ్వేం సమాధానమిస్తావు?” 


“సిద్ధంగా ఉన్నానని సమాధానం ఇస్తాను. నే నిచ్చే సమాధానమే, నా ఎడమపక్క 
చట్రానికి సంకేతం అవుతుంది.” 


“చక్కగా ఉంది.” 


“ఇంక అయిదు నిమిషాల్లో వార్త పంపుతాడు చూడండి.” 

“నీకు తోటపనంటే ఇష్టం కాదూ?” 
“అదంటే నాకు ప్రాణమండి.” 


“అయితే ఈగోపురంలో ఇల్లా ఉండిపోడంకంటె న్వంతతోట ఒకటి కొని 
పెంచుకోరాదూ?” 


“నాకే తోటఉంటే ఇంక వేరే స్వర్గం అక్మర్రేదంది.” 


“నీకు కుడిచేతివైపు గోపురం సంకేతం ఇస్తుంటే, నువ్వు చూడకండా పరధ్యానంతో 
ఉన్నావనుకో. అప్పుడేమౌతుంది?” 


“ఏమౌతుంది. అతనిచ్చే సంకేతాల్ని ఎడమవైపు గోపురానికి నే నివ్వలేక పోతాను.” 
“అప్పుడు?” 

“అప్పుడు నాకు జరిమానా విధిస్తారు.” 

“ఎంత?” 

“నూరు (ఫ్రాంకులు” 

“ఒకవేళ నువ్వు సంకేతం మార్చి ఇస్తా వనుకో అప్పుడు?” 


“అదివేరు. నాకు ఉద్యోగం పోతుంది. పింఛను పోతుంది. అందువల్ల అటువంటి 
వెప్పుడూ చెయ్యనండి” 


“నీకు పదిహేనేళ్ళ జీతమూ ఇప్పుడే ముట్టుతుందనుకో, అప్పుడూ అలా చెయ్యవా? 
ఆలోచించు” 


“అంటే? పదిహేనువేల ్రాంకులికా?” 

“అవును. పదిహేను వేల (ప్రాంకులు, అర్థమయిందా?” 
“ఆగండి. కుడివైపున ఏదో సంకేతమిస్తున్నాడు. చూడనివ్వండి.” 
“అటుచూడకు. ఇటుచూడు.?” 

“ఏమిటివ్వి? బాంకునోట్లా?” 

“అవును. పదిహేనువేలు.” 

“ఎవరిదీ దబ్బు?” 

“తల్చుకంటే నీదే!” 

“నాదా?” అన్నాడు తోటమాలి, ఆశ్చర్యంలో మునిగి పోయాడు. 
“అవును నీదే. నీదే ఈ డబ్బు.” 
“ఆగండి, కుడివైపు గోపురం పైన ఇంకోసారి సంకేతం ఇస్తున్నాడు. చూడనివ్వండి.” 


“అక్మర్తేదు నువ్వటు చూడకు. ఇది చూడు, ” అంటూ మాంట్‌ క్రిస్టో బాంకునోట్లు 
అతని చేతిలో పెట్టాడు. “ఇంతే కాదు నీకు పదిహేనువేలతో భృతి గడవదు.” 


“పరవాలేదండి, ఉద్యోగం ఊడిపోదుగా దీనికి? జరిమానా మాత్రం విధిస్తారు.” 

“అదికాదు. నీకు ఉద్యోగం కూడా పోతుంది. నువ్వు సంకేతంమార్చి ఎడమవైపు 
గోపురానికి కొత్త సంకేతం ఇయ్యి.” 

“మీరు మరీ బలవంత పెడుతున్నారు.” 


“ఫరవాలేదు. నిన్నింకా బలవంత పెట్టగలను” అంటూ మాంట్‌ క్రిస్టో మరొక 
నోట్లకట్టతీశాడు. “ఇవిగో పైన మరో పదివేలు. పదిహేనువేలు నీకు చాలదు. అయిదు 
వేలతో ఒకతోట ఇల్లు కొనుక్కో మిగతా ఇరవైవేలపైనా సాలుకి వెయ్యి ప్రాంకులు వస్తుంది 
నీకు.” 


“ఇప్పుడు నన్నేం చెయ్యమంటారు?” 

“అదేం కష్టం కాదు. ఇదిగో ఈ కాగితంమీదున్న మూడు సంకేతాలు ఎడమవైపు 
గోపురానికి పంపు.” 

తోటమాలి కాగితం చూశాడు. ఆ ప్రకారం సంకేతాలిచ్చాడు. ఈ చట్రంలో మార్చు 
బోధపడక కుడివైపుకున్న చట్రం పిచ్చిగా తిరగడం మొదలు పెట్టింది. తోటమాలికి పిచ్చెత్తింది 
కాబోలని కుడివైపు చట్రం తిప్పుతున్న వాడనుకున్నాడు. కాని కొత్త సంకేతాల్ని ఎడమవైపు 
గోపురం పైనున్న చట్రం అందుకుని అదే రీతిగా ఆవలి గోపురానికిచ్చింది. ఆ సంకేతాలు 
తిన్నగా (ఫెంచి ప్రభుత్వపు ఆంతరంగిక శాఖామంత్రికి చేరాయి. 

“వెళ్లు. నువ్వింక భాగ్యవంతుడవైనావు” అన్నాడు మాంట్‌ క్రిస్టో తోటమాలితో. 

“నిజమే. కాని ఎంత అపరాధం జరిగింది!” అన్నాడు తోటమాలి. 


“ఫరవాలేదు. నువ్వు అటువంటి సంకోచం పెట్టుకోకు. దీనివల్ల నువ్వు ప్రజలకి 
మహోపకారం చేసినవాడవైనావు.” 


ఇది జరిగిన అయిదు నిమిషాలలో ఒకవార్త టెలిగ్రాఫ్‌ ద్వారా ఆంతరంగిక మంత్రికి 
చేరింది. వెంటనే డిట్రే బగ్గీ తెప్పించుకుని డాంగ్లర్‌ ఇంటికి వెళ్లాడు. ఆందోళనతో హెర్మినా 

డాంగ్లర్‌ను కలుసుకొని “నీభర్త స్పానిష్‌ బుణపత్రాల్లో డబ్బు ఏమైనా పెట్టుబడి పెట్టారా?” 
అని అడిగాడు. 


“పెట్టారు. దాదాపు అరవైలక్షల (ప్రాంకులుంది.” 
“వెంటనే ఆపత్రాల్ని ఏధరకైనాసరే, నష్టానికైనాసరే అమ్మివెయ్యమని చెప్పు.” 
“అదేం? ఎందుకు?” 


“స్పెయిన్‌ రాజవిరోధి డాన్‌ కార్లోస్‌ నిర్బంధంలోనుంచి తప్పించుకుని స్పెయిన్‌ 
దేశంలో దిగాడు.” 


హెర్మినా క్షణంకూడా జాప్యం చెయ్యలేదు. భర్తవద్దకు పరుగెత్తి సమాచారం చెప్పింది. 
డాంగ్లర్‌ వెంటనే తన ఏజంటుకి కబురు పంపాడు. ఆ పత్రాలు అమ్మినతరవాత చూసుకుంటే 
ధరలు పడిపోయి డాంగ్లర్‌కి అయిదు లక్షలు నష్టం వచ్చింది. కానయితే స్పానిష్‌ పత్రాలు 
వొదిలి పోయాయని డాంగ్రర్‌ సంతోషించాడు. ఆరోజుసాయంకాలం ఒక పత్రికలో ఈవార్త 
పడింది : “డాన్‌ కార్లోస్‌ తప్పించుకుని స్పెయిన్‌ దేశానికి తిరిగి వచ్చాడు. బార్సిలోనాలో 
విప్లవం వచ్చింది. అక్కడ ప్రజలు అతన్ని బలపరుస్తున్నారు.” మరునాడు ఉదయం మరొక 
పత్రికలో ఈ వార్త వడింది. “డాన్‌ కార్లోస్‌ తప్పించుకువచ్చాడనీ, బార్సిలోనాలో 
విప్లవంవచ్చిందనీ నిన్న సాయంత్రం ఒక పత్రిక ప్రకటించిన వార్త అబద్ధం. దీనికి టెలిగ్రాఫ్‌ 
వార్తలు పంపడంలో ఎక్కడో జరిగిన ఒక పొరపాటు కారణం. ఈ వార్తపడిన వెంటనే 
స్పానిష్‌ పత్రాలధర హెచ్చింది. అంటే డాంగ్లర్‌కి అయిదు లక్షలు లాభంరావటానికి బదులు, 
అయిదు లక్షలు నష్టం వచ్చిందన్నమాట.” 

ఆట్విల్‌ గ్రామంలో మాంట్‌ క్రిస్టో నివాసభవనం పైపైకి నిరాడంబరంగానే కనపడినా 
విందుకోసం లోపల చక్కగా అలంకరించబడింది. అయితే వెనుక తోటనుమాత్రం ఎప్పటి 
మాదిరిగా ఉంచాలని పరిచారకులకు యజమాని ఆజ్ఞ ఇచ్చాడు. మేడపైన వెనుకవరండా 
ప్రక్క పడకగదినొకదానిని ఎట్టి అలంకరణ లేకుండా ఉంచేశారు. పదిసంవత్సరాల క్రిందట 
ఆ గది ఎలాఉండేదో ఈనాడూ అలాగే ఉంది. గదిగుమ్మంవద్ద తెర, కిటికీలను కప్పిన 
ఎర్రని తెరలు, లోని పడకమంచం అన్నీ ఎప్పటి మాదిరిగా ఉంచబడినాయి. పరిచారకులెవరూ 
ఈగదిలో ప్రవేశించరు. ప్రక్కగా నడిచి వెడుతున్నప్పుడు భీతిపూర్వకంగా చూస్తూ ఉంటారు. 

బర్జుక్సియో ఆ గది ఛాయలకైనా వెళ్లడానికి గజగజలాడిపోతాడు. 


శనివారం సాయంకాలం సరిగ్గా అయిదుగంటలకు మాంట్‌ క్రిస్టో వచ్చాడు. వెంట 
ఆలీ వచ్చాడు. ఇద్దరూ భవనమంతటినీ ఒకసారి పరిశీలించారు. సరిగ్గా ఆరుగంటలకు 
మాక్సిమిలియన్‌ వచ్చాడు. మాంట్‌ క్రిస్టో అతన్ని ఆదరపూర్వకంగా ఆహ్వానించాడు. 4నేనే 
అందరికంటె ముందు వచ్చాను” అన్నాడు మాక్సిమిలియన్‌ “ముందుగావచ్చి మీతో కొంతసేపు 
స్వేచ్చగా గడపాలని అతివేగంగా గుర్రాన్ని పరుగెత్తించాను. దారిలో చాతో-రీనా, లూషియన్‌ 
డిబ్రే, డాంగ్రర్‌ దంపతులు కనపడ్డారు. ఈపాటికప్పుడే సమిపిస్తూ ఉంటారు.” 

అంతలోనే మిగతా అతిధులు కూడా ఒక్కొక్మరే రానారంభించారు. చాతో- రీనా, 
డిటబ్రే, డాంగ్లర్‌ దంపతులు, విల్‌ఫర్ట్‌ దంపతులు వచ్చారు. డాంగ్లర్‌ ముఖం బొత్తిగా 
వాడిపోయింది. డిట్రే హెర్మినా డాంగ్లర్‌ను సమీపించి కరచాలనంచేస్తూ, చాటుగా ఉండకట్టిన 
ఒకచీటిని ఆమె చేతిలో ఉంచాడు. దీనిని మాంట్‌ క్రిస్టో చూసికూడా చూడనట్లు నటించాడు. 
అందరూ సావడిలో చేరి సంభాషణకుపక్రమించారు. కొందరు ఓషధుల సీసాలను 
పరిశీలిస్తున్నారు. కొందరు చిత్రపటాలను పరికిస్తున్నారు. అఖరున మేజర్‌ కావల్మాంటీ, 
ఆండ్రీకావల్మాంటీ వచ్చారు. 


“కావల్మాంటీ? అంటే?” అన్నాడు డిట్రే. 
“ఏమో ! కాని పేరు మాత్రం బాగుంది.” అన్నాడు మాక్సిమిలియన్‌. 


“అవును. ఇటాలియన్ల పేర్లు బాగుంటాయి-దుస్తులు అసహ్యంగా ఉంటాయి కాని” 
అన్నాడు చాతో- రీనా. 


“అబ్బే” అన్నాడు డిబ్రే “ఆయన దుస్తులు బాగానే ఉన్నాయ్‌. కొత్తవి కూడా.” 


“అదే లోపం అంటున్నాను. ఆయన్నీ ఆయన దుస్తుల్నీ చూస్తే, ఇంత మంచిదుస్తులు 
వేసుకోడం జన్మలో ఇదే మొదటిసారి కాబోలనిపిస్తోంది.” 


“వీరెవరు?” అన్నాడు డాంగ్లర్‌ మాంట్‌ క్రిస్టో వంకతిరిగి. 
“విన్నారుగా పేరు! కావల్మాంటీ” 
“అలాచెప్తే ఏం తెలుస్తుంది?” 


“అవును. ఇటాలియన్‌ రాజవంశాల సంగతి మీకేం తెలుస్తుంది? వీరు ఇటాలియన్‌ 
రాజవంశాలలో ఒక వంశానికి చెందినవారు. తండ్రీకొడుకులు.” 


“భాగ్యవంతులా?” 

“వీరిభాగ్యం అపారం.” 
“ఏంచేస్తూ ఉంటారు.” 


“ధనమంతా ఎలా వెచ్చించాలో అన్ని విధాలా కృషిచేస్తూ ఉంటారు. వీరికి 
మీబాంకుతో కూడా వ్యాపారం ఉందనుకుంటాను. రండి. మీకు వారిని పరిచయపరుస్తాను. 
కొడుకు పారిస్‌లోనే ఉండిపోతాడట. ఇక్కడే ఒక యువతిని చూసి పెళ్లి కూడా చేసుకుంటాడట.” 


“బాగుంది” అన్నాడు డాంగ్లర్‌ సాలోచనగా. హెర్మినా డాంగ్లర్‌ భర్తవంక (క్రోధంతో 
చూసింది. ఇదే మరొక చోటైతే తుపాను చెలరేగవలసిందే. కాని ఆమెకోపం అణుచుకుంది. 


విల్‌ఫర్ట్‌ పైకి ఎంత గంభీరంగా ఉన్నట్లు నటించినా లోలోన కలత చెందుతున్నట్లు 
స్పష్టమౌతూనే ఉంది. మాంట్‌ క్రిస్టో కరచాలనం చేసినప్పుడు విల్‌ఫర్ట్‌ చెయ్యివొణికింది. 


ఇంతలో బర్జుక్సియో సావడిలోకి వచ్చినట్లే వచ్చి, ఎవ్వరూ గమనించకుండా చటుక్కున 
ప్రక్క గదిలోకి వెళ్లిపోయాడు. ఇది గమనించి మాంట్‌ క్రిస్తో అతన్ని గదిలోకి అనుసరించి 
“ఏం కావాలి బర్జుక్సియో?” అన్నాడు. 

“అతిధులెంతమందో తమరు చెప్పలేదు.” బర్జుక్సియో గజగజలాడిపోతున్నాడు. 

“నువ్వే లెక్కచూడు.” 

“అందరూ వచ్చేసినట్లేగా?” 

“వచ్చారు” 

బర్జుక్సియో తలుపు కొద్దిగా ఒత్తిగించి చూశాడు. “ఆరి దేవుడా !” అన్నాడు. 

“ఏమిటది” 

“ఆవిడే ! ఆవిడే !” 

“ఆవిడెవరు?” 

“ఆమె ! తెల్లని దుస్తులు వజ్రాలహారమూ ధరించిన ఆయువతి?” 

“ఎవరు ? ఆమె హెర్మినా డాంగ్లర్‌” 

“ఆమె పేరు నాకు తెలియదండి. కాని ఆమే, నాకు స్పష్టంగా తెలుసు ఆమే” 

“అంటే” 


“తోటలో విల్‌ఫర్ట్‌ కోసం తిరుగుతూజఉండేది. ఆబిడ్డ తల్లి. అరె ! విల్‌ఫర్ట్‌ కూడా 
ఉన్నారే! అయితే ఆయన చచ్చిపోలేదా ? నేను చంపాననుకన్నానే |” బర్జుక్సియోకి గొంతుక 

పిసుక్కు పోతున్నట్లయింది. 

“అవును. ఆయన చచ్చిపోలేదన్నమాట. నీకత్తిపోటు సరిగ్గా పనిచెయ్యలేదు కాబోలు. 
అనలు నువ్వు నాకు చెవిన కథంతా అబద్ధం అంతేనా ? అదంతా నువ్వు 
ఊహించుకున్నట్లున్నావు, కలకన్నట్లున్నావు. అంతే అయుంటుంది. ఇంక మనస్సు స్థిమిత 
పరుచుకో, అతిధు లెంతమందున్నారో లెక్కపెట్టు. విల్‌ఫర్ట్‌ దంపతులిద్దరు, డాంగ్లర్‌ 
దంపతులిద్దరు, చాతో-రీనా, డిబ్రే, మాక్సిమిలియన్‌ ఏడుగురు - మేజర్‌ కావల్మాంటీతో 
ఎనిమిది.” 

“ఎనిమిది మందండి.” 


“తొందరపడకు. ఇంకొక అతిధిని మరిచిపోతున్నావు. సరిగ్గా చూడు. ఆపక్క నిలబడిన 
యువకుని చూడు. ఆండ్రీ కావల్మాంటీ. ఇటు ముఖం తిప్పుతున్నాడు చూడు.” 


బర్జుక్సియో సన్నగా మూలిగాడు. గట్టిగా అరిచేవాడే కాని మాంట్‌ క్రిస్టో ముఖం 
చూసి ఉద్రేకాన్ని అణుచుకున్నాడు. “అయ్యా పాపకర్శం! వాడే బెనెడెట్టో.” 


“అంటే?” 
“నేను మావొదిన కిచ్చిన పెంపుడు కొడుకు బెనెడెట్టో.” 
అయిదునిమిషాల్లో విందుగ్భహం తలుపులు తెరవబడ్డాయి. 


“విందు సిద్ధంగా ఉంది.” అని తెలియచేశాడు బర్జుక్సియో. ఈ ఒక్కమాటా చెప్పడానికి 
గుమాస్తా విశ్వప్రయత్నం చెయ్యవలసి వచ్చిండి. 


మాంట్‌ క్రిస్టో హిలాయ్‌ విల్‌ఫర్ట్‌ని విందుగ్భహంలోకి తీసుకువెడుతూ, “విల్‌ఫర్ట్‌ ! 
మీరు హెర్మినా డాంగ్లర్‌ని తీసుకురండి” అన్నాడు. 


25 


విందు ప్రారంభమైన తరవాత అతిధులందరూ పరధ్యానంలో పడ్డారు. ఏ 
చిత్రప్రభావానికి లోబడి ఈభవనానికి వచ్చామోనని ప్రతిఒక్కరూ యోచించుకో నారంభించారు. 
అందరి మనస్సులూ కలతచెందాయి. కలతచెందినా విందు మానకూడదనే భావం కూడా 
అందరిలో ప్రబలంగా ఉండడటంవల్లనే వచ్చారు. ఏదో నిగ్రహించలేని కుతూహలభావం 
అందరినీ ఇక్కడికి లాక్కుని వచ్చింది. ఈ యింటి యజమాని సంగతి ఎవరికీ బోధపడ్డం 

లేదు. కాని ఏదో తెలియరాని గూఢశక్తి వారందరినీ అతనివద్దకు ఆకర్షిస్తోంది. హెర్మినా 
డాంగ్లర్‌ ప్రక్క విల్‌ఫర్ట్‌ కూర్చున్నాడు. అతని ప్రక్కను మాక్సిమిలియన్‌ కూర్చున్నాడు. మాంట్‌ 
క్రిస్టోకి రెండువైపులా హిలాయ్‌ విల్‌ఫర్ట్‌ డాంగ్లర్‌ కూర్చున్నారు. మిగతా వారంతా మిగిలిన 


ఆసనాలు స్వీకరించారు. 


విందు అద్భుతంగా ఉంది. విందులకు ప్రపంచ మంతటా పేరు మోసిన పారిస్‌ 
నగరసమాజమే ఈ విందుకు అద్భుతపడింది. అందరూ ఆశ్చర్యపడుతున్నట్లు మాంట్‌ క్రిస్టో 
గమనించాడు. పరిహాస పూర్వకంగా ఇలా అన్నాడు : “అపార భాగ్యసంపదల్ని పొంది ఒక 
ఉచ్చస్థాయి నందుకున్న తరవాత కేవలం విలాసాలతోనే జీవితం గడపడం సహజమని 
మీరందరూ ఒప్పుకుంటారు. ఉత్కృష్టలక్ష్యాలను సాధించిన తరవాత ఇంక పైన మానవుడు 
కోరదగినవన్నీ ఆదర్శప్రాయమైనవే ఉంటాయి. ఈ వాదం ప్రకారం చూసినట్లయితే “అద్భుతం” 
అనగా ఎటువంటిది? మన గ్రహణశక్తికి అతీతమైనది. మనం కోరేదేమిటి? ఏదైతే మనకి 
లభించదో దానిని కోరుకుంటాం. అందువల్ల ఈ గ్రహణశక్తికి అతీతమైనదానిని గ్రహించడానికి, 
అందరాని ఆశల్ని ఫలింపచేసుకోడానికి నా కాలాన్ని వినియోగిస్తున్నాను. నా కోరికల్ని 
తీర్చుకోడానికి నాకు రెండు పరికరాలున్నాయి. ఒకటి మనోబలం, రెండోది ధనం. 
ఉదాహరణకి ఈరెండు చేపల్నే చూడండి. ఒకటి రష్యానించి వచ్చింది, రెండోది నేపుల్స్‌నించి 
వచ్చింది. అంత దూరాన పుట్టి పెరిగిన ఈ చేపలు ఈనాడు కలిసి మనకి విందులో 
వినియోగపడ్డం చిత్రంగా లేదా?” 


“అసంభవం” అన్నారు అతిధులు. 
“ఇదే నిజమైతే వీటిని ఫ్రాన్స్‌ దేశానికెలా తీసుకు వచ్చారు?” అని ఒకరు ప్రశ్నించారు. 


“అదేమంత కష్టం కాదు. ఒకగాజు తొట్టిలో వోల్లానది నీటిని నింపి ఆనది మట్టంలో 
ఉండే మొక్కల్నీ గడ్డినీ నాచునీ వేసి ఆచేపని తెచ్చాం. అలాగే నేపుల్స్‌లో పుజారో సరస్సుచేపని 
మరొక గాజు తొట్టిలో తెచ్చాం. ఈగాజు తొట్టెలకోసం ప్రత్యేకం ఒక పెద్ద బండినికూడా 
కట్టించాం. నామాటల మీద మీకు నమ్మకం కలగడం లేదా డాంగ్లర్‌ ?” 


“నమ్మకం కలగని మాట నిజమే” అన్నాడు డాంగ్లర్‌. 


“ఆలీ! ఆ గాజుతొట్టెల్ని పట్టించుకురా- ఇంకా వాటిలో ఒక్కొక్క చేప బ్రతికేవున్నాయి. 
మీరే స్వయంగా చూడవచ్చు.” వెంటనే నలుగురు సేవకులు ఇద్దరేసి ఒక్కొక్కటి చొప్పున 
రెండు గాజుతొట్టెల్ని మోసుకువచ్చారు. వాటిలో చేపలు బ్రతికే ఉన్నాయి. 


“కాని రకానికి రెండేసి చేపలెందుకు తెప్పించారు?” 

“ఒక్కొక్కటే తెప్పిస్తే అవి చచ్చిపోవచ్చు. రెండైతే ఒకటి దారిలో చచ్చిపోయినా 
చిక్కుండదు.” 


“నిజంగా మీరతివిచిత్రమైన వ్యక్తులని చెప్పాలి” అన్నాడు డాంగ్లర్‌. “నిజంగా ధనం 
ఎంతటి అద్భుతాలనైనా సాధించగలదు.” 


“నిజం” అన్నాడు చాతో-రీనా, మాంట్‌ క్రిస్టో వంక తిరిగి “ ఈ భవనాన్ని మీరు 
కొని వారంరోజులైనా కాలేదటగా?” 


“అవును. 00 


“కాని చూడండి. వారం రోజుల్లో ఈ యిల్లంతా ఎలా మారి పోయిందో! 
ఇంతకుముందు ముంగిట అంతా పాడుగా ఉండేది. ఇల్లు పాడుపడినట్లు కనపడేది. కాని 
వారంరోజుల్లో కొత్తగా కట్టించిన భవనంలా మారిపోయింది. ఈ యిల్లు ఎంతపాతదో 
నాకు తెలుసును. అంతటా నిత్యం చీకటి అలుముకున్నట్లుండేది. రెండు మూడేళ్లకిందట 
సెంట్‌ మిరాన్‌, ఈ యింటిని అమ్మగలరని ప్రకటించినప్పుడు వచ్చి చూశాను.” 


“ఇదేనన్నమాట సెంట్‌ మిరాన్‌కి చెందిన ఇల్లు!” అంది హిలాయ్‌ విల్‌ఫర్ట్‌. 
“ఆమాట నాకు తరవాత తెలిసింది.” 


“ఈ యింటిలో జనం మసిలి పదేళ్లయింది.” అన్నాడు చాతో-రీనా. “ఎప్పుడు 
చూసినా తెరలుదించి తలుపులు మూసివేసి ముంగిట పిచ్చి మొక్కలు అలుముకుని 
సమీపించడానికి శక్యం కాకుండా ఉండేది. న్యాయాధికారి మామగారికి చెందినదే కాకపోతే, 
ఈయింటి కేదో శాపం తగిలినట్లు, ఇక్కడేదో ఘోర నేరం జరిగినట్లు అనుమానించవలసిందే.” 


విల్‌ఫర్ట్‌కి విందులో ఏ వస్తువూ హితవు కావడం లేదు. చాతో- రీనా మాటలు విని 
అతడు ఒకగ్గాసు సారాయం గడగడ తాగేశాడు. 


మాంట్‌ క్రిస్టో కొంతసేపు నిశ్శబ్దంగా గడవనిచ్చాడు. తరవాత డాంగ్లర్‌తో ఇలా 
అన్నాడు : “ఈ యింట్లో మొట్టమొదటిసారి అడుగుపెట్టినప్పుడు నాకూ అదేవిధంగా తోచడం 
చిత్రంగా లేదా డాంగ్లర్‌ ? ఇల్లు ఇంత బీభత్సంగా ఉండడం చూసి ఎందుకు కొన్నానా 
అనిపించింది. నా గుమాస్తా ముందుగా కొనేశాడు. కాని నేనే ముందు చూసిఉన్నట్లయితే 
కొనకనే పోదును. బహుశా ఆగుమాస్తా మధ్యవర్తి దగ్గర లంచంతిని ఉంటాడు.” 


“కావచ్చును” అన్నాడు విల్‌ఫర్ట్‌ తడబడుతూ: “కాని ఈ లంచగొండితనంతో నా 
కెలాటి సంబంధం లేదండి. ఈయిల్లు వాలంటిన్‌ పెళ్లికి కట్నంగా మా మామగారిచ్చారు. 
దీన్ని అమ్మకుండా ఉంచినట్లయితే ఒకటి రెండేళ్లలో కూలిపోయేదే. అందుకే వాలంటిన్‌ 

పెళ్లికోసమని ఇప్పుడీ యింటిని అమ్మివేశారు.” 
ఈమారు మాక్సిమిలియన్‌ ముఖం పాలిపోయింది. 


“వీటన్నిటి కేమి కాని ఈ యింటిలో ఒకగది వుంది” అన్నాడు మాంట్‌ క్రిస్టో. 
“ఎందుకో కారణం తెలియదు. ఆగదిని చూడగానే ఏదో నిగూఢమైన వృత్తాంతం ఉండి 
ఉంటుందని నాకు తోచింది.” 


“అలా ఎందుకు తోచింది?” అన్నాడు డాంగ్లర్‌. 


“అంతర్వాణి అంటే మనం నమ్మవచ్చునా?” అన్నాడు మాంట్‌ క్రిస్టో. “ఎందుకో నా 
కలా తోచింది. ఏవో పూర్వాను భవాలు కలబోసి ఇటువంటి చిత్రమైన భావాల్ని సృష్టిసుంది 
అంతర్వాణి. ఏనాడో మరెక్కడో జరిగిన సంఘటనలు ప్రస్తుతంతో ప్రమేయం లేకపోయినా 
మనోఫలకంలోకి అకస్మాత్తుగా ప్రవేశిస్తాయి. ఇప్పుడే మీకా గదిని చూపుతాను. తరవాత 
తోట లోకి వెళ్లి కాఫీ తీసుకుందాం.” 


అతిధు లందరివంకా చూశాడు మాంట్‌ క్రిస్టో. ముందుగా హిలాయ్‌ విల్‌ఫర్ట్‌ లేచింది. 
తరవాత మిగతావా రొక్కరొక్కరే లేచారు. విల్‌ఫర్ట్‌, హెర్మినా డాంగ్లర్‌ లు ఇద్దరూ మాత్రం 
ఆసనాలకు అంటి పెట్టుకుపోయినట్లు కూర్చుండి పోయారు. అతిధులందరూ విందుగ్భహం 
దాటి వెళ్లిపోయారు. ఆఖరి ఇద్దరికోసమూ మాంట్‌ క్రిస్టో గుమ్మంవద్ద నిలబడ్డాడు. హెర్మినా, 
విల్‌ఫర్ట్‌లు ఒకరి ముఖాలవంక ఒకరు ప్రశ్నార్థకంగా చూసుకున్నారు. 


“విన్నావా?” అంది హెౌర్మినా. 
“మనం కూడా వెడదాం” అన్నాడు విల్‌ఫర్ట్‌. 


ఇద్దరూ లేచి బయలుదేరారు. వారి వెనుక మాంట్‌ క్రిస్టో వెళ్లాడు. అతని ముఖంలో 
అప్పుడు పొడచూపిన చిరునవ్వును వారిద్దరూ గమనించి ఉన్నట్లయితే మనస్సు 
చెదిరిపోవలసిందే. 


చివరి కందరూ ఆ పురాతనపు గది చేరుకున్నారు. ఆగదిలో అంత విశిష్టతేమీ 
లేదు. కాని అప్పటికే చీకటి పడిపోయింది. లోపల దీపమైనా లేక అక్కడ వాతావరణం 
దుర్భరంగా ఉంది. 

“అబ్బ! భీభత్సంగా ఉంది” అంది హిలాయ్‌ విల్‌ఫర్ట్‌. 


హెర్మినా డాంగ్ల్గర్‌ ఏదో చెప్పబోయింది కాని ఆమె మాటలు నోటిలోనే 
మణిగిపోయాయి. 

“అవును భీభత్సంగా లేదూ?”అన్నాడు మాంట్‌ క్రిస్టో. “చూడండి ఆ చెదిరిపోయిన 
పడక, నెత్తుటిరంగుతెరలు పైన ఎలా వేలాడుతున్నాయో ! ఆగోడపైన పటాలు రెండూ 
చూడండి. చాలావరకు రంగు చెరిగిపోయినాయి. అయినా అవి మేము కళ్లారా చూశాం 
అని చెప్తున్నట్లు లేవూ?” 

విల్‌ఫర్ట్‌ ముఖం భీతితో వివర్ణమయింది. హెర్మినా డాంగ్లర్‌ నిలవలేక ప్రక్షనే ఉన్న 
పెద్ద సోఫాపైన కూర్చోబడిపోయింది. 


హిలాయ్‌ విల్‌ఫర్ట్‌ ఆమెవంక తిరిగి “అబ్బా! దానిపైన ఎలా కూర్చోగలిగావ్‌ 
హెర్మినా?” అంది. “దానిపైనే ఏ ఘోర దుష్మార్యం జరిగిందో అన్నట్లుంది. ఎంత గుండె 
ధైర్యంతో కూర్చున్నావ్‌ దానిమిద?” 


హెర్మినా పాముకరిచినట్లు ఒక్క ఉదుటున లేచి నిలబడింది. 

“ఇంతేకాదు” అన్నాడు మాంట్‌ క్రిస్టో “ఇంకా ఉంది.” 

“ఏమిటి? ఇంకానా?” అన్నాడు డిట్రే. హెర్మినా బెదిరిపోవడం డిటబ్రే స్పష్టంగా 
కనిపెట్లాడు. 

లట 

“అవును.” అన్నాడు మాంట్‌ క్రిస్టో. “ఇదిగో ఇటు చూడండి. ఇక్కడేముంది. ?” 


మాంట్‌ క్రిస్టో చూపినవైవు అతిధులంతా చూశారు. మంచానికి ఒకపక్క 
సగంపొడుగున వేలాడతీసిన ఎర్ర తెర ఉంది. దాని చాటున గోడమాత్రం ఉంటుందనుకున్నారు 
అతిధులు. మాంట్‌ క్రిస్టో తెర తొలగించగానే చిన్న మార్గం ఒకటి, అక్కడు నుంచి కిందకి 
సోపానాలు కానవచ్చాయి. “ఈగుప్త సోపాన మార్గం గురించి ఏం చెప్తారు?” అన్నాడు 
మాంట్‌ క్రిస్టో. 

“ఛీ” అని చీదరించుకన్నాడు చాతో-రీనా. “ఆ మార్గం చూస్తేనే శరీరం కంపిస్తుంది.” 

“ఊహించండి” అన్నాడు మాంట్‌ క్రిస్టో “ఏకరినాత్ముడో ఇక్కడ ఏదో ఘోరకృత్యంచేసి 
ఈ గుప్తమార్గం ద్వారా సవ్వడి చెయ్యకుండా తప్పించుకుని ఉంటాడు. ఏ దుర్మార్గుడో 
పరుని కంటపడరాని ఏ వస్తువునో దాచుకుని ఈ దారిని తీసుకుపోయుంటాడు. కానీ ఎంత 


అడుగులో అడుగు వేసుకుంటూ ఈ మెట్లు ఒక్కొక్కటే దిగినా, ఏ గుప్తవస్తువును 
దాచదలుచుకున్నాడో దానిని భగవంతుని దృష్టిని పడకుండా కాపాడలేడు కదా!” 


హెర్మినాడాంగ్లర్‌ ఇంక నిలవలేకపోయింది. ఆమెకి స్పృహతప్పి విల్‌ఫర్ట్‌ మీద 
వాలిపోయింది. విల్‌ఫర్ట్‌ తనే నిలవలేక ఒక గోడనానుకుని నిలబడి ఆమె నొక చేత 
పట్టుకున్నాడు. 

“అదేమిటి? ఏమయింది మీకు? మీ ముఖమంత పాలిపోయిందేం?” అన్నాడు 
డిబ్రే హెర్మినాను చూసి. 

అంతలోనే తేరుకుని హెర్మినా “అబ్బే! ఏమిలేదు. ఇక్కడ ఊపిరాడ్డం లేదు” అంది. 

“భయపడుతున్నారా? అన్నాడు మాంట్‌ క్రిస్టో, 

“లేదండి లేదు” అంది హెర్మినా. “కాని నిజంగా జరిగినట్లే మీరు దృశ్యాల్నీ 
సంఘటనల్నీ ఊహించగలరు.” 


“అవునండి” అన్నాడు మాంట్‌ క్రిస్టో చిరునవ్వుతో. “అదంతా నా ఊహ. కాబట్టే 
ఈగదిలో విశుద్దాత్మురాలైన ఏ మాతృదేవతో నివసించిందని ఊహించరాదా? ఏ దేవతా 
ప్రీయో ఈ పాన్సుపైన పవ్వళించి ఉంటుందని కూడా ఊహించుకోవచ్చును. మాతృదేవతకు 
నిద్రాభంగం కలిగించరాదని వైద్యుడీదారినే సవ్వడి చేయ్యకుండా నిద్రిస్తున్న పసిబిడ్డను 
తీసుకువెళ్ళారని ఊహించుకోవచ్చు.” 

కాని ఈ మృదువాక్యాలు హెర్మినాకు ఉపశాంతి కలిగించక పోగా స్మృతితప్పి 
పడిపోయింది. “హెర్యినా డాంగ్లర్‌కి సృహతప్పింది” అన్నాడు విల్‌ఫర్ట్‌. “ఈమెనింక ఇంటికి 
తీసుకుపోవడం మంచిది.” 

“అయ్యో నా బెషధం మరిచిపోయానే!” అన్నాడు మాంట్‌ క్రిస్టో. 


“నాదగ్గ రొకటుంది” అంది హిలాయ్‌ విల్‌ఫర్ట్‌. ఎర్రని ద్రావకంగల చిన్న సీసా 
ఒకటి తీసి మాంట్‌ క్రిస్టోకి అందించింది. “మీ సలహా ప్రకారం దీన్ని వాడిచూశాను. చక్కగా 
పని చేసుంది” అంది. 

ఒక్క చుక్క పెదవిపై పడ్డంతో హెర్మినాకు స్పృహ వచ్చింది“అబ్బ! ఎంత దుస్స్వప్నం 
1” అంది. 

హెర్మినా దుస్థితికి మాంట్‌ క్రిస్టో విచారం ప్రకటించాడు. మెల్లిగా ఆమె చెయ్యిపట్టుకుని 
మేడదింపి తోటలోకి తీసుకువెళ్లాడు. మిగిలినవా రందరూ అతనిననుసరించి తోటలో చేరారు. 

“మిమ్మల్ని నిజంగా భయపెట్టానా?” అన్నాడు మాంట్‌ క్రిస్టో. 

“లేదండి. కాని మీకు ఊహలైనవి మాకు కావు. మా మనస్థితి వేరు.” 

“కాని నిజంగా ఈ యింటిలో ఘోర నేరం జరిగిందని నా నమ్మకం.” 

“జాగ్రత్త” అంది హిలాయ్‌. “న్యాయాధికారి ఇక్కడే ఉన్నారు.” 

“అందు కోసమే ఈ సంగతి స్పష్టంగా చెప్పాలి” అన్నాడు మాంట్‌ క్రిస్టో, 

“నేరం జరిగిఉంటే, దాన్ని పరిశోధన చేద్దాం” అన్నాడు చాతో-రీనా. 


“నేరం తప్పకుండా జరిగింది” అన్నాడు మాంట్‌ క్రిస్టో. “ఇటురండి. మీరుకూడా 
రండి విల్‌ఫర్ట్‌.” 


ఒకచేత్తో విల్‌ఫర్ట్‌ చేతినీ రెండోచేత్తో హెర్మినా చేతినీ పట్టుకుని మాంట్‌ క్రిస్టో 
నడిపించుకుని ఒక అరటి చెట్టునీడకు తీసుకువెళ్లాడు. అతిధు లందరూ వారి ననుసరించారు. 


“ఇక్కడే” అన్నాడు మాంట్‌ క్రిస్టో, “ఇక్కడే ఒక నౌకరు నేల తవ్వుతుండగా చిన్న 
ఇనుపరేకుల పెట్టి తగిలింది. అది తెరిచి చూసేసరికి అందులో పసిబిడ్డ అస్థిపంజరం 
ఒకటి కనపడింది.” 


హెర్మినా చెయ్యి బిగుసుకుపోయింది. విల్‌ ఫర్‌ చెయ్యి వొణికింది. 
“పసిబిడ్డ అస్థిపంజరమా ! ఘోరం” అన్నాడు డి(బ్రే. 

“మీదేశంలో శిశుహత్యకి శిక్షమిటి? ”అన్నాడు మేజర్‌ కావల్ళాంటీ. 
“ఏముంది? తలే తీసేస్తారు” అన్నాడు డాంగ్రర్‌. 

“అంతే ననుకుంటాను. ఏమంటారు విల్‌ఫర్ట్‌?” అన్నాడు మాంట్‌ క్రిస్టో: 


“అంతే నండి” అన్నాడు విల్‌ఫర్ట్‌. కాని అతని స్వరం గుర్తుపట్టడానికి కూడా 
వీలులేనంతగా మారిపోయింది. 


ఈదృశ్యాన్ని ఎవరికోసం తానేర్పాటు చేశాడో, వారింక భరించలేరని మాంట్‌క్రిస్టో 
కనిపెట్టాడు. ఇంక తెగేవరకూ తాడు లాగకూడదనుకున్నాడు. “ఇంక కాఫీ తీసుకుందాం 
రండి. ఈ ఘోరవృత్తాంతాన్ని మరిచిపొండి” అన్నాడు. 


“నిజంగా మీ కథలవల్ల నామనస్సు కలతపడిపోయింది కౌంట్‌” అంది హెర్మినా 
మాంట్‌ క్రిస్టోతో. “నేనింక నిలబడలేను. కూర్చుంటాను.” మాంట్‌ క్రిస్టా ఆమెనక్కడ విడిచి 
పెట్టి హిలాయ్‌ విల్‌ఫర్ట్‌ను సమీపించాడు. 

“మళ్లి మీమందు హెర్మినా డాంగ్లర్‌కు అవసరం కలిగేటట్లుంది. ఇవ్వండి” అన్నాడు. 
ఈలోగా విల్‌ఫర్ట్‌ హెర్మినాను సమిపించి రహస్యంగా“ నేను నీతో మాట్లాడాలి” అన్నాడు. 

“ఎప్పుడు?” 

“రేపు.” 


“వ్రక్ష్మడ్రళో 

“నా ఇంటిలోకాని, న్యాయస్థానంలో నాగదిలోకాని” 
“వస్తాను. ఫ్ర 


ఇద్దరూ గుసగుసలాడ్డం మాంట్‌ క్రిస్టో గమనించాడు. కాని గమనించనట్లే తిరిగి 
హెర్మినా వద్దకు వచ్చాడు. 


“ఇంక మందక్కరలేదండి” అంది హెర్మినా. “పూర్తిగా తేరుకున్నాను.” 


క్రమక్రమంగా అతిధు లందరూ వెళ్లిపో నారంభించారు. హెర్మినా డాంగ్లర్‌ విల్‌ 
ఫర్ట్‌ దంపతులతో కలిసి వారి బగ్గీలోనే వెళ్లింది. డాంగ్లర్‌ చూసి చూడనట్లు ఊరు కున్నాడు. 
మాక్సిమిలియన్‌, చాతో- రీనా, డిటబ్రే గుర్రాల పైన బయలు దేరారు. డాంగ్లర్‌ మేజర్‌ 
కావల్మాంటీతో చనువు చేసుకొని తన బగ్గీలో కూర్చోపెట్టుకున్నాడు. మేజర్‌ చేతి వ్రేలినున్న 
ఉంగరాన్ని డాంగ్లర్‌ కౌతుకంతో చూడనారంభించాడు. మేజర్‌ కావల్కాంటీ అకస్మాత్తుగా 
లభించిన ధనం దొంగలపాలు కాగలదనే భయంతో, ఉంగరంవంటి విలువైన 
వస్తువులుకొనేశాడు. “రేపు తమర్షి కలుసుకుని వ్యాపారవిషయం ఒకటి మాట్లాడాలండి” 
అన్నాడు మేజర్‌ కావల్మాంటీ. 

“మిమ్మల్ని హృదయపూర్వకంగా నా యింటికి ఆహ్వానిస్తున్నాను” అన్నాడు డాంగ్లర్‌. 
కుమారునికి ఏడాదికి ఏభైవేల ఫ్రాంకులిస్తున్న కావల్కాంటీ కోటీశ్వరుడై ఉంటాడని డాంగ్లర్‌ 


ఊహించాడు. 


ఆండ్రీ కావల్మాంటీకోసం ప్రత్యేకం ఒక బగ్గీవేచి ఉంది. గుర్రాలూ బగ్గీలూ బయలు 
దేరాయి. ఆండ్రీ ఆఖరున బగ్గీఎక్కబోతుండగా, అతని భుజంపైన చెయ్యివేసి ఎవరో వెనక్కు 
లాగారు. ఆండ్రీ వెనుతిదిరిగి చూశాడు. ఎండకొట్టుకుపోయిన ఒక ముసలిముఖం కనపడింది. 
గడ్డం దట్టంగా పెరిగిఉంది. కళ్లుముందుకుబికి ఉన్నాయి. ఆ నూతన వ్యక్తి చిరునవ్వుతో 
కోరలవంటి తెల్లని పలువరుస కనపడింది. నెరిసిన తలకు ఎర్రని రుమాలు చుట్టుకున్నాడు. 
దుస్తులు బొత్తిగా చినిగి దుమ్ముకొట్టి ఉన్నాయి. తన భుజంపైన పడిన బలిష్టమైన హస్తాన్ని 
చూసి ఆండ్రీ గజగజ లాడాడు. 

“నాతో నీకేంపని?” అన్నాడు ఆండ్రీ, 


“క్షమించాలి నన్ను. కాని నీతో కొంత మాట్లాడాలి.” 

“ఏమిటది? ఏం మాట్లాడాలో వేగం చెప్పు.” 
“అయితే, నీ బగ్గీలో నన్ను తీసుకు వెళ్లు.” 


ఆండ్రీ ముఖం పాలిపోయింది. నోట మాట రాలేదు. నూతన వ్యక్తి నిర్లక్ష్యంగా 
యువకునివంక చూస్తూ, “అవును. నాకా దుర్చుద్ధి పుట్టింది. తెలిసిందా బెనెదెట్టో.” అన్నాడు. 


చివరి పేరు విని ఆండ్రీ కొంత ఆలోచించాడు.“అగు. నీకోసం అద్దెబండి ఒకటి 
పిలిపిస్తాను” అన్నాడు. 

“అబ్బెబ్బే! వొద్దు. నీబగ్గీలో ఊరేగాలని నాకు కోరికుందనుకుంటున్నావేమో లేదు. కాని 
నేను బాగా అలసిపోయున్నాను. అదీకాక నీతో జరూరుగా మాట్లాడవలసిన పనుంది.” 


“సరే. రా.” అన్నాడు ఆండ్రీ. బగ్గీ ఆట్విల్‌ గ్రామం దాటిపోగానే ఆండ్రీ చుట్టు 
జాగ్రత్తగా పరికించాడు. దగ్గరలో ఎవరూ లేరని చూసి “ఊ! చెప్పు! నేను సుఖంగా ఉంటే 
చెడగొట్టడానికే వచ్చావా?” 


“నే నడిగే దానికి జవాబు చెప్పు” అన్నాడు నూతన వ్యక్తి. “నన్నెందుకు మోసం 
చేశావు?” 


“నేనేం మోసం చేశాను? 


“ఏం మోసం చేశానని అడుగుతున్నావా ?మనిద్దరం విడి పోయినప్పుడు టస్మనీకి 
వెడతానని చెప్పావు. కాని పారిస్‌ వచ్చావు.” 


“దానివల్ల నీకేం నష్టం ?” 

“నష్టమేమీ లేదు. లాభమే ఉందిలే.” 

“ఓహో! అయితే నన్ను అడ్డు పెట్టి ధనం సంపాందించాలని చూస్తున్నావా?” 
“ఆహా! ఏమి సొగసైన మాటలు నేర్చావు!” 

“కాని నువ్వు పొరపడుతున్నావు కాడరూస్‌.” 


“నీకొక బగ్గీ, ఒకనౌకరూ, చక్కని దుస్తులూ! ఆహ! నీ కెక్కడో పాతరదొరికుండాలి. 
లేదా డాంగ్లర్‌ మాదిరిగా ధన వ్యాపారం మొదలెట్టి ఉంటావు.” 


“అయితే నీకసూయ కలుగుతోందన్నమాట.” 


“లేదు. నాకు ఆనందం కలుగుతోంది. నిన్ను వెంటనే అభినందించాలనుకున్నాను. 
కాని నాకు మంచి బట్టలు లేక పోయాయి. అందువల్ల సమయంకోసం బయట కాసుకుని 

కూర్చున్నాను. లేకపోతే నీ పరువు బయటపడేది.” 
“సరే. నీకేం కావాలో చెప్పరాదూ?” 


“ఎందుకా కోపం. నీకు నే నంటే స్నేహం, ఆపేక్ష లేనట్లున్నాయి. బెనెడెట్టో! ఇది 
మంచిదికాదు. జాగ్రత్త సుమా! లేకపోతే నిన్ను తిప్పలు పెట్టగలనని మరిచిపోకు.” 


దీనితో ఆండ్రీ బెట్టువిడిపోయింది. మెల్లిగా ఇలా అన్నాడు:“నువ్వు నీ పాతస్నేహితుని 
ఇలాగేనా ఆదరించేది? నీ ముసలి సాధింపూ, తిక్కాపోనిచ్చుకున్నావుకాదు. మనవంటి 
స్నేహితులలో ఇలాంటి బెదిరింపులూ కలహాలూ ఉంటాయా? ఏవైనా ఉంటే మనలోమనం 
సరిపుచ్చుకోవాలి. అదృష్టదేవత నిన్ను చిన్న చూపు చూసి నన్ను ఆదరిస్తే అదినా తప్పా?” 

“అది అన్యాయం కాదూ బెనెడెట్టో! పాతస్నేహితుడవు మళ్లీ కనపడ్డావు. ఇంక నేను 
కూడా మంచిబట్టలు కొనుక్కుని సుఖంగా గడపడానికి అడ్డేముంది చెప్పు? నీది ఎంత 
ఉదారబుద్దో నాకు తెలుసు కాబట్టి ఇలా చనువు తీసుకుంటున్నాను. నీకు రెండుకోట్లు 
ఉన్నాయనుకో. నా కొకటిస్తావు. నువ్వు ఆకలితో బాధపడుతున్న రోజుల్లో నేను నాపులుసూ 
రొట్టీ కూరా నీకు పంచి ఇవ్వలేదా?” 


“నిజమే.” 
“అయితే ఆకోటిశ్వరుడి ఇంట్లో విందుకి ఎలా వెళ్లావు?” 


“ఆయన ఒక కౌంట్‌. కాని నువ్వు ఆయనతో ఎప్పుడూ మాట్లాడకుసుమా. ఆట్టే 
మంచివాడు కాడు, కోపిష్టి.” 


“అబ్బే ఆయనతో నే నెందుకు మాట్లాడతానూ? ఆయనతో వ్యవహారాలు నువ్వే 
చూసుకో. కాని అందుకు నువ్వు పరిహార మివ్వవలసి ఉంటుంది నాకు. అర్థమయిందా?” 
అన్నాడు కాడరూస్‌. 


“సరే ఏం కావాలి నీకు?” 
“నెలకి నూరుప్రాంకులైతే......” 


“అదిగో రెండువందలు.” అంటూ ఆండ్రీ డబ్బుతీసి కాడరూస్‌ చెతిలో పెట్టాడు. “ప్రతి 
నెలా మొదటి రోజుని నా గుమాస్తాని కలుసుకో. రెండువందలు చొప్పున ఇస్తాడు.” 


“అదిగో. మళ్ళీ నన్ను అవమానం చేస్తున్నావు.” 
“ఎలాగ?” 


£5) ఒక్కడితోనే గుంభనగా వ్యవహరిద్దామనుకుంటే, నీ నౌకరు దగ్గిరకివెళ్లి చెయ్యి 

చాచమంటున్నావు.” 


“అయితే నీయిష్ట ప్రకారమే కానియ్యి. నాకు నారాబడి వస్తున్నంతకాలం నీసొమ్ము 
నీకు ప్రతినెలా ముట్టుతుంది.” 


“అలా ఉండాలి. నువ్వు చాలా మంచివాడవని నే నెప్పుడు అంటూనే ఉంటాను. 
నీవంటివాడికి అదృష్టం కలిసివస్తే అందరికీ మంచిది. కాని నీకీ డబ్బెలావచ్చిందో అదంతా 
చెప్పు.” 

“నిజమేమిటంటే, నేను నాతండిని కనుక్కున్నాను.” 

“ఆయన పేరు?” 

“మేజర్‌ కావల్మాంటీ.” 

“ఎలా కనుక్కున్నావు?” 

“కౌంట్‌ ఆఫ్‌ మాంట్‌ క్రిస్టా సహాయం చేశారు.” 

“నాకుకూడా నీతాతననో మరొకటనో ఒక ఉద్యోగం ఇప్పించరాదూ. ?” 

“నీమాట ఆయనతో చెప్తాలే. ఈలోగా నువ్వేంచేస్తావు?” 


“ఎక్కడో మర్యాదస్తులుండే చోట ఒక గది అద్దెకి తీసుకుంటాను. మంచిబట్టలు 
కొనుక్కుని, నీటుగా ముస్తాబై హోటళ్ళకి వెళ్లి పత్రికలు చదువుతూ కూచుంటాను. రాత్రివేళ 
నాటకాలు చూస్తాను. వ్యాపారం చేసి విరమించుకున్న వాళ్లమాదిరిగా సుఖంగా వెళ్ళబుచ్చాలని 
కోరిక.” 


“సరే నువ్వు కోరుకున్నవన్నీ లభిస్తున్నాయి మనిద్దిరిమధ్యా వ్యవహారంకూడా 
తేలిపోయింది. కాబట్టి ఇంక నువ్వు బండిదిగి వెళ్లు.” 

“అబ్బే, అదెల్లాగ? నువ్వే ఆలోచించు, తలకీ ఎగర్రరుమాలూ ఈ చిరిగిపోయిన 
బట్టలూ నన్నూ చూసి నా జేబులో రెండువందల ్రాంకు లున్నాయంటే పారిస్‌ పొలిమేరలో 
నన్ను పట్టుకుని ఖైదులోకి తోస్తారు. ఇంక మళ్లీ బైటపడలేను. అందువల్ల నేనూ పారిస్‌ 
నగరానికి వస్తాను.” 


ఆండ్రీ ముఖం జేవురించింది. చెయ్యి జేబులో పిపోలు మీద పడింది. కాని ఇంతలోనే 
కాడరూస్‌ ఛర్రున ఒక కత్తి తీశాడు. దాంతో ఆండ్రీ చెయ్యి ఇవతలకి వచ్చింది. పిస్తోలు 
జేబులోనే ఉండిపోయింది. కాడరూస్‌ కత్తిముడిచేశాడు. 


“సరేనడు పారిస్‌కి. కాని ఇప్పుడు మాత్రం పొలిమేరలో నిన్ను చూస్తే ఏమనుకంటారు? 

పట్టుకోరా?” 
ల 
“నువ్వే చూడు” అంటూ కాడరూస్‌ ఆండ్రీ తలపై టోపీ తీసి తాను పెట్టుకున్నాడు. 
ఆండ్రీ పెద్ద కోటుతీసి ఒళ్లంతా కప్పుకున్నాడు. 
“మరి నాకో టోపీ?” అన్నాడు ఆండ్రీ. 
“లేకపోతే ఫరవాలేదు. గాలికి నీ టోపీ ఎగిరి పోయిందనుకుంటారులే.” 


నిరాటంకంగా ఇద్దరూ బగ్గీలో పారిస్‌ నగరం చేరుకున్నారు. కాడరూస్‌ ఒక వీధిలో 
దిగి వెళ్లిపోయాడు. ఆండ్రీ నిట్టూర్చాడు. 


“అయ్యో! ఎంత సుఖం అనుభవించా లనుకున్నాా ఏదో ఒక లోటు రాకమానదుకదా!” 


2 


ఆరోజు రాత్రి డాంగ్లర్‌ ఇంటిలో తుపాను చెలరేగింది. అప్పుడే లూషియన్‌ డిట్రే 
హెర్మినా డాంగ్లర్‌తో కొంతసేపు మాట్లాడి వెళ్లిపోయాడు. డాంగ్లర్‌ రూష్టస్వరంతో భార్యను 
పిలిచాడు. అతను గది ప్రవేశించగానే భార్య అందుకుంది. 

“తమ కోపాన్ని చూపవలసింది ఇక్కడ కాదు. మీరు జీతమిచ్చిపోషించే మీ 
గుమాస్తాలపైన” అంది హెర్మినా డాంగ్లర్‌. 

“అదెల్లాగ ? నాగుమాస్తాలు నీతిపరులు. నాకు ధనార్జనలో తోడ్చడతారు. నిజంగా 
వాళ్లు చేస్తున్న పనికి విలువ కట్టాలంటే నేనిచ్చే జీతం బొత్తిగా చాలదు. వాళ్ళపైన నేను 
కోపం తెచ్చుకోను. నాభాగ్యం పంచుకుంటూ నాకు నష్టం తెచ్చి పెట్టేవాళ్ళ మీదనే నాకు 
కోపం వస్తుంది.” 

“మీకు నష్టం తెచ్చి పెడుతున్న దెవరో చెప్పండి?” 

“నీకే తెలుసును. అయినా అడిగావు కాబట్టి చెప్తున్నాను. స్పానిష్‌ బుణపత్రాలవల్ల 
నాకిప్పుడు అయిదులక్షలు నష్టం వచ్చింది.” 

“మీకు ఐదులక్షలు నష్టం వస్తే అది నా తప్పా?” 

“లేక పోతే నా తప్పా?” 

“ఎవరితప్పైనా సరే ఇంక డబ్బు సంగతి మీరు నా దగ్గిరెత్తవద్దు. నాకు మీడబ్బు 

మీదా, మీ మీదా రోత కలుగుతోంది” 


“ఇదేదో కొత్తవిషయం. ఇంతవరకూ నీకెందులోనైనా శ్రద్ధఉంటే అది నాడబ్బు లోనూ, 
వ్యాపారంలోనూ అనుకుంటున్నానే.!” 

“నాకా? ఎందుకనుకుంటున్నారు?” 

“నిన్ను బట్టే!” 

“అంటే?” 

“అంటేనా? చెప్తా విను. ఏడాదికిందట ఒక వ్యాపారంలో నువ్వు నాకు సలహా 
ఇచ్చావు. అందులో పదిలక్షలు లాభం వస్తే రెండున్నరలక్షలు నువ్వు తీసుకున్నావు. తీసుకుని 
ఎలా ఖర్చుపెట్టావ్‌? నేను నిన్నెప్పుడూ అడగలేదు. అది నీ స్వంతవిషయం కాబోలని 
ఊరుకున్నాను. ఈ సంవత్సరం వ్యాపారంలో వచ్చిన లాభంలో నీకు నీవంతు అయిదులక్ష 
లిచ్చాను.” 

“అయితే?” 

“ఆ తరవాత ఇప్పటికి అంతా నష్టమే కాని లాభం రాలేదు. దీనికి నువ్వు నీ 
సలహాలూ కారణమని నీకు తెలుసును. మూడురోజుల క్రిందట నువ్వు డిబ్రేతో రాజకీయా 


లేవో మాట్లాడావు. స్పెయిన్‌ లో విప్లవం వచ్చిందని అతను చెప్పిన మాట నమ్మావు. దీంతో 
అయిదులక్షలు నష్టం వచ్చింది.” 


“అయితే” 


“అయితే, లాభంలో పాతికవంతు పాలుతీసుకుంటున్నందుకు నువ్వు నష్టంలో కూడా 
పాతికవంతు భరించాలి.” 


“ఇలా చెప్పడానికి మీకు సిగ్గులేదా? డిబ్రేకి మన వ్యాపారంలో ప్రమేయ మేముంది?” 


“ఏముందా? ఈ సంవత్సరం వచ్చిన లాభంలో నీవంతు అయిదులక్షలూ డిబ్రే 
తీసుకోవడం నేను చూశాను. అతనికి బుణమే ఇచ్చావనుకో, మరెలాగైనా ఇచ్చావనుకో.” 

Ga) ఛీ!” 

“ఛీత్మారాలవల్ల లాభం లేదు. కలహాలవల్లా తిట్లవల్లా వ్యాపారం సాగదు. డిట్రే 


అదృష్ట వంతుడు. వ్యాపారం చెయ్యకుండా లాభంలో పాలుతీసుకుంటాడు. నష్టంలో అతనికి 
ప్రమేయం ఉండదు.” 


“ఇలా అనడానికి మీకు సిగ్గులేదా?” 

“ఎందుకు? నాలుగేళ్లనించి మనం భార్యాభర్తలుగా జీవించడం లేదు. వ్యాపారంలో 
వాటాదార్లుగామాత్రం గడువుతున్నాం. మంత్రిగారి కార్యదర్శితో (డిబే) రాజకీయాలు 
మాట్లాడాలని నీకు కోరిక పుట్టింది. అది వ్యాపారం కోసమని నాకు తెలుసును. నువ్వు 
అతనితో అంత స్నేహంగా ఉన్నా నాకు ఇబ్బంది లేదు-వ్యాపారం సరిగ్గా నడిచేవరకూ. మీ 
ప్రభుత్వానికి ప్రతి కూలపక్షంలో చేరానని నా మీద అతను కుట్ర పన్నుతున్నాదేమో నాకెలా 
తెలుస్తుంది ? లేకపోతే స్పెయిన్‌లో విప్లవం వచ్చిందని లేనిపోని పుకారెందుకు పుట్టింది? 
అది పట్టుకుని నాచేత స్పానిష్‌ బుణపత్రాలన్నీ అమ్మించావు. ఈపుకారు బజారులో అందరికీ 
తెలిసిపోయింది. ధరలు పడిపోయాయి. నిజానికి నేను ఆ పత్రాల్ని అమ్మలేదు. ఊరికే 
దానం చేశానన్న మాట.” 


“ఆ పుకారు డిటబే కల్పించిందంటారు ? అది శుద్ద అబద్ధం. టెలిగ్రాఫ్‌లో 
పనిచేసేవాడెవడో మోసంచేశాడు. వాణ్ని వుద్యోగంలో నించి తీసేశారు కూడా. అరెస్టు 
చేస్తారని భయపడి వాడు పారిపోయాడు. ఒక వేళ ఇది డి(బ్రే పన్నాగమైతే ఆ సంగతి 
నన్నడగడ మెందుకు? అతన్నే మీరు స్వయంగా అడగకూడదూ?” 


“ఆడవాళ్లు మగవాళ్లని ఇట్టే మోసగించవచ్చు ననుకుంటారు! కాని అది నాదగ్గిర 
కాదు. ఏమీ ఎరగనట్లు పై పైకి నటించినా నాకు సర్వం తెలుసును. నీ మిత్రులు విల్‌ఫర్ట్‌, 
డిబ్రే మొదలైనవారందరినీ జాగ్రత్తగా కనిపెడుతూనే ఉన్నాను. నాదగ్గిరేదీ దాగదు. ఇదంతా 
చూసీ చూడనట్లు ఊరుకుంటున్నాను కాని నా వ్యాపారాన్ని నాశనం చెయ్యడానికి ప్రయత్నిస్తే 
మాత్రం ఊరుకునేది లేదు.” 


ఇంతవరకూ బెట్టుగా కలహం సాగించిన హెర్మినా విల్‌ఫర్ట్‌ పేరు వినగానే నిశ్చేష్టురాలై 
పోయింది. “విల్‌ఫర్ట్‌ | విల్‌ఫర్ట్‌! అని మాత్రం అనగలిగింది. 


“అవును. విల్‌ఫర్ట్‌ మాటే నే చెప్పేది” అన్నాడు డాంగ్లర్‌ కఠినంగా, “నీ మొదటి భర్త 
అమాయకుడు. న్యాయాధికారివల్ల లబ్ది లేకపోగా, అతని మైత్రివల్ల నువ్వు గర్భం ధరించినట్లు 
తెలుసుకుని, దుఃఖంతో, అవమానంతో వ్యధచెంది చివరికి ఆత్మహత్య చేసుకున్నాడు. ఆయన 
నీ ప్రాణాలు తియ్యకుండా తన ప్రాణాలనే ఎందుకు తీసుకున్నాడు? ఆయన కింక జీవితంలో 
ఎలాటి ఆశా లేకపోవడంవల్ల. కాని నా స్థితివేరు. నేను నా జీవితాన్ని ద్రవ్య వ్యాపారం 
కోసం వినియోగిస్తున్నాను. డిబ్రేవల్ల అయిదులక్షలు నష్టం వచ్చింది. ఇందులో పాతికవంతు 
అతన్ని భరించనీ. మీ ఇద్దరూ యధేచ్చగా గడపవచ్చు.” 


హెర్మినా డాంగ్లర్‌ చేష్టలుడిగి కుర్చీకి అంటుకుపోయినట్లు కూర్చుండిపోయింది. 
డాంగ్లర్‌ గిరుక్కున తిరిగి వెళ్లిపోయాడు. 

మరునాడుదయం డాంగ్లర్‌ తన భార్య ఎక్కడికో బయలుదేరడం చూశాడు. తరవాత 
తానొక బగ్గీలో బయలు దేరి శాంప్‌ ఎలిషీలో మాంట్‌ క్రిస్టో ఇంటికి వెళ్లాడు. మాంట్‌ క్రిస్టో 
ఇంటిలోనే ఉన్నాడు. కాని ఆసమయానికి లోపల ఎవరితోనో మాట్లాడుతున్నాడు. డాంగ్లర్‌ 
సావడిలో కూర్చుని మాంట్‌ క్రిస్టో రాకకై నిరీక్షిస్తున్నాడు. కొంతసేపటికి ఒక ఫాదరీ సావడిలోకి 
వచ్చి వెళ్లిపోయాడు. తరవాత మరికొంతసేపటికి మాంట్‌ క్రిస్టో వచ్చాడు. “ఆలస్య మైనందుకు 
క్షమించాలి. బుసోనీతో మాట్లాడుతున్నందువల్ల జాప్యమయింది.” 


“అదేమీ ఫరవాలేదు లెండి” అన్నాడు డాంగ్లర్‌. 


“బెంగపడి ఉన్నట్లున్నారేం? ద్రవ్యవ్యాపారం చేసేవారిలా ఉన్నారంటే తోకచుక్క 
చూసినట్లు అర్థం చేసుకోవాలనుకుంటాను.” 


“ఏం చెప్పను? చాలకాలంనించి నాతో వ్యాపారంచేస్తూ లక్షలకొద్దీ నా పేరుమీద 
నమ్మకంతో బుణాలిచ్చి పుచ్చుకున్న పెద్దమనిషి ఇవాళ నాపేరు చెప్తే ధనం ఇవ్వనంటున్నాడు, 
ఆయన పేరు జకోపో.” 

“నిజంగా ?” 

“అవును. దీనికి తోడు స్పానిష్‌ బుణపత్రాల నష్టం గురించి మీరు వినే ఉంటారు.” 

“అరె ! చెయ్యి తిరిగిన మీరే ఇటువంటి పొరపాటెలా చేశారు?” 


“అది నాభార్య పొరపాటు లెండి. స్పెయిన్‌లో విప్లవం వచ్చిందని కలకన్నది కాబోలు. 
నాకు అయిదులక్షలు నష్టం వచ్చింది మీరు వినలేదా?” 


“ఏదో విన్నాను. కాని పూర్తిగా తెలియదు.” 

“విప్లవం వచ్చిందన్నవార్త టెలిగ్రాఫ్‌వల్ల వచ్చిందిట. తరవాత టెలిగ్రాఫ్‌లో పనిచేసే 
మనిషి పరారైనాడు.” 

“అంటే ఈ మాసం మీకు అయిదులక్షలు నష్టమన్నమాట. ఇలా ఏడు మాసాలు 
జరిగిందనుకోండి. 35 లక్షలు నష్టం. అంటే మీపని ఆఖరేనన్నమాట. చెప్పండి మీకేమన్నాధనం 


కావాలా? అప్పివ్వమంటారా?” 


“అప్పుడే తొందరపడకండి, ఇటువంటిది ఇదివరలో చాలా చూశాను కాని నే నెన్నడూ 
పరాజయం అంగీకరించలేదు. ఇప్పటికి నా పరిస్థితికి పోటీలేదు. నేను కూలిపోవాలంటే 
ముందు మూడు ప్రభుత్వాలు కూలిపోవాలి. ఇదిసరేగాని కావల్మాంటీ మా టేమిటి?” 


“ఏముంది, ఆయనడిగిన సొమ్మివ్వండి.” 

“బాగుంది. ఇవాళ ఉదయమే మీఖర్చులో నాలుగులక్షలు తీసుకోవలసిందని బుసోనీ 
కావల్మాంటీకి ఒక పత్రం ఇచ్చారు. అదిచ్చాను. తరవాత ఆయన తన కొడుకుకోసం నా 
వ్యాపారంలో ఖాతా మొదలెట్టారు.” 


“కొడుక్కి ఎంత ఇస్తున్నాడు?” 
“నెలకి అయిదువేలు. అయితే ఇంకా పైనా కావలసివస్తే ఫరవా....... 


“అహహ ! ఇవ్వద్న. పైన ఇస్తేతం[డ్రి జవాబుదారీ ఉండదు. వాళ్లందరూ 


పిసినిగొట్టులు.” 
“ఏం ఆయనకి రాబడి తగినంత లేదా?” 
“లేకేం? ఆయన కోటీ శ్వరుడే. కాని పైసా ఖర్చుకానివ్వడు.” 
“అయితే ఇటాలియన్లు విదేశాలవారితో పెళ్లిసంబంధాలు చేసుకుంటారా?” 


“చేసుకోరు. కాని కావల్మాంటీ సంగతివేరు. అసలు కొడుకుని ఇక్కడికి ఇందుకోసమే 
పంపా డనుకుంటాను.” 


“బాగుంది. అయితే ఇక్కడ పెళ్లి చేసుకుంటే కొడుక్కి తండ్రిఆస్పిలో వెంటనే 
భాగమిస్తారా?” 

“ఇష్టముంటే ఇస్తారు లేకపోతే లేదు. అయితే మీఅమ్మాయినివ్వాలని చూస్తున్నారా?” 

“ఆలోచిస్తున్నాను.” 

“అయితే ఆండ్రీని ఆల్బర్ట్‌ బ్రతకనిస్తాడా అని నా కనుమానం.” 

“మరేం ఫరవాలేదు. మాఅమ్మాయి తక్కువది కాదు.” 

“కాని ఆల్బర్ట్‌కి అంత భాగ్యం లేక పోయినా మంచి కుటుంబానికి చెందినవాడు.” 

“నాదగ్గిర చెప్పకండి. ముఫై ైఏళ్ళనించి కౌంట్‌ మార్సెర్స్‌కీ నాకూ స్నేహం. నేను 
గుమాస్తాగిరీలో ఉన్నప్పుడు అతను పల్లెవాడు.” 

“అప్పుడాయన పేరు?” 

“ఫెర్నాండో.” 

“అయితే ఆయన కొడుక్కి మీఅమ్మాయి నెలా ఇవ్వాలనుకున్నారు?” 


“ఇద్దరం ఒకే స్థితిలోనించి వృద్ధిలోకి వచ్చినవాళ్లం. స్నేహితులం. అయితే అతని 
కున్న చెడ్డపేరు నాకు లేదులెండి.” 

“అవునవును. మీరు చెప్తుంటే నాకు జ్ఞాపకం వచ్చింది. (గ్రీస్‌లో ఆలీపాషాతరపున 
పనిచేసిన ఫెర్నాండోని గురించి ఏదో చెప్పుకోడం విన్నాను.” 

“అవును. అదే సంగతి. కాని ఏం జరిగిందో ఎవ్వరికీ తెలియదు. ఏం జరిగిందో 
తెలిస్తే ఎంత డబై నా ఇస్తాను.” 

“దానికేముంది. గ్రీస్‌లో ఏజంటుకి ఉత్తరం వ్రాయండి. సులువుగా తెలుస్తుంది.” 

“అవును. తప్పకుండా వ్రాస్తాను.” 

“మీకు ఏదైనా తెలిస్తే... ” 

“మీకు తెలియపరుస్తాను.” 

“బాగుంది.” 


డాంగ్లర్‌ తృప్తిపడి లేచి చకచకా వెళ్లిపోయాడు. 

హెర్మినా డాంగ్లర్‌ భర్తతో చెప్పకుండా ఆరోజు ఉదయమే బయలుదేరి విల్‌ఫర్ట్‌ 
కార్యాలయానికి వెళ్ళింది. అక్కడ ద్వారంవద్ద ఒక నౌకరు వేచిఉన్నాడు “మీ కోసమేకదా 
న్యాయాధికారి నిరీక్షిస్తున్నారు?” అని అడిగాడు. “అవును” అని హెర్మినా సమాధాన మివ్వగానే, 
వెనుకదోవ చూపి ఆమెను ఒకగదిలోకి తీసుకువెళ్లాడు. గదిలో విల్‌వర్ట్‌ కూర్చుని 
యోచిస్తున్నాడు. ఆమెవంక సూటిగా చూసి ఇలా అన్నాడు. “నీతో ఏకాంతంలో మాట్లాడి 
చాలా కాల మయింది” అన్నాడు. “తిరిగి ఇన్నాళ్లకి ఈ రీతిగా మనం కలుసుకొనవలసి 
వచ్చింది. మన గత జీవితాల ఛాయులింకా చెరిగిపోలేదన్నమాట. అవింకా 
మనల్నివెన్నాడుతున్నాయి.” 


“ఇప్పుడా విషయా లెందుకు? నే నెంత వ్యధ పడుతున్నానో గ్రహించలేవా? 
యౌవనంలో అనేకులు కాలు జారినా తరవాత కాలు కూడదీసుకుంటున్నారు. తెలియని 
తనంలో అనుభవించిన ఆనందానికి తగిన దుఃఖం వెన్నాడుతుంది. అయినా మగవారిని 
క్షమిస్తుంది.దుర్వర్తనను మెచ్చుకుంటుంది కూడా.” 


“నేను ద్రోహిని కానన్న సంగతి నీకు తెలుసు హెర్మినా. కనీసం ఏదో కారణం ఉంటే 
కాని మోసం చెయ్యను. నేను కఠినంగా మాట్లాడుతున్నానంటే దానికి కారణం నన్ను 

చుట్టుముట్టిన కష్టాలు. నా హృదయం కరడుగట్టిందంటే, అందువల్లనే ఇన్నిదెబ్బలకి 
తట్టుకోగలుగుతున్నాను. అలా ఉండబట్టే శత్రువుల్ని ఆణిచివెయ్యగలుగుతున్నాను. ఆడవారికి 
పశ్చాత్తాపపడే అవసరం లేదు. ఎందువల్లనంటే జరిగే దోషాలకు తప్పువారిది కాదు: వారిని 
కోరికలతో ఆకర్షించినవారిది. మీపాపాలకు బాధ్యులు మీరు కారు, ఇతరులు.” 


“ఏదెలా ఉన్నప్పటికీ, నా దోషానికి మించిన శిక్ష నాకు నిన్నరాత్రి విధించబడిందని 
మీరొప్పుకుంటారా?” 


“కాని ఈ శిక్ష ఇంతతో పోలేదుసుమా! జాగ్రత్త. ధైర్యం తెచ్చుకో. ఇంకా ఉంది.” 
“ఏమిటి? ఇంకా ఏముంది?” 


“నువ్వు గతాన్ని గురించే విచారిస్తున్నావు. కాని ఇంతకంటె ఘోరకర్మ మనకోసం 
కని పెట్టుకుని ఉందన్నమాట మరిచి పోవద్దు. జరిగిపోయిన విషయం నిన్ననెలా తిరిగి 
తలెత్తింది?” 


“ఏముంది? కర్మవశం.” 
“కాదు. అలా అనను. అటువంటి దేదీకాదు.” 


“ కాకపోవడ మేమిటి? మాంట్‌ క్రిస్టో ఆ యింటిని కొనడం, మన కతను మిత్రుడు 
కావడం, అక్కడే నేల తవ్వుతుండగా పసిబిడ్డ అస్థిపంజరం బైటపడ్డం, అక్కడే విందు జరగడం 
ఇదంతా కర్మవశం కాక మరేమిటి?” 


“కాదు హెర్మినా ! అదే నేను చెప్పబోయేది. మాంట్‌ క్రిస్తో ఆతోటలో తవ్వించినప్పుడు 
ఏపెట్టీ దొరకలేదు. ఏ అస్థిపంజరమూ దొరకలేదు. అదంతా అబద్ధం.” 


థ 

“అబద్ధమా?” అంది హెర్మినా వెలవెలబోతూ. 

“అవును అబద్ధం” అన్నాడు విల్‌ఫర్ట్‌ భారమైన కంఠస్వరంతో. నై చెప్పేది పూర్తిగా 
విను. ఆరోజు రాత్రి నీకు బాగా జ్ఞాపకమేనా? నువ్వు ప్రసవించిన్సుడు బిడ్డ ఏడవలేదు. 
కదల్లేదు మెదల్లేదు. చనిపోయిందని మనం అనుకున్నాం. మెల్లిగా బిడ్డను తీసుకుని నేను 
తోటలోకి వెళ్ళాను. నువ్వు లేవలేక నీరసంగా మూలుగుతూ ఆగదిలో అలాగే పడుకున్నావు. 
తోటలో నేల తవ్వి బిడ్డను దాచినపెట్టెను గోతిలో పెట్టి మన్ను కప్పడానికి ప్రయత్నిస్తున్నంతలోనే 
కార్సికన్‌ వచ్చి నన్ను పొడిచాడు. నువ్వు వచ్చి నన్ను మెల్లిగా మేడమీదికి నడిపించుకు 
వెళ్ళావు. విరోధితో ద్వంద్వయుద్ధం చేశానని వంక పెట్టి నేను ఆరుమాసాలు సెలవుతీసుకుని 
దక్షిణాదికి వెళ్లిపోయాను. తరవాత మళ్లీ నిన్ను చూడలేదు. నువ్వు డాంగ్లర్‌ని పెళ్లి చేసుకున్నావని 
తరవాత తెలిసింది.” 

“కాని నిత్యం నాకు ఆబిడ్డను గురించిన ఆలోచనే వేధించేది. ఆయింటిని ఎవరికో 
అద్దెకి చ్చారు. నేను భయపడి అద్దె రద్దుపరిచి తిరిగి ఇంటిని స్వాధీనపరుచుకున్నాను. 
ఒకరోజున ఆ యింటికి వెళ్లితోటంతా తవ్విచూశాను. కాని పెట్టికాని పసిబిడ్డకి సంబంధించిన 
గుర్తులుకాని ఏవీ కనబడలేదు. ఆ గుర్తులేవీలేకుండా చెయ్యాలని నాప్రయత్నం. కాని 
నాయత్నమంతా వ్యర్థమయింది. ఆ పెట్టి అక్కడ లేదు.” 


“అయ్యో ! ఏమయింది?” 


“తరవాత ఆ కార్సికన్‌ ఆ పసిబిడ్డ శవాన్నెందుకు తీసుకువెళ్లాడని ఆలోచించాను. 
ఏడాది గడిచినా బిడ్డసంగతి తెలియకపోయేసరికి నాకు ఆందోళన అధికం కాసాగింది. 
బహుశా బిడ్డ (బ్రతికి ఉండవచ్చని నాకు అనుమానంకలిగింది. ఆ హంతకుడు రక్షించి 
ఉండవచ్చును.” 


“ఏమిటి? నా బిడ్డ బ్రతికున్నాడా ? అయ్యో ! బ్రతికున్న బిడ్డనెలా పాతిపెట్టావు?” 

“(బతికున్నట్లు నాకూ తెలియదు. ఇప్పుడింకా [బతికున్నట్లయితే ఏం జరుగుతుందో 
నువ్వే ఊహించుకో. మన పని ఆఖరే.” 

“కాని బిడ్డ ఎక్కడున్నాడు?” 

“ఎక్కడున్నాడు ? ఎంత వెదికానో నీకేం తెలుసు? అది మొదలు నేను నిద్ర అంటే 
ఏమిటో ఎరగను. ఆహారం సహించదు. ఆరా తీశాను. అనాధ శిశుశరణాలయంలో వాకబు 


చేయించాను. ఒక గుడ్డముక్కలో చుట్టి ఒక బిడ్డను విడిచి పెట్టారని అక్కడ తెలిసింది. ఆగుడ్డపైన 
హెచ్‌ అనే అక్షరం ఉందట.” 


“అయితే నా బిడ్డే ! బ్రతికున్నాదన్న మాట. ఇప్పుడెక్కడున్నాడు?” 


“తొందరపడకు హెర్మినా. ఆరుమాసాలతరవాత రెండోగుడ్డముక్క ఆనవాలు చూపి 
ఒక స్త్రీ తీసుకు వెళ్లిందట. అంతే తరవాత జాడ తెలియలేదు.” 


“అంతేనా ? ఆ తరవాత ఎక్కడున్నాడో కనుక్కోలేదా?” 


“ఎక్కడున్నాడో తెలియలేదు. కాని ఈనాటికీ నా ప్రయత్నం మానుకోలేదు. కాని 
ఇప్పుడా విషయం తిరిగి తలెత్తింది కాబట్టి మరింత పట్టుదలతో ఆరా తీస్తాను.” 


“కాని మాంట్‌ క్రిష్ణోకి ఈ రహస్యం ఎలా తెలుస్తుంది? తెలిస్తే మనతో స్నేహం 
చేస్తాడా?” 
ఈ మారు విల్‌ఫర్ట్‌ ఆమెవంక తీక్షణంగా చూస్తూ “నిజం చెప్పు. నువ్వెవరికైనా 

మన గుప్త ప్రణయం గురించి చెప్పావా?” 
“లేదు. ఎవ్వరికీ చెప్పలేదు.” 
“నిద్రలో కలవరిస్తావా?” 
“లేదు. అది నీకు తెలుసుకదా!” 


“సరే ఇంక నేనేం చెయ్యాలో నాకు తెలుసును. ఈ కౌంట్‌ ఆఫ్‌ మాంట్‌ క్రిస్టో 
ఎవరో, ఇక్కడి కెందకు వచ్చాడో, తోటలోలేని బిడ్డలశవాల్ని గురించి ఎందుకు 
మాట్లాడుతున్నాడో వారం రోజులలోగా ఆరాతీస్తాను.” 


అతని ధృఢనిశ్చయాన్ని హెర్మినా గమనించింది. తరవాత ఇద్దరూ మాట్లాడలేదు. 
దీర్ధయోచనానిమగ్నులై కొంతసేపు గడిపారు. కొంతసేపైన తరవాత హెర్మినా వెళ్లిపోయింది. 


ఆరోజునే విల్‌ఫర్ట్‌ పోలీసుశాఖాధికారికి ఉత్తరం వ్రాశాడు. రెండురోజుల తరవాత 
విల్‌ఫర్ట్‌కి అతనివద్దనుంచి జవాబు వచ్చింది. “కౌంట్‌ ఆఫ్‌ మాంట్‌ కిస్టో అనే వ్యక్తి లార్డ్‌ 
విల్మోర్‌ అనే బ్రిటిష్‌ దేశస్థునికి మిత్రుడు. లార్జ్‌ విల్మోర్‌ తరుచు పారిస్‌ వస్తుంటాడు. ప్రస్తుతం 
ఆయన ఇక్కడే ఉన్నాడు. బుసోనీ అనే సిసిలియన్‌ ఫాదరీ కూడా మాంట్‌ క్రిస్టోకి మిత్రుడు. 


ఇంకా ఆరాతీస్తున్నాను.” 


నాలుగురోజుల తరవాత మరొక ఉత్తరం వచ్చింది: “బుసోనీ ఇప్పుడు పారిస్‌లోనే 
ఉన్నారు. ఇంకా నెలరోజులుంటారు. తరుచు ఎక్కడెక్కడో తిరుగుతూ ఉంటారు. లార్జ్‌ విల్మోర్‌ 
సెంట్‌ జార్జి వీధిలో ఉంటారు. ఆయనకి (ఫెంచిభాష చక్కగా వచ్చుకాని పట్టుదలకొద్దీ 
ఎన్నడూ ఆభాష మాట్లాడరు.” 


ఆమరునాడు సాయంకాలం బుసోనీ ఇంటిముందు ఒక బగ్గీఆగింది. నౌకరు 
ఆగంతకుని లోనికి తీసుకువెళ్లాడు . ఒక గదిలో బుసోనీ ఒకగ్రంధం చదువుతూ కుర్చున్నాడు. 


“బుసోనీ అంటే తమరేనా ?” 

“అవును. మిమ్మల్నేనా పోలీసుశాఖాధికారి పంపినది?” 
“అవునండి.” 

“ఏంపని చెప్పండి.” 

“తమరు మాంట్‌ క్రిస్టోని ఎరిగున్నారా?” 

“అంటే జాకన్‌ మాటేనా మీరడిగేది?” 

“అది ఆయన రెండో పేరు కాబోలు. మీకు బాగా పరిచయమేనా?” 


“పరిచయమే. ఆయన మాల్చాలో ఒక నౌకానిర్మాత కుమారుడు. తండ్రితో పరిచయం 
అధికం.” 


“ఆయనకి కౌంట్‌ అనే బిరు దెలా వచ్చింది ?” 

“ఆబిరుదు కొనుక్కోవచ్చని మీకు తెలియదా ?” 

“తెలుసునండి.” 

“ఆయన కింత ధనం ఎక్కడనుంచి సంక్రమించింది. ?” 

“ఏమంత ఎక్కువ లేదు. ఒకటిన్నర, రెండుకోట్లుంటుంది. అంతే.” 

“మాంట్‌ క్రిస్టో ద్వీపం మీకు తెలుసునా ?” 

“తెలుసును.” 

“ఆయన గత చరిత్ర తెలుసునా ?” 

“అంతగా తెలియదు.” 

“సైన్యంలో పని చేశాడా?” 

“చేశాడు.” 

“ఆయన్నిగురించి మీకేం తెలుసు?” 

“చాలా ఉదారబుద్ధి కలవాడని అందరూ అనుకుంటారు. తూర్పుదేశాలలో క్రైస్తవమత 
ప్రచారానికి చేసిన సేవను గుర్తించి, పోప్‌ బిరుదులిచ్చాడు. తూర్పుదేశాల రాజులతో అతను 
మైత్రి చేసుకున్నాడు.” 

“అతనికి మిత్రు లెవరు ?” 

“అతనితో పరిచయం కలవారందరూ అతని స్నేహితులే.” 

“శత్రువులు?” 

“ఒక్క డున్నాడు. అతను లార్జ్‌ విల్మోర్‌. భారతదేశంలో ఇద్దరూ కలిసే తిరిగారు.” 

“ఇంతకుముం దెప్పుడైనా మాంట్‌ క్రిస్టో ప్రాన్స్‌ దేశం వచ్చాడా?” 

“లేదు. మొదటి సారి ఇక్కడికి వస్తూ ఎవరినైనా పరిచయ పరచవలసిందని 
నన్నుకోరాడు.” 


“ఆట్విల్‌లో ఇంటిని కొనడంలో ఆయన ఉద్దేశ మేమిటో మీకు తెలుసా ?” 

“ఇటలీలో చేసినట్లే ఇక్కడకూడా దాన్ని పిచ్చివాళ్ల ఆస్పత్రికి దానం చెయ్యాలని 
కొన్నాడు.” 

అక్కడితో బుసోనీ పరిశీలన ముగిసిపోయింది. గంటలో ఆ బగ్గీ సెంట్‌జార్జి వీధిలో 
లార్డ్‌ విల్మోర్‌ ఇంటిముందు ఆగింది. ఆగంతకుడు విల్మోర్‌ని దర్శించి పై విధంగానే 
ప్రశ్నించాడు. అయితే విల్మోర్‌ శత్రువుని గురించి చెప్పినట్లు జవాబులిచ్చాడు. సంభాషణంతా 
ఇంగ్లీషు భాషలో నడిచింది. (గ్రీస్‌లో సైనికోద్యోగిగా ఉన్నప్పుడు మాంట్‌ క్రిస్టో ఒకచోట 
వెండి గనులు కని పెట్టాడనీ, తరవాత గ్రీస్‌ రాజులవద్ద అనుమతిపొంది గనులు తవ్వించి 
భాగ్యవంతుడైనాడనీ విల్మోర్‌ తెలిపాడు. 

“ఏడాదికెంత ఖర్చు పెడుతూఉంటాడు.” 

“అతను ఒలట్లి పిసిని గొట్లు.” 

ల ల 

“ఆట్విల్‌ లో అతని ఇల్లు మీకు తెలుసునా?” 

“ఆ తెలుసు. ఆసమీపంలో ఖనిజ ద్రవ్యాలేవో ఉన్నాయని అతని ఊహ. ఆ ఇల్లంతా 
తవ్విస్తున్నాడు మూర్చుడు. అక్కడేవీ తగలకపోతే చుట్టుపక్కల ఇళ్లు కూడా కొంటాడట.” 


“మీ యిద్దరికీ వైరానికి కారణమేమిటి?” 

“వాడు నా మిత్రుని భార్యను మోసగించాడు.” 

“మీరేం చేశారు?” 

“మూడు సార్లు ద్వంద్వయుద్దంలో తలపడ్డాను.” 
ఇంతకంటె మాంట్‌ క్రిస్టో గురించి సమాచారం తెలియలేదు. 


29 


విల్‌ఫర్ట్‌ తన గదిలో ఒంటరిగా కూర్చుని దీర్హయోచనలో నిమగ్నుడైనాడు. ఎవరినీ 
లోనికి రానీయవద్దని పరిచారకునకు ఆజ్ఞాపించి, గదిలోగడియ వేసుకుని కూర్చున్నాడు. 
డ్రాయరు తెరిచి గుప్తకీలకం నొక్కి చిన్న మరుగు అర ఒకటి తెరిచాడు. అందులో ఒక 
కాగితాలకట్ట తీసి విప్పాడు. తన రాజకీయ జీవితానికి, ద్రవ్య,వ్యాపారాది విషయాలకు, 
ప్రణయ రహస్యాలకు మిత్రులకు శత్రువులకు సంబంధించిన పత్రాలను తిరగవెయ్య 
నారంభించాడు. తనకు శత్రువులు ఎవరెవరున్నారో జ్ఞప్తికి తెచ్చుకున్నాడు. 

“ఎవరై ఉంటారు? ఇంత దీర్ణకాలం నిరీక్షించి, ఈనాడు నాపై పగతీర్చుకోడానికి ఏ 
శత్రువుకి ఓర్పు ఉంటుంది? ఆనాడు జరిగిన వృత్తాంతాన్ని కార్సికన్‌ దేశస్థుడు ఒక ఫాదరీకి 
చెప్పాడు. ఫాదరీ మాంట్‌ క్రిస్టోకి చెప్పిఉంటాడు. కాని మాంట్‌ క్రిస్టోకి నన్ను గురించిన ఈ 
వృత్తాంతం తెలుసుకోవలసిన అగత్యం ఏముంది?” 


మరికొంతసేపు ఆలోచించాడు. “ఇంతవర కెన్నడూ ఏ పరిస్థితిలోనూ నాకూ అతనికీ 
మధ్య వైరానికేఅవకాశం లేదే!” 


కాని ఈ మాటలలో అతనికే నమ్మకం లేదు. ఏమో! మాంట్‌ క్రిస్టో, ఎవరో? ఏదో 
గుప్త సందేహం విల్‌ఫర్ట్‌ హృదయాన్ని కలచి వెయ్య నారంభించింది. 


ఈ సమయంలో గది వెలుపల మెట్లపైన భారమైన పద సవ్వడి వినవచ్చింది. 
విల్‌ఫర్ట్‌ పత్రాలను గబగబా దాచి డ్రాయర్‌ మూసేశాడు. గది తలుపు తెరవగానే సెంట్‌ 
మిరాన్‌ భార్య కనపడింది. దుఃఖం ముంచుకొని వస్తుండగా “నాయనా ! ఎంత పని 
జరిగిందోయ్‌! నేనింకెలా బ్రతకను? అయ్యో!” అంటూ ఆమె మూలిగింది. 


“ఎమిటి ఏమయింది? మామగారేరీ?” అన్నాడు విల్‌ఫర్ట్‌ తత్తరపాటుతో. 
“మీ మామగారింక లేరు.” 
“ఆ!” అని మాత్రం అన్నాడు విల్‌ఫర్ట్‌. 


“అవును,” అంది సెంట్‌ మిరాన్‌ భార్య. “వారం రోజు లైంది మేమిద్దరం బయలు 
దేరి. ఆయనకి ఆరోగ్యం సరిగా లేక పోయినా, వాలంటిన్‌ని చూడాలనే కోరికతో 
బయలుదేరాం. మార్సేల్స్‌ దాటగానే ఆయనకి నిద్రపట్టింది. ఎంతసేపటికీ లేవ లేదు. 
ఎంత కదిపినా లేవ లేదు. ముఖమంతా ఎర్రబడింది. కణతలపై నరాలుబ్బాయి. తరవాత 
గంట సేపటికి చూస్తే ప్రాణాలు అంతరించాయి. నేను నిస్సహాయంగా చూస్తూ 
ఉండిపోయాను.” 


“మరేం చేశారు?” 


“ఇంకేం చేస్తాను? శవం వెనక మరొక బగ్గీలో వస్తోంది. నే నుండలేక ముందు 
వచ్చేశాను.” 


“అయ్యో! మీకీవయస్సులో ఎంత కష్టం వచ్చింది?” 
“వాలంటిన్‌ ఎక్కడుంది నాయనా? ఆమెకోసమే ఇంత తెగించి వచ్చాను.” 


“ఇప్పుడే వస్తుంది. మీ రిలారండి. ఇక్కడ విశ్రాంతి తీసుకోండి” అంటూ విల్‌ఫర్ట్‌ 

ఆమెను చెయ్యిపట్టి సోఫావద్దకు తీసుకువెళ్లాడు. ఆమె సోఫాలో కుంగిపోయింది. కళ్ళ 
వెంట నీరు ధారలుకట్టి ప్రవహించ నారంభించింది. వెక్కివెక్కి ఏడవ నారంభించింది. 


వెంటనే వాలంటిన్‌ని తీసుకురావడానికి విల్‌ఫర్ట్‌ స్వయంగా వెళ్ళాడు. తండ్రిముఖం 
చూడగానే వాలంటిన్‌ తత్తరపాటు చెందింది. “ఏమయింది నాన్నా?” 


“మీ అమ్మమ్మ ఇప్పుడే వచ్చారు వాలంటిన్‌” అన్నాడు విల్‌ఫర్జ్‌. 
“మరి తాతగారు?” 


విల్‌ఫర్ట్‌ సమాధాన మివ్వలేదు. హిలాయ్‌ విల్‌ఫర్ట్‌ వచ్చింది. తండ్రి కూతుళ్ల సంభాషణ 
విని “ఎంత చిత్రంగా ఉంది! ఏక్షణాని కే మొస్తుందో ఎవరూహించగలరు.?” అంది. 


విల్‌ఫర్ట్‌ దంపతులు వృద్ధురాలిని ఓదార్చ యత్నించారు. వాలంటిన్‌ దుఃఖాన్ని 
అణచుకొని వృద్ధమాతను కౌగలించుకొని ఊరడించ నారంభించింది. 


మధ్యాహ్నం వాలంటిన్‌కి నయర్‌టైర్‌ వద్దనుంచి కబురువచ్చింది. కరుణరసభరితమైన 
చూపులతో వృద్ధుడు మనుమరాలినూరడించాడు. 


“అవును. నాకింకా మరొక తాతగారున్నారని కదా చెప్తున్నారు?” అంది వాలంటిన్‌. 
“అవును” అన్నాయి వృద్ధుని నేత్రాలు. 
“అవును - నువ్వే లేకపోతే నాప నేమయ్యేది!” 


సెంట్‌మిరాన్‌ భార్య మంచం పట్టింది. జ్వరం ఉధృతంగా వచ్చింది. మరునాటి 
ఉదయం వృద్ధురాలిని చూసి వాలంటిన్‌ ఆశ్చర్యచకితురాయింది. “ఏమిటిది అమ్మమ్మా! 
ఇలా గున్నా రేమిటి?నీకు బొత్తిగా బాగుండలేదా?” 


“లేదమ్మా ! కాని నువ్వెప్పుడు వస్తావా అని ఎదురు చూస్తున్నాను. మీనాన్న కొకసారి 
కబురు పంపు. వాలంటిన్‌ వివాహం విషయమై కాదూ మీరుత్తరం వ్రాశారు?” 


“అవునండి. దాదాపు ఏర్పాట్లన్నీ పూర్తయినాయి.” 

“మీ అల్లుడెవరు?” 

“ఫ్రాంజ్‌ డి ఎపినే.” 

“పూర్వం చక్రవర్తి విరోధిగా ఉన్న నయర్‌టైర్‌ మనుమరాలిని అతను చేసుకుంటాడా?” 
“ఆ విరోధాలన్నీ ఇప్పుడంతరించాయండి.” 

“అయితే ఇంక నే చెప్పవలసింది ఒక్కటే ఉంది. నేనింక ఆట్టేరోజులు బ్రతకను. 

తల్లిలేని బిడ్డను కనీసం నేనైనా ఆశీర్వదించాలి. ఎంత త్వరలో వీలైతే అంత త్వరలో 
పెళ్లిచేసెయ్యాలని నాకోరిక.” 

“మీకోరిక ప్రకారమే జరుగుతుంది. (ఫ్రాంజ్‌ పారిస్‌ నగరం చేరగానే...” 

“కాని అమ్మమ్మా” అంది వాలంటిన్‌. తండ్రి మాటలోనే ఆగిపోయాడు. “తాతగారు 
పోయి పదిరోజులైనా కాలేదు. ఇప్పుడు పెళ్ళేమిటమ్మా !” 

వృద్ధవనిత గాఢంగా నిట్టూర్చి ఇలా చెప్పింది : “అమ్మా ! ఇటువంటి సంకోచాలు 
పెట్టుకుంటే వీలు కాదమ్మా ! ఉన్నవాళ్లు (బ్రతికుండగానే అన్నీ నెరవేర్చుకోవడం అవసరం.” 


“అవేం మాటలు?” అన్నాడు విల్‌ఫర్ట్‌ “మీరు త్వరలో స్వాస్థ్యం పొందుతారు. 
భయపడకండి.” 


“లేదు. నే నింక బ్రతకను. నే చెప్పేది నిజం. నేను చనిపోయేలోగా ఈ వివాహం 
జరిగిపోవడం అవసరం.” 


“మీరిటువంటి ఆలోచనల్ని మానుకోవాలి.” 


“కాదు. నువ్వు పొరపడుతున్నావు నాయనా! రాత్రి నాకు బొత్తిగా నిద్ర పట్టలేదు. 
కన్నులు మూతపడలేదు. ఒక రాత్రి వేళ హిలాయ్‌ గదివైపు ద్వారంవద్దనుంచి ఒక తెల్లని 
ఆకారం మెల్లిగా నడిచివచ్చింది.” 


“జ్వర తీవ్రత !” అంది వాలంటిన్‌. 


“కాదు. నేను చూసిన మాట నిజం. ఈ గ్లాసు తీసిన చప్పు డయింది. తరవాత 
మళ్లీ అక్కడే పెట్టడంకూడా నేను కనిపెట్టాను. గంట మోగిద్దామని నేను చెయ్యి చాపినంతలోనే 
ఆ ఆకారం అంతర్జానమయింది. తరవాత పరిచారిక దీపం తీసుకువచ్చింది.” 


“అయితే పరిచారికకు ఎవరూ కనపడలేదా?” 


“ఎలా కనపడతారు? ఆ వచ్చినది నా భర్త అని నాకు తెలుసును. నాకు మాత్రమే 
కనపడతారు.నా భర్త చనిపోయి కూడా నన్ను చూడగలిగినట్లే, నేను చనిపోయినా నా 
మనుమరాలిని కాపాడగలను. (ఫ్రాంజ్‌ ఎప్పుడు వస్తాడు?” 


“ఈపాటికి వచ్చిఉంటాడు” అన్నాడు విల్‌ఫర్ట్‌, 


“అయితే రాగానే నాకు చెప్పండి. మనం తొందరపడాలి. అంతేకాదు. న్యాయవాదిని 
పిలవండి. నా పేరనున్న ఆస్తినంతా వాలంటిన్‌కి వ్రాసి ఇస్తాను.” 


“అయ్యో! అమ్మమ్మా ! నీకు సంధిపుట్టింది. నువ్వు మాట్లాడకుండా పడుకుని విశ్రాంతి 

తీసుకో. వైద్యుడికోసం కబురు పంపుతాను.” 
“వైద్యుడా? అక్కర్లేదు. నాకు జబ్బేమీలేదు. దాహం మాత్రం ఎక్కువగా ఉంది.” 
“ఏం తీసుకుంటున్నావు?” 
“మామూలే. ఆగ్గాసులో ఉన్నదే తీసుకుంటున్నాను. ఇలా అందియ్యి వాలంటిన్‌.” 
వాలంటిన్‌ బెషధంతీసి ఒక గ్లాసులో పోసి ఇచ్చింది. రోగి ఒక్కగుక్కలో త్రాగివేసింది. 


“పిలవండి. న్యాయవాదిని పిలవండి. తొందరగా” అంటూ ఆమె వెనక్కి 
వాలిపోయింది. తల అటూఇటూ తిప్ప నారంభించింది. 


విల్‌ఫర్ట్‌ పరుగు పరుగున వెళ్లాడు. వాలంటిన్‌ పడకపై కూర్చుని పరిచర్య 
చెయ్యసాగింది. రెండుగంటల్లో సెంట్‌ మిరాన్‌ భార్యకు మగతకమ్మింది. వైద్యుడినీ, 
న్యాయవాదినీ తీసుకుని విల్‌ఫర్ట్‌ వచ్చాడు. పిలవగా పిలవగా వృద్దురాలు పలికింది. వాలంటిన్‌ 
గది విడిచి వెళ్లిపోయింది. ఆమె తోట సమీపించగానే ఎవరో పిలిచినట్లయింది. చుట్టూ 
చూసింది. దూరాన ప్రాకారానికి అవతల మాక్సిమిలియన్‌ కనపడ్డాడు. వాలంటిన్‌ ప్రాకారాన్ని 
సమిపించి “ఇదేమిటి? ఇప్పుడొచ్చావేం మాక్సిమిలియన్‌?” అంది. 


“అవును. ఏం జరిగిందో నీవల్ల వినాలని వచ్చాను. నీ పెళ్ళెప్పుడు?” 


“నీకంతా చెప్పేస్తాను. ఇవాళ ఉదయమే మా అమ్మమ్మ కబురు పంపి నా పెళ్లి 
సంగతి ఎత్తింది. వెంటనే పెళ్లి జరిగిపోవాలని పట్టు బట్టుతోంది కూడా. ఇంక ఫ్రాంజ్‌ 
రావడం తడవుగా పెళ్లికంట్రాక్టుపైన సంతకాలు జరిగిపోతాయి.” 


“వాలంటిన్‌ ! నీ నోటితో నువ్వు నాకు శిక్ష విధిస్తున్నావు. రేపే నీ పెళ్లి ఏర్పా 
పూర్తవుతాయి. (ఫ్రాంజ్‌ ఇవాళ ప్రొద్దున్న పారిస్‌ వచ్చాడు.” 


గ్‌ 


వాలంటిన్‌ ముఖం పాలిపోయింది. ఆమె నోట మాట రాలేదు. 

“వాలంటిన్‌ ! నా కొక్కమాట చెప్పు. ఇంక మనం తేల్చుకోవలసిన సమయం 
వచ్చింది. నువ్వేం చెయ్యదల్బుకున్నావు?” 

వాలంటిన్‌కి దుఃఖం పొంగి వస్తోంది. మాక్సిమిలియన్‌ ఇలా అన్నాడు: “వాలంటిన్‌! 
ఏమంటావ్‌? నువ్వీ పరిస్థితిలో పెనుగులాడదలిచావా? ధైర్యంగా ఎదుర్మోగలవా? చెప్పు, 
అది తెలుసుకోడానికే వేళకాని వేళ నీవద్దకు వచ్చాను.” 


వాలంటిన్‌ ఉలిక్కిపడింది. తన తండ్రినీ, వృద్ధమాతనీ, సవతితల్లినీ ఎదిరించడమా! 
అసలీ విషయమై ఆమె ఇంతవరకెన్నడూ ఆలోచించనైనా లేదు.“అంటే ఏమిటి మారెల్‌ ? 


కౌంట్‌ ఆఫ్‌ మాంట్‌ క్రిస్టో 167 
అమ్మమ్మనీ పరిస్థితిలో దుఃఖ పెట్టాలి. తుది ఘడియల్లో ఆమె కోరికను నిరాకరించడమా? 
అది మహాపాపం! అదెల్లాగ మారెల్‌?” 

“అవును. నువ్వు చెప్పింది నిజం” అన్నాడు మాక్సిమిలియన్‌. 

“ఇంకేం చెయ్యమన్నావు చెప్పు మారెల్‌?” 

“నేనెలా చెప్పను వాలింటిన్‌. నా స్వార్థం నాకళ్లు కప్పుతోంది.” 

క ఉద్దేశం ఏమిటో స్పష్టంగా చెప్పు” 

“చెప్తున్నావిను. నేను స్వతంత్రుణ్ణి, నిన్ను పోషించగల థనం నావద్ద లేకపోలేదు. 
నిన్ను నా చెల్లెలిదగ్గరకు తీసుకుపోతాను. ఆమె నిన్ను తన సోదరిలా ఆదరించగలదు. 


మనం పెళ్లిచేసుకుని ఆల్టీర్స్‌కో, ఇంగ్లండుకో, అమెరికాకో వెళ్లిపోదాం. నీ బంధువులూ, 
మిత్రులూ మనస్సు స్థిమితపరుచుకున్నాక మనం తిరిగి పారిస్‌ రావచ్చు.” 


వాలంటిన్‌ అనంగీకారసూచకంగా తల తిప్పింది. 
“అయితే నీకు ప్రాప్తించనున్న దానిని మౌనంతో స్వీకరిస్తావా?” 
“స్వీకరిస్తాను. కాని అప్పుడు నేను జీవించడం కల్ల” 


“అందుకే చెప్తున్నాను వాలంటిన్‌. నేను పిచ్చివాడిని. మోహం ఎంత గుడ్డిదో 
తెలుస్తోంది. కానీ, ఏది ఎలా జరగనుందో మనకి తెలియదుకదా! నువ్వు లేని జీవితం 
నాకు నిరర్ధకం. విధి ఇలా పరిణమించిందని మాత్రం బోధపరుచుకుంటాను. అంతే.” 


వాలంటిన్‌ గద్దదికతో అంది: “మారెల్‌ ! నేనేం చెయ్యను?నిస్సహాయురాలిని. చెప్పు. 
నువ్వేం చెయ్యదల్చ్బుకున్నావు?” 

“ఏం చేస్తాను? నీదగ్గిర కడసారి సెలవు తీసుకుంటాను వాలంటిన్‌. నువ్వు సుఖంగా 
జీవించాలని ఆశీర్వదిస్తాను. నన్ను పూర్తిగా మరిచిపో. ఇంక నేను వెడతాను.” 

“ఆగు. వెళ్లి ఏంచేస్తావో చెప్పు.” 

“ఏం చేస్తాను? జరిగినదానికి శిక్ష అనుభవిస్తాను.” 

“ఏం శిక్ష” 

మాక్సిమిలియన్‌ వికృత మందహాసంతో అన్నాడు: “ఏమో! చుక్కాని లేని పడవ ఏ 
దిక్కుగా పోతుందో ! నాకు తెలియదు.” 


“మారెల్‌! మారెల్‌! వెళ్ళిపోకు. రా. నీమాట వింటాను. చెప్పు. ఏం చెయ్యమంటావు?” 

“వాలంటిన్‌. నీకు ఇష్టంలేని పనేది చెయ్యవద్దు. ఫరవాలేదు, నన్ను వెళ్లనీ.” 

“కాదు మారెల్‌. నేను కూడా నిన్ను విడిచిఉండలేను. చెప్పు. నేను నీతో వచ్చేస్తాను.” 

“అయితే విను. (ఫ్రాంజ్‌తో పెళ్ళిఏర్పాట్లు జాప్యం చెయ్యగలిగితే ప్రయత్నం చెయ్యి. 
అది సాధ్యపడకపోతే రేపే మనం వెళ్లిపోదాం. రేపు రోజంతా నీకోసం ఇక్కడే నిరీక్షిస్తూ 
ఉంటాను.” 


“ఆగు-ఎవరో పిలుస్తున్నారు. నే నింక వెడతాను మారెల్‌. నువ్వు చెప్పినది సమ్మతమే. 
రేపు మళ్లీ కలుసుకుంటాను.” అంటూ వాలంటిన్‌ గబగబా వెళ్ళిపోయింది. మాక్సిమిలియన్‌ 
మారెల్‌ పరధ్యానంతో నడిచి వెళ్లిపోయాడు. 

మరునాడుదయం మాక్సిమిలియన్‌కి ఒక లేఖ అందింది. వాలంటిన్‌ ఇలా వ్రాసింది. 
“నే నెంత బ్రతిమాలుకున్నా ఏడ్చినా, ప్రయోజనం లేకపోయింది. విధి ప్రతికూలంగా 
ఉంది. ఇవాళ సాయంకాలం తొమ్మిదిగంటలకు పెళ్ళికాంట్రాక్టుపైన సంతకాలు చెయ్యడానికి 
ఏర్పాట్లు జరిగాయి. ఇంక నాకు వేరే మార్గంలేదు. సాయంకాలం తొమ్మిదింపావుకి వెనుక 
ద్వారంవధ్ధ్ద సిద్ధంగా ఉండు. అమ్మమ్మకు జబ్బు ఎక్కువయింది. నావారినందరినీ 
విడిచివస్తున్నలోటు నువ్వేతీర్సాలి. పెళ్ళికాంట్రాక్టు సంగతి నాతాతగారికి తెలియకుండా నా 
తండ్రి జాగ్రత్తపడుతున్నారు.” 

మాక్సిమిలియన్‌కి పిచ్చెత్తినట్లయింది. రోజంతా ఎలాగోగడిపి చీకటిపడిన తరవాత 
ఎనిమిది గంటలకి విల్‌ఫర్ట్‌ ఇంటి వెనుక ప్రాకారంవద్ద చేరాడు. తోటలో చీకటి మరింత 
దట్ట మైనట్లు కనబడుతున్నది. మాక్సిమిలియన్‌ మేడమిద గదులవంక చూశాడు. పెళ్లికాంట్రాక్టు 
ఏర్పాట్లసందడి ఎక్కడా కానరావడంలేదు. అంతటా నిశ్శబ్దం ఆవరించింది. గోడకు నిచ్చెన 
ఆనించి పైకక్కినిలబడ్డాడు. తరుణం వచ్చినప్పుడు జాప్యం కారాదనే ఆత్రుతతో కనురెప్పలు 
మూయకుండా చూస్తున్నాడు. ఎంతసేపు చూసినా వాలంటిన్‌ జాడ కనపడలేదు. దూరాన 
పదిగంటలుకొట్టడం వినవచ్చింది. ఇంటిలో ఏమి జరుగుతున్నదో మారెల్‌కి బోధపడలేదు. 
కాంట్రాక్టుపై సంతకాలకు గంటసేపు పట్టదే! ఏం జరిగి ఉంటుంది? వాలంటిన్‌ ఆఖరు 
క్షణంలో రాలేక నిస్సహాయంగా ఊరుకుందా?కాంట్రాక్టుపైన సంతకం చేసిఉంటుందా? 
లేక వస్తూ దారిలో స్పృహతప్పి పడిపోయిందా? మారెల్‌కి ఎటూ తోచలేదు. చివరిలో 

అనుకున్నదే సంభవమనుకొన్నాడు. మెల్లిగా గోడ ఇవతలవైపుకు దూకాడు. గోడవారగా 
కొంతదూరం నడిచాడు. ఒకచోట చెట్లగుబురుల చాటున ఆగి మేడపైకి చూశాడు. ఒక 
గదిలో మూడు కిటికీలలోనుంచి దీపపు వెలుగు ప్రసరిస్తోంది. ఆగదిలోనే సెంట్‌ మిరాన్‌భార్య 
ఉందని వాలంటిన్‌ ఇదివరకు అతనితో చెప్పింది. 


ఏమయినాసరే వాలంటిన్‌ని చూసి తీరాలనే పట్టుదలతో ఒక చెట్టెక్కి లోనికి 
తొంగిచూశాడు. ఇంతలో అతనికి అడుగులసవ్వడి వినపడింది. ఎవరో గుసగుసలాడుతున్నారు. 
మారెల్‌ గుబురులలో దాగి, జాగ్రత్తగా చెవిఒగ్గి విన్నాడు. అప్పుడే చంద్రుడుదయించాడు. 
విల్‌ఫర్ట్‌ మరొక వ్యక్తితో రహస్యంగా మాట్లాడుతూ రావడం వెన్నెలలో గమనించాడు. ఇద్దరూ 
వచ్చి ఆగుబురు చెట్లక్రిందనే నిలబడి ప్రసంగించ నారంభించారు. 


“డాక్టర్‌ ! ఇదేమి విపత్తు ! నాయింటికేదో శాపం తగిలినట్లుంది. ఆమె చనిపోయింది! 


ఎంత దారుణంగా బాధపడింది !” 

డాక్టర్‌ తీక్షణ స్వరంతో అన్నాడు: “విల్‌ఫర్ట్‌ ! మిమ్మల్ని ఊరడించడానికే ఈ రహస్య 
ప్రదేశానికి తీసుకువచ్చాననుకుంటున్నారా? కాదు, ఈ మరణం అతిదారుణమైనదని మీకు 
చెప్పడానికి తీసుకువచ్చాను.” 

“ఏమిటది? ” అన్నాడు విల్‌ఫర్ట్‌ స్తంభితుడై. 

“చెప్తాను వినండి. సావధానంగా కూర్చుని వినండి.” 

విల్‌ఫర్ట్‌ దభాలున నేలపైన కూలబడ్డాడు. డాక్టర్‌ నిలబడే ఉన్నాడు. 

“ఆఖరుసారి ఆమెకి మూర్చవచ్చినప్పుడు మీరామెదగ్గరున్నారా?” 

“ఉన్నాను, నన్నక్కడనించి పోవద్దని మీరే చెప్పారు కదా!” 

“ఆమె ఏ జబ్బువల్ల చనిపోయిందో మీరు గ్రహించారా!” 

“గ్రహించాను. మూర్చరోగం!” 

“క్రాదు. విషప్రయోగం” 


విల్‌ఫర్ట్‌కి నెత్తిపైన విడుగు వడినట్లయింది. కొంతసేపటి వరకూ అతనికి 
నోటమాటరాలేదు. డాక్టర్‌ ఇలా అన్నాడు. 


“ఆమె ముప్పావుగంటసేవు గిల గిలలాడి చనిపోవడం చూశాను. జాగ్రత్తగా 
పరిశీలించాను. (బ్రూఫైన్‌ ఆమె కివ్వబడింది. బహుశా పొరపాటువల్ల ఆ విషాషధం 
ఇవ్వబడిఉందవచ్చు.” 

“అదెల్లాగ?” 
“ఏముంది ? నయర్‌టైర్‌కి ఆ బెషధాన్నే కొన్నిమాసాలుగా ఇస్తున్నాను.” 
“కాని ఆయన ప్రాణం హరించని విషం ఈమె ప్రాణాన్నాలా హరిస్తుంది. ?” 


“ ఈ విషాషధాన్ని క్రమ క్రమంగా రోగులకు అలవాటుచేస్తే కొన్ని జబ్బులు 
నయమౌతాయి. మూడు మాసాలు అలవాటుపడిన వ్యక్తి క్రి తీసుకునే మోతాదు, అలవాటు 
లేనివారు తీసుకుంటే ప్రాణాలు తీస్తుంది. అది పొరపాటునే జరిగిందో, మరెలాజరిగిందో 
విచారించండి. దోషిని శిక్షించండి.” 


“కాని నా తండ్రిగారి గదిలోని బెషధాలిక్కడికెలా వస్తాయి? అటువంటి అవకాశమేలేదే! 
అయినా ఏమో! మనిషైపుట్టిన తరవాత పొరపాట్లు జరక్మమానవు కదా!” 


“కావచ్చు. కాని మీరు విచారణ చేసి జాగ్రత్తపడ్డం మంచిది. పొరపాటే జరిగితే 
మున్ముందు అప్రమత్తతతో ఉండవచ్చును. కాని శత్రువులే ఈపని చేసి ఉంటే కనిపెట్టడం 
మీకే మంచిది.” 


విల్‌ఫర్ట్‌ తడబడుతూ ఇలా అన్నాడు. “కావచ్చును. నాపాతికేళ్ల ఉద్యోగకాలంలోనూ 
అనేకమంది నాకు శత్రువులైనారు. ఇంక ఈ రహస్యాన్ని కప్పిపుచ్చడం మంచిది. డాక్టర్‌ | 
మిమ్మల్ని ప్రార్థిస్తున్నాను. ఇది పైకి పొక్కినట్లయితే నాశత్రువులకు విజయం ప్రాప్తించినట్లే. 
నేను నా పదవికి నీళ్లు విడిచి పెట్టవలసిందే.” 

“విల్‌ఫర్ట్‌ ! నేనునా విద్యుక్త ధర్మం నెరవేర్పాను. మీ అత్తగారు మరణించింది. 
ఆమెను కాపాడలేకపోయాను. కాని ఇది మరిచి పోకండి. జాగ్రత్తగా కనిపెట్టిఉండండి. 
మీరు న్యాయాధికారులు. మీకు నేనధికంగా చెప్పవలసిన పనిలేదు.” 

విల్‌ఫర్ట్‌ దీర్గనిశ్వాసం విడిచి లేచాడు. “నాకిప్పటికి ముప్పుగడిచినట్లే. కాని పాపం 
వాలంటిన్‌! ఆమె ఎలా భరిస్తుంది?” 

ఇద్దరూ మెల్లిగా ఇంటిలోకి వెళ్లిపోయారు. 

మారెల్‌కి ముచ్చెమటలు పోశాయి. మేడ వంక చూశాడు. మూడు కిటికీలలోనుండి 
వెలుగు నిశ్చలంగా వస్తోంది. ఎవరో అక్కడ వెక్కి వెక్కి వడుస్తున్నట్లు, ఏడ్చును అణుచుకోడానికి 
ప్రయత్నిస్తున్నట్లు తోచింది. 

కొంతసేపటికి ఒక కిటికీలో నీడ ఏదో కనపడింది. ఆనీడ సరిగ్గా తనవంకకే చెయ్యిచాపి 

పిలుస్తున్నట్లు మారెల్‌ భమించాడు. వాలంటిన్‌ తనను చూసిందని ఊహించుకున్నాడు. 

మెల్లగా చెట్టుదిగాడు. చెట్లవరుసలు దాటి పడమటి వైపు వెనుక ద్వారంవద్దకు చేరాడు. 
చేతితో గెంటగానే తలుపు తెరుచు కుంది. తివాసీలు పరిచిన మెట్లపై చప్పుడు కాకుండా 
పైకెక్కి మేడమీద వరండాలోకి చూశాడు. అక్కడెవరూ లేరు. 


వాలంటిన్‌ అనేక సార్లు తన ఇంటిని గురించీ, నయర్‌టైర్‌ నివాసం గురించీ మారెల్‌కి 
చెప్పింది. అది జ్ఞప్తిలో ఉంచుకుని మారెల్‌ ముందుకడుగు వేశాడు. ఒకచోట గదిలోనుంచి 
మూలుగు వంటి సన్నని ఏడ్చు వినవచ్చింది. మెల్లిగా తలుపు తోశాడు. వెలుగు ప్రసరించింది. 
గదిలో ఒక చివర పడకపై శవం ఉంది. వాలంటిన్‌ పక్షనే కూర్చుని పడకలో ముఖం 
దాచుకొని విలపిస్తోంది. మెల్లిగా పిలిచాడు. వాలంటిన్‌ మెల్లిగా లేచి కన్నులు తుడుచుకొని 
చూసింది. “ ఎవరు? నువ్వా? ఈ వేళప్పుడిక్కడి కెలా వచ్చావు?” 


“వాలంటిన్‌ ! ఎనిమిది గంటలనుంచి నీ కోసం వేచి ఉన్నాను. పదిగంటలైనా 
నువ్వు రాలేదు. గోడదూకి తోటలోకి వచ్చాను. అక్కడ ఎవరో కనపడగానే చెట్టెక్కాను. వచ్చిన 
ఇద్దరూ మాట్లాడినదంతా విన్నాను. ఆమె చనిపోయిందని చెప్పుకున్నారు....” 


“కాని నువ్విలా వచ్చినట్లు బయటపడితే మన ఆశలన్నీ భగ్నమైపోవా?” 

“నన్ను క్షమించు. నేను వెళ్లిపోతాను.” 

“కాదు, ఆగు. నాతో రా.” 

“ఫ్రాంజ్‌ ఏమైనాడు ? వచ్చాడా ?” 

“వచ్చాడు కాని వచ్చిన సమయానికే మా అమ్మమ్మ మరణయాతన పడుతోంది.” 


“పాపం !” అన్నాడు మారెల్‌. కాని అతనిలోని స్వార్థం ఇదంతా మంచికే వచ్చిందని 
అతనికనిపించకపోలేదు. 


“కాని ఇప్పుడు మరొక పెద్దచిక్కు వచ్చింది మారెల్‌. ఆమె చనిపోతూ ఫ్రాంజ్‌ తో 
మాట్లాడింది. వెంటనే పెళ్ళి జరిగి పోవాలని చెప్పింది. నా తండ్రి మాట ఇచ్చారు కూడా.” 


“ఆగు. ఎవరో వస్తున్నారు.” 
“ఫరవాలేదు. ఈ దారిని రా. ఇక్కడే తాతగారి గది.” 
“అక్కడికా ?” 


“అవును. ఫరవాలేదు. మన సంగతి ఆయనతో చెప్పాలని, నిన్ను ఆయనకు పరిచయం 
చెయ్యాలనీ చాల రోజులుగా అనుకుంటున్నాను మారెల్‌. ఇంక మనకీ ప్రపంచంలో ఆయనొక్కడే 
మిత్రుడు మిగిలాదు.” 

ఇద్దరూ వరండాలో చివరివరకూ నడిచివెళ్లి, అక్కడ గది తలుపు తట్టారు. పరిచారకుడు 
బారోయ్‌ తలుపు తీశాడు. “బారోయ్‌, తలుపులు మూసి గడియ వెయ్యి. ఎవ్వరినీ లోపలికి 
రానియ్యకు” అని చెప్పింది వాలంటిన్‌. గది ప్రవేశించాక ముందుగా ఆమె వృద్ధుని 
సమీపించింది. “తాతా ! అమ్మమ్మ కూడా చనిపోయింది. ఇంక నువ్వు తప్ప నాకీలోకంలో 
ఎవరూ లేరు.” అంటూ మోకరిల్లి ఆమె వృద్ధుని ఒడిలో తలదాచుకుంది. వృద్ధుడు కరుణతో 
చూశాడు. మెల్లిగా శిరసెత్తి ఆమె మాక్సిమిలియన్‌ వంక చూసింది. అతని చెయ్యి పట్టుకుని 
“ఇదిగో ! ఇతన్ని చూడు తాతా !” అంది. “ఇతని పేరు మాక్సిమిలియన్‌ మారెల్‌. ఇతని 
తండ్రి ఓడల యజమాని. నీకు గుర్తేనా ?” 


అవునన్నట్లు వృద్ధుడు చూశాడు. 

“నే నితన్ని ప్రేమించాను. ఇతన్ని తప్ప ఇంకెవరినీ పెళ్లి చేసుకోను. అలా సమకూడకపోతే 
నా చేతులతో నా (ప్రాణాలు తీసుకునేమాట నిజం.” 

వృద్ధుడు కొంతసేపు మారెల్‌ ముఖంలోనికి సూటిగా చూశాడు. కలవరపడుతున్నట్లు 
అతని కన్నులే చెప్పుతున్నాయి. 

“నా తండ్రి పన్నాగంనుంచి మమ్మల్ని కాపాడవా తాతా?” 


నయంర్‌టైర్‌ మళ్ళీ మారెల్‌ వంక చూశాడు. ఆ చూపులో అర్జాంగీకారం 
ద్యోతకమయింది. దీనిని గ్రహించి “వాలంటిన్‌ ! నువ్వు మీ అమ్మమ్మ గారి వద్దకు వెళ్ళు. 
నేనీయనతో కొద్దిసేపు మాట్లాడాలి” అన్నాడు. 

వాలంటిన్‌ లేచి మెల్లిగా వెళ్ళిపోయింది. తిరిగి ఆ గది తలుపులు బంధింపబడినాయి. 


ఇదివరలో ఈ వృద్ధుని గురించి వాలంటిన్‌ మారెల్‌తో చెప్పింది. అదంతా గుర్తుకు 
తెచ్చుకొని మారెల్‌, ప్రక్కనే ఉన్న నిఘంటువు, కలం కాగితం తెచ్చి దగ్గర పెట్టుకున్నాడు. 
వృద్ధుని గురించి వాలంటిన్‌ తనకు చెప్పినదంతా మారెల్‌ నివేదించాడు. తన (ప్రేమనుగురించి 
నివేదించాడు. 


“మీకు సర్వం తెలిపాను. నా ఆశలన్నీ వాలంటిన్‌ పైనే ఉన్నాయి. మీ అభిప్రాయం 
తెలుపుతారా?” అన్నాడు మారెల్‌. 
వృద్ధుడు అంగీకారం తెలిపాడు. 


“వాలంటిన్‌ని నా సోదరివద్ధకు తీసుకొనిపోయి, పెళ్లిచేసుకుని దేశాంతరం 
వెళ్లిపోవాలని నిశ్చయించుకున్నాను. ఆమెకూడా అంగీకరించింది. ఇది మీకు సమ్మతమేనా?” 

కాదన్నట్లు నయర్‌టైర్‌ సూచించాడు. 


“అయితే మరొక మార్గం ఉంది. నేను ప్రాంజ్‌తో నర్వంచెవ్పి ఈ పెళ్లి 
విరమించుకోవలసిందని ప్రార్థిస్తాను. సహృదయుడైతే అతనంగీకరిస్తాడు. లేదా అతనితో 
ద్వందయుద్ధం చేస్తాను. ఇద్దరిలో ఎవరో ఒకరం చనిపోడం సంభవిస్తుంది. అతను చనిపోతే, 
వాలంటిన్‌ని నేను వివాహంచేసుకుంటాను. నేనే చనిపోతే, వాలంటిన్‌ అతన్ని వివాహం 
చేసుకోదు.” 


అలా వద్దని వృద్దుడు సూచించాడు. 
ద ధ్‌ 


“అయితే ఇంక ఏం చెయ్యమంటారు? వృద్దురాలు వెంటనే వివాహం జరిపించాలని 
కడసారి కోరిక వెల్లడించింది. అది జరుగుతోంటే చూస్తూ ఊరుకోనా ?” 


నయర్‌టైర్‌ ఈమారు కన్నులు మూసుకున్నాడు. 

“అయితే ఫరవాలేదని మీరు చెప్పగలరా ?” 

అవునన్నట్లు చూశాడు వృద్దుడు. 

“కానీ జాష్యమైనకొద్దీ మా ఆశలు భగ్నమైపోతాయని భీతి బాధిస్తోంది నన్ను” 
పరవాలేదన్నట్లు చాశాడు వృద్దుడు. 

“మీరు కాపాడగలరా ?” 

అవునన్నట్లు చూశాడు వృద్దుడు. ఈమారతని చూపులో దృఢవిశ్వాసం పొడగట్టింది. 
“అయితే కొన్ని రోజులు నిరీక్షించనా ?” 

“అవును.” 

“కాంట్రాక్టుపై సంతకాలు జరగవుకదా ? మీరు అలా నమ్మకంగా చెప్పగలరా ?” 
వృద్దుడు సమ్మతి చూపాడు. 

“అయితే ఇంక నేను వెళ్లవచ్చునా.” 

వృద్దుడు అంగీకారం సూచించాడు. 


మారెల్‌ వృద్దునికి అభివాదం చేసి వెళ్లిపోయాడు. ప్రాకారమెక్కి నిచ్చెనసహాయంతో 
ఆవలి ప్రక్కకు దిగి ఇంటికి వెళ్లి మారెల్‌ నిశ్చింతగా నిద్రపోయాడు. 

వృద్దదంపతులిద్దరికీ అంత్యక్రియలు జరిపి ఇంటికి తిరిగి రావడంతోనే విల్‌ఫర్ట్‌ 
ఫ్రాంజ్‌తో వివాహ ప్రసక్తి తెచ్చాడు. “ఫ్రాంజ్‌ ! మీరు మా అత్తగారి తుది కోరిక విన్నారుకదా 
! వాలంటిన్‌ వివాహం ఇంకెంతమాత్రం జాప్యం చెయ్యకూడదని ఆమె చెప్పి పోయింది.” 


“కాని ఇంత దుఃఖంలో మునిగి ఉన్న వాలంటిన్‌ పాపం....” 


“ఆ తుదికోరికను చెల్లిండంకంటె వాలంటిన్‌కి మరొక ముఖ్య కర్తవ్యం ఏముంది? 
ఆమె అభ్యంతరం ఏమీ ఉండదు.” 


“అయితే, నాకూ అభ్యంతరం లేదు. మీరు అవసరమైన ఏర్పాట్లు చేయండి.” 


“ఏర్పాట్లు ఇది వరకే జరిగిపోయాయి. ఇవాళే కాంట్రాక్ట్‌పైన సంతకాలు పెట్టవచ్చు. 
సెంట్‌ మిరాన్‌ దంపతుల ఆస్తిఅంతా వాలంటిన్‌కి ఇవాళ నుంచే సంక్రమిస్తుంది. వివాహానికి 
పెద్ద ఆడంబరం అవసరంలేదని నా ఉద్దేశం.” 


“అదే నా ఉద్దేశం కూడా” అన్నాడు, ఫ్రాంజ్‌. 


“అయితే మీరిక్కడే ఉండండి. అరగంటలో న్యాయవాదిని పిలిపిస్తాను. గంటలో 
సంతకాలు చేసెయ్య వచ్చును. సాయంకాలం వాలంటిన్‌ తన ఆన్ని వివరాలు 
చూసుకుంటుంది.” 


“నా మిత్రులు ఆల్బర్ట్‌కీ, చాతో - రీనాకీ కూడ కబురు పంపండి. నా పక్షాన 
వారిద్దరూ సాక్షులుగా ఉంటారు.” 


“క్షణంలో వారిని పిలిపిస్తాను. మీరిక్కడే ఉండండి.” అంటూ విల్‌ఫర్ట్‌ తేచి లోనికి 
వెళ్లాడు. వెంటనే వాలంటిన్‌కి కబురు పంపాడు. 


వార్త వినేసరికి వాలంటిన్‌ నిశ్చేష్టరాలయింది. గబ గబ తాతగారి గది వంకకు 
పరుగు తీసింది. కాని ఇంతలోనే విల్‌ఫర్ట్‌ ఆమెను సమీపించి సావడిలోకి నడిపించుకు 
వెళ్లాడు. ఫ్రాంజ్‌ లేచి ఆమెకు అభివాదం చేశాడు. 


అరగంటలో న్యాయవాది, సాక్షులు వచ్చారు. నయర్‌టైర్‌ తన చరాస్తిని వాలంటిన్‌కి 
గాని మరెవ్వరికిగాని ఇవ్వకుండా దానం చెయ్యడానికి మరణశాసనం వ్రాసి ఉంచినట్లు 
ఫ్రాంజ్‌కి తెలియపరచబడింది. విల్‌ఫర్ట్‌ ఇలా చెప్పాడు. “కాని దీనివల్ల మీరు చింతించనవసరం 
లేదు. మీపట్ల నా తండ్రిగారు విముఖులని సంకోచించనవసరం లేదు. అసలు వాలంటిన్‌ 

వివాహం చేసుకోవడమే ఆయన కిష్టం లేదు.” 


విల్‌ఫర్ట్‌ మాటలింకా ముగియకముందే వెనుక తలుపు తెరుచుకుంది. బారోయ్‌ 
లోపలికి వచ్చాడు. వచ్చి అందరివంక తిరిగి “నయర్‌టైర్‌ తమతో వెంటనే మాట్లాడాలట. 
పిలుస్తున్నారు.” అన్నాడు. 

విల్‌ఫర్ట్‌ ఉలిక్కి పడ్డాడు. హిలాయ్‌ విల్‌ఫర్ట్‌ తెల్లబోయింది. “ఇప్పుడెల్లాగ? వీల్లేదని 
చెప్పు” అన్నాడు విల్‌ఫర్ట్‌ తడబడుతూ. (ఫ్రాంజ్‌ ఆశ్చర్యపడ్డాడు. బారోయ్‌ పరిచారకుడే 
అయినప్పటికీ యజమానుల్ని లక్ష్యపెట్టకుండా తిరిగి 'ఫ్రాంజ్‌తో అన్నాడు. “ఇప్పుడే మిమ్మల్ని 
రమ్మంటున్నారు. తరువాతకాదు.” 

విల్‌ఫర్ట్‌ వాలంటిన్‌ వంక తిరిగి “నువ్వు వెళ్లి చూడమ్మా! ఆయన కిప్పుడు అంత 
అవసరం ఏమి వచ్చిందో కనుక్కో” వాలంటిన్‌ లేచి వెళ్లబోతుండగా విల్‌ఫర్ట్‌ “ఆగు” 
అన్నాడు. “ఆగు నేనే వెళ్ళి కనుక్కుంటాను.” 


“ఉండండి” అన్నాడు ఫ్రాంజ్‌. “నయర్‌టైర్‌ నాకే కబురు పంపారు. నేనే వెళ్లి ఆయన్ని 
దర్శిస్తాను. నావట్ల ఆయనకు విముఖత పోగొట్టడానికి ఇంతకంటె మంచిఅదను 
మరొకటుండదు.” ఫ్రాంజ్‌ లేచి వాలంటిన్‌ని అనుసరించాడు. వారిద్దరి వెనకా విల్‌ఫర్ట్‌ 
వెళ్ళాడు. 

ముగ్గురూ నయర్‌టైర్‌ గది ప్రవేశించగానే బారోయ్‌ వెనుకనే తలుపు మూసి గడియ 
వేశాడు. నయర్‌టైర్‌ ఒడిలో కాగితాల కట్ట ఒకటి ఉంది. విల్‌ఫర్ట్‌ తండ్రిని సమీపించి ఇలా 
అన్నాడు. 

“ఫాంజ్‌తో మీరుమాట్లాడాలన్నారట. ఇరుగో ఫ్రాంజ్‌ వచ్చారు. ఇప్పుడైనా ఈ 
సంబంధానికి మీరు సమ్మతిస్తారనుకుంటాను.” 

తండ్రి కన్నులలో రోషం చూసేసరికి విల్‌ఫర్ట్‌కి ఒణుకు పుట్టింది. వృద్ధుడు 
వాలంటిన్‌ను దగ్గరికి రమ్మని సంజ్ఞ చేశాడు. ఆమె సమీపించగానే పత్రాల వంక చూపాడు. 
పత్రాలు తీసుకుంది. తరువాత వృద్ధుడు వాంజ్‌ వంక చూశాడు. వాలంటిన్‌ 
పత్రాలనతనికిచ్చింది. “మీరిది చదవాలని మా తాతగారి ఉద్దేశం” అంది వాలంటిన్‌. 


(ఫ్రాంజ్‌ కట్టవిప్పి చూశాడు. “పైకి చదవండి” అంది వాలంటిన్‌. 


“1815 ఫిబ్రవరి 5” అని చదివాడు ఫ్రాంజ్‌. ఒక్క క్షణం ఆలోచించి, వృద్ధుని వైపు 
తిరిగి “నా తండ్రి హత్య చెయ్యబడిన రోజు” అన్నాడు. 


ఆనాటి బోన పార్టిస్ట్‌ క్షబ్‌కి చెందిన ముఖ్య నాయకులు ముగ్గురు కలిసి వ్రాసిన 

పత్రం అది. ఫ్రాంజ్‌ తండ్రి అయిన జనరల్‌ క్విస్నెల్‌ హత్యకు సంబంధించిన వృత్తాంతం 
అందులో వివరించబడింది. 


అప్పటికి నెపోలియన్‌ చక్రవర్తి ఎల్బా ద్వీపంలో ఖైదీగా ఉన్నాడు. అక్కడనుంచి 
తప్పించుకుని తిరిగి ఫ్రాన్స్‌ సింహాసనాన్ని ఆక్రమించుకోవాలని ప్రయత్నిస్తున్నాడు. చక్రవర్తి 
పక్షాన పారిస్‌ నగరంలో బోనపార్టిస్ట్‌ క్లబ్‌ ఒకటి తీవ్ర కృషి చేస్తోంది. ఆ కాలంలో ఒకనాడు 
అనగా 1815 ఫిబ్రవరి 4 వ తేదీని ఎల్భా ద్వీపం నుంచి బోన పార్టిస్ట్‌ క్లబ్‌కి ఒక లేఖ 
వచ్చింది. (ఫ్రాన్స్‌ రాజు లూయీ పక్షానికి చెందిన జనరల్‌ క్విస్నెల్స్‌ రాజు నెదిరించి నెపోలియన్‌ 
పక్షాన చేరుతున్నాడని లేఖలో తెలియపరచబడింది. క్విస్నెల్‌ను విశ్వసించి క్లబ్‌లో 
చేర్చుకోవలసిందని బోనపార్టిస్ట్‌లకు ఆలేఖలో ఆదేశమివ్వబడింది. ఆ రోజే సాయంకాలం 
క్విస్నెల్‌ను అధ్యక్షుడు ఆహ్వానించాడు. క్విస్నెల్‌ సమ్మతించాడు. చీకటి పడిన తరవాత ఒక 
బగ్గీ వచ్చి క్విస్నెల్‌ ఇంటి ముందు ఆగింది. క్విస్నెల్‌ బగ్గీ ఎక్కికూర్చున్నాడు. బగ్గీ కొంత 
దూరం వెళ్లిన తరవాత ఆగింది. ఒక వ్యక్తి వచ్చి బగ్గీలో ఎక్కాడు. క్లబ్‌లో చేరదలుచుకున్న 
వాడైతే క్విస్నెల్‌ కొన్ని కట్టుబాట్లకు లొంగవలసి ఉంటుందని ఆ వ్యక్తి తెలియపరిచాడు. 
క్విస్నెల్‌ సమ్మతించాడు. వెంటనే నూతనవ్యక్తి రుమాలుతీసి క్విస్నెల్‌ కళ్లకు గంత కట్టాడు. 
బగ్గీసాగిపోయింది. 


క్లబ్‌లోనికి ప్రవేశించిగానే క్విస్నెల్‌ను చేయిపట్టుకుని నడిపించుకుని వచ్చిన వ్యక్తి 
రుమాలు తీసివేశాడు. తన మిత్రులని భావించినవారనేకమంది క్లబ్‌లో కనపడే సరికి క్విస్నెల్‌ 
నిశ్చేష్టుడైనాడు. క్విస్నెల్‌ రాకతో క్లబ్‌ కార్యకర్తలు చర్చను ఆపివేశారు. 

“ఇదేమిటి? మహారాజు పైన కుట్రపన్నుతున్న వారుమీరా?” అన్నాడు క్విస్స్పెల్‌. 

క్లబ్‌ అధ్యక్షుడు, కార్యకర్తలు ముఖ ముఖాలు చూసుకున్నారు. చివరికి అధ్యక్షుడిలా 
అన్నాడు. “అవును. మేమే. మీరు మాతో చేరగోరుతున్నారని ఎల్బానుంచి మాకు కబురు 
వచ్చింది. ఇదిగో లేఖ, నెపోలియన్‌ చక్రవర్తి ఎల్బానుంచి బయలుదేరి రావడానికి ఏర్పాట్లన్నీ 


పూర్తయినాయి. ఆ వివరాలన్నీ తెలుపుతూ ఫరావోనౌక కెప్టెన్‌ ద్వారా మరొక లేఖ 
పంపుతున్నారని ఇందులో వ్రాసి ఉంది. మీకివేవీ తెలియవా?” 


“నాకు తెలియవు. నేను రాజభక్తుడను.” 


“అయితే ఈ లేఖలో వ్రాసినది పొరపాటన్నమాట. మిమ్మల్ని గురించి ఎల్ఫా 
ద్వీపంలో ఎవరో మోసపోయీరు.” అన్నాడు అధ్యక్షుడు. 


“కావచ్చును. కాని నాకు మోసాలతోనూ, కుట్రలతోనూ పనిలేదు.” 


కౌంట్‌ ఆఫ్‌ మాంట్‌ క్రిస్టో 177 


క్లబ్‌లో గుసగుసలు బయలుదేరాయి. కొంతసేపైన తరవాత అధ్యక్షుడు క్విస్నెల్‌ను 
సమీపించాడు “ఎవరిదోషం వల్లనో మా రహస్యం మీకు తెలిసిపోయింది. మీరు రాజభక్తి 
పరులు. మిమ్మల్ని రాజద్రోహం చెయ్యమని నిర్బంధపెట్టం. కాని మా రహస్యాన్ని కాపాడాలని 
మాత్రం కోరుతున్నాం. అందుకు మీరు ప్రతిజ్ఞ తీసుకోవాలి. నిరాకరించే పక్షంలో - మీకు 
తెలుసుకదా - మిమ్మల్నీ బ్రతక నివ్వడం మా ఉద్యమానికి ముప్పు.” 

“నేను రాజభక్తి పరుడనే. మీతో చేరి రాజ ద్రోహం చెయ్యలేను. అంతే కాదు. మీ 
రహస్యాన్ని కాపాడగలనని ప్రతిజ్ఞ తీసుకుంటే, అది కూడా నా దృష్టిలో రాజద్రోహంకిందికే 
వస్తుంది.” 

“అయితే మాకర్తవ్యాన్ని నిర్వర్తించాలి.” 

“అంటే?” 

“అంటే మీకు తెలుసును, రండి” అన్నాడు అధ్యక్షుడు. 

క్విస్నెల్‌ చెయ్యికత్తిపైన పడింది. వెంటనే కార్యకర్త లందరూ కత్తులు దూసి నిలిచారు. 
క్విస్నెల్‌ ఇంత మంది శత్రువుల మధ్య తాను నిస్సహాయుడని (గ్రహించాడు. తిరిగి అతని 
కన్నులకు గంతలు కట్టబడినాయి. 

తెల్లవారుజామున, అనగా ఫిబ్రవరి 5వ తేదీని, నదీ తీరంవద్ద ద్వంద్వ యుద్దం 
జరిగింది. అందులో క్విస్నెల్‌ హతుడైనాడు. అధ్యక్షునికి ప్రక్కలో ఒక గాయమూ ఎడమ 
చేతిపైన రెండు గాయాలూ తగిలాయి. మరునాటి ఉదయం క్విస్నెల్‌ మృతదేహం నదిలో 
తేలింది. క్విస్నెల్‌ను హత్యచేసినట్లు ఎవరిపైనైనా అభియోగం తేబడినట్లయితే, అది హత్యకాదని, 
ద్వంద్వ యుద్ధ ఫలితమేననీ నిరూపించడానికి క్లబ్‌ కార్యకర్తలు ముగ్గురు ఈ పత్రాన్ని వ్రాసి 
సంతకాలు చేశారు. 

ఈ వివరాలనన్నిటినీ చదివి ఫ్రాంజ్‌ విల్‌ఫర్ట్‌ వంక చూశాడు. విల్‌ఫర్ట్‌ ముఖమెత్తలేక 
పోయాడు. వృద్ధుని వంక తిరిగి ఫ్రాంజ్‌ ఇలా అన్నాడు. “మీకీ సమాచారమంతా పూర్తిగా 
తెలుసుననుకుంటాను. నా తండ్రిని చంపినవారెవరో నాకు తెలియ చెయ్యగలరా?” 

వృద్ధుడు యువకుని వంక సూటిగా చూశాడు. 

“అదైనా కొంత నా మనస్సుకు ఉపశాంతి కలిగించగలదు” అన్నాడు ఫ్రాంజ్‌. 


వృద్దుడు సమ్మతి సూచించాడు. వాలంటిన్‌ నిఘంటువు తెచ్చి ప్రధమాక్షరాలు చూపి, 
తరవాత పుటలుతిప్పి, పంక్తులు చూపగా “నేనే” అనే మాట వద్ద వృద్దుడు దృష్టి నిలిపాడు. 


178 కౌంట్‌ ఆఫ్‌ మాంట్‌ క్రిస్టో 


“మీరా?” అన్నాడు ఫ్రాంజ్‌. అతనికి తలపైన పిడుగుపడినట్లయింది. 
“అవును” అన్నాయి వృద్ధుని నేత్రాలు సగర్వంగా. 

విల్‌ఫర్ట్‌ నిలవలేక గదిలో నుంచి పారిపోయాడు. 

ఫ్రాంజ్‌ కుర్చీలో కూలబడ్డాడు. వాలంటిన్‌ గబగబా వెళ్లిపోయింది. 

మేజర్‌ కావల్మాంటీ చల్లగా ఇటలీ చేరుకుని ద్రవ్యాన్ని జూదంలో వెచ్చించ 
నారంభించాడు. ఆండ్రీ కావల్కాంటీ డాంగ్లర్‌ ఇంటిలో తరుచు దర్శన మివ్వడం ప్రారంభించాడు. 
కౌంట్‌ బిరుదు పెట్టుకుని అపారంగా ధనంవెచ్చిస్తున్న ఆండ్రీని చూసి, అతను కోటీశ్వరుని 
కుమారుడై ఉంటాడని డాంగ్లర్‌ భావించాడు. 


ఒకనాడు ఆండ్రీ డాంగ్లర్‌ ఇంటిలో మన్ననలు పొందుతున్న సమయంలో మాంట్‌ 
క్రిస్తో వచ్చాడు. డాంగ్లర్‌ కుమార్తె యూజినీ కొంతసేపు అక్కడున్నట్టే ఉండి, ఎవరూ గమనించని 
సమయంలో తనగదిలోకి జారుకుని పియానోవద్దకు చేరింది. కొంతసేపటికి అది గమనించి 
డాంగ్లర్‌ స్వయంగా ఆండ్రీని ఆ గదిలోనికి తీసుకువెళ్లి “అమ్మాయి! ఈయన చక్కగా పాడగలడు 
ఎప్పుడైనా విన్నావా” అన్నాడు. కుమార్తె సమాధానం చెప్పలేదు. ఆమె ముఖంచూస్తే రూస్టభావం 
మాత్రం కనపడింది. డాంగ్లర్‌ అది గమనించనట్లే ఆండ్రీని అక్కడ విడిచి పెట్టి సావడిలోనికి 
వచ్చాడు. వచ్చేసరికి వాలంటిన్‌ ప్రాంజ్‌ల సంబంధం విచ్చిన్నమైపోయిన సంగతి హెర్మినా 
డాంగ్లర్‌ మాంట్‌ క్రిస్టోతో ఏకరువుపెడుతోంది. 


“పెళ్లికి ఒప్పుకోకపోయిందెవరు?” అన్నాడు డాంగ్లర్‌ వచ్చి. 

“ఫ్రాంజ్‌. 09 

“చిత్రంగా ఉందే!” అన్నాడు మాంట్‌ క్రిస్టో, “అయితే ఆండ్రీ ఏడీ?” 

“మా అమ్మాయితో కలిసి సంగీతసాధన చేస్తున్నాడు. అయితే ఆయన నిజంగా 
ఇటలీ రాజవంశానికి చెందిన వాడేనా?” అన్నాడు డాంగ్లర్‌. 

మాంట్‌ క్రిస్టో శంకాభావంతో డాంగ్లర్‌ని పరికించాడు. “అదేమో నేను రూఢిగా 
చెప్పలేను. నా మిత్రుడొకడు అతని తండ్రిని నావద్దకు పంపాడు. కాని మీరు చేస్తున్న పనేమిటి? 


ఇది ఆల్బర్ట్‌కి తెలిస్తే కలహం రాదా?” 

“ఎందుకు వస్తుంది? అతనికి నా కూతురు పట్ల ఎన్నడూ నిజమైన ప్రేమలేదు. 
నిర్లక్ష ప్రభావంతో ఉంటాడు. నేనూ అతని కోపతాపాల్ని లక్ష్యపెట్టనవసరంలేదు.” 


“అయినా, మీరొకసారి మాట ఇచ్చారు కదా?” 

“ఇచ్చిన మాట నిజమే. కాని ఆల్బర్ట్‌కి పీమలేకపోయిన తరవాత నేను ఆమాట 
పాటించనవసరంలేదు. ఆండ్రీతో పోలిస్తే ఆల్బర్ట్‌ ఎంతటివాడు? ఆండ్రీ భాగ్యవంతుడు, 
వినయగుణ సంపన్నుడు.” 

“కాని నాదృష్టిలో అన్నిటా ఆల్బర్ట్‌ మేలైనవాడు.” 

“అయితే ఆండ్రీ ఎందులో తక్కువవాడో మీరే చెప్పండి.” 

“తక్కువేమీ లేకపోవచ్చును కాని ఆల్బర్ట్‌ నా మిత్రుడు.” 

డాంగ్లర్‌ పక పక నవ్వాడు. “అబ్బే, ఇటువంటివి నిత్యం జరిగేవే. అయితే కౌంట్‌ 
మార్సెర్ఫ్‌ మళ్ళీ ఎందుకడగలేదా విషయం? ఆయన వచ్చి నన్ను అడగడం ఆచారం. 
మీరైనా ఆయనతో చెప్పకూడదూ?” 

“మీరు కోరితే చెప్తాను” 

“అవును కోరుతున్నాను. ఆయనతో చెప్పండి.” 

ఇంతలో డాంగ్లర్‌కు పిలుపు వచ్చింది. “ఇప్పుడే ఎవరో చూసివస్తాను ఉండండి” 
అంటూ డాంగ్లర్‌ వెళ్లాడు. వెళ్లిన పదినిమిషాలలో తిరిగి వచ్చి మాంట్‌ క్రిస్టోతో “చూశారా? 
మీరిచ్చిన సలహా చక్కగా పనిచేసింది. ఇప్పుడే జెనీవానించి నాకు లేఖ వచ్చింది. అక్కడ 
ఫెర్నాండోకి సంబంధించిన కథ చాలా ఉంది. అదంతా సావకాశంగా మీకు చెప్తాను.” 

“తప్పకుండా. ఇంక నేను వెళ్లాలిఅంటూ మాంట్‌ క్రిస్టో చిరునవ్వుతో లేచాడు. 

మాంట్‌ క్రిస్టో ఇంటికి చేరేసరికి అక్కడ ఆల్బర్ట్‌ నిరీక్షిస్తున్నాడు. ఇద్దరూ కూర్చోగానే 
ఆల్బర్ట్‌ అన్నాడు. “మీరు డాంగ్లర్‌ ఇంటివద్దనుంచి వస్తున్నారుకదూ? ఆండీ...” 

“ఆగు.” అన్నాడు మాంట్‌ క్రిస్టో శ్రద్ధగా ఆలకిస్తూ, లోపల నుంచి సన్నగా ఘజ్‌ లా 
వినవసోంది. ఆల్బర్ట్‌ కూడా క్షణం సేపు ఆలకించి, “కౌంట్‌ ఎవరిదా సంగీతం? అపూర్వంగా 
ఉంది సుమా!” 


మాంట్‌ క్రిస్థో కొద్దిసేపు ఆగి అన్నాడు. “హైదీ!” 
“హైదీ! ఎంత చక్కని పేరు!” 
“ఇశ్‌! మెల్లిగా అను. ఆమెకి వినపడుతుంది.” 

“వింటే ఆమె కోపగిస్తుందా?” 
“కోపమా? ఆమె కోపగించదు. ఆమె నా బానిస.” 


“మీ అధీనంలో బానిస అంటే, మా దేశంలో ఉన్నత పదవి. ఆమె రాజవంశాలకు 
చెందినదా?” 


“అవును.” 

“ఆమె చరిత్ర రహస్యమా?” 

“అవును రహస్యమే. కాని నీకుమాత్రం కాదు. నీవద్ద నేను దాచగల రహస్యాలు 
లేవు ఆల్బర్ట్‌. కాని నీకు తెలిపే రహస్యాల్ని కాపాడగలవా?” 

“పమాణం తీసుకుంటాను.” 

“నీకు జెనోవా పాషాను గురించిన చరిత్ర తెలుసుకాదూ?” 

“పాషాకు హైదీ ఏమౌతుంది?” 

“కుమార్తె.” 

“ఆమె మీ దగ్గర బానిసా!” 

“అవును. ఆమెను కాన్‌స్టాంటినోపిల్‌ నగరంలో కొన్నాను.” 

“ఆమెను నేను చూడవచ్చునా?” 

“రెండు షరతులమీద.” 

“నాకు సమ్మతమే.” 

“మొదటి షరతు, ఆమెను నువ్వు చూసినట్లు ఎవరికీ తెలియనివ్వనని ప్రతిజ్ఞ 
తీసుకోవాలి.” 

“తప్పకుండా.” 

“రెండోషరతు, నీ తండి ఆవా తండివద్ధ ఉద్యోగంచేసిన సంగతి ఆమెకి 
చెప్పకూడదు.” 

“సమ్మతమే.” 

“అయితే రా.” 

ఆల్బర్ట్‌ మాంట్‌ క్రిస్టోని అనుసరించాడు. ఇద్దరూ హైదీ నివాసం ప్రవేశించారు. ఆ 
నివాసమంతా (గీక్‌ రాజాంతఃపురంవలె అలంకరించబడింది. హైదీ ఇద్దరినీ గౌరవ 
పురస్సరంగా ఆహ్వానించింది. మాంట్‌ క్రిస్టో పట్ల భక్తిభావమూ, (పీమభావమూ ఆమె 

విశాల నీల నేత్రాలలో సువ్యక్తమౌతున్నాయి. ఆల్బర్ట్‌ ద్వారంవద్దనే నిలిచి నిశ్చేష్టుడై ఆమెను 
పరికించ నారంభించాడు. ఇంతటి అపూర్వ సౌందర్యవతిని ఎన్నడూ చూడలేదనుకున్నాడు 
ఆల్బర్ట్‌. 

హైదీ ప్రశ్నార్థకంగా మాంట్‌ క్రిస్టోవంక చూసింది. 

“నామిత్రుడు, ఆల్బర్ట్‌. ఇతనినే రోమ్‌నగరంలో దొంగల బారినుండి నేను తప్పించాను.” 


హైదీ అభివాదం చేసింది. ఆల్బర్ట్‌ ప్రత్యభివాదం చేశాడు. ముగ్గురూ సోఫాలలో 
ఆసీనులైనారు. ఆల్బర్ట్‌ తడబడుతున్న మాటలతో ఇలాఅన్నాడు. “నేనీ క్షణంలో పారిస్‌నగరంలో 
ఉన్నట్లు లేదు సుమా? ఎక్కడో తూర్పు దేశాలలో, ఏరాజాంతఃపురంలోనో ఉన్నట్లుంది. నే 
నీదృశ్యాన్ని నాజన్మలో మరిచిపోలేను.” 


తరవాత హైదీ వంక తిరిగి “మీచరిత్ర నాకు చెప్పగలరా?” అన్నాడు. 

హైదీ మాంట్‌ క్రిస్టో వంక చూసింది. “చెప్పు” అన్నాడు మాంట్‌ క్రిస్టో. తరవాత 
గీక్‌ భాషలో “కాని నీ తండ్రి పట్ల ద్రోహం చేసిన వ్యక్తి పేరు మాత్రం చెప్పవద్దు” అన్నాడు. 

హైదీ ఆలోచనలో పడింది. కొంతసేపు నిరీక్షించి ఆల్బర్ట్‌ అడిగాడు. “మీరు మీదేశాన్ని 
విడిచిపెట్టి ఎంత కాలమయింది?” 

“అయిదేళ్ల వయస్సున్నప్పుడు నా మాతృభూమిని కడసారి చూశాను.” 

“మీరు మాతృభూమినెందుకు విడిచి పెట్టవలసివచ్చింది?” 

“అదంతా పెద్దకథ.” 

“నాకు వినాలని కుతూహలంగా ఉంది.” 


“అదంతా నిన్న జరిగినట్లుంటుంది. అప్పుడు నాకు నాలుగేళ్ళు. ఒకరోజు రాక్రి 
మా అమ్మ నన్ను నిద్ర లేపింది. నాకు పూర్తిగా మెలకువ రాకముందే ఎత్తుకుంది. ఆమె 
ముఖంలోకి చూశాను. కళ్ల నీళ్ళు ధారలు కట్టి కారుతున్నాయి. నన్నెత్తుకుని గబగబ మేడమెట్లు 
దిగింది. మా వెనుకనే పరిచారికలందరూ సామాన్లు సద్ది విలువైన ఆభరణాలు మొదలైనవి 
సంచులలో కట్టి తెస్తున్నారు. అంతా కల్లోలంగా ఉంది. అందరి వెనుకా ఇరవైమంది 
నిపాయిలు తుపాకులు చేతబట్టి వస్తున్నారు. రాత్రి వేళ దీపాల వెలుగులో గోడలపైన 
నీడలు భీభత్సంగా తాందవం చేస్తున్నాయి. 


“త్వరగా” అన్నాడొక సిపాయి. అందరూ భయంతో అతని ఆజ్ఞల్ని నిర్వస్తున్నారు. 
నేను గజ గజ వొణికి పోతున్నాను. కొంతసేపటికి కాని నేనా సిపాయిని గుర్తు పట్టలేదు. 

ఆయన నా తండ్రి. జెనోవా ప్రాంతానికి పాషా, ఆలీ టెబలీన్‌. ఆయన పేరు చెప్తే టర్కీ 
సామ్రాజ్యం గజగజ లాడిపోయేది.” 


ఈమాటలు చెప్తున్నప్పుడు హైదీ గంభీర భావమూ, అహంకారమూ గమనించి 
ఆల్బర్ట్‌ స్తంభితుడైనాడు. 


“త్వరలోనే మేమందరం ఒక సరస్సు ఒద్దుకి చేరాం. ఒడ్డున నీటిలోకి నాలుగు 
పాలగచ్చు మెట్లున్నాయి. మెట్లవద్ద నీటిపై ఒక చిన్న బోటు తేలుతోంది. దూరాన సరస్సు 
మధ్యలో నల్లని ఛాయ కనపడుతోంది. అది సరస్సులో నిర్మించబడిన చిత్రమైన కోట. 


అజ్ఞాతవాసంకోసం నా తండ్రి అదినిర్మించాడు.” 


“అందరం బోట్లెక్కాం. ఎక్కగానే అతివేగంతో బోట్లు నీటిపై తేలి పరుగెత్త 
నారంభించాయి. నాకు భయం కలిగింది. “ఇంతవేగంగా పోతున్నామెందుకు నాన్నా?” అని 
నా తండ్రిని అడిగాను. “ఇస్‌! ఊరుకో అమ్మా, మనం పారిపోతున్నాం. ఇంక తలదాచుకోవాలి.” 
అన్నాడు. నాకది అప్పుడు అర్థం కాలేదు. నాతండ్రి పారిపోవడమా? ఆయన పేరుచెప్తే 
అందరూ పారిపోయేవారు. ఆయనే పారిపోయి తలదాచుకోడమా?” 


“తరవాత నాకా విషయమంతా బోధపడింది. జెనోవా రాజాంతఃపురాన్ని కాపాడుతున్న 
సైన్యం అలసిపోయింది. నా తండ్రిని బందీచేసి తీసుకురావలసిందని టర్మిష్‌ సుల్తాన్‌ ఒక 
సైన్యాధిపతిని పంపాడు. నా తండ్రి అతనితో పోరాడి చివరికి రాయబారానికంగీకరించాడు. 
తన తరపున తనకింద ఉద్యోగంచేస్తున్న (ఫ్రెంచి సైనికాధికారినొకనిని పంపాడు. పంపి తానింక 
అదివరకే ఏర్పాటుచేసుకున్న సరస్సులోని కోటలో తలదాచుకోవాలని పారిపోయాడు.” 


“సరస్సులోని కోట పైమిద్దె మాత్రం నీటిపైకి కనపడుతుంది. మిగతా కోట అంతా 
నీటిలో మునిగి ఉంది. అందులో రెండు అంతస్తులున్నాయి. ప్రాకారానికి లోపల; మిద్దెపైనా 
ఫిరంగులు అమర్చబడినాయి. నా తల్లిని నన్ను, కొందరు స్త్రీలను లోపలికి పంపారు. 
అక్కడే అరవైవేలసంచులలో రెండున్నర కోట్ల బంగారునాణేలు, ముప్ఫైవేల పౌనుల తుపాకి 
మందు దాచబడినాయి. వీనివద్ద నాతండ్రికి విశ్వాసపాత్రుడైన సిపాయి సలీమ్‌ కాపలా 
ఉంచబడ్డాడు. ఒక దూలానికి చివర గుడ్డచుట్టి కాగడా వెలిగించి పట్టుకుని రాత్రీ పగలు 
సలీమ్‌ కాపలా కాస్తున్నాడు. తాను సంకేతమివ్వగానే తుపాకిమందుకు నిప్పుముట్టించి, 
కోటను ధ్వంసం చేసెయ్యాలని నాతండ్రి సలీమ్‌కి ఆజ్ఞ ఇచ్చాడు. అందులో స్రీలందరితోపాటు 
తానూ నాశనమైపోవాలని నా తండ్రి సంకల్పం. నాతండ్రి మిద్దెపై కూర్చుని సరస్సుచుట్టూ 
చూస్తున్నాడు. నా తల్లి అతని మోకాలిపైతల ఆనించి పాదాలవద్ద కూర్చుంది. నేను ప్రక్కనే 
కూర్చుని సరస్సులోని నీడల్ని చూస్తూ కాలం గడిపాను. ఆ దృశ్యం ఇప్పటికీ నాకు కళ్ళముందు 

కట్టినట్లుంది. దూరాన, సరస్సు నీటి కావల జెనోవా కోట బురుజులు కనపడుతున్నాయి. 
అలా ఎంతసేపున్నామో నాకు తెలియదు.” 


“అలా ఎన్నిరోజులున్నామో నాకు గుర్తులేదు. ఒక రోజు ఉదయం నా తండ్రి నన్నూ 
అమ్మనూ పిలిచాడు. మా అమ్మ ఆ రాత్రి అంతా దుఃఖిస్తూ కూర్చున్నందువల్ల ఆమె కన్నులు 
ఎ(ర్రగా ఉన్నాయి. నా తండ్రి ముఖం పాలిపోయి ఉన్నా గాంభీర్యమూ, ప్రశాంతతా 
ఉట్టిపడుతున్నాయి. 'ధైర్యం తెచ్చుకో వాసిలికీ' అన్నాడు మా అమ్మతో, “ఇవాళే సుల్తాన్‌ 
ఫర్మానా వస్తుంది. ఫ్రెంచి సైనికోద్యోగి వస్తాడు. నన్ను సుల్తాన్‌ క్షమిస్తే మనమందరం తిరిగి 
మనకోటకి వెళ్లవచ్చును. లేదా, మనమీరాత్రే పారిపోవాలి.” 


“కాని మనల్ని పారిపోనివ్వకపోతే?” అంది అమ్మ. “ఫరవాలేదు” అన్నాడు పాషా. 
“సలీమ్‌ కాగడా పట్టుకుని సిద్ధంగా ఉన్నాడు. మన గౌరవ ప్రతిష్టల్ని తుపాకి మందు 
సహాయంతో కాపాడగలడు.” ఇలా అంటూనే నా తండ్రి ఉలిక్కి పడ్డాడు. దూరాన చిన్న 
నావకనపడింది. దానికి వెనుక మరి మూడు నావలు కనపడ్డాయి. పిస్తోలు చేతపట్టుకుని 
పాషా లేచి నిలబ్దాడు. ఆఖరుసారి నన్నెత్తుకుని ముద్దు పెట్టుకున్నాడు. తరవాత మా అమ్మ 
నేనూలోనికి వెళ్లిపోయాం. ఒక గవాక్షంగుండా చూసేసరికి దూరాన నావలగుంపొకటి 
కనపడింది. మా అమ్మ వొణికిపోతూ నిలవలేకపోయింది. నన్ను నడిపించుకుని వెళ్లి సలీమ్‌వద్ద 
కూర్చుంది. ఏదో ప్రమాదం సంభవించనున్నదని నన్నూ భీతి ఆవహించింది.” 


హైదీ కొంతసేపాగింది. ఆల్బర్ట్‌ ఇదివరలో జెనోవా పాషా వృత్తాంతం విన్నాడు. 
కాని అతని కుమార్తె చెప్తున్న వృత్తాంతం దానికి భిన్నంగా ఉంది. 

“తరవాత?” అన్నాడు మాంట్‌ క్రిస్టో, 

“తరవాతనా? నా తల్లి దైవప్రార్థన చెయ్యసాగింది. సలీమ్‌ కూడా దైవప్రార్థన 
మొదలు పెట్టాడు. అప్పటికి నాలుగు గంటలౌతుంది. మా అమ్మ మరొకసారి వెళ్లి 
గవాక్షంగుండా చూసింది. నావలు సమీపించాయి. మొదటినావలో (ఫైంచి ఉద్యోగిని మా 
అమ్మ గుర్తుపట్టింది. కొంత తేరుకుని మెల్లిగా సలీమ్‌ను సమీపించింది. “సలీమ్‌ వాళ్ళు 
వచ్చారు. మనకి చావో, స్వేచ్చో తేలిపోతుందింకి అంది. “మనకేం భయం మహారాణీ?” 
అన్నాడు సలీమ్‌. “స్వేచ్చ ఇవ్వనంటే పోరాడతాం. మనం నాశనమైనా సరే వాళ్ళకి లొంగడం 
ఉండబోదు.” 


మా అమ్మ మెల్లిగా అడిగింది : “సలీమ్‌! నీకు పాషా ఏమాజ్ఞ ఇచ్చారు?” 
సలీమ్‌ చెప్పాడు : 'నాకు పాషా తనకత్తిని పంపితే టర్మిష్‌ సుల్తాన్‌ క్షమించలేదని 

అర్థం. ఆ కత్తిచూసి నేనీతుపాకి మందుకి నిప్పుముట్టించి ఈ కోటని ధ్వంసంచెయ్యాలి. లేక 
ఆయన తన ఉంగరాన్ని పంపితే, శుభవర్తమానం అందిందన్నమాట. వెంటనే ఈ కాగడా 
ఆర్చివేస్తాను.” 

“సలీమ్‌! నీకే కత్తిపంపితే ఈ దారుణం చూసి నేను భరించలేను. ముందు నన్నా 
కత్తితో పొడిచి చంపుతానని మాటిస్తావా? 


“అలాగే రాణీ అన్నాడు సలీమ్‌. 


“ఇంతలోనే మిద్దెపై నుంచి సంతోషసూచకమైన ధ్వానాలు వినవచ్చాయి. మెట్లపైన 
పదధ్వనులు వినవచ్చాయి. సైనికాధికారి దుస్తులను ధరించిన ఒక వ్యక్తి దిగివచ్చాడు. సలీమ్‌ 
అతని నక్కడే ఆపివేశాడు... ఆగండి. మీ రెవరైనప్పటికీ, ముందుకి ఒక్క అడుగు వెయ్యకండి' 
అన్నాడు. 


“ఆ వ్యక్తి అక్కడ నిలబడి ఇలా చెప్పాడు : 'సుల్తాన్‌ పాషాను క్షమించారు. అంతేకాదు. 
కోటనూ ఆయన ధనాన్నీ పదవినీ తిరిగి ఇచ్చారు.” మా అమ్మ సంతోషం పట్టలేక పాషాను 
పిలిచి మెట్లెక్కబోయింది. “ఆగు రాణీ అన్నాడు సలీమ్‌ “ఇంకా నా చేతికి ఉంగరం రాలేదు.” 


ఆ వ్యక్తిని సమీపించి సలీమ్‌ పరిశీలించాడు”. వచ్చిన వ్యక్తి ఫ్రెంచి ఉద్యోగి అని 
గమనించాడు. “మిమ్మల్ని ఎవరు పంపారు?” అన్నాడు సలీమ్‌. 


“నా యజమాని పాషా పంపారు. ఇదిగో ఆయనవద్దనుంచి ఉంగరం తెచ్చాను” 
అన్నాడు నూతనవ్యక్తి. 


“మీ చేతిలో ఏముందో కనిపించడం లేదు. మీ చేతిలో ఉన్నది అక్కడ ఉంచి వెనక్కు 
వెళ్లండి” అన్నాడు సలీమ్‌. (ఫ్రెంచి ఉద్యోగి సమీపంలో దానినుంచి వెనక్కువెళ్లాడు. సలీమ్‌ 
దానిని పరిశీలించి తృప్తిపడ్డాడు. కాగడా ఆర్చివేసి, శూలం కింద పడవేశాడు. చేతులెత్తి 
భగవంతుని స్తుతించాడు. సరిగ్గా ఆ క్షణంలో నలుగురు సిపాయిలు వచ్చి హఠాత్తుగా 
సలీమ్‌ను చుట్టుముట్టారు. నలుగురూ టర్మిష్‌ సుల్తాన్‌ పంపగా వచ్చి, జెనోవా కోటవద్ద 
పోరాటం చేస్తున్న టర్మిష్‌ సిపాయిలు. నాలుగు కత్తిపోట్లతో సలీమ్‌ ఒరిగిపోయాడు. మా 
అమ్మ వెంటనే నన్నెత్తుకుని గుప్తమార్గం గుండా పరుగెత్తింది. పరుగెత్తి నా తండ్రి వద్దకు 
వెళ్లింది. నా తండ్రి చుట్టూ మరికొందరు సిపాయిలున్నారు. “ఇదిగో ఫర్మానా” అన్నాడొక 
సిపాయి. నా తండ్రి ఫర్మానా చూశాడు. “ఇదేమిటి?” అన్నాడు. “అవును” అన్నాడు సిపాయి. 
“అవును. మిమ్మల్ని శిరస్సు ఛేదించి తీసుకురావాలని సుల్తాన్‌ ఆజ్ఞ.” 


“నా తండ్రి వికటాట్టహాసం చేశాడు. వెంటనే దొమ్మి ప్రారంభమయింది. కత్తులు 

ఖణఖణమన్నాయి. తుపాకులు పేలాయి. ఈ సమయంలో వెనుకనుంచి నలుగురు సిపాయిలు 
వచ్చి నాతండ్రి పైన తుపాకులు కాల్చారు. నా తండ్రి అప్పుదే ఒరిగిపోయాడు. క్షణంలో 
ప్రాణాలుపోయాయి. నా తల్లి స్పృహ తప్పిపడిపోయింది. నన్నూ అమ్మనూ (ఫ్రెంచి ఉద్యోగి 
అధీనం చేసుకున్నాడు. ఫ్రెంచి ఉద్యోగి ద్రోహం చేశాడు.” 


హైదీ ఇంక చెప్పలేక పోయింది. రోషమూ దుఃఖమూ ఆమెను పెనగొన్నాయి. 
! దు;ఖించకు. ద్రోహుల్ని భగవంతుడే శిక్షిస్తాడు” అన్నాడు మాంట్‌ క్రిస్టో, 


| 
లై 


“ఘోరం” అన్నాడు ఆల్బర్ట్‌. 


“అవును ఘోరమే” అంది హైదీ. “ఇంతేకాదు. సుల్తాన్‌ పంపిన టర్నిష్‌ సైనికాధికారిని 
నా తల్లి ప్రాధేయపడింది, “నన్ను చంపండి. అవమానం మాత్రం చెయ్యకండి” అని 
(బ్రతిమాలుకుంది. “నన్ను కాదు నువ్వు అడగవలసింది” అన్నాడతను. 'మరెవరిని?” 'నీకొత్త 
యజమానిని. అడుగో అక్కడున్నాడు, ఫ్రెంచి ఉద్యోగి.” మా అమ్మ వెక్కి వెక్కి ఏడ్చింది. నేనూ 
మా అమ్మా (ఫ్రెంచి అధికారి వశమైనాము!” 


“తరవాత మాంట్‌ క్రిస్టోవద్దకు వచ్చారా?” అన్నాడు ఆల్బర్ట్‌. 


“కాదు. మమ్మల్ని తన ఆధీనంలో ఉంచుకునే ధైర్యం (ఫ్రెంచి ఉద్యోగికి లేకపోయింది. 
కాన్‌స్టాంటి నోపిల్‌ నగరం వెళ్ళే బానిసవర్తకులకు మమ్మల్ని ఇద్దరినీ అమ్మివేశాడు. ధనమంతా 
దోచుకుని తన దేశం తరలించుకు వెళ్ళాడు. మేమిద్దరం వర్తకులవెంట ఆ నగరం వెళ్లాం. 
నగరద్వారంవద్ద పైకిచూసి నా తల్లికెవ్వున కేకపెట్టి పడిపోయింది. నేనూ పైకిచూచాను. 
అక్కడ నా తండ్రి శిరస్సు వ్రేలాడుతోంది. రోదిస్తూ క్రిందికి చూశాను. నా తల్లిని కదిపిచూశాను. 
కాని అప్పటికే ఆమె ప్రాణాలు విడిచింది. తరవాత ఆ నగరంలో నన్ను బానిసగా మాంట్‌ 
క్రిస్టో కొన్నారు.” 

ఫ్రాంజ్‌ తన తండ్రి హత్యావృత్తాంతం తెలుసుకుని కల్లోలిత హృదయంతో ఇంటికి 
చేరుకున్నాడు. ఆపూటే విల్‌ఫర్ట్‌కి చిన్న లేఖ వ్రాసిపంపాడు. ఈ వివాహం జరగడం 
అసంభవమని (ఫ్రాంజ్‌ తెలియపరిచాడు. 


విల్‌ఫర్ట్‌ లేఖ చదువుకుని శిరస్సు వంచుకున్నాడు. అతనికి పరాభవమైనట్లు 
బాధపడసాగాడు. వాలంటిన్‌ తాతగారి గది నుంచి బయటపడగానే తోటలోకి వెళ్లింది. 

గోడవద్ద మాక్సిమిలియన్‌ నిరీక్షిస్తున్నాడు. “మనం బతికిపోయాం మాక్సిమిలియన్‌! మా 
తాతగారే రక్షించారుసుమా!” అంది వాలంటిన్‌. మాక్సిమిలియన్‌ ఆనంద వివశుడైనాడు. 


“చెప్పు వాలంటిన్‌! ఏం జరిగింది. అంతా చెప్పు.” 


వాలంటిన్‌ క్షణంసేపు ఆలోచించింది. తన కుటుంబానికి సంబంధించిన రహస్యం 
తెలపడానికి సంకోచించింది. 


“తరవాత మరొక రోజున చెప్తాలే మాక్సిమిలియన్‌” అంది. 
“తరవాతంటే? ఎప్పుడు?” 
“మన వివాహం అనంతరం.” 


ఇంక ఇప్పుడేది చెప్పినా వినడానికి మారెల్‌ సిద్ధంగానే ఉన్నాడు. తరవాత ఇద్దరూ 
ప్రియవాక్కులతో ఒకరి నొకరు అనునయించుకున్నారు. 


ఈ సమయంలో హిలాయ్‌ విల్‌ఫర్ట్‌ మామగారివద్ద చేరింది. “వాలంటిన్‌కి ఈ 
వివాహం జరగదని వేరే మీకు చెప్పనవసరంలేదనుకుంటాను. మీరు కోరుకున్నటే జరిగింది. 
ఫ్రాంజ్‌ యీ లేఖ వ్రాశాడు. మీ కిష్టంలేని ఈ వివాహం చెడిపోయింది కాబట్టి, మీతో ఒక 
పనిపైన వచ్చాను.” 

ఏమిటా పని అన్నట్లు చూశాడు వృద్ధుడు. 

“మీ వీలునామా చింపివేసి, వాలంటిన్‌కి చెందేలా మరొకటి వ్రాయండని చెప్పడానికి 
వచ్చాను” 


వృద్ధుని నేత్రాలలో సందేహం పొడగట్టింది. ఈమె ఎందుకిలా అడుగుతున్నది? 
భ్‌ కిష్టమేనా?” అంది హిలాయ్‌ విల్‌ఫర్ట్‌. ఆమె ముఖంలోనికి వృద్ధుడు పరిశీలనగా 
చూశాడు. తరవాత సమ్మతి సూచించాడు. మరునాడే న్యాయవాది వచ్చాడు. కొత్త మరణ 
శాసనం వ్రాయబడింది. వృద్ధుడు తన ఆర్థనంతా తన అనంతరం వాలంటిన్‌కి 
సంక్రమింపచేస్తూ వ్రాయించాడు. వాలంటిన్‌కి సంక్రమిస్తున్న భాగ్య సంపదల్ని గురించి 
పారిస్‌ నగరంలో అందరూ గొప్పగా చెప్పుకో నారంభించారు. 


అదే సమయంలో మాంట్‌ క్రిస్టో మార్సెర్ఫ్‌ను దర్శించి డాంగ్లర్‌ చెప్పిన కర్తవ్యం 
నెరవేర్చాడు. 


మరునాడు ఉదయమే కౌంట్‌ మార్సెర్ఫ్‌ డాంగ్లర్‌ను దర్శించాడు. డాంగ్లర్‌ను చూసి 
“బారన్‌! నేను రావడం ఆలస్యమయినమాట నిజమేనని ఒప్పుకుంటున్నాను” అన్నాడు. 

డాంగ్లర్‌ ముఖం ముడతలు పడింది. “దేనిని గురించి చెప్తున్నారు?” అన్నాడు. 


మార్సెర్స్‌ నవ్వుకాని నవ్వు నవ్వాడు. “మీ కుమార్తెను నా కుమారునికిచ్చి వివాహం 
చెయ్యాలని ఇదివరలో ఇద్దరం అనుకున్నాం. దానిని గురించి” అన్నాడు. ఇలా చెప్పి డాంగ్లర్‌ 
వంక ఆత్రుతతో చూశాడు. కాని డాంగ్లర్‌ నిర్లక్ష్యభావంతో “కౌంట్‌! ఈ విషయమై నేను 
మరొకసారి ఆలోచించాలి” అన్నాడు. “ప్రపంచంలో అన్నీ ఎప్పుడూ మారుతూనే 
ఉంటాయికదా. వాటితో పాటే మనస్సులు మారడం కూడా ఉంటుంది.” 


“అంటే?” 


“అంటే, ఈ మధ్య కాలంలో జరిగిన మార్పులవల్ల మనం ఇదివరలో అనుకున్నవి 
కొనసాగక పోవచ్చునని.” 


“ఇందుకోసమేనా మాంట్‌ క్రిస్టోవల్ల నాకు కబురుపంపించారు?” 
డాంగ్లర్‌ సమాధాన మివ్వలేదు. 


“ఇంత త్వరలో మీ మనస్సు మారిపోవడానికి కారణమేదైనా ఉందా? లేక 
నన్నవమానించిడం కోసమే నాకు కబురుపంపారా?” 


డాంగ్లర్‌ మౌనంగా ఊరుకున్నాడు. 

“మీ సమాధానంకోసం, మీ దయకోసం కనిపెట్టుకుని ఉంటానని భ్రమపడుతున్నారా?” 

“నేను భ్రమపడ్డం లేదు. మీకు ఓపిక లేకపోతే ఈ సంబంధం అనవసరం.” 

“మనం చిరకాలం మిత్రులుగా ఉన్నాం. అందుకోసమైనా మీరు నాకు కారణం 
తెలపడం ధర్మం.” 

“ఆల్బర్ట్‌ గురించి నా కెలాటివిముఖతా లేదనిమాత్రం చెప్పగలనంతే.” 

“అయితే మీ విముఖత ఎవరిపట్ల?” అన్నాడు మార్సెర్ఫ్‌. అతని కోపం రెచ్చిపోతోంది. 

“మనమావిషయా లేవీ తరచడం మంచిది కాదని నా ఉద్దేశం” అన్నాడు డాంగ్లర్‌. 

“అంటే? అదేమిటో తెలుసుకునే హక్కు నాకుంది.” 


“తెలుసుకోడానికి ప్రయత్నించకండి. మనమింక ఈ విషయం చర్చించడం మాని 
వెయ్యడం మేలు. కాలం గడిచిన కొద్దీ కళంకాలు మాసిపోగలవు.” 


“కళంకాలా? ఏమిటన్నారు? చాలింక.” అంటూ మార్సెర్స్‌ లేచి జవాబుకోసం 
ఎదురు చూడకుండా చరచర వెళ్లిపోయాడు. 

మరునాడుదయం పత్రిక రాగానే డాంగ్లర్‌ తెరిచిచూశాడు. అతనికి చేతులు వణక 
నారంభించాయి. ఒక మూల 'జెనోవా అనే శీర్షిక క్రింద పడిన చిన్న వార్తను చదివాడు. 
తృప్పిచెంది “ఇదిచాలు. ఈ వార్త చదివితే అతనికే బోధపడుతుంది కళంకమేమిటో” 
అనుకున్నాడు. 


సరిగ్గా అదే సమయానికి ఆల్బర్ట్‌ తన ఇంటిలో పత్రిక తెరిచి వార్తలు చూస్తూ ఇది 
కూడా చదివాడు. వెంటనే బయలుదేరి మాంట్‌ క్రిస్టో ఇంటికి వెళ్లాడు. మాంట్‌ క్రిస్టో 
పిస్తోలు సాధన చేసుకుంటున్నాడు. “వేళకాని వేళవచ్చినందుకు క్షమించండి” అన్నాడు 
ఆల్బర్ట్‌. 

“ఏమిటి సంగతి? ఇంత తొందరగా వచ్చావేం ఆల్బర్ట్‌?” 

“నేనివాళ ద్వంద్వయుద్ధం చెయ్యాలని నిశ్చయించుకున్నాను.” 

“ఎవరితో?” 

“బోశాంప్‌తో” 

“ఏంచేశాడతను?” 


“అతని పత్రికలో ఒక వార్త పడింది. మీరే చూడండి” అని ఆల్బర్ట్‌ పత్రిక అందించాడు. 
వార్త ఇలా ఉంది : “జెనోవా : టెబలీన్‌ పాషాకు చెందిన జెనోవాకోటను టర్మిష్‌ సుల్తాన్‌కు 
ఒప్పగించి, పాషాను సుల్తాన్‌ అధీనం చేసినవాడు ఫెర్నాండో అనే పేరుగల ఒక ఫ్రెంచి 
సైనికోద్యోగి అని మాజెనోవా విలేఖరి తెలుపుతున్నాడు. ఇంతవరకూ ఈ రహస్యం గుప్తంగా 
ఉంచబడింది.” 

“ఇందులో ఏముంది?” అన్నాడు మాంట్‌ క్రిస్టో. 

“ఏముంది? ఆ వార్త నా తండ్రికి సంబంధించినది. పాషా క్రింద ఉద్యోగం చేసిన 
ఫ్రెంచి సైనికోద్యోగి నా తండ్రే. ఆయన పేరే ఫెర్నాండో.” 

“పాషా కింద మీ తండ్రి ఉద్యోగం చేశారా?” 

“అవును.” 

“అయితే కోట ఒప్పగించినది నీ తండ్రేనని ఎవరనుకుంటారు? ఎప్పుడో 1822లో 
జరిగిన దానినిగురించి ఇప్పుడెవరువిచారిస్తారు?” 


“అందుకే దాని అంతుకనుక్కోవాలి. ఎప్పుడో జరిగిన దానిని పురస్మరించుకుని నా 
తండ్రిపైన ఈనాడు వదంతులు కల్పించడానికి ఎవరికి అవసరం కలిగింది? అదే 


కౌంట్‌ ఆఫ్‌ మాంట్‌ క్రిస్టో 189 
తెలుసుకోడానికి బోశాంప్‌ వద్దకు వెడుతున్నాను. ఈ వార్త అసత్యమని అతను తిరిగి పత్రికలో 
ప్రకటించాలి. లేదా నాతో ద్వంద్వయుద్ధం చెయ్యాలి” 

“అతనొప్పుకోడు. ఫెర్నాండోలు (ఫ్రెంచి సైన్యంలో అనేకులుంటారు.” 

“అయినా ద్వంద్వ యుద్దం తప్పదు.” 

“అయితే రేపు మళ్లీ తన పత్రికలో “నిన్నటివార్తలో చెప్పబడిన ఫెర్నాండో కౌంట్‌ 
మార్సెర్స్‌ ఒకరు కాదు!” అని ప్రచురిస్తాడు. అప్పుడేమౌతుంది?” 

“పూర్తిగా వార్త అసత్యమని ప్రచురించేవరకూ నే నూరుకోను.” 

“నువ్వుచేస్తున్నపని న్యాయమైనదికాదు ఆల్బర్ట్‌” 

“అయితే ద్వంద్వయుద్ధంలో నాకు మీరు తోడుండరన్నమాట.” 


“ఆల్బర్ట్‌! తొందరపడవద్దని నీకు సలహా ఇస్తున్నాను. ద్వంద్వయుద్ధమంటే ప్రతిచిలిపి 
తగువుకీ సిద్ధపదేది కాదు సుమా! నా సలహావిను. ముందుగా ఈవార్త నిజమో అబద్ధమో 
తెలుసుకో.” 


“ఎవరివల్ల?” 


“హైదీని అడుగు. తన తండ్రి ఓటమికి నీ తండ్రి కారకుడు కాడని ఆమె చెప్పవచ్చును. 
అడుగు. లేక అదే నిజమైతే...” 


“నేనటువంటి మాట నమ్మను. కౌంట్‌. నా తండ్రి అటువంటి వ్యక్తికాదు.” 


“అయితే మరొక సలహా చెప్తాను విను. బోశాంప్‌తో సావధానంగా మాట్లాడు. 
కూడా ఎవరినీ తీసుకువెళ్లకు. నీ రహస్యం కాపాడుకో.” 


“అలాగే చేస్తాను.” 

ఆల్బర్ట్‌ వెళ్ళేసరికి బోశాంప్‌ పత్రికా కార్యాలయంలోనే ఉన్నాడు. 

“బోశాంప్‌! నువ్వు నాకు సంజాయిషీ చెప్పాలి.” 

“దేన్ని గురించి?” అన్నాడు బోశాంప్‌ తెల్లబోతూ. 

“నీ పత్రికలో పడిన ఒక వార్త గురించి. అది నా వంశ ప్రతిష్టకు సంబంధించినది.” 
“అదేమిటి? నువ్వు పొరబడ్డంలేదు కదా ఆల్బర్ట్‌?” 


“లేదు. చూడు. జెనోవా అని వ్రాసి ఉంది.” 

బోశాంప్‌ వార్త చదివాడు. 


“చూశావా? ఆ వార్త నావంశ ప్రతిష్టకు భంగం కలిగిస్తుంది. అది అసత్యమని 
చెప్తూ మరొకవార్త ప్రచురించాలి.” 


“అదెల్లాగ?” 
“విను బోశాంప్‌. మనిద్దరం చిరకాలం మైత్రితో ఉన్నాం. నీకు నా సంగతి తెలుసును.” 


“కాని నీ ధోరణి చూస్తే మైత్రి ఎక్కడా కనపడదే? నీ కెందుకంత తొందరపాటు? 
చెప్పు. ఈ ఫెర్నాండోకీ నీకూ ఏమి సంబంధం ఉంది?” 


“ఆయన నా తండ్రిగారే.” 
“ఎవరు? నీ తండ్రా? కాని అలాగ ఇందులో వ్రాయలేదే?” 


“లేదు నిజమే. కాని ఇది చదివిన వారికి అర్థమౌతుంది. నా తండ్రే పాషావద్ద 
ఉద్యోగం చేశారు. ఇది అసత్యమని ప్రకటిస్తావా బోశాంప్‌?” 


“తప్పకుండా. కాని ఇది అసత్యమని ముందు రుజువు కావాలి.” 


“కాని ఇందులో రుజువు చెయ్యవలసింది ఏముంది? నీకు నా తండ్రిని గురించి 
తెలియదా? నా తండ్రి కాదని అనుకుంటే వార్త అసత్యమని తిరిగి ప్రకటించవచ్చుకదా! 
వార్త సత్యమని అనుకుంటే ఆ మాట స్పష్టంగా చెప్పు.” 

“అంటే?” 

“అంటే, మనం ద్వంద్వ యుద్దానికి సిద్ధపడాలి.” 


“ఆగు. బెదిరింపులకు దిగవద్దు. ఈ వార్తను నేను ప్రచురించలేదు. కాని విషయాలన్నీ 
తెలిసినవారు అది అసత్యమని చెప్పేవరకూ, నువ్వు చెప్పినట్లు ప్రకటించను.” 

“అయితే ద్వంద్వయుద్దం తప్పదు.” 

“నెను సిద్ధమే. కాని ఆల్బర్ట్‌! నువ్వు మిత్రుడవు కాబట్టి చెప్తున్నానువిను. మూడు 
వారాలు నాకు వ్యవధి ఇయ్యి. ఈలోగా సత్యాసత్యాలు విచారిస్తాను. ఇవి అసత్యమైతే అలా 
ప్రకటిస్తాను. సత్యమైతే ద్వంద్వ యుద్దానికి నేను సిద్ధమే.” 

“సరే అలాగే కానీ అంటూ ఆల్బర్ట్‌ వ్యధిత చిత్తంతో, రోషంతో వెళ్లిపోయాడు. 

నయర్‌టైర్‌ కబురు పంపినందుకు మాక్సిమిలియన్‌ మారెల్‌ పరమానంద 
భరితుడైనాడు. వెనుక ద్వారంగుండా నయర్‌టైర్‌ నివాసం (ప్రవేశించాడు. వెనుకనే 
బారోయ్‌ద్వారం బంధించాడు. వాలంటిన్‌ అతని దృష్టికి అపురూప సుందరిగా కనపడింది. 
వృద్దుడు నేత్రాలతోనే యువకుని ఆహ్వానించాడు. 


వాలింటిన్‌ వృద్ధుని సమీపించి ఇలా అంది : “మీరు నాతో చెప్పినదంతా మారెల్‌కి 
తెలియపరచనా?” 


తెలియపరచమన్నట్లు వృద్ధుడు చూశాడు. వాలంటిన్‌ మారెల్‌వంక తిరిగి “నీతో 
కొన్ని ముఖ్య విషయాలు చెప్పాలని మా తాతగారు చెప్పారు” అంది. 


“ఏమిటవి?” అన్నాడు మారెల్‌ ఆత్రుతతో. 


“మా తాతగారీయిల్లువిడిచి వెళ్లిపోవాలనుకుంటున్నారు. తగిన యింటికోసం బారోయ్‌ 
వెతుకుతున్నాడు.” 


“మరి నువ్వు ఆయనవద్ద లేకపోతే సంరక్షణచేసేదెవరు?” అన్నాడు మాక్సిమిలియన్‌ 
మారెల్‌, 


“నేనా? నేను నా తాతగారిని విడిచి పెట్టి ఉండను. ఇందుకు నా తండ్రిగారంగీక 
రించకపోతే, యుక్తవయస్సు వచ్చేవరకూ ఊరుకుంటాను. పది మాసాల్లో నాకు మైనారిటీ 
తీరిపోతుంది. ఆ తరవాతనే తాతగారివద్ద చేరతాను. అప్పుడు నువ్వు మాయింటికి రావచ్చును. 
మనిద్దరి వివాహానికి ఆటంకం ఉండదు. అంతవరకూ మనిద్దరం దూరంగానే ఉండవలసి 
వస్తుంది.” 

మారెల్‌ క్షణం ఆలోచించాడు. వృద్ధునివంక తిరిగి “మీరు చెప్పినమాటల్ని అక్షరాలా 
శిరసావహిస్తాను” అన్నాడు. 

వృద్ధుని నేత్రాలలో (ప్రేమ, కరుణ పెల్లుబికినాయి. కుటుంబవిషయాలన్నీ తెలిసిన 
బారోయ్‌ యువతీ యువకులవంక ప్రేమార్ధ దృష్టులు సారించాడు. వాలంటిన్‌ అతన్ని 
చూసింది. వృద్ధుని ప్రాణంవలె కాపాడుతున్న పరిచారకునిపట్ల కృతజ్ఞతతో. “బారోయ్‌! 
నువ్వు అలసిపోయినట్లున్నావు. ఈ నారింజ రసం తీసుకో” అంది. బారోయ్‌ అత్యంత 
సంతృప్తితో గ్లాసు అందుకుని “నిజంగా ఇందాకటినుంచి నాలుక ఎండుకుపోతున్నదమ్మా” 

అన్నాడు. ప్రక్క వరండాలోకి వెళ్ళి ఒక్క గుక్కలో గ్లాసు ఖాళీ చేశాడు. 

ఇంతలో పై సావడిలో ఎవరివో మాటలు. వినవచ్చాయి. “డాక్టరు కాబోలు. వచ్చే 
వేళయింది కదూ?” అంది వాలంటిన్‌. మారెల్‌ వంక తిరిగి “ఇంక నువ్వు వెళ్లిపోవాలి. 
బోరోయ్‌ నీకు వెనుక దారిచూపుతాడు” అంది. బారోయ్‌ని పిలిచింది. అతను నిలవలేక 
తూలిపోతూ వచ్చాడు. 


“అదేమిటి బారోయ్‌?” అంది వాలంటిన్‌. 


బారోయ్‌ నిలవలేక వృద్ధునిపాదాలవద్ద గుభాలున కూలిపోయాడు. ముచ్చెమటలు 
పోశాయి. “అదేమో నాకు తెలియడంలేదండి” అన్నాడు వొణికిపోతూ. “ఏదో చెప్పలేనిబాధ 
పుట్టింది. కడుపులో తిప్పివేస్తోంది. సత్తువలేదు. కన్నులు చీకట్లుకమ్ముతున్నాయి. ఏమీ 
కనపడ్డంలేదు.” తరవాత అతని నోట మాట పెగిలి రాలేదు. స్పృహతప్పిపోయింది. 

బారోయ్‌ కూలిపోయిన ధ్వని విని విల్‌ఫర్ట్‌ లో గుమ్మంలో నుంచి గబగబవచ్చాడు. 
మారెల్‌ వెంటనే ఒకమూల తెరచాటున దాగాడు. పరిచారకుని చూసి విల్‌వర్ట్‌ 
విభ్రాంతుడైనాడు. వృద్ధుని నేత్రాలలో భీతి, దుఃఖం పొడచూపినాయి. “డాక్టర్‌! డాక్టర్‌!” 
అంటూ విల్‌ఫర్ట్‌ కేకలువెయ్య నారంభించాడు. హిలాయ్‌ విల్‌ఫర్ట్‌ సావధానంగా మేడమెట్లు 
దిగివచ్చింది. “ఏమిటది? ఏం జరిగింది?” అంది. 

“డాక్టరెక్కడ? ఇప్పుడే నీతో మాట్లాడుతున్నారుకదా! ఎక్కడున్నారు?” అన్నాడు విల్‌ఫర్ట్‌ 
ఆందోళనతో. 

హిలాయ్‌ విల్‌ఫర్ట్‌ భర్త మాటలు వినిపించుకోకుండా వాలంటిన్‌తో “ఏదైనా 
తిన్నాడా?” అంది. 

“లేదు, ఈ పూట ఇంకా భోజనమైనా చెయ్యలేదు. తాతగారికోసం ఉంచిన నారింజ 
రసం నేనే అతని కిచ్చాను.” 


హిలాయ్‌ విల్‌ఫర్ట్‌ ఉలిక్కిపడింది. వృద్దుడామెను తదేకంగా పరీక్షిస్తున్నాడు. 
“దాక్టరెక్కడున్నారు?” అని మళ్లీ అడిగాడు విల్‌ఫర్ట్‌. 

“ఎడ్వర్ట్‌ని పరీక్ష చేస్తున్నారు.” 

విల్‌ఫర్ట్‌ పరుగు పరుగున మేడమెట్లెక్కాడు. 


“ఇప్పుడితనికి నెత్తురోడ్చాలి కాబోలు. నేను నెత్తురుచూడలేను. వెళ్ళిపోతున్నాను” 
అంటూ హిలాయ్‌ విల్‌ఫర్ట్‌ భర్త ననుసరించింది. 

మారెల్‌ తెరచాటునుంచి వచ్చాడు. వచ్చినవెంటనే వాలంటిన్‌తో చెప్పి వెనుక 
ద్వారంగుండా వెల్లిపోయాడు. 


వెంటనే విల్‌ఫర్ట్‌ వైద్యుని వెంటబెట్టుకుని వచ్చాడు. వైద్యుడు రోగి ముఖాన్ని చూశాడు. 
“కర్పూర తైలం తెప్పించండి. అందరూ ఇక్కడనించి వెళ్ళిపోవడం మంచిది” అన్నాడు. 
వాలంటిన్‌ తెల్లబోయింది. ఆమె మెల్లిగా గదివిడిచి వెళ్ళిపోగానే, డాక్టరు తలుపుమూసి 
వచ్చాడు. 

“ఈపూట ఆహార మేదైనా తీసుకున్నాడా ?” అని అడిగాడు. 

“నారింజరసం మాత్రం తీసుకున్నాడట” అన్నాడు విల్‌ఫర్ట్‌. 

“గ్లాసెక్కడుంది?” 


వృద్దుడు వరండావైపు చూశాడు. డాక్టరు గబగబ వరండాలోకి వెళ్లాడు. అప్పుడే 


® 


హిలాయ్‌ విల్‌ఫర్ట్‌ ఆ ప్రక్కకు రావడం అతను గమనించలేదు. వరండా చివర గూటిలోనున్న 


ల 


గ్లాసుతీసుకున్నాడు. గ్లాసులో అడుగున కొద్దిగా రసం మిగిలి ఉంది. గ్లాసుతీసుకుని మళ్లీ 
గదిలోకి వచ్చాడు. అరచేతిలో కొన్ని చుక్కలు రసం పోసుకుని నాలుకచాపి రుచి చూశాడు. 
వెంటనే ఉమ్మివేసి పెదవులూ నాలుకా తుడుచుకున్నాడు. 


వికృత ముఖభంగిమతో “అదే!” అన్నాడు. 

“ఏది?” అన్నాడు విల్‌ఫర్ట్‌. 

డాక్టర్‌ సమాధన మివ్వలేదు. వృద్దునివంక తిరిగి “మీరు కూడా ఈ రసం 
తీసుకున్నారా?” అని అడిగాడు. 

“అవును” అన్నాయి వృద్ధుని నేత్రాలు. 

“చేదుగా ఉంది కాదూ?” 

“అవును.” 

బారోయ్‌కి స్పృహవచ్చింది. డాక్టరును చూసి “అయ్యో! నేను చచ్చిపోతున్నాను బాబూ. 
నన్ను రక్షించలేరూ?” అని దీనంగా ప్రార్థించాడు. 

“కర్పూరతైలం ఏదీ?” అన్నాడు డాక్టరు. విల్‌ఫర్ట్‌ పరిచారకులకోసం బిగ్గరగా 
అరిచాడు. ఇల్లంతా ప్రతిధ్వనించింది. కాని సమాధానం రాలేదు. విల్‌ఫర్ట్‌ సావడిలోకి 
పరుగుతీశాడు. 


తిరిగి బారోయ్‌కి మూర్భవచ్చింది. డాక్టర్‌ ఇంక లాభం లేదని భావించి పరిచారకుని 

విడిచి యజమానిని సమీపించాడు. 
“మీకెలా ఉంది? బాధ లేదా?” అని అడిగాడు. 
“లేదు” అన్నాయివృద్దుని నేత్రాలు. 
“నారింజరసాన్ని మీకెవరిచ్చారు? బారోయ్‌కాదూ?” 
“కాదు” 
“వాలంటిన్‌ ఇచ్చిందా?” 
“అవును” 
“బారోయ్‌కి రసాన్ని ఇచ్చింది ఆమేనా?” 
విల్‌ఫర్ట్‌ తైలం తీసుకుని వచ్చాడు. 
“ఇంకిప్పుడు లాభంలేదు. అతని ప్రాణాలు అంతరించాయి”అన్నాడు డాక్టరు. విల్‌ఫర్ట్‌ 


నిశ్చేష్టుడైనాడు. వృద్ధుని వంక చూశాడు. వృద్ధునిముఖంలో ఆందోళన వ్యక్తమౌతోంది. 
ఎవరికోసమో ద్వారంవంక చూస్తున్నాడు. 


“వాలంటిన్‌ని మీ వద్దకు పంపమంటారా?” అన్నాడు. వృద్ధుడు వెంటనే సమ్మతి 
సూచించాడు. వాలంటిన్‌తో చెప్పి విల్‌ఫర్ట్‌ తిరిగివచ్చాడు. 

“మీతో మాట్లాడాలి” అన్నాడు డాక్టరు విల్‌ఫర్ట్‌తో. 

ఇద్దరూ కలిసి సావడిలోకి వెళ్లారు. 

“కన్ను మూసి తెరిచేటంతలో ప్రాణా లంతరించాయి!” అన్నాడు విల్‌ఫర్ట్‌. 


“అవును” అన్నాడు డాక్టరు. “కాని ఇందులో ఆశ్చర్యం ఏముంది? మీ మామగారు, 
అత్తగారు కూడా చనిపోయేముందు ఆట్టేసేపు బాధపడలేదు.” 


విల్‌ఫర్ట్‌ ఉల్మిపడ్డాడు “ఏమిటి? ఇంకా మీ కదే అనుమానమా?” 


“అనుమానమా? ఇంక నాకు అనుమానం లేదు. అదే. నేను చెప్పేది సావధానంగా 
వినండి. ఈ విషం ప్రయోగిస్తే విషప్రయోగపు చిహ్నాలైనా లేకుండా మనిషి చచ్చిపోతాడు. 
మీ మామగారినీ, అత్తగారినీ ఏవిషం అంతమొందించిందో, అదే విషం బారోయ్‌ప్రాణాలు 
కూడా తీసింది. ఇదిగో ఈ సీసాలో ఇప్పపూ తేనె ఉంది చూడండి. గ్లాసులో మిగిలిన ఈ 
నారింజ రసం రెండు చుక్కలు తేనెలో పోస్తాను. నారింజరసం పరిశుద్ధ మైనదైతే తేనెరంగు 
మారదు. విషం కలిసినట్లయితే తేనె ఆకుపచ్చగా మారిపోతుంది చూడండి” అంటూ డాక్టరు 

సీసాలో రెండుచుక్కలు నారింజరసం పోశాడు. తేనె పై భాగం ఆకు పచ్చని రంగుకు 
మారింది. క్రమక్రమంగా అది కిందకు దిగి తేనె అంతా రంగు మారిపోయింది. 


“బారోయ్‌ విషప్రయోగంవల్ల చనిపోయాడు. ఈ సత్యాన్ని భగవంతుని సమక్షంలో 
కాని మానవుని సమక్షంలో కాని నిరాక్షేపణగా నిరూపించగలను.” 


విల్‌ఫర్ట్‌ తల పట్టుకున్నాడు. నిలబడలేక ప్రక్కనున్న ఒక కుర్చీలోకి వాలిపోయాడు. 
“అయ్యా! నా యింటిని మృత్యుదేవత ఆవహించింది” అని విల్‌ఫర్ట్‌ వాపోయాడు. 


“కాదు. హంతకుడు ఆవహించాడు” అన్నాడు డాక్టరు. “మీ యింటిలో ఎవరో 
ఘోర దురంతాలకు ఒడిగట్టారు.” 


విల్‌ఫర్ట్‌ నిస్సహాయ భావంతో చేతులెత్తి జోడించి శిరస్సు వొంచుకున్నాడు. 


“అలా నిరీహతో ఊరుకుంటే లాభంలేదు. ఈ హత్యలవల్ల ఎవరికి లబ్ది కలుగుతుందో 
ఆలోచించండి. హంతకులెవరో తెలుస్తుంది.” 


“ఏం చెయ్యను? ఏం చెయ్యగలను?” 
“ఆలోచించండి. సెంట్‌ మిరాన్‌ దంపతులు, నయర్ష్‌టైర్‌....” 
“నయర్‌టైర్‌? అంటే?” 


“అవును. బారోయ్‌ ప్రాణాలు తియ్యడం ఎవరి కవసరం? ఆ విషం నయర్‌టైర్‌ 
కోసం రసంలో కలపబడింది.” 


“అయితే నా తండ్రి కెందుకు ప్రమాదం కలగలేదు?” 

“ఈ విష పదార్ధాన్ని కొద్ది కొద్దిగా ఆయనకి ఇస్తూవచ్చాను. ఆయన జబ్బుకి ఇది 
మంచి మందు. ముందు కొద్దిగా ఇచ్చి క్రమంగా ఆలవాటుచేస్తే ఈ విషం (ప్రాణానికి 
ముప్పుకాదు.” 


“అయ్యయ్యో!” 
“సెంట్‌ మిరాన్‌ దంపతులు, నయర్ష్‌టైర్‌ చనిపోతే ఎవరికి లబ్ధి కలుగుతుంది?” 
విల్‌ఫర్ట్‌ జవా బివ్వలేదు. 


“నయర్‌టైర్‌ తన సొత్తునంతటినీ మీకుగాని మీ బిడ్డలకు గాని ఇవ్వకుండా దానంచేస్తూ 
మరణ శాసనం వ్రాశారు కాదూ? తరవాత దానిని రద్దుపరిచి మొన్న నే మరొకటి వ్రాశారు 
కాదూ? తిరిగి వృద్ధుడు మనస్సు మార్చుకునేలోగా ప్రాణాలు తీసెయ్యడం ఎవరికి లాభం?” 

“అయ్యయ్యో! నా బిడ్డని కనికరించండి.” 
“చూశారా? మీరే మొదట ఆమె పేరుచ్చ్భరించారు. మీరే! ఆమె తండ్రే!” 


“వాలంటిన్‌! ఆమె అటువంటి పని చెయ్యగలదా? అసంభవం. ఆమె అంతఃకరణ 
అతి నిర్మలమైనది. నేనైనా దురంతానికి ఒడబడాలికాని, ఆమెచేత అటువంటిది జరగదు. 
మీకు వాలంటిన్‌ సంగతి తెలుసుకదా! ఆమెను కరుణించండి.” 


“కరుణకిక్కడ చోటులేదు. మీ మామగారికి మందులు బంగీకట్టి పంపినది 
వాలంటిన్‌. మీ అత్తగారికి మందుకలిపి ఇచ్చినది వాలంటిన్‌. మీ తండ్రికి నారింజరసం 
ఇచ్చినది వాలంటిన్‌. మీ యింటిలో మృత్యువులకు కారణం వాలంటిన్‌ విషప్రయోగం. 
ఆమె నేరస్థురాలని నేను నిరూపిస్తాను. న్యాయాధికారిగా మీ కర్తవ్యం నిర్వహించండి.” 


“అయ్యో! నే నెలా భరించగలను? డాక్టర్‌ నన్ను రక్షించండి. నా ప్రతిష్ట కాపాడండి.” 


“మీ కూతురు ముగ్గురి ప్రాణాలు తీసింది! ఇంకా మీ ప్రతిష్ట గురించి మాట్లాడతా 
రెందుకు? నే చెప్పినట్లు చెయ్యండి. మీ కీర్తి చిరస్థాయిగా నిలిచిపోతుంది.” 


విల్‌ఫర్డ్‌ డాక్టర్‌ ముందు మోకరిల్లి దీనంగా ప్రార్థించాడు. “నా పాపాలు 
నేననుభవిస్తాను. నా మానాన నన్ను విడిచి పెట్టండి.” 


డాక్టర్‌ కొంతసేపు మౌనంగా ఊరుకున్నాడు. “కాని మీరు జాగ్రత్తగా ఉండండి. మీ 
తండ్రి తరవాత మీ భార్యకు, మీ కుమారుడు ఎడ్వర్డ్‌కి ప్రమాదం సంభవించవచ్చు. తరవాత 
విచారించి ప్రయోజనం లేదు.” 


విల్‌ఫర్ట్‌ లేచి డాక్టర్‌ చేతులు పట్టుకున్నాడు. “వినండి, నా కూతురు హంతకి కాదు. 
ముమ్మాటికీ కాదు. నాకు తెలుసు, నేను నాబిడ్డను రచ్చకీడ్వలేను. ఆమెను శిక్షించలేను. 
ఆమెకే బాధ కలిగినా నేను బ్రతకలేను. ఇందులో పొరపాటే జరిగి ఉంటే నేననుభవిస్తాను. 
మీరు చెప్పినదే నిజమైతే నే నెలాగూ బ్రతకలేను. నా కదే మేలు.” 


“సరే. కానివ్వండి. కాని మీ యింటిలో మళ్లీ ఎవరికైనా ప్రాణాపాయం 
సంభవించినట్లయితే వైద్యానికి నేను రాను.” 
“బారోయ్‌ చావు కేంచెప్పాలి?” 


“నేను చెప్తాను” అంటూ డాక్టర్‌ వరండాలోకి వెళ్లాడు. సమీపంలోనే పరిచారకు 
లందరూ గుమిగూడి గుసగుసలాడుకుంటున్నారు. డాక్టర్‌ వారిని సమీపించి “బారోయ్‌ 
మూర్భరోగం వల్ల చనిపోయాడు. వృద్ధుని పరిచర్యలోనే దివారాత్రాలు కృషిచేసినందువల్ల 

సత్తువ ఉడిగిపోయింది. శవాన్ని తీసుకువెళ్లి అంత్యక్రియలు జరిపించండి.” అన్నాడు. 


విల్‌ఫర్ట్‌ కన్నులు తుడుచుకున్నాడు. డాక్టర్‌ తిరిగి చూడకుండా వెళ్లిపోయాడు. 
వాలంటిన్‌, హిలాయ్‌ విల్‌ఫర్ట్‌ లోనికి వచ్చారు. పరిచారకు లందరూ లోనికి వచ్చారు. “ఈ 
యింటి నేదో ఆవహించింది. ఇక్కడుంటే మాకు కూడా చావుతప్పదు” అన్నారు. పనివిడిచి 
వెళ్లిపోవాలని అందరూ నిశ్చయించుకున్నారు. యజమానులెంత బ్రతిమాలుకున్నా వినలేదు. 
వాలంటిన్‌ను ప్రీతిపూర్వకంగా చూసి, “అమ్మా! మేమీ ఇంటిలో ఉండలేం. మీకోసమైనా 
ఉండవలసిందే కాని మా కింక ధైర్యం లేదు. మీరు మాత్రం జాగ్రత్తగా ఉండండి. మీకు 
ఎలాటి భయంకలిగినా, ప్రమాదం వచ్చినా మాకు కబురు పంపండి” అని చెప్పివెళ్లిపోయారు. 
కన్నీటితో తడిసిన వాలంటిన్‌ ముఖంవంక విల్‌ఫర్ట్‌ వింతగా చూశాడు. తరవాత శంకా 
సంకోచాలతో తన భార్యవంక చూశాడు. భార్య పెదవులపై అస్పష్టమైన చిరునవ్వు 
గోచరించింది. విల్‌ఫర్ట్‌ ఉలిక్కిపడ్డాడు. 


తర్‌ 


కౌంట్‌ మార్సెర్ఫ్‌ను అవమానించి పంపివేసిన రోజు సాయంకాలమే డాంగ్లర్‌ ఆండ్రీతో 
రహస్యమంతనాలారంభించాడు. డాంగ్లర్‌ స్వయంగా యూజినీ వివాహ ప్రసక్తి తేనక్కరలేకుండా 
ఆండ్రీయే తన మనోవాంఛను ముందు వెలిబుచ్చాడు. తన పాచిక పారినందుకు లోలోన 
సంతోషిస్తూ, అయినా పైకి తన తొందరపాటు తెలియనీయరాదనే ఉద్దేశంతో డాంగ్లర్‌ 
ఇలా అన్నాడు : “ఆండ్రీ! అప్పుడే వివాహం తలపెట్టడానికి మీ కింకా వయస్సు నిండలేదే!” 


“అంటే నా తండ్రిగారి అనుమతినిగురించి మీరు సంకోచిస్తున్నారా ? సంకోచం 
అనవసరం. నేను పారిస్‌లోనే స్థిరపడిపోతానని నా తండ్రిగారికి తెలుసును. అందువల్ల నే 
నిక్కడే వివాహం చేసుకొని స్థిరపదేపక్షంలో, నా జరుగుబాటుకోసమని ముందే కొంత ధనం 
ఏర్పాటుచేశారు కూడా.” 


“అయితే సరే. నా కూతురుకి కొంత కట్న మివ్వాలనుకున్నాను. నా అనంతరం నా 


ఆస్తికి ఆమే వారసురాలు.” 
“అయితే మరీ మంచిది. నేను కోరినట్లయితే ఇక్కడే కొంత పెట్టుబడి పెట్టి వ్యాపారం 


చేసుకోడానికి నా తండ్రి పెట్టుబడి ధనంకూడా ఇస్తారు. అది మీ చేతికే ఒప్పగిస్తాను. మీరే 
వ్యాపారంలో పెట్టి వృద్ధిచెయ్యండి.” 

కక] తప్పకుండా. అయితే నా కూతుర్ని మీ కివ్వడం నాకు సమ్మతమే. నా భార్య, 
కూతురుకూడా అభ్యంతర పెట్టరులెండి.” 

ఇద్దరూ పరస్పరాభినందనాలతో మంతనం ముగించి లేచారు. 


ఆండ్రీ బగ్గీ ఎక్కి బయలుదేరాడు. పరిచారకుడు అతని చేతికొక చీటీ యిచ్చి 
రెండువందల (ఫ్రాంకులు ఒప్పగించాడు. 


“ఇదేమిటి?” అన్నాడు ఆండ్రీ. 
“అతను పుచ్చుకోనన్నాడండి. ఈ చీటీ మీ కివ్వమని చెప్పాడు.” 


ఆండ్రీ చీటీ చూసుకున్నాడు : “నామకాం నీకు తెలుసును. రేపు పొద్దున్న 
తొమ్మిదిగంటలకి తప్పకుండా రా.” అని వుంది. కాడరూస్‌ మూర్భత్వానికి ఆండ్రీకి 
కోపంవచ్చింది. పళ్ళు పటపట కొరికాడు. కాని వేరే చేసేదిలేక మరునాడుదయం కాడరూస్‌ 
మకాం చేరుకున్నాడు. 


“రా!రా! నువ్వువస్తావనే అనుకున్నాలే” అన్నాడు కాడరూస్‌ వికృత మందహాసంతో. 
“వాల్లే! ఘనకార్యం చేశానని కులుకుతున్నట్టున్నావు” 


“అదుగో! మళ్ళీ కోపం తెచ్చుకుంటున్నావు. నువ్వు వస్తావని నీకోసం ఫలహారం 
తయారుచేయించాను చూడు.” 


“ఇందుకోసమేనా నన్ను రమ్మన్నది?” 


“అహ! తొందరపడకు మరి, సావధానంగా చెప్తానురా. పాతమిత్రుణ్ణి చూడాలనుకోడం 
తప్పుకాదు కదా!” 


“మిత్రుడవు కాదు నువ్వు. దోహివి. నీకు ప్రతిమాసం రెండువందలివ్వడానికి 
ఏర్పాటుచేసిన తరవాత ఇంకా నన్ను వేధించడమెందుకు?” 


“ఇస్తున్నావు ముష్టి రెండువందలు! చూడు నాబతుకెలా నికృష్ణంగా ఉందో. నిజంగా 
నీకది ఇవ్వడం ఇష్టం లేదని నాకు తెలుసును.” 


“అది కాదు నీకెంత ఇచ్చినాతృప్తి అనేది ఉండదు.” 


“నా దగ్గిర చెప్పకు. నీ అదృష్టం పండిందిలే. నీకేం! డాంగ్లర్‌ కూతుర్ని పెళ్లి 
చేసుకోబోతున్నావు.” 


“డాంగ్లర్‌ పేరు ఉచ్చరించడానికేనా తగవు నువ్వు!” 

“ఏమిటీ! డాంగ్లర్‌ మాట నా దగ్గిరా చెప్తున్నావు? నేనూ అతనూ ఇదివరలో 
స్నేహితులమన్న సంగతి నీకు తెలియదుకాబోలు.” 
“అదంతా ఇప్పుడెందుకులే. నన్నెందుకు రమ్మన్నావో చెప్పు.” 


“నా కొక ఆలోచన తట్టింది. ప్రతినెలా ఎప్పుడాఖరవుతుందా అని వేచికూర్చోడం 
నాకు బాధగా ఉంది. నేనే నీ స్థితిలో ఉంటే, ఎక్కడో ఇల్లు కొనుక్కోదానికని ఆరునెల్ల డబ్బు 
ముందిమ్మని అడిగి, అది తీసుకుని పరారవుతాను.” 


“నువ్వే ఇప్పుడా పనెందుకు చెయ్యకూడదు?” 

“ఏమిటి? పన్నెండు వందలోనా?” 

“అబ్బ నీ లోభానికి మితిలేదు. రెణ్ణిల్లముందు నీకు తిండికూడా లేదు. ఇప్పుడదేదో 
ఏర్పాటుచేసినా నీకు చాలడం లేదు. ఆశ ఎక్కువౌతోంది.” 

“తిన్న కొద్దీ ఆక లెక్కువైనట్టు. నా ఆలోచన చెప్తావిను. నువ్వు చిల్లిగవ్వ ఖర్చుపెట్టి 
నక్కర్లేకుండా, నాకు ముఫ్ఫైవేలు సంపాదించుకోడానికి వీలివ్వగలవు.” 

“అది నావల్ల కాదు.” 

జన చెప్పేది నువ్వు అర్థం చేసుకోడంలేదు. నువ్వు చిల్లిగవ్వ ఖర్చు పెట్టనక్కర్లే 
దంటున్నాను. అది సరే. ఈలోగా నాకిచ్చేది నెలకి ఐదువందలకి పెంచు.” 

“పెంచితే ఇంక నన్ను వేధించడం మానేస్తావా? నువ్వేమో స్నేహితుడవనుకున్నాను. 
నీకొక రహస్యం చెప్తాను వింటావా?” 

“చెప్పు. » 

“నా తండ్రి ఎవరో తెలుసుకున్నాను.” 

“ఎవరు?” 

“కౌంట్‌ ఆఫ్‌ మాంట్‌ క్రిస్టో.” 

“అబ్బే!” 

“అవును. కాని ఆ విషయాన్ని ఆయన పైకి తెలియనివ్వలేడు. అందువల్ల మేజర్‌ 
కావల్మాంటీద్వారా నాకీ సహాయం చేస్తున్నాడు. నా తండ్రినని చెప్పుకుంటున్నందుకు ఆయనకి 
ఏభైవేలిస్తున్నాడు.” 

“అబ్బా! నీ తండ్రి అనిపించుకోడానికి ఏభైవేలే! అందులో సగమిస్తే నేనే ఆ పని 

చేద్దునే! మరి నీకెంత ఇస్తున్నాడు?” 
“మొత్తం అయిదు లక్ష లిస్తాడు.” 


“అబ్బ! అయిదులక్షలే!” అన్నాడు కాడరూస్‌. చేతిలో రొట్టిముక్క నలుపుతూ 
పరధ్యానంలో పడ్డాడు. కొంతసేపైన తరవాత “ఆయన చాలా భాగ్యవంతుడా?” అన్నాడు. 

“భాగ్యవంతుడా! ఆయనకెంతధనముందో ఆయనకే లెక్కతెలియదు.” 

“అయితే అద్దులేకుండా నిన్నాయన ఇంటిలోకి రానిస్తాడా?” 

“ఓ! నా యిష్టంవచ్చినప్పుడు వెళ్లవచ్చు.” 

“ఇల్లెక్కడ?” 

“శాంప్‌ ఎలిషీలో ముఫ్ఫెయో నంబరు.” 

“నీకా ఇల్లు లోపలా బయటా బాగా తెలుసునా.” 

“త్ర.” 


“అయితే ఆచూకీ అంతా చెప్పు.” 


మాంట్‌ క్రిస్టో ఇంటి నమూనా కాగితంమీద గీసి వివరాలన్నీ ఆండ్రీ విశదంగా 
చెప్పాడు. మాంట్‌ క్రిస్టో ఇంటిలో ఎప్పుడుండేదీ, ఎప్పుడు ఉండనిదీ కూడా చెప్పాడు. 


“ఇంతేనా? ఇంకేమైనా ఉందా?” అన్నాడు ఆండ్రీ. 


“ఇంకచాలు. నా పని నేను నెరవేర్చుకుంటాలే. నీకు నాబాధ కూడా విరగడౌతుంది.” 
అంటూ కాడరూస్‌ వికృతంగా నవ్వాడు. ఆండ్రీ కోపంపట్టలేక, ఏమీ చెయ్యలేక వేలు 
కొరుక్కుంటూ లేచాడు. ఆండ్రీ ద్వారం సమీపించేసరికి కాడరూస్‌ “ఆగు” అన్నాడు. ఆండ్రీ 
వెనక్కి తిరిగిచూశాడు. 


“నీ వేలినున్న ఆ ఉంగరం బాగుంది. ఏదీ చూడనీ” అన్నాడు. కాడరూస్‌. ఆండ్రీ 
ఉంగరం తీసి మేజామీదికి విసిరాడు. 


“నామాట నువ్వెప్పడూ కాదనవన్నసంగతి నాకు తెలుసును. కాని ఇది నిజమైన 
వజమేనా?” 


ఆండ్రీ జవాబివ్వలేదు. 


“నేను భాగ్యవంతుణ్ని కాకపోయినా నాకూ వజ్రాల సంగతి తెలుసులే. ఇది 
మంచిదౌనో కాదో చూసి చెప్తానుండు.” అంటూ కాడరూస్‌ లేచి కిటికీవద్దకు వెళ్లివజంతో 

గాజు తలుపుపైన గీశాడు. గాజుముక్క సన్నగా చీరుకుపోయింది. “అసలైన వజ్రమే” అన్నాడు 
కాడరూస్‌. ఆండ్రీ విసుగుదలతో మాటైనా వినిపించుకోకుండా గబగబ వెళ్ళిపోయాడు. 


మరునాడు సాయంకాలం మాంట్‌క్రిస్టో ఆట్విల్‌లోని తన ఇంటికి బయలుదేరనున్న 
సమయంలో అతని కొకలేఖవచ్చింది. అందులో ఇలా ఉంది : “ఈ రాత్రి శాంప్‌ ఎలిషీలోని 
మీ ఇంటిలో సొత్తు అపహరించడానికి ఒక దొంగ రానున్నాడు. పోలీసుల సహాయంతో 
నిమిత్తం లేకుండా మీరొక్కరూ పరిచారకుల సహాయంతో మీ సొత్తు కాపాడుకోగలరు. 
పోలీసుల్ని మీరు పిలిచినట్లయితే, మీ క్షేమం కోరుతున్న నాకు ముప్పు రాగలదు. ఈ 
రాత్రికి మీరు ఇల్లువదిలి వెళ్ళడం శ్రేయస్మరం కాదు. మీ యింటికి రానున్న మనిషి 
దొంగమాత్రమే కాదు; మీ ప్రచ్చన్న శత్రువుకూడా. ఆ శత్రువెవరో తెలుసుకోడానికి మీకిది 
మంచి అదను.” 


లేఖ ఎవరువ్రాశారో తెలియదు. మాంట్‌ క్రిస్టో కొంతసేపు యోచించాడు. 'నా 
ప్రచ్చన్న శత్రువెవరు? నా పత్రాల కోసం వస్తాడా? కాదు బహుశా నన్ను చంపడానికే 
వస్తాడనుకుంటాను.” అనుకున్నాడు మనస్సులో. వెంటనే ప్రయాణం విరమించుకుని, ఆలీ 
ఒక్కడినీ తప్ప తన పరిచారకుల్ని, ఉద్యోగుల్ని అందరినీ ఆట్విల్‌ భవనానికి పంపివేశాడు. 
మేడపైన కిటికీలు ఎప్పటిమాదిరిగానే తెరిచి ఉంచాడు. ఇంటికి పైన, కిందతాళాలు 
వేయించాడు. ఆలీ తనూ కలిసి చీకటిపడే వేళకి వీధిలోకి వచ్చారు. వీధిలో ఎక్కడా 
జనసంచారం లేదు. గంట తరవాత మెల్లిగా ఇద్దరూ కలిసి వెనకగోడ దూకి ఇంటిలోకి 
ప్రవేశించారు. ఒక కిటికీగుండా ఇద్దరూ పడకగది ప్రవేశించారు. ఆలీని అక్కడే ఉండమని 
సంజ్ఞచేసి మాంట్‌ క్రిస్టో పక్కసావడిలోకి వెళ్లాడు. బీరువా తాళాలు గట్టిగా లాగిచూశాడు. 
తరవాత పడకగదిలోకి వచ్చి తలుపులు దగ్గరగా మూశాడు. రెండు రివాల్వర్లు బెల్జులో 
గుప్తపరుచుకున్నాడు. ఇద్దరూ నిశ్శబ్దంగా నిరీక్షీస్తూ కూర్చున్నారు. 

రాత్రి పన్నెండు గంటలయింది. చీకటిలో వీధిలో గోడవారని ఒక వ్యక్తి రావడం 
ఇద్దరూ చూశారు. మొదటి వ్యక్తికి కనపడకుండా మరొకవ్యక్తి చీకటిలో వెన్నాడుతున్నాడు. 
కొంతసేపైన తరవాత సావడిలో అస్పష్టమైన సవ్వడివినవచ్చింది. గాజు తలుపు కోస్తున్న 
చప్పుడు సన్నగా వినపడుతోంది. ఆలీ కిటికీలోంచి వెనుకవీధివంక చూశాడు. రెండో వ్యక్తి 
నిలబడి దొంగని జాగ్రత్తగా కనిపెడుతున్నాడు. ఇంకెవ్వరూ కనపడలేదు. తరవాత అస్పష్టంగా 
కరకరశబ్ధం వినపడింది. “కిటికీ తలుపు కోసేశాడు.” అనుకున్నాడు మాంట్‌ క్రిస్టో. గాజుముక్క 
తియ్యగా ఏర్పడిన సందులో చెయ్యిచాొనిపి కిటికీతలుపు గడియతీశాడు దొంగ. మెల్లిగా 
తలుపుతెరిచి లోనికి ప్రవేశించాడు. జేబులోనుంచి తాళపుచెవులగుత్తి తీసి బీరువాతాళం 

తియ్యడానికి దొంగ ప్రయత్నించనారంభించాడు. “శత్రువు కాడు. దొంగ మాత్రమే” 
అనుకున్నాడు మాంట్‌ క్రిస్టో. 


మాంట్‌ క్రిస్టో పడకగదిలోని ఒక బీరువా తెరిచి పొడుగైన నల్లని ఉక్కుతీగెల కోటుతీసి 
ధరించాడు. దానిపైన ఫాదరీ దుస్తులు ధరించాడు. మూడంచుల టోపీ ఒకటి తలపై 
పెట్టుకున్నాడు. 

మెల్లిగా తలుపు ఓరగా తెరిచిచూశాడు. దొంగ బీరువా తాళాన్ని బలమైన కత్తితో 
పెగల్చడానికి ప్రయత్నించడం గమనించాడు. మెల్లిగా సావడి ప్రవేశించాడు. తాళం పగలగొట్టే 
యత్నంలో నిమగ్నుడైయున్న దొంగ మాంట్‌ క్రిస్టో ప్రవేశించడం గమనించలేదు. మాంట్‌ 
క్రిస్తో కొవ్వాత్తి ఒకటి తీసి వెలిగించాడు. దొంగ ఉలిక్కిపడి వెనక్కు తిరిగాడు. “కాడరూస్‌! 
ఈ అర్ధరాత్రివేళ ఇక్కడేం చేస్తున్నావ్‌!” అన్నాడు మాంట్‌ క్రిస్టో. నిర్భయంగా కిటికీవద్దకు 
వెళ్లినిలిచాడు. కాడరూస్‌కి ఇంకపారిపోడానికి దారిలేదు. “ఎవరు! ఫాదరీ! బుసోనీ!” అన్నాడు 
కాడరూస్‌ తడబడుతున్న మాటలతో. 


“అవును మాంట్‌ క్రిస్టోసొత్తు దోచుకోవాలని వచ్చావు కాదూ?” 


కాడరూస్‌ దారికోసం చుట్టూ చూశాడు. లాభం లేకపోయింది. గజగజవొణికిపోతూ 
నిలబడిపోయాడు. అతనికి ముచ్చెమటలు పట్టాయి. 


“అయితే ఇంకా నీహంతక వృత్తి మానలేదన్నమాట.” 

“ఫాదరీ! ఆకలిమంట నాచేత ఈ పనిచేయించింది. నన్ను క్షమించండి.” 
“పాపాత్ములంతా ఇదే అంటారు.” 

“నిర్భర దారిద్ర్యం...” 


“ఇశ్‌! నగలవర్తకుడు వజపుటుంగరానికి నీకు నలభై అయిదు వేలిచ్చినా ధనమూ 
వజమూకూడా తీసుకోవాలనే లోభంతో అతన్ని వాత్యచేని నప్పుడు దారిద్యమే 


కారణమయిందా?” 
“ఫాదరీ! మీరొక్కరేనా ఇంకెవరైనా ఉన్నారా? పోలీసులు వచ్చారా?” 


“లేదు. నేను ఒంటరిగానే ఉన్నాను. ఆఖరుసారి నిన్ను కనికరించి విడిచిపెడుతున్నాను. 
కాని ఒకటి చెప్పు. అబద్ధం చెప్పకుసుమా! ఖైదునించి ఎలా విడుదలై వచ్చావు?” 


“లార్డ్‌ విల్మోర్‌ సహాయం చేశారు.” 
“అతను నీ సంరక్షకుడా?” 

“కాదు. నా తోటి ఖైదీకి అతను సంరక్షకుడు.” 

“ఎవరా ఖైదీ?” 

“బనెడెటో” 

ట్‌ 

“అతను కూడా నీతోపాటు విడుదలైనాడా?” 

“అవును. ఇద్దరం కలిసే పారిపోయాం. విల్మోర్‌ ఇచ్చిన ఆకురాయితో ఊచలు కోసి 
బైటపడాం.” 
కూ ట్‌ 

“బెనెడెట్టో ఏమైనాడు?” 

“నాకు తెలియదండి.” 

“నీకు తెలుసును.” 


“దైవసాక్షిగా చెప్తున్నాను. నాకు తెలియదండి.” అంటూ చేతులు జోడించి ఫాదరీని 
సమీపించాడు కాడరూస్‌. ఫాదరీ కదలకుండా అలాగే నిలబడ్డాడు. “అబద్ధం” అన్నాడు 
గంభీరంగా. 


“ఫాదరీ! క్రీస్తుసాక్షి” 

“పారిస్‌ వచ్చిన తరవాత నీ జీవనోపాధి ఏమిటి?” 

“చేతికి చిక్కింది తీసుకుని పొట్టగడుపుకుంటున్నానండి.” 

“అబద్ధం.” 

కాడరూస్‌ గజగజలాడాడు. 

“అత నిచ్చిన డబ్బుతో గడుపుతున్నావు” అన్నాడు బుసోనీ. 

కాడరూస్‌ నిశ్చేష్టుడైనాడు : “నిజమేనండి. అతనొక భాగ్యవంతుని కొడుకైనాడు.” 
“ఎవరా భాగ్యవంతుడు?” 

“కౌంట్‌ ఆఫ్‌ మాంట్‌ క్రిస్టో.” 


“ఏమిటి? బెనెడెట్టో మాంట్‌ క్రిస్టో కొడుకా?” అన్నాడు మాంట్‌ క్రిస్టో తెల్లబోయి. 
“ఇప్పుడా కొడుకు ఏపేరు పెట్టుకుని తిరుగుతున్నాడు?” 


“ఆండ్రీ కావల్మాంటీ.” 
“మాంట్‌ (్రిస్తో ఆదరించిన ఆ యువకుడేనా? డాంగ్లర్‌ కూతుర్ని 

పెళ్ళిచేసుకోబోతున్నవాడేనా?” 
“అవునండి” 


“అంత మోసం జరుగుతోంటే నువ్వుచూస్తూ ఊరుకున్నావా కాడరూస్‌? ఎంత 
పాపాత్ముడవ్‌! నీకతని నికృష్ణజీవితం, దుర్వర్తనా తెలియవా?” 


“తెలిస్తే మాత్రమేం? మిత్రుడు బాగుపడుతుంటే నేనెందుకు చెడగొడతాను?” 
“ఈ మోసమంతా బయట పెట్టేస్తాను.” 

“ఎవరికి చెప్తారు?” 

“డాంగ్లర్‌ కి.” 


“ఆ! ఆ!” అన్నాడు కాడరూస్‌. ఛరాలున జేబులో కత్తితీసి బుసోనీ ఛాతీపైన పొడిచాడు. 
కాని కత్తి ఛాతీ పైన దిగకపోగా వంకరపోవడం చూసి కాడరూస్‌ నిర్భాంతపోయాడు. వెంటనే 
బుసోనీ కాడరూస్‌ చెయ్యిపట్టుకుని మెలితిప్పాడు. బుసోనీ చేతులలో ఇంత మహాబలం 
ఉందని కాడరూస్‌ కలనైనా అనుమానించలేదు. చెయ్యిమణికట్టు బెణికి విపరీతమైన బాధ 
కలిగింది. ఫాదరీకాళ్లముందు మోకరిల్లాడు. “రక్షించండి” అని దీనంగా ప్రార్థించాడు. 


“ఛీ! నిన్ను శిక్షించక ఎందుకు విడిచిపెడుతున్నానో నాకే తెలియడంలేదు.” 
“అబ్బ! ఎంత బలం మీది!” అన్నాడు కాడరూస్‌. 


“అవును. నీ వంటి పశువుల్ని లొంగదియ్యడానికే భగవంతుడు నాకీ బలమిచ్చాడు 
- నేను భగవత్మాధ్యాలు నిర్వర్తిస్తున్నాను. ఇదిగో కలం, కాగితం. నే చెప్పినది వ్రాయి.” 


కాడరూస్‌ మారుమాట లేకుండా కలం తీసుకున్నాడు. బుసోనీ చెప్పగా ఇలా వ్రాశాడు 
న “అయ్యా, మీరు సన్నానించి మీ కూతుర్నిచ్చి వివాహం చేదామనుకుంటున్న యువకుడు 
టూలన్‌ ఖైదునుంచి పారిపోయివచ్చిన దగాకోరు. ఆ ఖైదులో అతని పేరు 59 నంబరు, 
నా పేరు 58 నంబరు. అతని మొదటి పేరు బెనెడెట్టో. కాని అతనికి తన తల్లిదండ్రు లెవరో 
తెలియదు. అతని పుట్టుక, వంశం తెలియవు.” 


“సంతకం పెట్టు.” 

కాడరూస్‌ సంతకం చేశాడు. తరవాత డాంగ్లర్‌ చిరునామా వ్రాశాడు. 
బుసోనీ కాగితం తీసుకుని “ఇంకవెళ్ళు” అన్నాడు. 

“నన్నేం చెయ్యదల్పుకున్నారు?” అన్నాడు కాడరూస్‌. 

“నేనేం చెయ్యగలను? నిన్నుద్దరించడానికి నా శాయశక్తులా ప్రయత్నించాను. నీకు 
ధనమిచ్చాను. కాని హంతకుడవైనావు.” 


“ఈ ఒక్క సారీ క్షమించండి. ఒక్కసారే! మిమ్మల్ని ప్రార్థిస్తున్నాను.” 
“సరే. కాని, ఈమాట మరిచిపోకు. నువ్వు క్షేమంగా వీధి దాటి ఇల్లు చేరుకోగలిగావా, 


వెంటనే పారిస్‌ నగరం విడిచిపో. నువ్వు సక్రమంగా ప్రవర్తించినంత కాలం నీకు సాలీనా 
ధనం ఏర్పాటుచేస్తాను. ఇంకపో.” అంటూ బుసోనీ కిటికీవంక చూపాడు. 


కాడరూస్‌ కిటికీగుండా దూరి కిందికి దిగాడు. వెనుక ప్రాకారమెక్కి ఆవలివైపు 
నున్న నిచ్చెనమీదుగా క్రిందికి దిగనారంభించాడు. మాంట్‌ క్రిస్టో చేతులు కట్టుకుని 
చూస్తున్నాడు. వీధిలో పొంచున్న వ్యక్తి తటాలున ఒక చెట్టు చాటున దాగడం మాంట్‌ క్రిస్టో 
చూశాడు. 


కాడరూస్‌ నిచ్చెన ఆఖరు మెట్టు పైనుండగా రెందోవ్యక్తి చీకటి చాటునుంచి ఒక్క 
ఉదుటున వచ్చి కత్తితీసి కాడరూస్‌ని వెన్నులో ఒక్క పోటు పొడిచాడు. కెవ్వున కేక పెట్టి 
కాడరూస్‌ వెల్లకిల పడ్డాడు. హంతకుడు ఛాతిపైన రెండుపోట్లు పొడిచి పారిపోయాడు. 

“అయ్యో! రక్షించండి. చచ్చిపోతున్నాను. పారిపోతున్నాడు.” అని కాడరూస్‌ బిగ్గరగా 
అరవ నారంభించాడు. 

బుసోనీ, ఆలీ గబగబ మేడమెట్లు దిగి వెనుక తోటలోకి పరుగెత్తారు. వెనుకద్వారం 
తెరిచి కాడరూస్‌ని సమీపించారు. 

“అయ్యో! నన్ను చంపేశాడు. బుసోనీ! నన్ను రక్షించండి” అని కాడరూస్‌ ఏడవ 
నారంభించాడు. 

బుసోనీ ఆలీని చూసి “న్యాయాధికారి విల్‌ఫర్ట్‌ని వెంటనే పిల్చుకురా. వెళ్ళు. దారిలో 
డాక్టర్నిపిలిచి ఇక్కడికి పంపు” అన్నాడు. 

“ఇంక డాక్టర్‌ వల్ల లాభంలేదు. నేను చచ్చిపోతున్నాను. హంతకుడెవరో చెప్తాను. 
త్వరగా న్యాయాధికారిని పిలవండి” అన్నాడు కాడరూస్‌ ఆయాసపడుతూ. నెత్తురు 
ధారలుకట్టింది. 

“నిన్ను పొడిచిన దెవరు?” అన్నాడు బుసోనీ. 


“బెనెడెట్టో. వాడే ఈయింటి ఆచూకీ అంతా నా కిచ్చిదొంగతనం చెయ్యమన్నాడు. 
మాంట్‌ క్రిస్టోని నేను చంపితే, ఆయన భాగ్యమంతా తనకు వెంటనే వస్తుందనుకున్నాడు. 

లేక ఆయనే నన్ను చంపితే తనకి నాపీడ వదలిపోతుందనుకున్నాడు. అందుకే ఈ ఉచ్చుపన్ని 
నన్నిప్పుడు పొడిచాడు.” 


“ఆగు. నువ్వు చెప్పినదంతా నేను వ్రాస్తాను. నువ్వు చివర సంతకం చెయ్యి.” 


బుసోనీ గబగబ ఇల్లు ప్రవేశించి కలం, కాగితం తెచ్చాడు. “టూలన్‌ఖైదులో 
నాతోపాటు ఖైదీగా ఉన్న బెనెడెట్టో అనే 59 నంబరు నన్ను పొడిచాడు.” అని మాంట్‌ క్రిస్టో 
వ్రాశాడు. కాడరూస్‌ కలం అందుకుని వొణుకుతున్న చెయ్యితో సంతకం పెట్టాడు. 


“నే చెప్పినదంతా న్యాయాధికారికి చెప్తారు కాదూ?” అన్నాడు కాడరూస్‌. 


“తప్పకుండా. అంతే కాదు. ఇంకా చెప్తాను. నువ్వు దొంగతనం చెయ్యబోతున్నావని 
మాంట్‌ క్రిస్టోకి ఉత్తరంవల్ల తెలియపరిచాడని కూడా చెప్తాను. నీకు తెలియకుండా నిన్ను 
వెన్నాడివచ్చి నువ్వీ ఇంటిలో (ప్రవేశించడం గమనించాడు. నువ్వు నిచ్చెన దిగగానే చీకటి 
చాటునుంచి వచ్చి పైన పడిపొడిచాడు.” 


“మీరిదంతా చూస్తూనే ఉన్నారా? నన్ను వాడు చంపుతుంటే చూస్తూ ఊరుకున్నారా? 
అయ్యో! నన్ను వెన్నాడుతున్నాడని నా కెందుకు చెప్పలేదు?” 


“మొదటే అన్నాను కదా! నువ్వు క్షేమంగా వీధి దాటి ఇల్లు చేరుకోగలిగితే, నిన్ను 
భగవంతుడు క్షమించాడనుకుంటాను. అప్పుడు నేను నిన్ను క్షమించగలననుకున్నాను. నిన్ను 
భగవంతుడేం చెయ్యదల్బుకున్నాడో, అదంతా బెనెడెట్లో చేతులలో పెట్టాడని నా అభిప్రాయం 
- భగవత్యార్యాన్ని నిరోధించడం మహాపాతకం.” 


“భగవత్మార్యమా! భగవంతుడు గుడ్డివాడు, న్యాయాన్యాయాలు తెలియని అంధుడు. 
భగవంతుడే న్యాయనిర్దేత అయితే, ఈనాడు నిశ్చింతగా తిరుగుతున్నవారు శిక్షపాలు 


పడవలసిందే.” 


“ఇటు విను. చనిపోయేటప్పుడు కూడా నువ్వు భగవంతుని నమ్మడంలేదా? నిన్ను 
భగవంతుడెంత రక్షించి కనికరించాడో నీకు తెలుసునా? నీకు పుష్టి అయిన శరీర మిచ్చాడు. 
బలమిచ్చాడు. వృత్తి ఇచ్చాడు. ఉపాధి కల్పించాడు. మిత్రుల నిచ్చాడు. పాపచింతన లేనివారు 
సుఖపడ్డానికి అవసరమైన సాధనాలన్నీ నీకు సమకూర్చాడు. కాని నీ మిత్రునిపట్ల నువ్వు 
ద్రోహంచేశావు. అయినా భగవంతుడు నిన్ము శిక్షించకుండా కనికరించాడు. కాని న్స్‌ కళ్లు 
తెరవడానికి నిన్ను దారిద్ర్యంలో ముంచాడు. మర్యాదగా, సద్వర్తనతో నే ఆర్జించగల దానిని 
లోభంవల్ల, పాపచింతనవల్ల చెడకొట్టుకున్నావు. దారిద్ర్యం పేరు చెప్పి సోదరమానవుల పై 
అత్యాచారాలు చెయ్య నారంభించావు. భగవంతుడొకసారి నీకు అపారమైన ధనం ఇచ్చాడు. 

అది నీకు చాలలేదు. హత్యవల్ల దాన్ని రెట్టింపు చేసుకున్నావు. అందువల్లనే మళ్లీ భగవంతుడు 
నిన్ను దరిద్రుణ్ని చేసి శిక్షించాడు.” 

కాడరూస్‌ స్థిమితంగా ఉండలేక మూలుగుతూ అటూ ఇటూ పొర్ల నారంభించాడు. 


“బందీగా ఉన్న నిన్ను కరుణించి భగవంతుడు దారిచూపాడు. విల్మోర్‌ నీకు 
ఉపాధికల్పించాడు. కాని మళ్ళీ భగవంతుని మోసం చేసి శిక్ష పొందావు.” 


“అవును. కాని బెనెడెట్టో తప్పించుకుంటున్నాడు.” 

“ఎవరూ తప్పించుకోలేరు. భగవంతుడు వాడిని కూడా శిక్షిస్తాడు.” 

“అయితే నన్ను చంపుతుంటే చూస్తూ ఊరుకున్న మిమ్మల్ని కూడా భగవంతుడు 
శికిసాడు.” 


“నన్నా?” అన్నాడు బుసోనీ చిరునవ్వుతో. “నీలో పశ్చాత్తాపం కనపడితే నిన్ను 
తప్పకుండా రక్షించేవాడినే. కాని నన్ను కత్తితో పొడవబోయినావు. ఇంక నిన్ను భగవంతుని 
పాదాలముందే విడిచిపెట్టడం మంచిదనుకున్నాను.” 


“భగవంతుడు లేడు. ఉన్నాడని మీకొక నమ్మకంలేదు. నాతో అబద్ధమాడుతున్నారు.” 

“ఆగింక. నిన్ను శిక్షిస్తున్నప్పటికీ భగవంతుని నమ్మవా? ఒక్కమాటతో, ఆఖరు 
ప్రార్థనతో క్షమించగల భగవంతునే నమ్మడం లేదా? ఆలోచించుకో. నీ మనస్సు మార్చుకో. 
పశ్చాత్తాపపడు.” 

“అయినా, ఎవరు మీరు?” అన్నాడు కాడరూస్‌ తేరిపారచూస్తూ. 

“చూడు సరిగ్గా చూడు నావంక” అన్నాడు బుసోనీ కొవ్వొత్తి దీపం తన ముఖం 
వద్దకు తీసుకున్నాడు. 

టి 

“ఎవరు? మీరు బుసోనీ!” అన్నాడు కాడరూస్‌. 

బుసోనీ టోపీ తీసివేశాడు. తరవాత విగ్గు తీసేశాడు. 

“అ! మీరు విల్మోర్‌!” 


“కాదు. నేను ఫాదరీని కాను. విల్మోర్‌ని కాను. సరిగ్గా చూడు. నన్ను గుర్తుపట్టలేవా?” 
మాంట్‌ క్రిస్టో మాటతీరులో చిత్రమైన మార్చువచ్చింది. కాడరూస్‌ మనస్సులో కలవరం 
బయలుదేరింది. 


“ఎవరు? అవును. ఎక్కడో, ఎప్పుడో మిమ్మల్ని చూసినట్లే ఉంది. మిమ్మల్ని బాగా 

తెలుసుననిపిస్తోంది.” 
“అవును. నన్ను చూశావు. ఒకప్పుడు నన్ను చక్కగా ఎరుగుదువు.” 
“అయితే మీ రెవరు?” 


ఇంక కాడరూస్‌కి అంత్యఘడియలు సమీపించాయని మాంట్‌ క్రిస్టా గ్రహించాడు. 
మెల్లిగా వొంగి కాడరూస్‌ చెవిలో “నేను...” అంటూ రహస్యంగా చెప్పాడు. కాడరూస్‌ 
ఉలిక్కి పడ్డాడు. చేతులెత్తి భగవంతునికి నమస్కరించాడు. “అయ్యో ! భగవంతుడా ! పాపాత్ముణ్ణి 
నన్ను క్షమించు. నన్ను నీలో చేర్చుకో.” అన్నాడు. ఒక్క సారి బిగ్గరగా మూలిగాడు. తల 
వాల్చేశాడు. 


“ఒకడు” అన్నాడు మాంట్‌ క్రిస్టో, శవంపైన చూపులు నిగిడి. మెల్లిగా లేచి నిలిచాడు. 

మాంట్‌ క్రిస్టో ఇంటిలో దొంగతనం చెయ్యడానికి జరిగిన యత్నం పారిస్‌లో 
వారంరోజుల పాటు చర్చనీయాంశమయింది. హంతకుడు బెనెడెట్టో అని దొంగచెప్పాడు. 
ఆ సమయంలో తానింటిలో లేనట్లు, బుసోనీ చెప్పగా వివరాలన్నీ తెలుసుకున్నట్లు మాంట్‌ 
క్రిస్టో మిత్రులకు చెప్పాడు. బెనెడెట్టో ఎవరో ఎవరికీ తెలియలేదు. బర్జుక్సియోమాత్రం ఆ 
పేరు విన్నప్పుడల్లా ఉలిక్కిపడుతున్నాడు. హంతకుని పట్టుకోడానికి పోలీసులు విశేషకృృషి 
చేస్తున్నారు. దొరకవలసిన హంతకునిపై అభియోగం తయారుచెయ్యడంలో విల్‌ఫర్ట్‌ నిమగ్నుడై 
ఉన్నాడు. 


తరవాత మూడువారాలలో యూజినీడాంగ్లర్‌ వివాహ ప్రసక్తిలో హత్యావృత్తాంతం 
మణిగిపోయింది. ఈ వివాహానికి ఆండ్రీ తండ్రి సమ్మతిస్తూ డాంగ్లర్‌కు లేఖవ్రాశాడు. వరునికి 
వరుని తండ్రి ఒకటిన్నర లక్షలివ్వడానికి సమ్మతించాడు. డాంగ్లర్‌ తన కూతురికి లక్షన్నర 
కట్నమిస్తున్నాడు. మొత్తం మూడులక్షల్ని వ్యాపారంలో పెట్టి వృద్ధిచెయ్యడానికి డాంగ్లర్‌ 
సంతోషపూర్వకంగా సమ్మతించాడు. రోజు రోజుకీ డాంగ్లర్‌కి ఆం(డీపట్ల ప్రీతి అధికమౌతోంది. 
యూజినీ మాత్రం వరుని మరింత నిర్లక్ష్యంతో చూడ నారంభించింది. 


బోశాంప్‌ ఆల్బర్ట్‌ను కోరిన మూడువారాల గడువు పూర్తి కావచ్చింది. ఆల్బర్ట్‌ 
హృదయాన్ని పరాభవాగ్ని దహిస్తూనే ఉంది. ఆల్బర్ట్‌తో మాట్లాడిన రోజుమొదలు బోశాంప్‌ 
పారిస్‌ నగరంలో కనపడ్డంలేదు. అతనెక్కడికి వెళ్లాడో ఎవరికీ తెలియదు. 


కౌంట్‌ ఆఫ్‌ మాంట్‌ క్రిస్టో 200 


ఒక నాటి ఉదయం హఠాత్తుగా బోశాంప్‌ ఆల్బర్ట్‌ ఇంటివద్ద ప్రత్యక్షమైనాడు. ఆల్బర్ట్‌ 
వంక ఆదరభావంతో చూసి బోశాంప్‌ ఇలా అన్నాడు : “ఆల్బర్ట్‌! జెనోవా వెళ్ళి ఇప్పుడే 
తిరిగి వస్తున్నాను. సావధానంగా కూచో. మాట్లాడాలి.” 


“ఏమిటి? జెనోవా వెళ్లావా!” 

“అవును. ఆల్బర్ట్‌ ! నువ్వే అపరిచితుడవైతే ద్వంద్వయుద్ధం చేసి నిశ్చింతగా 
ఊరుకునేవాడిని. కాని నువ్వు ప్రాణస్నేహితుడవు. నీకోసం జెనోవా వెళ్ళివచ్చాను.” 

“ఏమయింది ? చెప్పు త్వరగా !” 

“నేనెంత మనోవ్యధకు గురౌతున్నానో నీ కెలా చెప్పను ఆల్బర్ట్‌? పత్రికలో వ్రాసింది 
నిజం” 

“ఏమిటి? ఆ (ఫ్రెంచి సైనికోద్యోగి...” 

“అవును. నీ తండ్రే.” 

“జెనోవాకోటను శత్రువు కొప్పగించి ద్రోహం చేసినది నా తండ్రేనా?” 

“నన్ను క్షమించు ఆల్బర్ట్‌!” 

ఆల్బర్ట్‌కి కోపం తలముంచుకు వచ్చింది. 

“ఇదిగో, ఇది చూడు” అంటూ బోశాంప్‌ ఒక పత్రం ఆల్బర్ట్‌ చేతికిచ్చాడు. 

జెనోవాలో ప్రముఖవ్యక్తులు పన్నెండు మంది కలిసి వ్రాసిన పత్రమది. పాషా 
నియామకంలో ఉండి కూడా, టర్కీ సుల్లాన్‌తో చేరి, ద్రోహం చేసి, కోటను, పాషాను 
శత్రువుల స్వాధీనంచేసి, ఇరవై లక్షలు లంచం పుచ్చుకున్న ఫెంచి సైనికోద్యోగి ఫెర్నాండో 
పేరుగల కౌంట్‌ మార్సెర్ఫ్‌ తప్ప మరొకరు కాదని వారు రూఢి పరుస్తూ వ్రాశారు. 

“నీతండ్రిపై కళంకాన్ని కడిగి వెయ్యవచ్చుననే ఆశతోనే జెనోవా వెళ్లాను ఆల్బర్ట్‌! 
కాని విధి ఎదురు తిరిగింది. నువ్వు నాకు ప్రాణమిత్రుడవు కాబట్టి ఈ పత్రం నీకే 
ఒప్పగిస్తున్నాను. ఈ రహస్యాన్ని మనం మనిద్దరిమధ్యనే మాపుచేద్దాం. నేను మాట ఇస్తున్నాను. 
ఆల్బర్ట్‌! సర్వం మరిచిపో. అదే నీకు మేలు. తండ్రి చేసే పాపాలకు బిడ్డలు ఫలమనుభవించ 
నవసరంలేదు సుమా!” 


ఆల్బర్ట్‌ తల వాలిపోయింది. నిరుత్తరుడై కంట నీరు కార్చనారంభించాడు. “ఇదిగో 
ఈ పత్రాన్ని నీ ఎదుటనే కాల్చి భస్మం చేస్తున్నాను చూడు” అంటూ బోశాంప్‌ కాగితానికి 
నిప్పుముట్టించాడు. 

“అయ్యో! నే నెలా భరించను బోశాంప్‌? తండ్రిని చూస్తే మనస్సులో కలిగే భక్తిభావం, 
గౌరవం, గర్వం ఒక్కసారిగా కుమారుడెలా చంపుకోగలడు బోశాంప్‌? అయ్యో! మా అమ్మకీ 
విషయం తెలిస్తే ఎంత దుఃఖిస్తుందో కదా! అమ్మా! నీ కిది తెలిస్తే నువ్వెంత బాధపడతావో?” 


బోశాంప్‌ ఆల్బర్ట్‌ రెండు చేతులూ పట్టుకున్నాడు. “ఆల్బర్ట్‌! ధైర్యం తెచ్చుకో.” 
ఆల్బర్ట్‌ కొంతసేపైన తరవాత ఇలా అన్నాడు : “కాని ఆ వార్త పత్రికలో ఎలా 
ప్రచురించబడింది. ?” 


“అదే తెలియదు. అందువల్లనే మనం జాగ్రత్తగా ఉండాలి. ఇంకముందేమి వస్తుందో 
తెలియదు!” 


“ఇంకా ఏమైనా వస్తుందనే నీ భయమా?” 


“ఏమో! నాకేమీ తెలియడంలేదు. ఏదైనా సంభవించవచ్చుకదా! అయితే 
ఒకటడుగుతాను చెప్తావా?” 


“ఏమిటది?” 
“డాంగ్లర్‌ కుమార్తెతో నీ వివాహం సంగతేమైంది? ఇంకా పెళ్లిచేసుకోదల్బుకున్నావా?” 
“అంటే? ఈ పని డాంగ్లర్‌ వల్ల కాని...” 


“నే నేమీ అనడంలేదు ఆల్బర్ట్‌! పెళ్లిసంగతి ఏమి నిశ్చయమయిందని మాత్రమే 
అడుగుతున్నాను. నేనడుగుతున్న దానిలో అంతరార్థాలకోసం వెతకవద్దు.” 


“ఆ సంబంధం తెగిపోయింది.” 


“పోనీలే, నడు. మాంట్‌ క్రిస్టో ఇంటికి వెడదాం. ఆయనతో కొంతసేపు గడిపితేచాలు, 
మనస్సులో బాధలిట్టే మరిచిపోవచ్చు.” 


“అవును. నడు.” 

యువకులిద్దరినీ చూసి మాంట్‌ క్రిస్తో ఆనందభరితుడైనాడు. “మీ యిద్దరిమధ్యా 
వైమనస్యం సమసిపోయినట్లేనా?” అన్నాడు. 

“అవును. ఇంక ఆ ప్రసక్తి మరిచి పోదల్పుకున్నాం.” అన్నాడు బోశాంప్‌. 

“అదే మంచిది” అన్నాడు మాంట్‌ క్రిస్టో. తన దృష్టిని చేతిలోని పత్రాలపైకి మరల్చాడు. 

“చాలా గ్రద్ధగా చూస్తున్నారే ఏవో పత్రాలు?” అన్నాడు ఆల్బర్ట్‌. 


“అవును. ఇవి కావల్మాంటేీకి సంబంధించిన పత్రాలు.” 

“ఓహో! యూజినీడాంగ్లర్‌ని వివాహమాడబోతున్న భాగ్యవంతుడు.” 

“మీరే ఈ సంబంధం కుదిర్చారా?” అన్నాడు బోశాంప్‌. 

“నేనా?” అన్నాడు మాంట్‌ క్రిస్టో, “నేను సంబంధాలు కుదిర్చేవాడిని కాను. మీ 
కింకా నా తత్వం పూర్తిగా బోధపడలేదన్నమాట. అసలీవివాహం జరక్కుండా ఆపడానికి 
నేను ఎంతో ప్రయత్నించాను. కాని డాంగ్లర్‌ నా మాట వినలేదు. కావల్మాంటీ భాగ్యవంతుడని 
మురిసిపోతున్నాడు. ఆండ్రీ పుట్టుకకు సంబంధించిన రహస్యాన్ని కూడా డాంగ్లర్‌కి చెప్పాను. 
ఆండ్రీ తల్లిదండ్రు లెవరో నిజంగా ఎవ్వరికీ తెలియదు. ఎంత చెప్పినా డాంగ్లర్‌ 
వినిపించుకోకుండా, నన్నే మేజర్‌ కావల్మాంటీకి ఉత్తరం వ్రాసి జన్మపత్రం మొదలైనవి 
తెవ్పించమన్నాడు. కాని ఆల్బర్ట్‌! అలా ఉన్నావేం? నువ్వు నిజంగా యూజినీని 
ప్రేమించలేదుగదా?” 

ఆల్బర్ట్‌ విషాదసూచకంగా చిరునవ్వునవ్వాడు. “పేమించానేమో, నాకు మాత్రం 
తెలియదు” అన్నాడు. 


“కాని ఎందుకలా ఉన్నావు?” 
ఆల్బర్ట్‌ సమాధాన మివ్వలేదు. 


“పోనీలే. నాతో ఉత్తరాదికి వస్తావా? మనస్సు తేలికపడుతుంది. నా క్కూడా మనస్సు 
స్థిమితంగా లేదు. పదిరోజులు దేశం తిరిగి రావాలనుకున్నాను.” 


“తప్పకుండావస్తాను. కాని మీకువిచారమెందుకు?” 
“నన్నొక దొంగ చంపడానికి ప్రయత్నించాడని వినలేదా?” 
“అవునవును. పత్రికల్లో చదివాను” అన్నాడు బోశాంప్‌. “ఈ కాడరూస్‌ ఎవరండీ?” 


“ఏవరో దక్షిణాదినుంచి వచ్చాడట. మార్చేల్స్‌లో ఉండగా విల్‌ఫర్ట్‌ వాడి పేరు 
విన్నారట. డాంగ్లర్‌కి అతన్ని చూసిన గుర్తుకూడా ఉందిట. ఇంక పోలీసులు ఆచూకీ తియ్యడం 
ప్రారంభించారు, కాడరూస్‌ని చంపినవాడికోసం. నగరంలో ఉన్నదొంగలందర్నీ పట్టుకుని 
చూడమని ప్రతిరోజూ నా యింటికి పంపుతున్నారు. ఈ లెక్కనిచూస్తే ఇంకోమాసంరోజుల్లో 
ప్రతి దొంగకి నా యింటిగుట్టుమట్లు పూర్తిగా తెలిసిపోతాయి. ఇంక కొన్నాళ్లవాటు ఇది 
మరిచిపోడానికి దేశాటన ఏర్పాటు చేసుకున్నాను.” 


“అవును కౌంట్‌. నేను మీతో కూడా వచ్చేస్తాను.” అన్నాడు ఆల్బర్ట్‌. 


మరునాడు చీకటితోనే ఇద్దరూ కలిని అంచీలపై ఏర్పాటయిన బగ్గీలపైన 

బయలుదేరారు. మధ్యమధ్య కొండలు, అడవుల వద్ద మజిలీలు చేస్తూ మూడురోజులు 
ప్రయాణం చేశారు. నాలుగో రోజు ఉదయం ఆల్ఫ్‌ర్ట్‌కి తల్లివద్దనుంచి కబురువచ్చింది. 
వెంటనే తిరిగి పారిస్‌ రావలసిందని తల్లి ఆదేశం. ఆల్బర్ట్‌ ఆందోళనతో పరిచారకుని చూసి 
“మా అమ్మ జబ్బుగా ఉందా? ఎందుకు రమ్మంది?” అన్నాడు. 


“లేదండి. అంతా ఆరోగ్యంగానే ఉన్నారు. ఈ ఉత్తరం మీ కివ్వాలని బోశాంప్‌ నా 
చేతికిచ్చారు.” 


ఆల్బర్ట్‌ ఉత్తరం విప్పి చదువుకున్నాడు. అతని ముఖం పాలిపోయింది. 


“పాపం! తండ్రులు చేసే పాపాలకు బిడ్డలు కూడా శీక్ష అనుభవించవలసిందేనా?” 
అనుకున్నాడు మాంట్‌ క్రిస్టో తనలో. 


ఆల్బర్ట్‌ పరిచారకుని చూసి “నువ్వెలావచ్చావు?” అని అడిగాడు. 

“స్వారిగుర్రమెక్కివచ్చానండి.” 

“ఇంట్లో అందరూ ఎలాగున్నారు?” 

“ఇల్లు అంతా ప్రశాంతంగా ఉన్నదండి. అమ్మగారు మాత్రం విచారంగా ఉన్నారు.” 

ఆల్బర్ట్‌ దీర్షనిశ్వాసం విడిచాడు. మాంట్‌ క్రిస్టో సమీపించి అతని భుజంపై 
అ య ల కూ 

చెయ్యివేశాడు. “వెళ్లక తప్పదా ఆల్బర్ట్‌?” 
“తప్పదు. ఇది మా అమ్మ ఆజ్ఞ కూడా.” 
“అయితే నా గుర్రాన్ని ఇస్తాను. జాగ్రత్తగా వెళ్ళు.” 


లేఖతోపాటు పరిచారకుడిచ్చిన పత్రిక ఒకటి మాంట్‌ క్రిస్టోకి అందిస్తూ, “ఇదిగో, 
ఇది చదవండి. సంగతి బోధపడుతుంది. అయితే నేను వెళ్ళిపోయిన తరవాత గాని చదవవద్దు. 
నేను భరించలేను.” 


“నువ్వు చెప్పినట్టే చేస్తాను. జాగ్రత్తగా వెళ్లిరా.” 


ఆల్బర్ట్‌ వెంటనే బయలుదేరాడు. అతను వెళ్ళిపోగానే మాంట్‌ క్రిస్టో పత్రిక తీసి 
చూశాడు. ఒకచోట చిన్న వార్త చూసి ఆగాడు. మెల్లిగా చదివాడు. అందులో ఇలా ఉంది : 
“జెనోవా పాషా నియామకంలో ఉండి కోటనూ, పాషానూ శత్రువులకొప్పగించిన (ఫ్రెంచి 
సైనికోద్యోగి పేరు కల్నల్‌ ఫెర్నాండో. ఇప్పుడా అధికారి కౌంట్‌ మార్సెర్ఫ్‌ పేరుతో పారిస్‌ 
సమాజంలో ఐశ్వర్య మనుభవిస్తున్నాడు.” 

పత్రిక పేరు చూశాడు. ఇది బోశాంప్‌ సంపాదకత్వంలో ఉన్న పత్రిక కాదు. 

విరోధపక్షానికి చెందిన పత్రిక. బోశాంప్‌ అతి జాగ్రత్తగా కాపాడిన రహస్యం ఈ విధంగా 
బయట పడింది. 

ఉదయం ఎనిమిదిగంటలకు బోశాంప్‌ ఇంటివద్ద దిగాడు ఆల్బర్ట్‌. బోశాంప్‌ ఆల్బర్ట్‌ని 
ఆలింగనం చేసుకుని లోపలికి తీసుకువెళ్లి సోఫాలో కూర్చోపెట్టాడు. “నువ్వు తప్పకుండా 
వస్తావనే అనుకున్నాను” అన్నాడు. 


“నీ మేలు నా జన్మలో మరిచిపోను బోశాంప్‌! కాని ఇంకో పత్రికలో ఈ రహస్యం 
ఎలా బయటపడిందో ఆచూకీ ఏమైనా తెలిసిందా?” 


“ఎలా వచ్చిందో గ్రహించవచ్చు ననుకుంటాను.” 
“అసలీ కుట్రంతా ఎలా జరిగిందో మొదటినించీ చెప్పు బోశాంప్‌.” 


జరిగిన వృతాంతమంతా బోశాంప్‌ వివరించాడు. వార్త పడగానే బోశాంప్‌ ఆ 
పత్రిక సంపాదకుని చూశాడు. సమాచార మంతా నిదర్శనాలతోనూ, సాక్షుల ప్రకటనలతో 
సహా పత్రికకు జెనోవా నుంచి వచ్చిందని సంపాదకుడు తెలియచేశాడు. 


ఆ రోజు (ఫ్రెంచి జాతీయశాసన పరిషదంగమైన ఉన్నత సభలో కలవరం చెలరేగింది. 
కౌంట్‌ మార్సెర్స్‌ పట్ల మిగిలిన సభ్యులెన్నడూ బ్రాతృభావంతో మెలిగినది లేదు. పేదస్థితినుంచి 
స్వయం కృషివల్ల ఉన్నతికి వచ్చిన మార్సెర్చ్‌ను ఉన్నతవంశ సంజాతులైనవారు 
పరిహసించేవారు. ప్రాభవసంపన్నులైనవారతనిని నిరసించేవారు. నీతిపరులైన వారతనికి 
దూరంగా ఉండేవారు. 


పత్రికలో ప్రచురించబడినవార్త మార్చెర్ఫ్‌కి తప్ప అందరికీ తెలిసింది. యధారీతిగా, 
అహంకారభావంతో మార్సెర్ఫ్‌ ఆనాడు కూడా సభకు వచ్చాడు. చుట్టూ ఉన్నవారు తన నెలా 
నిరసనతో పరిగణిస్తున్నారో అతను కనిపెట్టలేదు. సభలోనికతను ప్రవేశించగానే ప్రబల 
శత్రువైన ఒక సభ్యుడు ఉపన్యాసవేదికను సమీపించి, ఆనాటి వార్తను సభకు తెలియపరిచాడు. 
వార్త విషయమేమీ మార్సెర్ట్‌కి బోధపడలేదుగాని జెనోవా, కల్నల్‌ ఫెర్నాండో అనే పేర్లు 
వినపడగానే ఉలిక్కిపడ్డాడు. అందరూ అతనివంక చూస్తున్నారు. 


వార్త సభలో చదవబడింది. ఈ విషయాన్ని పరిశీలించాలని సభ్యులు తీర్మానించారు. 
పిడుగుపాటువలె సంభవించిన ఈ దుర్భటనకు మొదట మార్సెర్స్‌ స్తంభితుడైనాడు. నోటమాట 

రాలేదు. పరిశీలనకు వ్యవధి ఎంత కావాలని సభాధ్యక్షుడు మార్సెర్చ్‌ని ప్రశ్నించాడు. మార్సెర్ఫ్‌ 
రోషంతో లేచి ఇలా అన్నాడు : “ప్రచ్చన్న శత్రువు లెవరో నా పైన పగబూని హఠాత్తుగా 
ముప్పుతెచ్చి పెట్టడానికి ఈ తంత్రం పన్నారు. చాటున దాగి నీచంగా నాపై పగసాధించడానికి 
బదులు ఆశత్రువులెవరో నా సమక్షానికివస్తే, నేనీ ఉన్నత వంశీకులైన వారెవరికీ తీసిపోనని 
నిరూపించగలను. ఈ విచారణ వెంటనే జరపాలని నా మనవి. అవసరమైన వివరాలన్నీ 
ఇప్పుడే సభకి సమర్పించగలను.” 

వెంటనే పన్నెండుమంది సభ్యులతో విచారణ సంఘం ఒకటి నియమించబడింది. 
సాయంకాలం విచారణ ప్రారంభమౌతుందని అధ్యక్షుడు ప్రకటించాడు. 


ఆ సాయంకాలం సభాభవనంముందు ప్రజలు గుమిగూడి నిరీక్షిస్తున్నారు. మార్సెర్స్‌ 
సరిగ్గా సమయానికి వచ్చి హాజరైనాడు. అదే సమయంలో ఒక పరిచారకుడు వచ్చి అధ్యక్షుని 
కొక చిన్న లేఖనిచ్చాడు. 


అధ్యక్షుడు ముందుగా మార్సెర్ఫ్‌ను ప్రసంగించమని చెప్పి, లేఖ విప్పిచూశాడు. 
మార్సెర్ఫ్‌ తీవ్రకంఠంతో ప్రసంగం ప్రారంభించాడు. ప్రచ్చన్న శత్రువును తెగనాడి, తనపై 
ఆరోపింపబడిన ద్రోహం అసత్యమని వాదించాడు. ఆలీ పాషాకు చెందిన ఉంగరాన్ని సభ్యులకు 
చూపాడు. తనపై పాషాకుగల అపార విశ్వాసాన్ని నిరూపించడానికి అనేక ఘట్టాలను ఏకరువు 
పెట్టాడు. టర్మిష్‌ సుల్తాన్‌ వద్ద తన రాయబారం విఫలమై జెనోవా తిరిగి వచ్చేసరికే పాషా 
హతుడైనాడని మార్సెర్ఫ్‌ చెప్పాడు. పాషాకు తనపట్లగల విశ్వాసం వల్లనే భార్యనూ బిడ్డనూ 
తన సంరక్షణకొప్పగించాడని చెప్పాడు. 

బోశాంప్‌ ఈ ఘట్టం చెప్పినప్పుడు అల్బర్ట్‌ విభ్రాంతుడైనాడు. అతనికి హైదీ చెప్పిన 
వృత్తాంతం కన్నులకు కట్టినట్లయింది. 

బోశాంప్‌ మామూలుగానే తన కధసాగించాడు. 


మార్సెర్స్‌ ప్రసంగిస్తుండగా అధ్యక్షుడు లేఖ విప్పిచూశాడు. దానినలాగే చేతిలో పట్టుకుని 
మార్సెర్స్‌ ప్రసంగాన్ని వింటున్నాడు. పాషా భార్యబిడ్డల ప్రసంగం వచ్చేసరికి అధ్యక్షుడు 
మార్సెర్చ్‌ని ఆపి : “ఇద్దరీనీ పాషా మీకొప్పగించారని కాదూ చెప్పారు? అయితే 
వారిప్పుడెక్కడున్నారో మీకు తెలుసునా?” అని ప్రశ్నించాడు. “తెలుసునండి” అన్నాడు మార్సెర్ఫ్‌ 
“పాపం దుఃఖం భరించలేకనో, లేక పేదరికానికో ఇద్దరూ బలైనారని విన్నాను. నేను 
వారినిరక్షించలేకపోయినందుకు చాలాదుఃఖించాను.” 


అధ్యక్షుని ముఖంలో గంభీరభావం పొడగట్టింది. సభ్యులవంక తిరిగి ఇలా అన్నాడు 

: “కాంట్‌! మీ రింతవరకూ చెప్పిన విషయాలను ధృవపరచగల సాక్షిని తీసుకురాగలరా?” 


“పాషాని జీవితంలో తెలిసినవారుగాని, ఆనాడు పాషా కింద ఉద్యోగంలో ఉండగా 
నన్నెరిగిన వారుగాని ఇప్పుడు లేరు. చాలామంది చనిపోయారు. మిగిలినవారెక్కడున్నారో 
తెలియదు. నావద్ద పాషా నాకు వ్రాసిన లేఖలు, ఆయన ఉంగరం మాత్రం ఉన్నాయి. 
వానిని మీకిచ్చాను. నావల్ల ఎటువంటి దోషంలేదని నిరూపించడానికి ఒక్క విషయం చాలును. 
చాటుగా ఉండి నాపైన అపవాదులు పుట్టించి ప్రచారంచేసిన శత్రువులు నాపై దోషాన్ని 
నిరూపించడానికి విచారణ సంఘ సమక్షానికి రాలేకపోయినారు. ఒక్క సాక్షికూడాలేడు.” 

అధ్యక్షుడు మార్సెర్ఫ్‌ను మధ్యలోనే ఆపాడు : “కౌంట్‌! నాచేతికిప్పుడే ఒక లేఖవచ్చింది. 
లేఖ చదువుతున్నాను వినండి : “అయ్యా, పాషా నియామకంలో ఉండగా కౌంట్‌ మార్సెర్ఫ్‌ 
చేసిన ద్రోహాన్ని నిరూపించడానికి ముఖ్యమైన నిదర్శనాలను నేనివ్వగలను. ఆలీపాషా 
చనిపోయిన సమయంలో నేనాయన సన్నిధిలోనే ఉన్నాను. పాషా భార్య వాసిలికీ, కుమార్తె 
హైదీ ఏమయినారో నేను తెలపగలను. నే చెప్పగోరుతున్న విషయాలను విచారణసంఘం 
తప్పకుండా వినాలని నా ప్రార్థన. నేను సభా భవనం వద్దనే వరండాలో ఉన్నాను.” 


అధ్యక్షుడు చదవడం ముగించి పరిచారకుని పిలిచి లేఖనిచ్చిన వ్యక్తికి కబురు 
పంపాడు. సభ్యులందరూ ఆత్రుతతో చూచారు. ముఖమంతా ముసుగు కప్పుకున్న ఒక 
యువతి వచ్చింది. అధ్యక్షుడు ఆచ్చాదనం తొలగించవలసిందని ఆమెను కోరాడు. ఆచ్చాదనం 
తొలగించగానే సభ్యులందరూ ఆమె అద్భుత సౌందర్యాన్ని పరికించి ఆశ్చర్యపడ్డారు. 

ఇంతవరకూ విని ఆల్బర్ట్‌ ఇంక ఉండబట్టలేక “ఆమేనా?” అన్నాడు. 

“ఎవరు?” అన్నాడు బోశాంప్‌. 

“హైదీ. సరే చెప్పు. తరవాత ఏమయింది?” అన్నాడు ఆల్బర్ట్‌. 

బోశాంప్‌ మళ్లీ ఉపక్రమించాడు. 


కౌంట్‌ మార్సెర్స్‌ ఆమెను చూని భీతితో కంవించిపోయాడు. ఆమె కొక 
ఆసనమివ్వబడింది. కాని ఆమె కూర్చోడానికి నిరాకరించింది. మార్సెర్ఫ్‌ తన ఆసనంలో 
గభాలున కూలబడ్డాడు. అధ్యక్షుడు యువతివంక తిరిగి “అమ్మా, మీకీ విచారణతో ఎలాటి 
ప్రమేయముంది?” అని అడిగాడు. 


ఆమె “ఇది నాకే ప్రమేయముంది. నేను ఆలీపాషా కుమార్తెను. నా పేరు హైదీ.” 


అంది. 


సభ్యులంతా నివ్వెర పోయిచూశారు. అధ్యక్షుడు “మీరు చెప్తున్నది సత్యమని రుజువు 

చెయ్యడానికి ఆధారాలున్నాయా?” అని అడిగాడు. 


“ఉన్నాయి” అంటూ హైదీ ఒక చిన్న సంచిలోనుంచి కొన్ని పత్రాలు తీసింది. 
“ఇవిగో నా తండ్రీ, ప్రభుత్వోద్యోగులూ సంతకం చేసిన నా జన్మ నిరూపక పత్రం. ఇది 
క్రైస్తవ మతానుసారంగా పవిత్ర జలాలతో నాకు నామకరణం చేసినప్పుడివ్వబడిన పత్రం. 
నా తల్లి క్రైస్తవ మతస్థురాలు. నన్నూ నాతల్లినీ నాలుగు లక్షల ప్రాంకులకు కబీర్‌ అనే బానిస 
వర్తకునికి ఫ్రెంచి ఉద్యోగి ఫెర్నాండో అమ్మినప్పుడివ్వబడిన పత్రం. ఇదిగో ఇది కబీర్‌ వద్దనుంచి 
కౌంట్‌ ఆఫ్‌ మాంట్‌ క్రిస్టో నన్ను కొన్నప్పుడు తీసుకున్న పత్రం.” హైదీ పత్రాలను అధ్యక్షుని 
చేతికందించింది. మార్సెర్స్‌ ముఖం బొత్తిగా పాలిపోయింది. సభలో ఫరోరనిశ్శబ్దం 
ఆవరించింది. 


కొంతసేపైన తరవాత అధ్యక్షుడు హైదీతో ఇలా అన్నాడు : “కౌంట్‌ ఆఫ్‌ మాంట్‌ 
క్రిస్టో ఈ నగరంలోనే ఉన్నారనుకుంటాను. వారిని రప్పించి అడగవచ్చునా?” 


“నాకు పెంపుడు తండ్రయిన కౌంట్‌ ఆఫ్‌ మాంట్‌ క్రిస్టో ఉత్తరాది ప్రాంతాలకు 
సంచారానికి వెళ్లి మూడురోజులయింది.” 


“అయితే సాక్ష్యమివ్వవలసిందని మీకెవరు సలహా ఇచ్చారు?” 

“నా తండ్రిపట్ల ద్రోహంచేసి, ఆయనను హత్యచేసిన దురంతకుడు పారిస్‌లో ఉన్నాడని 
నాకు తెలుసును. నేను ఫ్రాన్స్‌ దేశం వచ్చినది మొదలూ ఆదుష్ట శత్రువు జాడలు కనిపెడుతూనే 
ఉన్నాను. నా పెంపుడు తండ్రి సమకూర్చిన సదుపాయాలవల్ల దేశంలోనూ మిగిలిన 
ప్రపంచంలోనూ ఏమేమి జరుగుతున్నాయో సర్వం తెలుసుకుంటున్నాను. ఇవాళ ఉదయం 
ఉన్నత సభలో జరిగినదంతా తెలిసింది. ఈ పూట విచారణ జరుగుతుందని తెలిసి నేనే 
వచ్చాను.” 


“అయితే ఈ సభలో జరుగుతున్న దేదీ కౌంట్‌ ఆఫ్‌ మాంట్‌ క్రిస్టోకి తెలియనే 
తెలియదా?” 


“తెలియదు. కాని నా తండ్రి పట్ల ద్రోహంచేసిన పరమశత్రువుపైన పగతీర్చుకోడానికి 
అవకాశం లభించినందుకు ఇవాళ నా ఆనందానికి మేరలేదు.” 


మార్సెర్ఫ్‌ ఒక్కపలుకు పలకలేదు. అధ్యక్షుడతనివక తిరిగి “కౌంట్‌! మీ రీమెను 
గుర్తుపట్టగలరా?” అన్నాడు. 
2 టు 


మార్ఫెర్ఫ్‌ ఒకసారి లేచినిలబడ్డానికి ప్రయత్నించి “ఉహు” అంటూ అలాగే మళ్లీ 
కూలబడిపోయాడు. 

హైదీ ఈమారు మార్సెర్చ్‌ వంక తిరిగి ద్వేషం వెలిగక్కుతూ తీవ్రస్వరంతో ఇలా 
అంది. “నన్ను గుర్తుపట్టలేరా? కాని నేను మిమ్మల్ని ఎక్కడున్నాసరే, ఎంతమందిలో ఉన్నాసరే 
గుర్తుపట్టగలను. మీ పేరు ఫెర్నాండో, నాతండ్రి సైన్యాలను నడిపిన వారు మీరే. జెనోవా 
కోటను శత్రువు కొప్పగించినది మీరే. నా తండ్రి తరఫున రాయబారిగా కాన్‌స్టాంటినోపుల్‌ 
నగరం వెళ్ళి తిరిగివచ్చి, క్షమార్పణ సాధించివచ్చినట్లు అబద్ధమాడినది మీరే. బూటకపు 
ఫర్మానా చూపించి నా తండ్రివద్ద ఉంగరం తీసుకున్నది మీరే: సరస్సు మధ్య కోటను 
సంరక్షిస్తున్న సలీమ్‌ను పొడిచి చంపినది మీరే. నన్నూ నా తల్లినీ కబీర్‌కి అమ్మినది మీరే. 
ఎవరి ఉప్పుతిని ఉన్నతికి వచ్చారో వారి నెత్తురోడిన కళంకం మీ ముఖాన శాశ్వతముద్ర 
వేసింది. చూడండి న్యాయమూర్తులైన సభ్యులందరూ; ఆ ముఖం వంక జాగ్రత్తగా చూడండి.” 


సభ్యులందరూ మార్సెర్ఫ్స్‌ వంక చూశారు. నుదుటి పై రక్తం తుడుచుకుంటున్నట్లు 
మార్సెర్ఫ్‌ చేతితో తుడుచుకున్నాడు. చేతికి వేడిరక్తం అంటి నట్లు భయపూరిత దృష్టితో చేతివంక 
చూసుకున్నాడు. 

“కౌంట్‌ మార్సెర్ఫ్‌, కల్నల్‌ ఫెర్నాండో ఒకరేనని గుర్తు వట్టగలరా?” అని 
అధ్యక్షుడడిగాడు. 


“తప్పకుండా. నా తల్లి చెప్పింది. “చూడు. అతని చేతిని జాగ్రత్తగా గమనించు. నీ 
తండ్రి శిరస్సు ఛేదించి శూలానికి గుచ్చి పైకెత్తినదా చెయ్యి. నిన్ను నన్ను బానిసలుగా 
తెగనమ్మినదతనే. అతని కుడిముంజేతిని జాగ్రత్తగా చూడు. పెద్ద గాయానికి చిహ్నంగా 
మచ్చ ఒకటుంది. ఆ చిహ్నం మరచిపోకు. ఆ ముఖాన్ని మరిచిపోకు. ఆ వ్యక్తిని మరిచిపోకు. 
నా తల్లి చెప్పిన మాటల్ని నేనుమరిచిపోలేదు. నన్ను గుర్తించలేదని చెప్పగలడా? గుండెలపై 
చెయ్యి వేసుకుని చెప్పమనండి.” 


హైదీ ఉచ్చరించిన ప్రతి మాటా శూలమై పొడిచినట్లయిందతనికి. లోని బాధ 
భరించలేక కుర్చీలో ఇటు మసిలి అటు మసిలి చివరికి నిస్సత్తువతో చేరగిలబడిపోయాడు. 
ముచ్చెమటలు పట్టాయి. అందరూ నివ్వెరపోయి అతనివంక చూస్తున్నారు. కొందరికి 
జాలికలిగింది. 


అధ్యక్షుడిలా అన్నాడు : “కౌంట్‌ ! అధైర్యపడకండి. జవాబు చెప్పండి. ఈ సభకు 
మించిన న్యాయవిహితమైన సంస్థ మరొకటి లేదు. ధర్మం భగవంతుని స్వరూపమే. మీ 
శత్రువుల ముందు మీరు తలొగ్గవద్యు. స్టెర్యం చిక్కబట్టుకుని లేచి చెప్పండి. 
న్యాయనిర్ణయంకోసం సంపూర్ణమైన విచారణ జరపడానికి గాను మీరు మీ వాదాన్ని 
వివరించండి. ఇంకా పరిశోధనేదైనా జరపవలసిన అవసరం ఉందంటారా? చెప్పండి. ఇద్దరు 

సభ్యుల్ని జెనోవా పంపుదామా? మీ జవాబేమిటి?” 
జ నివ్వగల సమాధానం లేదు” అన్నాడు మార్సెర్ఫ్‌ కుంగిపోతున్న కంఠస్వరంతో. 


“అయితే ఆలీ పాషా కుమార్తె హైదీ చెప్పినదంతా సత్యమేనా? మీరు నిర్లోషినని 
చెప్పుకోలేని ద్రోహమూ, ఆమె స్వయంగా చూసినట్లు చెప్పిన వివరాలన్నీ నిజమేనా? మీపై 
ఆరోపించబడిన నేరానికి మీరు బాధ్యులేనా?” అన్నాడు అధ్యక్షుడు. 


మార్సెర్ఫ్‌ అతి దీనంగా చుట్టూ సభ్యులందరివంకనూ చూశాడు. తన మిత్రుల 
ముఖాలలో సంశయభావాన్ని గమనించి సహించలేక పోయాడు. తటాలున లేచి సభలోనుంచి 
గబగబ నడిచి వెళ్లిపోయాడు. 


అధ్యక్షుడు సభ్యులను చూసి “కౌంట్‌ మార్ఫెర్స్‌ దోషాన్ని గురించి మీ నిర్ణయమేమిటి?” 
అన్నాడు. అందరూ ఏకకంఠంతో “దోషి”అన్నారు. 


వృత్తాంతమంతా విని ఆల్బర్ట్‌ లేచి నిలబడ్డాడు. రెండు చేతులతోనూ తలగట్టిగా 
పట్టుకున్నాడు. “అబ్బ” అన్నాడు. “బోశాంప్‌. నేనిదిభరించలేను. ఇంక నా జీవితం ఇంతటితో 
ఆఖరే. కాని ఇంత పగపూని నన్ను వెంటాడించే ఆ శ[తువెవరు? ఎక్కడున్నా సరే వేటాడి 
చంపుతాను. లేదా నేనే ఆ శత్రువు చేతిలోచావాలి. నీ కింకా నాపట్ల సానుభూతి మిగిలి 
ఉంటే, ఆ శత్రువెవరో తెలుసుకోడానికి సహాయంచెయ్యి” 


“కాని ఇందులో నీ దోషమేముంది ఆల్బర్ట్‌! తండ్రి తప్పిదాలు కుమారులను వెంటాడే 
రోజులు గతించిపోయాయి. అలాకాదు. నా మాట విను ఆల్బర్ట్‌. నీ వింకా యువకుడవు. 
భాగ్యవంతుడవు. పారిస్‌ నగరం విడిచివెళ్లిపో. ఏ రష్యన్‌ రాకుమారినో పెళ్లిచేసుకుని 
నాలుగైదేళ్ల తరవాత తిరిగిరా. నిన్న జరిగినదానినే మరిచిపోయే లోకం ఈ వృత్తాంతాన్ని 
కూడా ఇట్టే మరిచి పోతుంది.” 


“నీకు నాపట్ల ఇంకా స్నేహాభావం ఉన్నందుకు కృతజ్ఞుణ్ని బోశాంప్‌. కాని ఇదిలా 
జరగదు. నీ కింకా నా పట్ల ఈ స్నేహం నిజంగా ఉంటే, ఆ శత్రువుని కనిపెట్టడంలో 
సహాయం చెయ్యి.” 

“సరే నీ యిష్టం. నా సహాయం లోపం ఉండదు.” 


“అయితే వెంటనే ప్రయత్నించాలి.” 


“అయితే నేనొకటి చెప్తానువిను. జెనోవా నుంచి తిరిగి వచ్చిన తరవాత నేను 
తెలుసుకున్న ఒక విషయాన్ని మాత్రం నీకు తెలపలేదు. జెనోవా వెళ్లగానే ముందుగా 
అక్కడొక బాంకర్‌ని కలుసుకున్నాను. నేను నీ తండ్రి పేరు చెప్పానో లేదో వెంటనే “ఓ! మీ 

రెందుకొచ్చారో నాకు తెలుసును” అన్నాడు. ఎందుకని అడిగాను. “పదిహేను రోజులకిందట 
ఈ సమాచారంకోసమే నన్నాకరడిగారు” అన్నాడు. ఎవరన్నాను. 'డాంగ్లర్‌ అన్నాడు.” 

“ఇదే నిజమైతే, డాంగ్లర్‌ శిక్ష అనుభవించవలసిందే” అన్నాడు ఆల్బర్ట్‌. 
“ఆల్బర్ట్‌! నువ్వు చేస్తున్నది తప్పనడంలేదు. కాని ఓపిక పట్టమని సలహా ఇస్తున్నాను. 
తొందరపడవద్దు. డాంగ్లర్‌తో మాట్లాడదాంరా.” 


ఆల్బర్ట్‌ సమ్మతించాడు. 

ఇద్దరూ డాంగ్లర్‌ ఇంటికి వెళ్ళేసరికి, ఇంటిముందు కావల్మాంటీ బగ్గీ కనపడింది. 
“డాంగ్లర్‌ నాతో ద్వంద్వ యుద్దానికి రాకపోతే, అతని అల్లుడినైనా సరే చంపుతాను” అన్నాడు 
ఆల్బర్ట్‌. బోశాంప్‌ జవాబివ్వలేదు. 


ఇద్దరూ లోనికి వెళ్లారు. పరిచారకునిద్వారా కబురు పంపకుండానే తలుపు తెరుచుకుని 
లోసావడి ప్రవేశించారు. డాంగ్లర్‌ కంగారుపడుతూ “ఈ వేళప్పుడు నాతో మీకేంపని?” 
అన్నాడు. 

“మిమ్మల్ని ద్వంద్వయుద్దాని కాహ్వానించడానికి” అన్నాడు ఆల్బర్ట్‌. డాంగ్లర్‌ 
తెల్లబోయాడు. 

ఆండ్రీ కావల్మాంటీ ఒకడుగు ముందుకు వేశాడు “మీరు కూడా నాతో ద్వంద్వయుద్ధం 


చెయ్యాలి” అన్నాడు ఆల్బర్ట్‌ అతనివంక క్రోధంతో చూస్తూ. కావల్మాంటి తెల్లబోయి డాంగ్లర్‌ 
ముఖంవంక చూశాడు. 


“నా కూతుర్ని మీకు బదులు ఇతని కిస్తున్నందుకైతే, మిమ్మల్ని న్యాయాధికారి 
కొప్పగించడం తప్ప, ద్వంద్వయుద్ధంతో నాకు పనిలేదు.” అన్నాడు డాంగ్లర్‌. 


“పొరపాటు పడుతున్నారు” అన్నాడు ఆల్బర్ట్‌. 


“అయితే మీ తండ్రి పరాభవం చేతులారా తెచ్చి పెట్టుకుంటే అది నా తప్పా?” 
అన్నాడు డాంగ్లర్‌. 


“అవును. మీరు స్వయంగా ఈ రహస్యాన్ని బయట పెట్టలేదు నిజమే. కాని దీనికి 
మూలం మీరే.” 

“నేనా?” 
“అవును. మీరు కాక జెనోవా ఉత్తరం వ్రాసి తెలుసుకున్న దెవరు?” 


“నేను వ్రాసినమాట నిజమే. కాని కూతుర్ని ఒక యింటికి పంపబోతూ, ఆ యింటి 
మంచిచెడ్డలు తెలుసుకోని వారెవరుంటారు?” 


“అవును - మీ కెలాటి సమాధానం వస్తుందో తెలిసే జెనోవా ఉత్తరం వ్రాశారు.” 


డాంగ్లర్‌ ఈ మారు కొంత తేరుకుని ఇలా అన్నాడు : “సమాధానం సంగతి నాకు 
ముందు తెలియదు. నా మాటనమ్మితే నమ్మండి లేకపోతే లేదు. కాని ఉన్నది చెప్పాను.” 


“అయితే జెనోవా వ్రాసి తెలుసుకోమని మీకు సలహా ఎవరిచ్చారు?” 


“దానికేముంది? ఎవరైనా చెప్పవచ్చును - నేనొకసారి మీ తండ్రిగారి చరిత్ర గురించి 
ఒకరితో మాట్లాడాను. ఆయన మీ తండ్రి ఇంత భాగ్యం ఎక్కడ సంపాదించారని నన్నడిగారు. 
గ్రీస్‌ దేశంలోననిచెప్పాను. అయితే జెనోవాకు వ్రాస్తే తెలుస్తుంది కదా అన్నాడాయన. అంతే!” 


“ఆయనంటే ఎవరు?” 
“మీ మిత్రుడే. కౌంట్‌ ఆఫ్‌ మాంట్‌ క్రిస్టో.” 
ఆల్బర్ట్‌, బోశాంప్‌ తెల్లబోయారు. ఒకరివంక ఒకరు చూసుకున్నారు. 


ఈమారు బోశాంప్‌ అడిగాడు : “జెనోవానుంచి వచ్చిన జవాబు మాంట్‌ క్రిస్టోకి 


తెలుసునా?” 
“పూర్తిగా తెలుసును.” 
“నా తండ్రి పేరు ఫెర్నాండో అని కూడా ఆయనకు తెలుసునా?” అన్నాడు ఆల్బర్ట్‌. 


“అదీ చెప్పాను. జవాబువచ్చిన మరుచటిరోజే మీ తండ్రి నా వద్దకు వచ్చారు. కాని 
కారణం చెప్పకుండా వివాహహప్రసక్తి నిరాకరించాను. ఆయన మంచి చెడ్డలతోనూ కళంకంతోనూ 
నాకేమి పని? నాకు లాభమూ లేదు నష్టమూలేదు.” 


ఆల్బర్ట్‌ ముఖం ఎర్రబడింది. డాంగ్లర్‌ ఎంత నీచుడైనా, ఇప్పుడు చెప్తున్న దానిలో 
అబద్ధంలేదని స్పష్టపడుతోనే ఉంది. ఆల్బర్ట్‌ ఆలోచించాడు. తన కెవరిపైన కోపం? నిజానికి 
డాంగ్లర్‌ పైనా కోపంలేదు. మాంట్‌ క్రిస్టోపైనా కోపం లేదు. కాని అవమానాన్ని భరించలేక 
ఎవరితోనో ఒకరితో ద్వంద్వ యుద్ధం చెయ్యాలని మాత్రం సంకల్పించుకున్నాడు. తనతో 
ద్వంద్వ యుద్దానికి డాంగ్లర్‌ రాడు. 

క్రమంగా అన్ని విషయాలూ ఆల్బర్ట్‌కి జ్ఞప్తికి రాసాగినాయి. మాంట్‌ క్రిస్టోకి సర్వం 
తెలుసును. పాషా కూతుర్ని అతనే కొన్నాడు. అంతా తెలిసే జెనోవాకు లేఖవ్రాసి వృత్తాంతం 
తెలుసుకోమని డాంగ్రర్‌కి సలహా ఇచ్చాడు. తన తండ్రిపైన పిడుగుపాటు వస్తున్నదని తెలిసే 
ఉత్తరాదికి తనను సంచారానికి తీసుకువెళ్లాడు. తన తండ్రి శత్రువులతో చేరి మాంట్‌ క్రిస్టో 
కుట్రపన్నాడు. 

యువకులిద్దరూ ఇంక జాగుచెయ్యకుండా మాంట్‌ క్రిస్తో వద్దకు బయలుదేరారు. 

“ఆల్బర్ట్‌! తొందరపడకు సుమా! జాగ్రత్త” అన్నాడు బోశాంప్‌ దారిలో. 

“ఎందుకు?” 

“మాంట్‌ క్రిస్తో సామాన్యుడు కాడు.” 

లట 


“బోశాంప్‌! నాకు కావలసినదదే. తండ్రికి బదులు ప్రాణాలు బలివ్వడం కంటె 
కొడుక్కి వేరే ఆనందంలేదు. ఇది అందరికీ మేలు” అన్నాడు ఆల్బర్ట్‌ హృదయభారంతో. 


మాంట్‌ క్రిస్టో ఇంటిలో లేడు. కాని ఆ సాయంకాలం నాటకప్రదర్శనానికి వెళ్లనున్నట్లు 
పరిచారకులవల్ల యువకులు తెలుసుకున్నారు. ఇద్దరూ ఎవరిళ్లకు వారువెళ్లారు. సాయంకాలం 
నాటకానికి రావలసిందని తన మిత్రులందరికీ కబురు పంపి ఆల్బర్ట్‌ తల్లిని దర్శించాడు. 
ఆమెను చూసీచూడగానే ఆల్బర్ట్‌ ఇలా అన్నాడు : “అమ్మా! తండ్రిగారికి ప్రచ్చన్న శత్రువులెవరైనా 
ఉన్నారా?” 

మర్సిదా ఉలిక్కిపడింది. 

“నాయనా! నీ తండ్రిస్థితిలో ఉన్నవారికి ప్రచ్చన్న శత్రువులుండడంలో వింతలేదు. 
ప్రత్యక్ష శత్రువులెన్నడూ ప్రచ్చన్న శత్రువులంత హానిపరులు కారు.” 

“అది నాకు తెలుసునమ్మా! కాని (శ్రద్ధగా ఆలోచించు. మాంట్‌ క్రిస్టోని నువ్వు గమనించే 
ఉంటావు. మన ఇంటిలో ఏ విందులోనూ ఆయన మంచినీరైనా ముట్టుకోలేదు.” 


మర్సిదా భీతితో లేచి నిలబడింది. “ఎవరి మాట? మాంట్‌ క్రిస్టో! ఆయనకీ నువ్వడిగే 
విషయానికీ సంబంధమేమిటి?” అని అడిగింది. 


“మాంట్‌ క్రిస్టోని ప్రాచ్యదేశ నివాసిగా మనం పరిగణించ వచ్చును. ప్రాచ్యదేశవాసులు 
శత్రువుల ఇళ్ళలో మంచినీరైనా ముట్టుకోరట.” 

“ఏమిటి? మాంట్‌ కక్రిస్టో మన శత్రువనా నువ్వు చెప్తున్నది?” అంది మర్సిదా 
కలవరంతో. “నీకలా ఎవరు చెప్పారు? నాయనా! నీకు తెలియదు. నిన్ను బ్రతిమాలుతున్నాను. 

ఆయన మనకి పరమ మిత్రుడు. ఆయనతో వైరం పెట్టుకోకు. ఆయన మన కేమపకారం 
చేశాడు? మూడురోజులు నువ్వాయనతో దేశసంచారం చేశావుకదా? ఇంతలో ఏమొచ్చింది?” 


ఆల్బర్ట్‌ పెదవుల పై వక్రమందహాసం పొడగట్టింది. అది గమనించగానే మర్సిదాకు 
సర్వం బోధపడింది. కాని వివేకంతో, మనో స్టెర్యంతో తన భయాందోళనల్ని భావకల్లోలాన్ని, 
దుఃఖాన్ని పైకి కనపడనీయకుండా విచిత్రముఖభంగిమ చాటున కప్పుకుంది. ఆల్బర్ట్‌ మౌనం 
వహించాడు. మర్సిదా ఇలా అంది : “ఆల్బర్ట్‌! ఇవాళ నాకు బొత్తిగా అస్వస్థతగా ఉంది. 
నన్ను విడిచి ఎక్కడికీ వెళ్లకు.” 


“అమ్మా! నీమాట నే నెన్నడూ కాదనలేదు. ఇవాళ మాత్రం నన్ను క్షమించు. నాకు 
అత్యవసరమైన కార్యం ఒకటుంది.” అంటూ ఆల్బర్ట్‌ జవాబుకోసం నిరీక్షించకుండా తల్లికి 
అభివాదంచేసి వెళ్లిపోయాడు. 


ఆల్బర్ట్‌ వెళ్ళినవెంటనే, అతనెక్కడెక్కడికి వెడుతున్నదీ, ఏమిచేస్తున్నదీ కనిపెట్టి 


ఎప్పటికప్పుడు తనకు తెలియపరచవలసిందని మర్సిదా పరిచారకులకాజ్ఞ యిచ్చింది. ఏ 
క్షణానికే అవసరం వస్తుందోననే భావంతో దుస్తులు మార్చుకుని సిద్ధంగా ఉంది. 


బోశాంప్‌ మొదలైన మిత్రులతో కలిసి ఆల్బర్ట్‌ సాయంకాలం నాటకప్రదర్శనానికి 
వెళ్లాడు. ఆల్బర్ట్‌ రావడం మాంట్‌ క్రిస్టో ఓరకంట కనిపెట్టాడు. మాంట్‌ క్రిస్టో ప్రక్కనే మారెల్‌ 
కూర్చున్నాడు. నాటకం కొంత జరిగిన తరవాత విశ్రాంతి సమయంలో ఆల్బర్ట్‌ మిత్రులతో 
సహా లేచి వరండాలోకి వెళ్ళడం కూడా మాంట్‌ క్రిస్టో గమనించాడు. రానున్న దానిని 
అతను ముందే గ్రహించి అందుకు సంసిద్దుడైనాడు. ఆల్బర్ట్‌ దగ్గరకురాగానే మాంట్‌ క్రిస్టో 
ముందు పలకరించాడు. “నువ్వు కోరుకున్నది సాధ్యపడిందనుకుంటాను ఆల్బర్ట్‌!” అన్నాడు. 


ఆల్బర్ట్‌ కోపంతో ఉడికిపోతున్నాడు : “బూటకపు స్నేహభావం ప్రదర్శించుకోడానికీ, 
లేని మర్యాదలు చూపుకోడానికీ నేను రాలేదు కౌంట్‌! మిమ్మల్ని సంజాయిషీ అడగడానికి 
వచ్చాను.” 

“సంజాయిషీ ఇక్కడా? ఇదేనా మీ దేశాచారం? నిన్న నాయింటికి వచ్చినప్పుడే 
అడగలేక పోయావా?” 


“నిన్న మీ యింటికివచ్చిన మాట నిజమే! కాని అప్పుడు మీ రెవరో నాకు తెలియదు.” 
ఈ మారు తన మాటలందరికీ వినపడాలనే ఉద్దేశంతో ఆల్బర్ట్‌ బిగ్గరగా అరిచాడు. 


మాంట్‌ క్రిస్థోకి కోపం వచ్చింది. “నా వద్దకువచ్చి బిగ్గరగా అరవడానికి ఎవరికీ 
హక్కులేదు. వెంటనే ఇక్కడినించి వెళ్లిపాండి. మీ అధికప్రసంగాలు వినడానికి 

నాకిక్కడతీరికలేదు.” 


ఆల్బర్ట్‌ కోపం మితిమీరింది. “నా కింక ప్రసంగంతో నిమిత్తంలేదు...” అని మాత్రం 
అనగలిగాడు. 


“ఓహో! నాతో తగవుకోసం వచ్చినట్టున్నావు. కాని చీటికీ మాటికీ ద్వంద్వ 
యుద్ధమంటూ ఆగడం చెయ్యకు ఆల్బర్ట్‌! నా సలహా విని వెళ్లిపో.” 


ఆల్బర్ట్‌ ఇంక రోషం పట్టలేకపోయాడు. చేతిలో నున్న రుమాలు మాంట్‌ క్రిస్టో 
ముఖాన విసిరికొట్టడానికి ప్రయత్నించాడు. మాక్సిమిలియన్‌ ఆల్బర్ట్‌ చెయ్యి పట్టుకున్నాడు. 
కాని మాంట్‌ క్రిస్టో ఆల్బర్ట్‌ చేతిలోనున్న రుమాలు తీసుకుని, “ఆల్బర్ట్‌! మీ సవాలుకి 
నేనంగీకరిస్తున్నాను. రేపుదయానికే ఏర్పాట్లు చెయ్యండి. ఇంక వెంటనే ఇక్కడినించి వెళ్లిపొండి. 
లేదా నౌకర్లను పిలవవలసివస్తుంది” అన్నాడు. ఆల్బర్ట్‌ను బోశాంప్‌ చెయ్యి పట్టుకుని 
తీసుకువెళ్లిపోయాడు. 

మాంట్‌ క్రిస్టో ఏమీ జరగనట్లే తిరిగి ప్రేక్షకులను పరిశీలించనారంభించాడు. మారెల్‌ 
బిత్తరపోయి మాంట్‌ క్రిస్థో వంక చూడనారంభించాడు. 


తిరిగి నాటకం ప్రారంభమైన తరవాత బోశాంప్‌ మెల్లిగా మాంట్‌ క్రిస్టో వద్దకు 
వచ్చాడు : “కౌంట్‌! ఆల్బర్ట్‌ తొందరపాటుకు నేను మిమ్మల్ని క్షమార్పణ వేడుకుంటున్నాను. 
ఆల్బర్ట్‌ అడుగుతున్న దానికి సమాధానం మీరు నిరాకరించరని నా ఉద్దేశం. నా ద్వారా 
చెప్పటం మీకు సమ్మతమేనా?” 

“బోశాంప్‌! ఇంక మనమీ ప్రసక్తి విడిచిపెట్టడం మేలు. నాకు తోచిన విధంగా నేను 
చేస్తాను. నావల్ల తప్పు పట్టిన వారింత వరకూ లేరు.” అన్నాడు మాంట్‌ క్రిస్టో. అతని 
నిశ్చల భావం బోశాంప్‌కి ఆశ్చర్యం కలిగింది. ఇలా అన్నాడు : 


“గౌరవ నీయులైనవారి నీవిధంగా తిరస్మరించడం తగదు. మీధర్మనిరతి నిరూపించు 
కోడం న్యాయం.” 


“నేనే ధర్మమూర్తిని. వేరే నిరూపణలనవసరం బోశాంప్‌! మా యిద్దరి నాళాలలోనూ 
నెత్తురు ప్రవహిస్తోంది. నెత్తురోడ్చడం కంటె మించిన నిరూపణ లేదు. రేవుదయం 
పదిగంటలలోగా అతని నెత్తురు కంటచూస్తాను.” 


మాంట్‌ క్రిస్థో గంభీరస్వరం విని బోశాంప్‌ కంపించి పోయాడు. ఇతను అహంకార 
పూరితుడైన ఉన్మత్తుడో, లేక అతీతశక్తి సంపన్నుడైన అసాధారణ పురుషుడో బోధపడలేదు. 


“అయితే రేపు ద్వంద్వయుద్ధం తప్పదు. పిస్తోళ్లు తీసుకురండి” అన్నాడు బోశాంప్‌. 

“తప్పకుండా” అన్నాడు మాంట్‌ క్రిస్టో. 

బోశాంప్‌ వెళ్లిపోయాడు. 

మాంట్‌ క్రిస్తో మారెల్‌ వంకతిరిగి “మాక్సిమిలియన్‌! నా తరపున నువ్వు ఏర్పాట్లు 
చెయ్యగలవా?” అన్నాడు. 

“తప్పకుండా” అన్నాడు మారెల్‌. “కాని ఈ తగవుకి కారణం నేను తెలుసుకోకూడదా?” 


“ఆల్బర్ట్‌కే తెలియదు. తండ్రిచేసిన తప్పిదాలకు కొడుక్కి పిచ్చెత్తుతోంది. సత్యమేదో 
నాకూ భగవంతునికీ తప్ప మరెవరికీ తెలియదు. సత్యం తెలిసిన భగవంతుడు మన పక్షానే 
ఉంటాడని నమ్ము మారెల్‌. అది చాలు.” అన్నాడు మారెల్‌. 

మాంట్‌ క్రిస్టో ఇంటికి చేరగానే ఆలీని పిలిచి “ఆలీ! నా పిస్తోళ్లు రెండూ ఇటు 
తీసుకురా!” అన్నాడు. ఆలీ తీసుకువచ్చాడు. ఒకటి తీసి మాంట్‌ క్రిస్టో పరిశీలిస్తున్నంతలో 
మెల్లిగా సావడి తలుపు తెరుచుకుంది. బాప్టిస్టిన్‌ వచ్చి ఏదో చెప్పబోతున్నంతలోనే వెనుకనుంచి 
ముఖమంతా ముసుగుకప్పుకున్న ఒక ప్రీ లోనికి వచ్చింది. 


“మీరెవరమ్మా?” అన్నాడు మాంట్‌ క్రిస్టో అనుమానంతో. 


వచ్చిన స్త్రీ చుట్టూ పరికించి చూసింది. తరవాత చేతులు రెండూ జోడించి దీనంగా 
ఇలా అంది : “ఎడ్మండ్‌! నా కొడుకుని చంపవుకదా?” 


మాంట్‌ క్రిస్టో ఉలిక్కిపడి వెనక్కు ఒకడుగు వేశాడు. చేతిలోని పిస్తోలు జారి 
(కిందపడింది. 


“ఏ పేరు పెట్టి పిలిచారు కౌంటెస్‌ మార్సెర్ఫ్‌?” అన్నాడు కంపిస్తున్న స్వరంతో. 
“నీ పేరే” అంటూ ఆమె ముసుగు వెనక్కు విదల్చివేసింది. “నీపేరే! నీ పేరు 


మరిచిపోనిది నే నాక్కదాన్నే ఎడ్మండ్‌! నిన్ను వేడుకోడానికి వచ్చింది కౌంటెస్‌ మార్సెర్స్‌ 
కాదు మర్సిదా” 


“మర్శ్గిదా చచ్చిపోయింది కౌంటెస్‌. ఆమె యెవరో నాకిప్పుడు తెలియదు.” 


“మర్సిదా బ్రతికే ఉంది. ఆమెకు సర్వం జ్ఞప్తిలో ఉన్నాయి. కౌంట్‌మార్సెర్ఫ్‌ పరాభవానికి 
కారకులెవరో కూడా ఆమెకి ఎవరూ చెప్పనవసరంలేదు.” అంది మర్చిదా. 

“ఓహో! పాత పేర్లు మనం జ్ఞాపకం చేసుకుంటున్నాం కాబట్టి, మీరు చెప్తున్నది 
ఫెర్నాండో గురించి కాదూ?” అన్నాడు మాంట్‌ క్రిస్టో, అతని మాటలలో ద్వేషం, వ్యంగ్యం 
ఉట్టిపడుతున్నాయి. మర్సిదా ఇది విని లోలోన కంపించిపోయింది. 

“ఎడ్మండ్‌! నేను పొరపడలేదు. నా కొడుకుని రక్షించమని ప్రార్థించడంలో దోషం 
లేదుకదా?” 


“మీ కొడుకుపట్ల నాకు శత్రుత్వమున్నదని మీతో ఎవరు చెప్పారు.?” 


“కొడుకులకు సంబంధించినప్పుడు తల్లికి దృష్టి ద్విగుణీకృతమౌతుంది. ఎడ్మండ్‌ ! 
నేను సర్వం గ్రహించాను. నే నివాళ నాటక ప్రదర్శనాలయానికి వచ్చాను. అంతా కళ్లారా 
చూశాను.” 


“మీరంతా చూసి ఉంటే, ఫెర్నాండో కొడుకు నన్ను పదిమందిలో అవమానం చేశాడని 
గ్రహించే ఉంటారు.” 


“అయ్యో! ఎడ్మండ్‌! నా మాట విను. నీ వెవరో నా కొడుకు కూడా తెలుసుకున్నాడు. 
తన తండ్రి విపత్తుకు నీవే కారకుడవను కుంటున్నాడు.” 

“పొరపడుతున్నారు. అది విపత్తు కాదు శిక్ష నేను పగతీర్చుకోవాలని ప్రతిజ్ఞ పట్టినది 
ఫ్రెంచి సైనికోద్యోగిపైన కాదు, కౌంట్‌ మార్సెర్ఫ్‌ పైనా కాదు; పల్లెకారి ఫెర్నాండో పైన; 
కాటలన్‌ జాతి యువతి మర్సిదా భర్తపైన.” 

“అయ్యో! దైవదుర్విపాకం వల్ల నేను చేసినపనికి ఇంత ఘోరశిక్షా? ఇందులో నేరం 
ఎవరయినా చేసి ఉంటే, నేనేననాలి. ఎడ్మండ్‌! నువ్వు పగతీర్చుకోవలసి ఉంటేనా పైనే 
తీర్చుకో. నువ్వు లేని ఒంటరి జీవితాన్ని భరించడానికి ధైర్యం లేక పోయిన నన్నే నిందించాలి 
ఎడ్మండ్‌!” 


“కాని నేను లేకపోవడం ఎలా సంభవించింది? నీకు ఒంటరితనం ఎందువల్ల 
వచ్చింది?” 


“నువ్వు అరెస్టయినందవల్ల ఎడ్మండ్‌! బందీవైనందువల్ల!” 
“నేనెందుకు అరెస్టయినాను? బందీ నెందుకైనాను?” 
“అది నాకు తెలియదు” 


“అవును. అది నీకు తెలియదు. తెలియదనే అనుకుంటాను. కారణం నే చెపుతాను 
విను. పెళ్లి జరగవలసిన రోజుకి ముందొక రోజు సాయంకాలం రిజర్వ్‌హోటల్లో కూర్చుని, 

డాంగ్లర్‌ వ్రాసిన ఈ ఉత్తరాన్ని పల్లెకారి ఫెర్మాండో అధికారులకు పంపాడు. అదే కారణం” 
అంటూ మాంట్‌ క్రిస్టో ఒక బీరువా తెరిచి అందులోనించి ఒక చిన్నతోలుపెట్టి తీసి, 
నలిగిపోయిన ఒక కాగితాన్ని తీసి విప్పాడు. కాగితం బొత్తిగా మాసిపోయి సిరాతో వ్రాసిన 
అక్షరాలు స్పష్టంగా కనపడ్డంలేదు. కాగితాన్ని మర్సిదా చేతికిచ్చాడు. మర్చిదా వాణుకుతున్న 
చేతులతో అది అందుకుని ఇలా చదివింది : “మహారాజు హితంకోరిన ఒక మిత్రుడు, 
రాజశాసనాధికారి నీ క్రిందివిధంగా హెచ్చరిస్తున్నాడు : స్మిర్నా నుంచి బయలుదేరి నేపుల్స్‌, 
ఫెరాజోరేవులగుండా ప్రయాణంచేసి, ఇవాళ ఉదయమే మార్స్చేల్స్‌ చేరిన ఫరావోనౌకలో 
మేట్‌గా పనిచేస్తున్న ఎడ్మండ్‌ డాంటీ అనే ఒక యువకుడు, నేపుల్స్‌ రాజు (నెపోలియన్‌ 
బావమరిది) వద్ద నుంచి నెపోలియన్‌కు ఒక ఉత్తరం ఇచ్చి, పారిస్‌లో బోనపార్టిస్ట్‌ కమిటీకి 
ఇవ్వడానికి నెపోలియన్‌ వద్ద నుంచి ఒక ఉత్తరం తీసుకువెడుతున్నాడు. ఆ యువకుని 
అరెస్టుచేసినట్లయితే, రుజువు దొరుకుతుంది. నెపోలియన్‌ ఉత్తరం అతనివద్దకాని, అతని 
తండ్రి ఇంటిలో కాని, ఫరావోనౌకలో అతని గదిలో కాని దొరుకుతుంది.” 


“అబ్బ! ఎంత ఘోరం!” అంది మర్సిదా. “దీనివల్ల నేనో; 2 


“అవును. దానివల్లనే నేనరస్టయినాను. కాని ఎంతకాలం చెరలో ఉన్నానో నీకు 
తెలియదు. నీకు మైలుదూరంలోనే ఇఫ్‌కోటలో ఒక కూపంలో పధ్నాలుగేళ్లు గడిపానని 
నీకు తెలియదు. శత్రువులపై పగ తీర్చుకోవాలని మొదటిరోజు తీసుకున్న ప్రతిజ్ఞను 
పధ్నాలుగేళ్ళలో ప్రతి ఒక్కరోజూ పునశ్చరణ చేసుకుంటూ గడిపానని నీకు తెలియదు. 
నువ్వు పెళ్లిచేసుకున్నట్లు నాకు తెలియలేదు. నా పైన నేరమారోపించిన నీచుడే నిన్ను 
పెళ్లిచేసుకున్నాడని నాకు తెలియలేదు. నా తండ్రి ఆకలితో మలమలమాడి మరణించాడని 
నాకు తెలియలేదు.” 


“ఇది నిజమేనా?” 


“నేను చెరనుంచి బయటపడగానే ఈ మాటలువిన్నాను. అందువల్లనే బ్రతికి ఉన్న 
మర్సిదా కోసమూ, మరణించిన నా తండ్రికోసమూ పగ తీర్చుకోవాలని శపథం తీసుకున్నాను. 
ఫెర్నాండోపైన పగ తీర్చుకున్నాను.” 

“ఫెర్నాండో ఆ పని చేసినట్లు నీకు రూఢిగా తెలుసునా ఎడ్మండ్‌?” 


“అతనే చేశాడని నిర్ధారణగా తెలిసింది. నిజానికి, అదీ ఒక దోషమేనా? మాతృదేశంగా 
చేసుకుని నివసించిన ఫ్రాన్స్‌ దేశానికి ద్రోహంచేసి ఇంగ్లీషువారి పక్షాన చేరాడు. పుట్టుకవల్ల 
స్పానిష్‌ జాతీయుడైనా స్పెయిన్‌ దేశంపైన యుద్ధం చేశాడు. ఆలీపాషాకింద ఉద్యోగానికి 
చేరి యజమానికి ద్రోహంచేశాడు. హత్యచేశాడు. ్రాన్స్‌దేశం దేశద్రోహిని శిక్షించలేదు. 

స్పానిష్‌ సైనికులు ద్రోహిని అంతంచెయ్యలేదు. ఆలీపట్లచేసిన ద్రోహానికి శిక్షపడలేదు. కాని 
నాపట్ల ద్రోహంచేసి నా జీవితాన్ని ధ్వంసం చేసినందుకు నేనే భగవత్మృపవల్ల ద్రోహిని 
శిక్షించగలిగాను. భగవంతుడిందుకే నన్నిక్కడికి పంపాడు. అందుకే నేనిప్పుడిక్కడున్నా! న 


మర్సిదా నిలవలేకపోయింది. మాంట్‌ క్రిస్టో ముందు మోకరిల్లి దీనంగా వేడుకుంది 
: “క్షమించు ఎడ్మండ్‌! నీ పట్ల పూర్వ (ప్రేమ పోగొట్టుకోలేని నా కోసమైనా క్షమించు ఎడ్మండ్‌.” 


మాంట్‌ క్రిస్టో ఈమారు చలించాడు. అతనిలో పూర్వ (ప్రేమ తిరిగి పొడగట్టింది. 
కాని పరకాంత, మాతృమూర్తి - అయిన ఆ స్ర్తీని సమీపించ లేకపోయాడు. మర్చిదా 
ప్రణమిల్లింది. ఆమె నుదురు తివాసీ తాకింది. మాంట్‌ క్రిస్థో ఇంక చూడలేక, ముందుకి 
వంగి మెల్లిగా ఆమెను లేవదీశాడు. ఒక సోఫాలో కూర్చోపెట్టాడు. ఆమె మెల్లిగా తలెత్తి 
మహోదాత్తుడైన ఆ పురుషుని ముఖం పరిశీలించనారంభించింది. అతని ముఖంలో అప్పటికీ 
దుఃఖద్వేషాలఛాయలు చెరిగిపోలేదు. “ఆదుష్ట జాతిని నాశనం చెయ్యకుండా కాపాడ్డమా? 
ఫలించబోతున్న తరుణంలో నేనా పరమలక్ష్యాన్ని విడనాడుకోడమా? అసంభవం! కౌంటెస్‌, 
ఇది అసాధ్యం.” 


“ఎడ్మండ్‌! నేను నిన్ను ఎడ్మండ్‌ అని పిలుస్తుంటే, నన్ను మర్సిదా అని పిలవకూడదా 
ఎడ్మండ్‌!” 


ఆమె దీనప్రార్థనకు మాంట్‌ క్రిస్టో విచలితుడైనాడు : “మర్సిదా!” అనేమాటను 
జా(గత్తగా ఉచ్చరించాడు. “మర్సిదా! అవును. నువ్వు చెప్పింది నిజం. మర్సిదా పేరులో 
ఇంకా ఆ మాధుర్యం ఉంది. మర్చిదా! ఎంత దుఃఖంలో, ఎంత యాతనలో నీ పేరు 
ఎన్నిసార్లు పలికాను! దుర్భర మనోవేదనలో కుమిలి కుమిలి జీవితం సమాప్తంచేసుకోవాలని 
ప్రయత్నించి నీ పేరెన్ని మార్లు మననంచేశాను! మర్పిదా! నేను పగతీర్చుకుతీరాలి. నేను 
పధ్నాలుగేళ్లు యమయాతనలనుభవించాను.” 


“అయితే తప్పకుండా పగతీర్చుకో ఎడ్మండ్‌! కాని నీ పగ దోషులపైనే తీర్చుకో. నా 
పైన తీర్చుకో, ఫెర్నాండోపైన తీర్చుకో; కాని ఏ పాపమెరగని నా కొడుకుపైన మాత్రం వద్దు 
ఎడ్మండ్‌!” 

మాంట్‌ క్రిస్టో ఇది భరించలేక సన్నగా మూలిగాడు. రెండు చేతులతో 
తలపట్టుకున్నాడు. 

మర్సిదా ప్రార్థనాపూర్వకంగా చేతులు చాపి ఇలా అంది : “ఎడ్మండ్‌! నీత్రో 
పరిచయమైన మొదటిరోజునుంచీ నిన్ను ఆరాధించాను. భక్తితో నీపేరు జపించాను. నువ్వు 

జీవించి ఉన్నావనుకున్నన్ని రోజులూ నీకోసం భగవంతుని ఎంతగా ప్రార్థించానో ఆ 
భగవంతునికే తెలుసు. నువ్వు మరణించావనుకున్న తరవాత నీకోసం ఎంత పరితపించానో 
నీకు తెలియదు. నీకోసం భగవంతుని ప్రార్ధించడం; విలపించడం తప్ప నేను చెయ్యగలిగిన 
దేముంది ఎడ్మండ్‌? పదిసంవత్సరాలపాటు ప్రతిరాత్రి నిద్రలో ఒకే స్వప్పంచూస్తూ గడిపానంటే 
నమ్ము. తప్పించుకుని పారిపోడానికి నువ్వు ప్రయత్నించావని విన్నాను. ఒక బందీ శవాన్ని 
చుట్టిన గోనె సంచిలో నువ్వుదాగావనీ, నిన్ను ఇఫ్‌కోటగుట్టలపై నుంచి సముద్రంలోకి 
విసిరివేశారనీ తెలిసింది. కాని నువ్వు రాళ్లగుట్టలపైన పడి ఆర్తనాదం చేశావన్నారు. నిన్ను 
శవవాహకులు హత్యచేశారని విన్నాను. ఎడ్మండ్‌! నే నెవరిని రక్షించమని నిన్ను ప్రార్థిస్తున్నానో 
ఆ నా కుమారుని పైన ప్రమాణంచేసి చెప్తున్నాను. పది సంవత్సరాల కాలం ప్రతిరాత్రీ 
భయంకరమైన స్వప్నాలతో గడిపాను. ఎవరో ఇద్దరు దేనినో రెండువైపుల పట్టుకుని 
విసిరివేస్తున్నట్లు, తరవాత భయంకరమైన ఆర్తనాదం వినపడినట్లు కలలోనుంచి ఉలిక్కిపడి 
మేలుకొనేదాన్ని. ఎడ్మండ్‌ నేనుకూడా చాలకాలం యాతనపడ్డాను సుమా! నామాట నమ్ము.” 


మాంట్‌ క్రిస్టో సహించలేని ఆవేదనతో ఇలా అన్నాడు : “కాని నువ్వులేని సమయంలో 
తండ్రి ఆకలితో మాడి మరణించడం నువ్వెరుగుదువా? అంధకారకూపంలో మగ్గిపోతుంటే 
ప్రియురాలిని పరమశత్రువు పరిణయమాడినప్పుడు కలిగే బాధ నువ్వనుభవించావా?” 


“లేదు” అంది మర్సిదా. “కాని నేను డ్రైమించిన పురుషుడే నా కొడుకుని 
చంపబోవడం తెలుసును.” ఆమె దీనావస్థనింక మాంట్‌ క్రిస్టో చూడలేకపోయాడు. అతని 
ద్వేషం, కోధం, పగ కరిగిపోయాయి. 


“అయితే నన్నేం చెయ్యమంటావు? నీ కొడుకు ప్రాణమేనా? సరే. అతనే జీవిస్తాడు.” 


మర్సిదా చేతులతో ముఖం దాచుకుని వెక్కి వెక్కి ఏడ్వనారంభించింది. మాంట్‌ 
క్రిస్టో కన్నులలో నీరు నిండింది. కొంతసేపటికి మర్పిదా తేరుకుని లేచి అతని రెండు 
చేతులు పట్టుకుంది. “ఎడ్మండ్‌, నేను కలలో కన్న ఆదర్భపురుషుడవే నువ్వు. నువ్వు ఎంత 
ఉత్కృష్టుడవని ఆశలతో నీ జ్ఞప్తి పెంపొందించుకున్నానో, వాస్తవంగా నీవంత 
ఉత్కృష్టుడవైనందుకు నాకు పరమ ఆనందం కలుగుతోంది ఎడ్మండ్‌” 


“అవును. అది మరీ మంచిది.” అన్నాడు మాంట్‌ క్రిస్టో “ఎడ్మండ్‌ ఇంక నీయీ 
ఆరాధన స్వీకరించడానికి అట్టే కాలం(బ్రతకడు. మృత్యువు నోటనుంచి బైటపడివచ్చిన 
మానుషాతీతమైన మహా శక్తి తిరిగి తన గోరీ చేరుకుంటుంది.” 

“నువ్వు ఆజ్ఞ ఇస్తున్నావు కాబట్టి జీవితం చాలిస్తానని చెప్తున్నాను మర్సిదా!” 
“కాని నువ్వు క్షమిస్తున్నావు! ఇంక ద్వంద్వయుద్దం జరగనక్కర్లేదు కదా!” 


> 
“కాదు, ద్వంద్వయుద్ధం జరిగి తీరుతుంది” అన్నాడు మాంట్‌ క్రిస్టో స్థిరస్వరంతో. 
“కాని నీకుమారునికి బదులు నేనే మరణిస్తాను.” 


మర్సిదా భీతితో కంపించిపోయింది. “ఎడ్మండ్‌! ఎంత ఉదాత్త ప్రవృతి నీది! 
మహాత్యాగం చేస్తున్నావు ఎడ్మండ్‌! దీనంగా ప్రార్థించవచ్చిన ఒక ప్రీని కరుణించి ఉత్కృష్టత్యాగ 
శీలం ప్రకటించావు. నేనో! ఏళ్లుపైబడినదానికంటె ముందే వృద్దాప్యంవచ్చి పడింది నాకు. 
ఒకనాడు తనతో ప్రణయవీధులలో విహరించిన ఎడ్మండ్‌ని ఆనాడు మురిపించగలిగిన మర్సిదా 
ఈనాడు చల్లని చూపైనా చూడలేదు గదా. చిరునవ్వుకూడా కరువైపోయింది. నేను కూడా 
చెప్పరాని వ్యధననుభవించాను ఎడ్మండ్‌! నిజం చెప్తున్నాను. స్మరించుకోడానికి ఒక్కనాటి 
సుఖం కూడా కరువైన జీవితం నరకమే. ఒక్క ఆశకూడా మిగలలేదు. కాని ఇందువల్లనే 
అనుకుంటున్నాను ఎడ్మండ్‌! ఇంకా అంతా పూర్తిగా ముగిసిపోలేదనిపిస్తుంది. ఇంకా 
హృదయంలో వెలుగు మెరుపులు మిగిలి ఉన్నాయి. ఎడ్మండ్‌! నువ్వీనాడు చేసినది 
మహోత్కృష్టమైనది. ఇదే నా జీవనసంధ్యలో ధృవతారగా వెలుగుతుంది.” 


“మర్సిదా! ఇప్పుడిలా అంటున్నావు. కాని నేను దేనిని త్యాగంచేస్తున్నానో, అదెంతటిదో 
నువ్వు పూర్తిగా గ్రహిస్తే ఏమంటావు? కాని వద్దు. నువ్వు గ్రహించలేవు. ప్రాణ త్యాగం వల్ల 
నేనెంత పోగొట్టుకుంటున్నానో నువ్వు తెలుసుకోలేవు.” 


“ఎడ్మండ్‌! నేనింక చెప్పేది ఒక్కటేమాట!” అంది మర్సిదా. 
మాంట్‌ క్రిస్టో విషాదభరితమైన చిరునవ్వు నవ్వాడు. 


మర్సిదా ఇలా అంది : “ఎడ్మండ్‌! నిన్ను మళ్ళీ చూశాను. ఎప్పటిమాదిరిగానే నువ్వు 
మహాపురుషుడివేననీ, నీలో మార్చు రాలేదనీ గ్రహించాను. ఇంక నేనువెడుతున్నాను ఎడ్మండ్‌. 
నీకు కృతజ్ఞురాలను.” 


మాంట్‌ క్రిస్టో జవాబివ్వలేదు. మర్ప్సిదా మెల్లిగా లేచి వెళ్లిపోయింది. మాంట్‌ క్రిస్టో 
ఆమె వెళ్లినవైపే చూస్తున్నాడు. 

తీరజాలని పగ వెంటాడగా, ముసురుకుని వచ్చిన యోచనా పరంపరనుంచి మాంట్‌ 
క్రిస్టో మేలుకొనేసరికి దూరాన ఒంటి గంట కొట్టిన ధ్వని వినవచ్చింది. “అయ్యో! ఎంత 
అవివేకిని! పగ తీర్చుకోవాలని ప్రతిజ్ఞ తీసుకున్ననాడే గుండెలు చీల్చుకోలేదే!” అనుకున్నాడు. 


మర్పిదా వెళ్లిపోగానే తనచుట్టూ అంధకారం అలముకున్నట్లు అతనికి 
అనుభవమయింది. తనలో ఇలా యోచించనారంభించాడు : ఇంతకాలం కష్టించి 
నిర్మించుకున్న ఈ ఆశాసౌధం ఇలా కూలిపోవలసిందేనా? ఇన్నేళ్లు అడుగడునా జాగ్రత్తగా 
పరిశీలించి నిర్మించిన ఇంత వ్యూహం ఒక్క నిట్టూర్చుతో ధ్వంసం కావలసిందేనా? 
మృత్యువనగా ఏమిటి? విశ్రాంతి కొక్కపై మెట్టు! జీవించాలనే కోరిక నాలో ఉన్నదనికాదు. 
నేను తలపెట్టిన ఈ మహాకార్యం విఫలమైపోవలసిందేనా? పధ్నాలుగేళ్లు నిరాశలోనూ, 
పదేళ్లు ఆశలోనూ భగవద్విధిత కర్తవ్యంపట్ల నిర్మించుకున్న విశ్వాసం విడనాడి ఒక్కసారిగా 
తిరిగి నేను దుష్కర్మకు తలొగ్గవలసిందేనా? ఎందుకు? ఏనాడో చచ్చినదనుకున్న హృదయం 
నిజంగా చచ్చిపోలేదు, నిద్రాణన్ఫితిలో మాత్రమే ఉంది. అది తిరిగి మేల్కొని 
స్పందించినందువల్లనే కదా? ఒక వనిత కాతరస్వరం విని కనికరానికి లొంగిపోయాను. 
ఆమెవంటి ఉదాత్త ప్రకృతిగల వనితకేవలం స్వార్థంకోసం నాచావుకి సమ్మతిస్తుందా? కాదు. 
ఆమె ఏదో చెయ్యదల్చ్బుకుంది. ద్వంద్వ యుద్ధంలో తరుణానికి వచ్చి యిద్దరిమధ్యనూ 
నిలిచి ప్రాణత్యాగం చెయ్యదలిచిందేమో! ఇప్పుడు మహాత్యాగ మనిపించినది రేపు అవహేళన 
కావచ్చును. దీనికి బదులు నేను చావడమే మేలు. 


మరునాడు సంభవించగల దుర్భటన గురించి పరిపరివిధాల ఆలోచించాడు. తానైతాను 
యువకుని పిస్తోలుకు గురై మరణించినా, అది ఆత్మహత్య అని ఆల్బర్ట్‌ కాని లోకం కాని 
గ్రహించదు. ద్వంద్వ యుద్ధంలో యువకునిచేతిలో మరణించాడని లోకం భావిస్తుంది. 
తనంతట తానే చావుకోరి ద్వంద్వయుద్దానికి వచ్చినట్లు అందరికీ తెలియాలి. అందువల్ల 
తన చేతిపిస్తోలుతోనే తన కణతపై పేల్చుకుని మరణించాలని మాంట్‌ క్రిస్టో నిశ్చయానికి 
వచ్చాడు. 

పారిస్‌ నగరానికి వచ్చినప్పుడే వ్రాసి ఉంచిన తన వీలునామా తీసి, అందులో 
ఆఖరున తన ఆత్మహత్యాయత్నవృత్తాంతాన్ని చేర్చి వ్రాశాడు. అప్పటికే తెల్లవారుతోంది. 
మాంట్‌ క్రిస్తో వ్రాత ముగించి దాచివచ్చేసరికి ప్రక్కగదిలో నిట్టూర్పు వినపడినట్లయింది. 


కౌంట్‌ ఆఫ్‌ మాంట్‌ క్రిస్టో 231 


మెల్లగా తలుపు ఒత్తిగించి చూశాడు. ఒక సోఫాలో అలసట చెంది నిద్రపోతున్న హైదీ 
కనపడింది. మాంట్‌క్రిస్టో ఆమెను సమీపించాడు. ఆమెకు మెలకువ రాలేదు. “మర్చిదా 
తన కొక కొడుకున్నాడన్నమాట విస్మరించలేదు. కాని నాకొక కూతురున్నదని నేను మాత్రం 
విస్మరించాను. పాపం! నాతో మాట్లాడాలని కబురువంపింది. ఆమె నెవరికో ఒకరి 
కొప్పగించనిదే నేను చావకూడదు.” అనుకున్నాడు. తిరిగి తనగదిలోకి వెళ్లి వీలునామా 
తీశాడు. వీలునామాలో ఇదివరకే తన ఆస్తినంతటినీ హైదీకి సంక్రమింపచేస్తూ వ్రాశాడు. 
ఇప్పుడా క్రింద మరికొన్ని వాక్యాలు చేర్చాడు. మారెల్‌ హైదీని వివాహంచేసుకోడం తన 
తుది కోరిక అని వ్రాశాడు. వ్రాత ముగియగానే అతని వెనుక ఎవరో నిలబడినట్లు అతనికి 
తట్టింది. వెనుతిరిగి చూశాడు : “హైదీ! నువ్వా? ఇది నువ్వూ చదివావా?” అన్నాడు తెల్లబోతూ. 


“ఇటువంటి వేళ అటువంటి వాక్యాలు మీరెందుకు వ్రాయవలసి వచ్చింది? నన్ను 
విడిచిపెట్టి వెళ్ళిపోతున్నారా?” అని అడిగింది హైదీ కలవరపాటుతో. 


మాంట్‌ క్రిస్టో మృదువైన మాటలతో చెప్పాడు : “నేనొక ముఖ్యమైన ప్రయాణంమీద 
వెడుతున్నాను హైదీ. నాకే ప్రమాదం సంభవించినా నా కుమార్తె క్షేమంగా ఉండాలని 
జా(గత్తపడుతున్నాను. అంతే.” 


“మీకు చనిపోవాలని కోరిక కలిగిందా?” అంది హైదీ. 
“కీడెంచి మేలెంచాలి హైదీ!” 


“మీరు చనిపోయేపక్షంలో మీ సంపదని మరొకరికి వ్రాయండి. మీరు లేనప్పుడు 
నాకేదీ వద్దు.” అంటూ ఆమె పత్రం అందుకుని ముక్క ముక్కలుగా చించివేసింది. మాంట్‌ 
క్రిస్టో చూస్తూ ఊరుకున్నాడు. తరవాత మెల్లిగాలేచి నిలబడి ఆమెను దగ్గరకు తీసుకున్నాడు. 
రెండు చేతులనూ ఆమె చెంపలకు చేర్చి, ఆమె ముఖమెత్తి చూశాడు. ఆ అమాయక ముఖం 
చూడగానే అతనికి సంశయం కలిగింది “నిజంగానే ఈమె నన్ను తన తండ్రిగా కాక మరొక 
దృష్టితో ప్రేమిస్తున్నదేమో! అప్పుడైనా నాకు చింత లేకపోయేది” అనుకున్నాడు తనలో. 
మెల్లిగా ఆమెను ఆమె గదిలో చేర్చి పరిచారికలకు ఒప్పగించాడు. తిరిగి తన గదిలోకివచ్చి 
చింపివెయ్యబడిన వీలునామాను తిరిగి వ్రాశాడు. అది ముగించినంతలోనే మాక్సిమిలియన్‌ 
మారెల్‌, ఇమాన్యూల్‌ బగ్గీ దిగివచ్చారు. “వేళకాకముందే వచ్చామనుకుంటాను కౌంట్‌! 
కాని రాత్రి తెల్లవారే వరకూ నాకు కంటి పైకునుకు పట్టలేదంటే నమ్మండి. మిమ్మల్ని 
చూసేవరకూ నాకు మనసు మనసులోలేదు” అన్నాడు మారెల్‌. 


“నీవంటి వ్యక్తి ఒకడు నాకోసం పరితపించేవాడున్నాడని తెలిస్తే నాకిప్పుడూరట 
కలుగుతోంది” అన్నాడు మాంట్‌ క్రిస్టో. ఆలీని పిలిచి అతనికి తన చేతిలో ఉన్న పత్రాన్ని 

అందించాడు : “ఇది నా మరణశాసనం మారెల్‌” అన్నాడు. “నేను చనిపోయిన తరవాత 
దానిని ఆలీవద్ద తీసుకుని చదువు.” 


“మీరు చనిపోవడమా?” 
“దేనికైనా సిద్ధపడ్డం మేలుకదా మారెల్‌!” 


మారెల్‌ నిరుత్తరుడైనాడు. మాంట్‌ క్రిస్టో పిస్తోలు తీసిలోవరండాలోకి వెళ్లాడు. మారెల్‌ 
అతని ననుసరించాడు. అక్కడ కొన్ని గజాలదూరంలో ఇనుప చట్రం ఒకటుంది. “నేను 
పిస్తోలు కాల్చగా ఎప్పుడైనా చూశావా?” అన్నాడు మాంట్‌ క్రిస్టో, 

“లేదు.” 


“అయితే చూడు” అంటూ మాంట్‌ క్రిస్టో ఇనుపచట్రంపైన కళావరు ఆసు 
అంటించాడు. తరవాత దూరంగా నిలబడి పిస్తోలు తీసి గురిచూసినట్లయినా తడుముకోకుండా 
మూడుసార్లు పేల్చాడు. ఒక్కొక్కటిగా కళావరుచుక్కలోని మూడుఖండాలూ అంతర్జానమైనాయి. 
మారెల్‌ ముఖం పాలిపోయింది “అబ్బ!” అన్నాడు. “ఎంత గురి! ఆల్బర్ట్‌ని పాపం చంపకండి 
కౌంట్‌! అతని కొక తల్లి ఉంది.” 


“అవును. నువ్వు చెప్పింది నిజం” అన్నాడు మాంట్‌ క్రిస్టో “నాకు తల్లిలేదు.” ఈ 
మాటలతో మారెల్‌ కంపించిపోయాడు. 

మాంట్‌ క్రిస్టో ఇలా అన్నాడు : “మారెల్‌! నన్నెవ్వరూ బ్రతిమాలనవసరంలేదు. 
ఆల్బర్ట్‌ బ్రతుకుతాడు. క్షేమంగా తిరిగి తల్లిని చేరుకుంటాడు.” 

“అంటే?” 

“అంటే, ఆల్బర్ట్‌ రేపునన్నే చంపుతాడు.” 

“ఒక్కరాత్రిలో మీలో ఇంత మార్పు ఎందుకు వచ్చింది?” 


“రాత్రి ఒక దేవ దూత కనపడింది. నేనింక జీవితం చాలించవలసిన సమయం 
వచ్చిందని బోధించింది. ఇంక వెడదాంరా. వేళ కావచ్చింది.” 


ముగ్గురూ కలిసి బగ్గీలో కూర్చున్నారు. సరిగ్గా ఎనిమిదిగంటలకు బగ్గీ మైదానం 
చేరింది. మారెల్‌ మైదానం కలయచూసి, “ఇంకా ఎవ్వరూ రాలేదే!” అన్నాడు. అదే సమయానికి 
దూరంగా చెట్లమధ్యనుంచి వస్తున్న బగ్గీ ఒకటి కనపడింది. మాంట్‌ క్రిస్తో బగ్గీ దిగాడు. 
“మారెల్‌ ! మాట” అన్నాడు. ఇమాన్యూల్‌ కూడా బగ్గీ దిగి అక్కడే నిలబడ్డాడు. మారెల్‌, 
మాంట్‌ క్రిస్థో కలిసి పది అడుగులు చెట్లమధ్య దారిలో నడిచారు. “మారెల్‌! నువ్వెవరినైనా 

ప్రేమించావా?” అని అడిగాడు మాంట్‌ క్రిస్టో. 
టి రహస్యాలు చెప్పమని నేనడగడంలేదు. అవునో లేదో చెప్పితే చాలు” 
“నే నొక యువతిని ప్రేమిస్తున్నాను కౌంట్‌!” 


“ఈ ఆశకూడా భగ్నమైపోయిందన్నమాట” అని తనలో గొణుక్కున్నాడు మాంట్‌ 
క్రిస్టో. “పాపం! హైదీ” అనుకుని గాఢంగా నిట్టూర్చాడు. 


“కౌంట్‌ ! మీ రెప్పటిమాదిరిగా లేరెందుచేత? మీకీ అధైర్యమేమిటి?” 


“ఒకరిని ఒంటరిగా విడిచిపెట్టిపోతున్నందుకు విచారిస్తున్నానని అధైర్యపడుతున్నా 
ననుకుంటున్నావా మారెల్‌! నువ్వు సిపాయివి. నీ కింతకంటె బాగా తెలియాలి. ఈ జీవితం 
పైన నాకు వ్యామోహం ఉందనుకొన్నావా? ప్రపంచం ఒక నాటకరంగం. రంగభూమినుంచి 
గౌరవంగా విశుద్ధాంతఃకరణతో నిషమించాలి. మనం తీర్చవలసినవన్నీ తీర్చి, కర్తవ్యం 
నెరవేర్చి పరువుగా తప్పుకోవాలి.” 


రెండో బగ్గీ సమీపించి ఆగింది. బోశాంప్‌, చాతో - రీనా దిగారు. వెనువెంటనే 
మరొక బగ్గీ వచ్చింది. ఫ్రాంజ్‌, డిబ్రే దిగారు. “మీ రెట్లా వచ్చా రిక్కడికి?” అన్నాడు బోశాంప్‌. 

“ఇవాళ చీకటి తోనే ఆల్బర్ట్‌ మాకు కబురుపంపి ఇక్కడికి రమ్మన్నాడు.” 

“కాని ఇన్ని ఏర్పాట్లూ చేసి అతను రాడెందుకింకా?” అన్నాడు బోశాంప్‌. “ఇప్పటికే 
పది నిమిషాలు ఆలస్యమయింది. అదుగోవస్తున్నాడు. అదేమిటి! గుర్రంమీద స్వారిచేస్తూ 


వస్తున్నాడు! ద్వంద్వయుద్ధంకోనం వచ్చేవాడు ముందే అలసిపోకూడదని అతనికి 
బోధించినదంతా వ్యర్థమయిపోయిందే!” 


ఆల్బర్ట్‌ అతివేగంగా వచ్చాడు. గుర్రం దిగి ఒగర్చుకుంటూ మిత్రుల్ని సమీపించాడు. 
“ఆలస్యమైనందుకు క్షమించండి” అన్నాడు మిత్రులతో. “ముందు నేను మాంట్‌ క్రిస్టోతో 
రెండుమాటలు చెప్పాలి.” 


అందరూ ఆశ్చర్యపడి చూశారు. మారెల్‌ మాంట్‌ క్రిస్టోని పిలిచాడు. మాంట్‌ క్రిస్టో 
సమీపించగానే ఆల్బర్ట్‌ మిత్రులందరినీ దగ్గిరకు చేరబిలిచి, “నేనిప్పుడు చెప్పేది మీరందరూ 
జాగ్రత్తగా వినండి” అన్నాడు. మాంట్‌ క్రిస్టో వంక తిరిగి ఆల్బర్ట్‌ ఇలా అన్నాడు : “మీ పట్ల 
పల్లెకారి ఫెర్నాండో చేసిన అపచారానికి మీరు చేసిన ప్రతీకారం న్యాయమైనదేనని అంగీకరిస్తూ, 
మనిద్దరం పరస్పరం క్షమార్హులమని అందరి సమక్షంలోనూ ప్రకటిస్తున్నాను. ఇంతకంటె 
తీవ్రప్రతీకారం తీసుకోనందుకు ఫెర్నాండో తరపున ఆయన కుమారుడనైన నేను మీకు 
కృతజ్ఞత తెలుపుతున్నాను. ద్వంద్వయుద్ధం నుంచి విరమించు కుంటున్నాను.” 

ఈ మాటలు విని అందరూ స్తంభితులై పోయారు. మాంట్‌ క్రిస్టో ఆకాశం వంక 
చూశాడు. అతని కన్నులలో మర్ప్సిదా ప్రియరూపం తాండవమాడింది. ఆల్బర్ట్‌ అతని చేతులు 
రెండూ పట్టుకున్నాడు: “నేను మిమ్మల్ని క్షమార్చణ కోరుతున్నాను. కాని నావల్ల మానవ 
సహజమైన దోషం తప్ప మరేమీ లేదనుకుంటాను. మీరు మాత్రం అతీతమైన సహన శక్తి 
చూపారు. దుర్విధివల్ల మన మింక దూరమైపోతున్నవ్పటి కీ వరన్పరమైత్రిని 
మరచిపోనవసరంలేదు.” 


మాంట్‌ క్రిస్థో కన్నులు చెమ్మగిలినాయి. చేయెత్తి ఆల్బర్ట్‌ భుజం తట్టాడు. 


“ఏమిటి? ఏం జరిగిందోయ్‌ ఇంతలో.” అన్నాడు బోశాంప్‌. ఆల్బర్ట్‌ జవాబివ్వలేదు. 
ఇరవైనాలుగేళ్ళ అనుభవాలు స్మృతిపధాన ముసురుకురాగా మాంట్‌ క్రిస్థో విచలితుడైనాడు. 
హృదయభారంతో మెల్లిగా నడిచివెళ్ళి బగ్గీ ఎక్కాడు. ప్రణయరహస్యాన్ని కుమారునికి 
తెలియపరిచి, అతని హృదయంలో పితృ పూజ్యభావాన్ని నాశనంచేసిన మాతృమూర్తి అతని 
కళ్ళకు కట్టినట్లయింది. “భగవత్మార్యం నెరవేర్చడానికే జీవించి ఉన్నానన్న విశ్వాసం ఈ 
నాటికి ధృవపడింది” అనుకున్నాడు తనలో. 

బగ్గీ కదలిపోవడం ఆల్బర్ట్‌ గమనించాడు. అది దృష్టికి దూరం కాగానే అతని శిరస్సు 
వాలిపోయింది. ముఖమెత్తి మిత్రుల వంక చూడలేకపోయాడు. బోశాంప్‌ ఇలా అన్నాడు : 
“ఆల్బర్ట్‌! ఇది ఇల్లా జరగడం నిజంగా అదృష్టం సుమా! కాని నీది ఎంత ఉన్నత హృదయం? 
ఒక్క రాత్రిలో నీలో ఇంత మార్చెలా వచ్చింది” 


“మార్చే వచ్చింది బోశాంప్‌! అది నీకు తెలియదు.” 


“నిజమే. ఇది అర్థంకావడం కష్టం. కాని నా సలహా ఒకటుంది. దేశాంతరం వెళ్లి 
కొంతకాలం గడిపి శాంతి చేకూర్చుకో. కొన్ని ఏళ్ళతర్వాత తిరిగి ఫ్రాన్స్‌ రావచ్చును.” 

“అవును బోశాంప్‌! నే నది ముందే నిశ్చయించుకున్నాను.” 

మిత్రులందరూ నిషమించారు. ఆల్బర్ట్‌ కూడా ఇంటికి చేరుకున్నాడు. వీధిలో 
ఉండగానే అతనికి మేడపైన ఒక కిటికీలో తండ్రి ముఖం కనపడింది. నిట్టూర్పుతో ఆల్బర్ట్‌ 
తలవంచుకుని లోనికి వెళ్ళాడు. తిన్నగా తన గదికి వెళ్లి సామానులన్నీ సర్దుకో నారంభించాడు. 
పరిచారకుడు వచ్చాడు : “ఏమి జరిగిందో మీ తండ్రిగా రడగమన్నారు” అన్నాడు. 

“మాంట్‌ క్రిస్టో వద్ద నేను క్షమార్పణ కోరివచ్చానని చెప్పు” అన్నాడు ఆల్బర్ట్‌. 

కొంతసేపైన తరవాత వీధిలో బగ్గీ కదలిన చప్పుడు వినవచ్చింది. ఆల్బర్ట్‌ 
కిటికీలోనుంచి చూశాడు. తన తండ్రి బగ్గీ ఎక్కడం కనపడింది. కిటికీ మూసి ఆల్బర్ట్‌ తల్లివద్దకు 
బయలు దేరాడు. తల్లిగదిలోకి వెళ్ళేసరికి ఆమె కూడా తన సామాన్లు సర్దుకోడం గమనించాడు. 
ఇద్దరికీ ఒకే ఆలోచన తట్టింది! ఆల్బర్ట్‌కి దుఃఖం పొంగివచ్చింది. “అమ్మా! స్తీ దగ్గిర సెలవు 
తీసుకోడానికి వచ్చాను” అన్నాడు. 


“నేనూ వెళ్లిపోవాలనుకున్నాను నాయనా! నా కూడా నువ్వు వస్తావనుకున్నాను.” 


“కాని నా మాదిరిగా కష్టాలు, దారిద్య్రం నువ్వనుభవించగలవా? అలా వీల్లేదు. నా 
కిప్పటికి కావలసిన ధనం బుణ మివ్వమని ్రాంజ్‌ని అడగాలనుకుంటున్నాను.” 

“నీకా దారిద్ర్యం? నువ్వు ఆకలిబాధ సహిస్తావా ఆల్బర్ట్‌! నే నది సహించగలనా?” 

“అదేముందమ్మా? నేనింకా వయసులో ఉన్నాను. నేనుదేనికీ భయపడను. 
నిన్నట్‌నుంచి నిగ్రవాం కూడా నేర్చుకున్నాను. నస క్షణంతో గత జీవితాన్ని 
మరిచిపోదల్బుకున్నాను. గతంతో నాకింక నిమిత్తం లేదు. నా తండ్రి పేరు, నా యింటి 
పేరు త్యజిస్తున్నాను.” 

మర్సిదా నిట్టూర్పు విడిచింది. “నేనేం చెప్పగలను ఆల్బర్ట్‌! స్వయం కృషివల్లనే 
ఉన్నతికి రాగలవని ఆశతో ఉంటాను. నాకింక ముందు ఏ ఆశా లేదు. ఈ యింటి గుమ్మం 
దాటిన తరవాత నా కింక గోరీయే శరణ్యం.” 


“అమ్మా! నీ కొడుకు ననిపించుకోడానికి కృషిచేస్తాను. కాని ఇంక మనం జాప్యం 
చెయ్యవద్దు. ఇప్పుడే తండ్రిగారు ఎక్కడికో వెళ్ళారు. తిరిగి వచ్చేలోగానే మన మీ యిల్లు 
విడిచిపోవాలి.” 


“నేను సిద్ధమే ఆల్బర్ట్‌!” అంది మర్సిదా. ఆల్బర్ట్‌ వెళ్లి చిన్న అద్దెబండి ఒకటి తెచ్చాడు. 
పారిస్‌లోనే మధ్యతరగతి కుటుంబాలు నివసించే ఒక పేటలో ఒక చిన్న ఇల్లు అద్దెకుందని 
ఆల్బర్ట్‌ తెలుసుకున్నాడు. తల్లిని అక్కడకు తీసుకువెళ్లాలని ఆల్బర్ట్‌ సంకల్పించాడు. వీధిలో 
బండిపైన సామాను చేరవేస్తున్న సమయంలోనే మాంట్‌ క్రిస్టో పరిచారకుడు వచ్చి ఒక లేఖ 
ఇచ్చాడు. లేఖ తీసుకుని ఆల్బర్ట్‌ తల్లివద్దకు వెళ్లాడు. తల్లి ఆ లేఖ తీసుకుని ఇలా చదివింది. 
“ఆల్బర్ట్‌! నీ సంకల్పం నాకు తెలియకపోదు. కాని ఒక్కసారి ఆలోచించుకో - నీ తల్లిస్థితిని 
గ్రహించు. నువ్వు యువకుడవు! సమర్దుడవు! ఎన్నికష్టాలైనా పడగలవు. దారిద్ర్యాన్ని 
చిరునవ్వుతో సహించగలవు. కాని నీ తల్లి భరించగలదా? ఆమె నీ స్థితినుంచి కాపాడ్డం న్‌ 
ధర్మం. ఇరవైనాలుగేళ్లకిందట నాకొక (ప్రియురాలుండేది. నావికుడుగా కష్టపడి ఆర్జించిన 

ధనం నూటయేభై బంగారు నాణేలు మూటకట్టి ఒక రోజున స్వదేశం తిరిగివచ్చాను. 
సముద్ర ప్రయాణాలలో ఏరోజు కేముప్పు సంభవిస్తుందోననే ఆలోచనతో ఆ ధనాన్ని మార్చేల్స్‌ 
నగరంలో మేలాన్‌ వీధిలో నా తండ్రి నివసించిన గృహంలో ఒక చెట్టు మొదట పాతిపెట్టాను. 
ఆ యిల్లు నీ తల్లికి బాగా గుర్తే. ఇటీవలనే అక్కడకు వెళ్లి చెట్టుకింద తవ్వి చూశాను. ఆ 
ధనం ఇంకా అక్కడే ఉంది. ఆ ధనాన్ని నీ తల్లికియ్యి. ఆల్బర్ట్‌! నేను లక్షలివ్వగలిగినా నీ తల్లి 
తీసుకోదు. కనీసం ఇదైనా తీసుకోమని చెప్పు. నీ కిది అవమానకరంగా తోచవచ్చును. కాని 
ఆకలితో అలమటించి ప్రాణాలు వీడిన తండ్రిని కాపాడలేకపోయిన వ్యక్తి ఇచ్చే ఈ సహాయాన్ని 
నిరాకరించడం ధర్మంకాదు.” 


ఆల్బర్ట్‌ ముఖం పాలిపోయింది. మర్సిదా కన్నులెత్తి భగవంతుని తలుచుకుంది. 
“నేనిది స్వీకరిస్తాను. కట్నమిచ్చే హక్కు అతనికుంది.” అంది. తరవాత కుమారుని చెయ్యి 
అందుకుని వీధిలోకి నడిచి వెళ్లిపోయింది. 

సరిగ్గా ఇదే సమయంలో కౌంట్‌ మార్సెర్ఫ్‌ బగ్గీలో తిరిగి వచ్చాడు. తల్లీ కొడుకులను 
చూసి తటాలున ప్రక్క వరండాలోకి తప్పుకున్నాడు. బగ్గీ వద్ద తల్లిని కొడుకూరడించడం 
అతనికి వినవచ్చింది. “అధైర్యపడకమ్మా! ఇంక ఇది మన యిల్లుకాదు” అంటున్నాడు ఆల్బర్ట్‌. 

మార్సెర్ఫ్‌ ముఖంలో భీతి తాండవమాడుతోంది. గజగజ వొణికి పోతున్నాడు. 
భార్యాబిడ్డల సంకల్పం (గ్రహించాడు. కాని వారిని నివారించే ధైర్యం అతనికి లేకపోయింది. 

మార్సెర్స్‌ అప్పుదే మాంట్‌ క్రిస్టో ఇంటివద్దనుంచి తిరిగి వచ్చాడు. ఆల్బర్ట్‌ సామాను 
సర్దుకుంటున్నప్పుడు బగ్గీలో బయలు దేరిన మార్సెర్ఫ్‌ తిన్నగా మాంట్‌ క్రిస్థో ఇంటికే వెళ్లాడు. 
పరిచారకుని పిలుపుతో నిమిత్తంలేకుండా గబగబ లోనికి చొరబడ్డాడు. మాంట్‌ క్రిస్తో అతని 
వైఖరి గమనించాడు. 

“ఇటువంటి వేళకాని వేళ నాపైన మీకింత దయ ఎలా కలిగింది?” అన్నాడు 
మాంట్‌ క్రిస్టో. 

“ఉదయం ద్వంద్వయుద్ధం జరగలేదా?” అన్నాడు మార్సెర్చ్‌. నిగ్రహించరాని రోషంతో 
మార్సెర్ఫ్‌ కంపించి పోతున్నాడు. 

“మీరే చూస్తున్నారుగా! అతను నన్ను చంపలేదు, అతను నాతో యుద్దమే చెయ్యలేదు.” 

“ఎందువల్ల?” 

“ఎందువల్ల? ఏమో! నా కంటె శిక్షార్డులు మరొకరున్నారని భావించాడు కాబోలు.” 

“మరొక రెవరు?” 


కౌంట్‌ ఆఫ్‌ మాంట్‌ క్రిస్టో 237 


“అతని తండ్రే” 

“పరమశత్రువుని చూసి చంపకుండా విడిచిపెట్టినవాడు పిరికిపంద! ఇక్కడుంటే 
వాడికామాట చెప్పి ఉండేవాడిని.” 

“మీ కుటుంబకలహాలు నాకు నివేదించుకోడానికే ఇక్కడికి వచ్చారా? ఆ మాట 
ఆల్బర్ట్‌నే మీరెందు కడగకూడదు?” 

“ఓహో! అదెల్లా జరుగుతుంది? నే నందుకోసం రాలేదు” అన్నాడు మార్సెర్ఫ్‌ 
విషపూరితమైన వక్రహాసంతో. “నా పరమశత్రువుని చూడాలనే వచ్చాను. యువకులు 
ద్వంద్వయుద్దానికి జంకుతున్నారు. అందువల్ల మనమే అందుకు సిద్ధపడాలి. అంతేనా?” 


“తప్పకుండా” 

“అయితే ఇప్పుడే కత్తి తియ్యండి. మనకి సాక్షులుకూడా అవసరం లేదు.” 
“అవును, మీ రెవరోనాకు తెలుసు. నేనెవరో మీకు తెలుసు.” 

“కాదు. మీరెవరో నాకు బొత్తిగా తెలియదు.” 


“ఎందుకు తెలియదు? వాటర్లూ యుద్దంలో శత్రువులపక్షాన చేరి దేశద్రోహం 
చేసిన సిపాయి ఫెర్నాండో ఎవరు? స్పెయిన్‌లో (పెంచి సైన్యంపక్షాన గూఢచారిగా 
మాతృదేశానికి ద్రోహం చేసిన లెఫ్టినెంట్‌ ఫెర్నాండో ఎవరు? ఆలీపాషా ఉప్పుతిని అతన్ని 
శత్రువులకు అమ్మివేసి హత్యచేసిన కెప్టెన్‌ ఫెర్నాండో యొవరు? ఇన్నీచేసి ధనం ఆర్జించి 
ప్రాన్స్‌చేరి కౌంట్‌ మార్సెర్ఫ్‌గా తల విసురుకుంటూ సంచరించేది ఎవరు?” 

“ఆ” అన్నాడు మార్సెర్స్‌. అతనికి కోపం రెచ్చిపోయింది. కన్ను లెర్రబడ్డాయి. కత్తి 
దూశాడు “నా చరిత్ర చూపి నన్ను అవమానిస్తున్నావా? నన్ను గురించి నీ కంతా తెలుసునని 
నాకు తెలుసు. కాని నన్ను వెన్నంటి తిరిగే నువ్వెవరో నాకు తెలియదు. కోటీశ్వరుడివలె 
ధనంలో మునిగి తేలుతూ, పారిస్‌లో కౌంట్‌ ఆఫ్‌ మాంట్‌ క్రిస్టో అని పేరు పెట్టుకుని 
తిరిగుతున్నావు. ఇటలీలో సింద్‌బాద్‌ పేరుతో దోపిడిదొంగలతో చేరి తిరిగావు. కాని నాకు 
కావలసింది నీ నిజమైన పేరు. నీపేరుచ్చరిస్తూ నీ గుండెలు చీల్చాలి. చెప్పు నువ్వెవరు?” 

ఈ మారు మాంట్‌ క్రిస్టోకి కూడా పట్టరాని కోపం వచ్చింది. ఒక్క ఉదుటున తన 
గదిలోకి వెళ్లి బీరువా తెరిచాడు. పై కోటు విప్పివేసి నావికులదుస్తులు తీసి ధరించాడు. 
నావికుని టోపీ పెట్టుకుని సావడిలోకి వచ్చాడు. ఛాతీపై చేతులు కట్టుకుని నిలబడ్డాడు. 
“ఫెర్నాండో! నాకున్న అన్ని పేర్లలోనూ ఒక్క పేరు చెప్తేచాలు - నీ గర్వం అణిగిపోతుంది. 
కాని నువ్వే జ్ఞప్తికి తెచ్చుకో. నే నెవ్వరిని? జ్ఞాపకం లేదా?” అన్నాడు. 

మార్సెర్ఫ్‌ అతన్నిచూసి నిశ్చేష్టుడైనాడు. చేతిలోని కత్తి జారి కిందపడింది. ఈమారతన్ని 
భీతి ఆవహించింది. ఆధారం కోసం తడుములాడుతూ తూలుతూ గోడదరి చేరాడు. “ఎడ్మండ్‌ 
డాంటీ!” అని గొణిగాడు. తూలుతూ వెళ్లి బగ్గీలో కూలబడ్డాడు. ఇంటి వద్ద బగ్గీదిగి లోనికి 
ప్రవేశించేటంతలోనే భార్యనూ కొడుకునీ చూసి వరండాలోకి తప్పుకున్నాడు. కొడుకు మాటలు 
వినడంతో మార్సెర్స్‌కి భీతికితోడు అవమానం భరించరాని దయింది. తన గదిలో దూరి 
తలుపులు మూసుకున్నాడు. కొంతసేపటికి గదిలోనుంచి రివాల్వరు పేల్చిన ధ్వని వినవచ్చింది. 
ఫెర్నాండో ఆత్మహత్య చేసుకున్నాడు. 

మైదానంనుంచి మాక్సిమిలియన్‌ మారెల్‌ తిన్నగా వాలంటిన్‌ వద్దకు వెళ్లాడు. 
జరిగినదంతా వృద్దునికీ ప్రియురాలికీ నివేదించాడు. తరవాత వాలంటిన్‌ ఇలా అంది. 
“మారెల్‌! తాతగారీ యిల్లు విడిచి వెళ్ళిపోవాలని ఇదివరలో అనుకున్నారు నీకు తెలుసుగా! 
ఇంకొక ఇంటికి వెళ్లిపోతే బాగుండుననిపిస్తోంది. నా కిక్కడ బొత్తిగా సుఖం లేదు మారెల్‌! 
నా ఆరోగ్యంకూడా సరిగాలేదు.” 

“అదేమిటి?” 

“అవును. నాకు సత్తువ క్షీణిస్తున్నట్లు ఉంది.” 

నయర్‌ టైర్‌ ఆమెవంక పరిశీలనగా చూశాడు. 

“ఏదైనా బెషధం తీసుకుంటున్నావా?” 

“ప్రతి ఉదయం తాతగారు తీసుకునే మందే నేనూ తీసుకుంటున్నాను. అది అలా 
తీసుకుంటే జబ్బులంటవుట.” 


మారెల్‌ వృద్దునివంక చూశాడు. “మీ తాతగారికి పనికివచ్చే మందు నీకెలా 


పనికొస్తుంది వాలంటిన్‌?” 


“పనికొస్తుందిట. చేదుగా ఉన్నాసరే తీసుకుంటున్నాను. చేదు భరించడం కొంత 
కష్టంగానే ఉంది. అందుకే ఇప్పుడువచ్చే ముందు పంచదార కలిపిన నీళ్లు కొద్దిగా 
తాగివచ్చాను. అదీ బాగా చేదుగానే ఉన్నట్లుంది.” 


నయర్‌టైర్‌ ముఖంలో ఆందోళన వ్యక్తమౌతోంది. మనమరాలిని దగ్గరికి రమ్మన్నట్లు 

సంజ్ఞచేశాడు. ఆమె వృద్దుని సమీపిస్తూ, మధ్యలో ఆగింది. “ఇదేమిటి? చిత్రంగా ఉందే. 
కళ్లు జిగేల్‌ మంటున్నాయి” అంది. ఆమె కప్పుడే ముఖం ఎర్రబడి పోయింది. మెల్లగా 
వృద్దునివంక చూసి అతని ఆందోళన కనిపెట్టింది. చిరునవ్వుతో ఇలా అంది “అబ్బే! ఏంలేదు, 
కంగారుపడకండి. కొద్దిగా కళ్లు తిరిగినట్లయింది. అది అప్పుడే పోయింది.” 


తరువాత వృద్ధుని చూస్తూ రెండడుగులు వేసింది. కాని కాళ్లు స్వాధీనం 
తప్పిపోయినట్లు తూలిపోయింది. “అమ్మా!” అని బిగ్గరగా మూలిగింది. మారెల్‌ తటాలున 
ఆమెను కిందపడి పోకుండా పట్టుకున్నాడు. మెల్లిగా కుర్చీవద్దకు నడిపించుకువెళ్ళి 
కూర్చోబెట్టాడు. వాలంటిన్‌ చిరునవ్వు నవ్వబోయింది. కాని ఇంతలోనే బాధతో బిగ్గరగా 


ఆర్తనాదం చేసింది. 


వాలంటిన్‌ కేక విని విల్‌ఫర్ట్‌ గబగబ పరుగెత్తుకువచ్చాడు. మారెల్‌ తటాలునలేచి 
గోడ కంటిఉన్న తెరవెనుక దాగాడు. విల్‌ఫర్ట్‌ తలుపు తోసుకువచ్చాడు “ఏమయింది?” 
అన్నాడు. వాలంటిన్‌ని గమనించాడు. ఒక్క ఉదుటున ఆమెను సమీపించి చేతులలోకి 
తీసుకున్నాడు. “వాలంటిన్‌! వాలంటిన్‌!” అని పిలిచాడు. ఆమెకు స్పృహలేదు. “అయ్యో! 
అయ్యో!”అంటూ ఆమెను కుర్చీలో వొదిలి లేచి నిలబడ్డాడు. వృద్దునివంక చూశాడు “ఉండండి. 
డాక్టర్ని ఇప్పుడే తీసుకువస్తాను. నేనే స్వయంగా వెళ్లి తీసుకువస్తాను.” అంటూ విల్‌ఫర్ట్‌ 
గబగబ వెళ్ళిపోయాడు. మారెల్‌కి పిచ్చెత్తినట్లయింది. తోటలో విల్‌ఫర్ట్‌తో డాక్టర్‌ చెప్పిన 
మాటలు అతనికి గుర్తుకువచ్చాయి. వృద్భనితో మాటైనా చెప్పకుండా మారెల్‌ 
వెనుకద్వారంగుండా పరుగుతీశాడు. ఒకనాడు మాంట్‌ క్రిస్టో తనకిచ్చిన మాటకూడా అతనికి 
జ్ఞప్తికి వచ్చింది. “మారెల్‌! నీకెప్పుడే అవసరంకలిగినా నన్నడగడానికి సంకోచించకు. నేను 
సాధించలేనిదుండదు” అన్నాడు మాంట్‌ క్రిస్టా. ఇంక క్షణం జాప్యం చెయ్యకుండా మారెల్‌ 
మాంట్‌ క్రిస్టో ఇంటి వైపు పరుగెత్త నారంభించాడు. 


విల్‌ఫర్ట్‌ తన బగ్గీలో డాక్టర్‌ ఇంటికివెళ్లి పిలిచాడు. డాక్టర్‌ అతన్ని చూసి “ఇదేమిటి! 
మీరా?”అన్నాడు. 


“అవును డాక్టర్‌. నాయింటి కేదో శనిపట్టింది” అన్నాడు విల్‌ఫర్ట్‌. 
“ఏమిటి? మరొక రెవరికైనా జబ్బుచేసిందా?” 
“అవును డాక్టర్‌.” 


డాక్టర్‌ సూటిగా విల్‌ఫర్ట్‌ వంక చూశాడు. “నేను చెప్పలేదా?” అంటున్నట్లున్నాయి 
అతని చూపులు “ఈ మారెవరికి దాపురించింది?” అన్నాడు. 

విల్‌ఫర్ట్‌ నోటి వెంట మాటరాలేదు. బలవంతాన అన్నాడు. “వాలంటిన్‌.” 

డాక్టర్‌ ఉలిక్కిపడ్డాడు. ఆశ్చర్యంతో “ఎవరు? మీ కూతురా?” 

“అవునండి. ఈ మారు నేను దౌర్బల్యానికి లొంగిపోతానని మీరు సంకోచించ 
నవసరం లేదు. తప్పకుండా హంతకుణ్ని వేటాడి పట్టుకుని నాశనంచేస్తాను. ఇంక 
విడిచిపెట్టను.” 

“సరే. ముందు ఆమెను కాపాడ్డం మన కర్తవ్యం. తరవాత పగమాట ఆలోచిద్దాం. 
రండి వెడదాం” అంటూ డాక్టరు లేచాడు. ఇద్దరూ కలిసి బగ్గీలో బయలుదేరిన సమయానికి 
మారెల్‌ మాంట్‌ క్రిస్తో ఇల్లు సమీపించాడు. 


“ఏమిటి సంగతి మారెల్‌?” అన్నాడు మాంట్‌ క్రిస్టో. 

“మృత్యుదేవత ఆవహించిన ఒక ఇంటివద్దనుంచి మీ కోసం పరుగెత్తుకుంటూ 
వచ్చాను కౌంట్‌!” 

“కౌంట్‌ మార్సెర్స్‌ ఇంటివద్దనుంచి వస్తున్నావా?” 

“లేదు. ఆ యింట్లో ఎవరైనా చనిపోయారా?” 

“కౌంట్‌ మార్సెర్స్‌ కణతపైన రివాల్వరు పేల్చుకుని ఆత్మ హత్య చేసుకున్నాడు.” 
అన్నాడు మాంట్‌ క్రిస్టో, అతి సహజమైన ధోరణిలో. 

“అది నాకు తెలియదు. కాని ఇది నేనెన్నడూ ఎవరివద్దా తలియపరచకూడని విషయం. 
అయినా ఇప్పుడవసరంవల్ల చెప్పక తప్పడంలేదు.” 

“చెప్పు” 

“ఒక నాడు సాయంకాలం నేనొక యింటివెనుక తోటలో దాగవలసివచ్చింది. 
అప్పుడిద్దరు వ్యక్తులు రహస్యంగా చెప్పుకుంటున్న మాటలు నాకు వినపడ్డాయి. ఆ యింటిలో 
ఎవరో అప్పుడు చనిపోయారట. ఆ వ్యక్తి విషప్రయోగం వల్ల చనిపోయినట్లు ఇద్దరిలో 


ఒకరు అన్నారు. అప్పటికే విషప్రయోగం వల్ల ఇద్దరు చనిపోయారట. భగవంతుడేదో 
కోధంపూని ఆ యింటిని శపించి నట్లుంది.” 


“నిజమా మారెల్‌?” 


“నిజం కౌంట్‌! నేను స్వయంగా విన్నాను. ఆ తరవాత మూడో వ్యక్తి చనిపోవడం 
నేనెరుగుదును. ఇప్పుడు నాలుగో సారి మృత్యువాయింటిని దర్శిస్తోంది. ఈ రహస్యం నాకు 
తెలుసును కౌంట్‌! నేనేం చెయ్యాలిప్పుడు?” 

మాంట్‌ క్రిస్థ్టో జాగ్రత్తగా విన్నాడు : “మారెల్‌! నువ్వు చెప్తున్నవిషయం కొత్తదేం 
కాదు. అటువంటివి మనకు తెలుసును. భగవంతుడే ఆ యింటిని శపించినట్లున్నాడంటున్నావు. 
అది నిజమే కావచ్చుగదా! అదే భగవన్నిర్ణయమైతే నువ్వింక ఆ యింటిముఖం చూడకు. 
భగవంతుడు నిర్వర్తించేది ఎప్పుడూ ధర్మబద్ధమే!” 


మారెల్‌ ఈ మాటలు విని లోలోన కంపించిపోయాడు. ఆ శంక అతని మనస్సును 
పీడించసాగింది. మాంట్‌ క్రిస్టో మాటలలో కొత్తస్ఫురణ ఏదో పొడగట్టింది. కాని అదేదో 
మారెల్‌కి బోధ పడలేదు. 


“అందుకే నేను మీవద్దకు వచ్చాను కౌంట్‌!” 


“అయితే నన్నిప్పుడేం చెయ్యమంటావు? విల్‌ఫర్ట్‌కి తెలియదా తెలియకపోతే మనం 
తెలియపరచాలనా నీ ఉద్దేశం?” 


మారెల్‌ ఉలిక్కిపడ్డాడు : “అయితే నే నెవరినిగురించి మాట్లాడుతున్నానో మీకు 
తెలునన్నమాట!” 


“తెలుసు మారెల్‌! పేర్లు కూడా కావలిస్తే చెప్పగలను. నువ్వా రోజు సాయంకాలం 
విల్‌ఫర్ట్‌ ఇంటివెనుక తోటలో దాగావు. అక్కడికి వచ్చి విల్‌ఫర్ట్‌తో డాక్టరు మాట్లాడాడు. 
సెంట్‌ మిరాన్‌ దంపతులు విషప్రయోగం వల్ల చనిపోయారని డాక్టరు చెప్పాడు. అప్పటినించీ 
అమాయకుడవు ఈ రహస్యాన్ని దాచడమా లేక బయట పెట్టడమా అని నీలో నువ్వ 
తర్మించు కుంటున్నావు. నువ్వేమీ కలతపడ నవసరంలేదు. మౌనంగా ఊరుకో. నీ కెందుకు 
చింత?” 


“కాని మళ్లీ ఇప్పుడు ఆ ముప్పే సంభవించింది కౌంట్‌!” 


మారెల్‌ పట్టుదల మాంట్‌ క్రిస్టోకి అర్థం కాలేదు. “రానీ” అన్నాడు. “మూడు 
మాసాలక్రిందట సెంట్‌మిరాన్‌, రెండు మాసాల కిందట ఆయన భార్య తరవాత బారోయ్‌, 
ఇప్పుడు నయర్‌టైర్‌కో వాలంటిన్‌ కో ముప్పువచ్చి ఉంటుంది.” 


“అయితే ఇదంతా మీకు తెలుసా?” అన్నాడు మారెల్‌ నిశ్చేష్టుడై. “తెలిసే మీరు 
మాట్లాడకూరుకున్నారా?” 


“నాకేమి ప్రమేయం మారెల్‌?” 
“కాని నే నామెను ప్రేమిస్తున్నాను.” 


ఈమారు మాంట్‌ క్రిస్టో ఉలిక్కిపడ్డాడు “ఏమిటి? నువ్వు ప్రేమిస్తున్నావా? ఎవరిని?” 

“వాలంటిన్‌ నాకు నా ప్రాణంకంటె ఎక్కువ. ఆమెనెలా కాపాడాలో మీరే చెప్పండి! 
భగవంతుని ప్రార్థిస్తున్నాను నాకు దారి చూపమని.” 


మాంట్‌ కిస్టో కలవరపడ్డాడు “ఆ దుష్టవంశానికి చెందిన యువతినా నువ్వు 
(ప్రేమిస్తున్నావు?” 

మాంట్‌ క్రిస్టో ముఖంలో ఇటువంటి కల్లోల ఛాయల నెన్నడూ మారెల్‌ చూడలేదు. 
మాంట్‌ క్రిస్టో కన్నులు మూసుకున్నాడు. కొన్ని క్షణాల సేపు ఇద్దరూ అలాగే మౌనంగా 
ఉండిపోయారు. కన్నులు మూసుకున్న మాంట్‌ క్రిస్టో అంతర్జ్యోతిని సాక్షాత్మరింపచేసుకున్నట్లు 
కొంతసేపటికి తేరుకున్నాడు. కన్నులు తెరిచి చూశాడు. ఈమారతని ముఖం తేటపడింది. 
“చూశావా మారెల్‌! హృదయం లేనివారిని, అధర్మాన్ని చూస్తూమిన్న కుండేవారిని 
భగవంతుడెలా శిక్షిస్తాడో చూశావా? విషసర్పం కుటిలగతిని వింతగా చూస్తున్న నన్నే చివరికి 
ఆ సర్పం కాటువేసింది.” 


మారెల్‌కి ఏమి చెప్పడానికీ తోచలేదు. ఆశ్చర్యంతో గమనిస్తున్నాడు. 


మాంట్‌ క్రిస్టో ఇలా అన్నాడు. “మారెల్‌! ఫరవాలేదు. ధైర్యం తెచ్చుకో. నే నెన్నడూ 
అసత్యం చెప్పనని నీకు తెలుసు కదా! అనవసరంగా లేని ఆశల్ని చూపేవాడిని కానని నీకు 
తెలుసు. ఇప్పుడు అప్పుడే పొద్దుతిరిగింది. వాలంటిన్‌ ఇప్పటికింకా (బ్రతికి ఉంటే, ఇంక 
ఫరవాలేదు - ఆమె తప్పకుండా జీవించగలదు.” 

“ఎలాగ? నేను వచ్చేటప్పుడే ఆమెకి స్పృహతప్పిపోయింది. మృత్యువు ఆసన్న 
మయింది.” 

“నేను చెప్పింది నమ్ము మారెల్‌! నువ్వు నీయింటికి వెళ్లిపో. ఎప్పటికప్పుడు నీకు 
కబురు పంపుతూ ఉంటాను. కాని ఎవరి దగ్గరా ఈ రహస్యం తెలియపరచకు.” 


మారెల్‌కి విశ్వాసం కుదిరింది. ఆనందపరవశుడైనాడు. “కౌంట్‌! మీరు నాకంటికి 
దేవదూతవలె కనపడుతున్నారు. నిజంగా మీరెవరు?” 


మాంట్‌ క్రిస్టో మారెల్‌ భుజం తట్టాడు. మారెల్‌ నిశ్చింతతో ఇంటికి మరలిపోయాడు. 


విల్‌ఫర్ట్‌ డాక్టర్‌తో కలిసి ఇంటికి చేరేటప్పటికి కూడా వాలంటిన్‌కి స్పృహరాలేదు. 
డాక్టర్‌ ఆమెను జాగ్రత్తగా పరీక్షచేశాడు. “ఇంకా బ్రతికే ఉంది” అన్నాడు. డాక్టర్‌ ముఖంలో 
ఏదో సంకోచం మెదిలింది. 


“ఈ ముప్పు తప్పిపోతుందా?” అని అడిగాడు విల్‌ఫర్‌. 

“ఆ బ్రతుకుంది. ఇప్పటికింకా ప్రాణం ఉంది కాబట్టి” 

డాక్టర్‌ నయర్‌టైర్‌ వంక చూశాడు. వృద్ధుని నేత్రాలలో సంతోషం, ఉత్సాహం 
ఉట్టి పడుతున్నాయి. విల్‌ఫర్ట్‌ వెళ్ళగా చూసి డాక్టర్‌ వృద్దుని సమీపించాడు. “నాతో 
మాట్లాడవలసిన దేమైనా ఉందా?” అని అడిగాడు. 

వృద్ధుడు కొంటెగా కన్నుగీటాడు. అంటే రహస్యంగా మాట్లాడాలని అతని ఉద్దేశం. 
డాక్టర్‌ అది గ్రహించాడు. 

“రహస్యంగానా?” 

ఇంతలో విల్‌ఫర్ట్‌ పరిచారికతో సహా వచ్చాడు. వారివెంట హిలాయ్‌ విల్‌ఫర్ట్‌ వచ్చింది. 

“అయ్యో ! పాపం ఏం జరిగింది?” అంది. 

దాక్టర్‌ వృద్ధునివంక చూశాడు. వృద్ధుడు హిలాయ్‌ విల్‌ఫర్ట్‌ ముఖాన్ని జాగ్రత్తగా 
పరికించడం డాక్టర్‌ గమనించాడు. వృద్ధుని కళ్లు పెద్దవైనాయి. 

“పాపం! ఈమెను గదిలో పడక మీద చేర్చండి. విశ్రాంతి అవసరం” అంది హిలాయ్‌ 
విల్‌ఫర్ట్‌. ఇదీ మంచిదే ననుకున్నాడు డాక్టర్‌ “అవును. ఆమె గదిలోకి తీసుకువెళ్ళండి” 
అన్నాడు. పరిచారిక, హిలాయ్‌ విల్‌ఫర్ట్‌ కలిసి వాలంటిన్‌ను తీసుకువెళ్ళిపోయారు. డాక్టర్‌ 
కొన్నిమందుల పేర్లు వ్రాసి విల్‌ఫర్ట్‌ చేతికిచ్చాడు. “మీరు దగ్గరుండి ఈ మందులు కలిపించి 
స్వయంగా తీసుకురండి. ఎవరిచేతికీ ఇవ్వకండి” అన్నాడు. విల్‌ఫర్ట్‌ వెళ్ళిపోయాడు. డాక్టర్‌ 
వెంటనే తలుపు మూసి వృద్దునివద్దకు వచ్చాడు. 

“వాలంటిన్‌ జబ్బుసంగతి మీకు తెలుసా?” అని అడిగాడు. 

తెలుసునన్నట్లు వృద్దుడు చూశాడు. 

“ఆమెకీ ముప్పు వస్తుందని మీకు ముందే తెలుసా?” 

“తెలుసు.” 

“బారోయ్‌ ఎలా చనిపోయాడో మీకు తెలుసా ?” 

“తెలుసు.” 

“విషప్రయోగం వల్లనే అతను చనిపోయినాడా?” 

“బారోయ్‌కి విషమిచ్చిన వ్యక్తే ఈమెకీ విషమిచ్చారా?” 

“అవును.” 

“అయితే వాలంటిన్‌ కూడా చనిపోతుందా?” 
“చనిపోదు.” 

“విషం ఆమెపైన పనిచెయ్యదా?” 
“చెయ్యదు.” 

“అలా ఎందుకనుకుంటున్నారు?” 


సమాధానంగా నయర్‌టైర్‌ మేజావంక చూశాడు. దాని పైన ఒకమందు కనపడింది. 
దాక్టర్‌ దానిని పరిశీలించాడు. అది వృద్ధుడు ప్రతిరోజూ తీసుకునేమందు. 


“ఓహో!” అన్నాడు డాక్టర్‌. ఇప్పుడతనికి సంగతి బోధపడింది. “ఆమెకి రోజూ ఈ 
మందు అలవాటుచేసి, విషప్రయోగం నుంచి కాపాడాలని ప్రయత్నించారా?” 


“అవును.” 

“ఆమె కలవాటయిందా?” 

“అయింది.” 

“అయితే మీరు గెలిచారన్నమాటే! వాలంటిన్‌ బ్రతుకుతుంది” అన్నాడు డాక్టర్‌. 
విల్‌ఫర్ట్‌ మందు తీసుకువచ్చాడు. డాక్టర్‌ అది తీసుకుని సావడిలోకి వెళ్లాడు. 


సరిగ్గా ఇదే సమయంలో విల్‌ఫర్ట్‌ ఇంటికి పొరుగునున్న ఇంటికి ఒక ఇటాలియన్‌ 
ఫాదరీ వచ్చాడు. ఆ రోజునే ఆ యిల్లు ఖాళీ చెయ్యబడింది. ఆ రాత్రే ఫాదరీ ఇంటికి తన 
సామాను తీసుకువచ్చి సర్జించాడు. ఫాదరీ పేరు బుసోనీ. 

ఒకనాడు ఉదయం ఎనిమిది గంటలకు డాంగ్లర్‌ కూతురు గది వద్దకు వెళ్లి పిలిచాడు. 
పరిచారిక తలుపు తీసింది. “నాతో మాట్లాడాలని యూజినీ రమ్మందిట. ఎందుకు?” 


“ఇక్కడే ఉండండి. ఇప్పుడే చెప్పివస్తాను” అంటూ పరిచారిక తలుపువేసుకుంది. 
డాంగ్లర్‌ సావడిలో పచారు చెయ్యనారంభించాడు. “అబ్బ! ఇంత ఆలస్యం చేస్తుందేమిటి?” 
అని విసుక్కున్నాడు. పరిచారిక తిరిగివచ్చి “ఒక్కక్షణం మిమ్మల్ని ఇక్కడే కూర్చోమన్నారు” 


కౌంట్‌ ఆఫ్‌ మాంట్‌ క్రిస్టో 245 


అని చెప్పింది. 


“అబ్బ! ఆమే నా దగ్గరికెందుకు రాకూడదు? నన్నెందుకిక్కడికి పిలవడం?” అని 
గొణుక్కున్నాడు డాంగ్లర్‌. ప్రక్క ఒక సాఫోలో కూలబడ్డాడు. 


కొంతసేపటికి యూజినీ వచ్చింది. “ఎందుకు యూజినీ? నాతో ఏదో 
మాట్లాడాలన్నావుట? నా గదికి నువ్వే వస్తే నష్టమేమిటి?” అన్నాడు డాంగ్లర్‌. 


“బాంకర్ల గది చూస్తే నాకు తలనొప్పి” అంది యూజినీ వక్రహాసంతో. “ఇచ్చిపుచ్చుకునే 
బుణాలలెక్కల పుస్తకాలు ముందు వేసుక్కూచుంటే, తండ్రి మనస్సు అదొక మాదిరిగా 
ఉండడం సహజం. ఇటువంటి గాలీ వెలుగూ ఉండే చోటైతే కొంత మీ మనస్సు 
తేలికపడుతుంది. మీ కిటువంటివంటే నమ్మకం లేకపోవచ్చును. కాని జీవితాన్ని కళారాధన 
కర్పించే నాబోటి యువతి పరిసరాల్ని ఒక కంట కనిపెట్టకుండా ఉండలేదు.” 


“భాగానే ఉంది. సరే. విషయమేమిటో చెప్పు.” 

“చెప్తాను. టూకీగా రెండుమాటల్లో చెప్పేస్తాను. నేను మీ ఆండ్రీ కావల్కాంటీని 
పెళ్లిచేసుకోను.” 

డాంగ్లర్‌ ఉలిక్కిపడి సోఫాలోనుంచి లేచాడు. 

“అవునండి” అంది యూజినీ తొణుకు బెణుకు లేకుండా. “ఈ వ్యవహారంలో 
మొదటినుంచీ నేను జోక్యం చేసుకోలేదు. వినయంతో మీరు చెప్పినట్టు వినాలనే ఊరుకున్నాను. 


కాని ఇంక నా తరంకాదు.” 
“కారణం?” 


“కారణమా? చూడ్డానికి మిగిలినవాళ్ళకంటె అనాకారి అని కాదు. మొగాళ్ల ముఖాలు 
చూడ్డమే పనిగా పెట్టుకునే ఆడవాళ్ళకి అతను చక్కనివాదే. కాని నాకు ఎవరిపట్లా ప్రేమ 
అనేది లేదు. అది మీకు తెలుసుననుకుంటాను. ఇంక అటువంటి అవసరం లేనప్పుడు 
జీవితమంతా ఒకనితో ముడిపెట్టుకుని నేనెందుకు గడపాలో తెలియడంలేదు. అసలు 
జీవితమంటేనే ఆశల కది శ్మశానం. ఇటువంటి జీవితంలో శాశ్వత బాంధవుని భారం 
నివారణచేసుకుంటానన్నమాట. నా బ్రతుకు నేను స్వేచ్చగా ఒంటరిగా గడుపుకుంటాను.” 


“పాపం!” అన్నాడు డాంగ్లర్‌. అతని ముఖం పాలిపోయింది. కూతురు పట్టుదల 
ఎటువంటిదో అతనికి చక్కగా తెలుసు. 


“పాపం! పాపం అన్నారా?” అంది యూజినీ. “అబ్బే! మీరు నటిస్తున్నా రనుకుంటాను. 

నిజానికి సంతోషించాలి. నాకేం లోటు?” 


జాగ్రత్తగా మాట్లాడవలసినపరిస్థితి అనుకున్నాడు డాంగ్లర్‌. ఉద్రేకం అణుచుకుని 
ఇలా అన్నాడు: “పెళ్ళి చేసుకోననే నీవంటి యువతుల మనస్సెలా ఉంటుందో స్పష్టంగా 
చెప్పావు. ఇంక కూతురికి పెళ్ళీచెయ్యడానికి నిశ్చయించుకున్న నావంటి తండ్రి మనస్సెలా 
ఉంటుందో చెప్తాను విను” 


యూజినీ ఓపిక లేకపోయినా వింటున్నాలే అన్నట్లుగా ఎదురుగా ఒక కుర్చీలో 
కూర్చుంది. “నిన్ను పెళ్లి చేసుకోమంటున్నానంటే అది నీకోసంకాదు. కొన్ని వ్యాపార 
వ్యవహారాలు కొత్తగా తలపెట్టినందువల్ల నువ్వు పెళ్లిచేసుకోవాలంటున్నాను. అంతే. 
నువ్వడిగావు కాబట్టి చెప్తున్నాను. కోపం తెచ్చుకోకు. బాంకర్‌ అయినవాడి పరపతి వాడి 
తాహతుమీదా, నిజాయితీమీదా ఆధారపడి ఉంటుంది. ఒక సారి మాంట్‌ క్రిస్టో నాకీ 
విషయంపైన మంచి ఉపన్యాసం ఇచ్చాడు. అది నే నెన్నడూ మరిచిపోను. పరపతి 
తరిగిపోతున్న కొద్దీ బాంకర్‌ సత్తువ నీరసించిపోతుంది. నీవంటి తార్మిక జ్ఞానం పట్టుదలా 
కలకూతురున్నట్లయితే బాంకర్‌ పని అంతే అవుతుంది.” 


యూజినీకి కోపం వస్తుందనుకున్నాడు. కాని ఆమెకి కోపం రాలేదు. మాట అందిస్తూ 
“అంటే సర్వనాశనం తప్పదు” అంది. 


డాంగ్లర్‌ తెల్లబోయాడు. అయితే వెంటనే తట్టుకున్నాడు. “అవును. సర్వనాశనం 
తప్పదు. ఇంకేం! నీకీ రహస్యం ఎలాగూ తెలుసు. అందుకే నీక్కూడా వచ్చే ఈ ముప్పు 
తప్పించుకోడానికే ఈ నిశ్చయానికొచ్చాను.” 


“కాని మీరక్కడే పొరబడుతున్నారు. నాకెలాటి ముప్పూలేదు. నాకు ముప్పనగా 
ఎటువంటిది? నాకు ప్రశస్తమైన కళాసక్తి, పాండిత్యం ఉన్నాయి. ఉన్నాయంటే మీరు నమ్మడం 
లేదనుకుంటాను. అది లేకపోయినా, స్వేచ్చకోసం నేను దేన్నైనా సరే త్యజించగలనని మీకు 
తెలుసు. ఈ ముప్పువల్ల మా అమ్మ కోసం కూడా నాకు బెంగలేదు. ఆమె ముందే 
జాగ్రత్తపడింది. ఆవిడకిప్పుడు ధనానికి లోపం లేదు - మీకైనా ఉండాలి కాని. పుట్టినప్పటినించీ 
నాపైన ఎవరికీ శ్రద్ధలేకపోయింది. నాకూ ఎవరిపట్లా ఆపేక్ష మిగల్లేదు. ఎవరికి ముప్పువచ్చినా 
నాకు బెంగలేదు.” 


డాంగ్లర్‌కి రోషం వచ్చింది. “అయితే నన్ను నాశనం చెయ్యడానికే తలపెట్టా 
వన్నమాట?” అన్నాడు. 


“అదేమిటి? నేను మిమ్మల్ని నాశనం చెయ్యడమేమిటి?” 

“పోనీ. ఆ మాటైనా అన్నావు. అయితే చెప్తావిను.” 
“వింటూనే ఉన్నాను” 


“కావల్మాంటీ నిన్ను పెళ్ళిచేసుకుని అతని ధనాన్ని నా చేతికొప్పగిస్తాడు. అది దాదాపు 
మూడులక్షలుంటుంది.” 


“బహు చక్కగా ఉంది” అంది యూజినీ. హేయభావం ఆమె ముఖంలో స్పష్టంగా 
కనపడుతోంది. 


“అయితే మూడులక్షలూ నీకు లేకుండా చేస్తాననుకోకు. నేనూ ఒక మిత్రుడూ కలిసి 
ఒక రైల్వేనిర్మాణానికి కంట్రాక్టు తీసుకున్నాం. దానిలో ఈ మూడులక్షల మీదా పదిలక్షలు 
లాభం వస్తుంది. మీ పెట్టుబడికాక, లాభంలో పాలుంటుంది మీకు.” 


“అంటే మీరు నన్ను మూడులక్షలకి తాకట్టు పెడుతున్నారన్నమాట.” 
“నీ విలువ అంత ఉందన్నమాట. అది ఎవరికీ ఉండదు.” 


“నిజం. కాని ఇంకొక్కమాట చెవ్పున్నాను. ఈ పెళ్లితో మీకు ముష్చు 
తప్పిపోతుందంటున్నారు. నా సంతకాలతో నిమిత్తంలేకుండా నాకట్నం నాకిచ్చి మీ వ్యవహారం 
చూసుకో గలరా?” 


“తప్పకుండా” 

“నాపైన ఎటువంటి భారం ఉండదుగా?” 

“ఏమీ ఉండదు.” 

“అయితే పెళ్లికి నేను సిద్ధమే” 

“అంటే? నువ్వేం చెయ్యదల్బుకున్నావ్‌?” అన్నాడు డాంగ్లర్‌ సంకోచంతో. 


“అది నా రహస్యం. మీ గుట్టు తెలుసుకున్నాక, నా గుట్టు మీకు చెప్పేస్తే, ఆనక 
లయ ల అ 
నాది పై చెయ్యెలా అవుతుంది?” 


డాంగ్లర్‌కి ఏంచెప్పాలో బోధపడలేదు. కొంతసేపు తటపటాయించాడు. తరవాత 
“అయితే మూడురోజుల్లో పెళ్లి కంట్రాక్టుపైన సంతకం చేస్తావా?” 


“తప్పకుండా” అంటూ మరొకమాట వినిపించుకోకుండా యూజినీ లేచి 
వెళ్లిపోయింది. 


మూడోరోజు సాయంకాలం డాంగ్లర్‌ ఇంటిలో పెద్ద విందు జరుగుతోంది. 

పెళ్ళికంట్రాక్టు పైన సంతకాలకు ఏర్పాటయింది. యూజినీ తెల్లని సిల్ముదుస్తులు ధరించింది. 
ఆమె ఒంటిపైన నగలేవీ లేవు. హెర్మినాడాంగ్లర్‌, డిబ్రే, బోశాంప్‌లతో మాట్లాడుతోంది. 
డాంగ్లర్‌ రాజకీయవేత్తలతో చేరి పన్నుల్ని గురించీ, వ్యాపారం గురించీ తన అమూల్యాభి 
ప్రాయాలు తెలుపు తున్నాడు. ఆండ్రీ కొందరు యువకులతో చేరి విలాసాలను గురించి 
తనకు తెలిసిన జ్ఞానం వ్యాపింప చేస్తున్నాడు. సరిగ్గా తొమ్మిది గంటలకు మాంట్‌ క్రిస్టో 
వచ్చాడు. అతని వెనుకనే ఇద్దరు న్యాయవాదులు వచ్చారు. సావడిలో మధ్య ఒక మేజాపైన 
బంగారులతలు తీర్చిన పెద్ద కాగితం ఒకటి పరిచి ఉంది. దాని పైనే అందరూ సంతకాలు 
పెట్టాలి. ఒక న్యాయవాది కంట్రాక్టులో వ్రాయబడిన వాక్యాలను చదివాడు. ఆండ్రీ అది 
వింటూ విచిత్రభావకల్పనలో పడ్డాడు. అతను కన్న కలలన్నీ నిజం కావడం అతనికే విభ్రమం 
కలుగచేసింది. 


మొదట డాంగ్లర్‌ సంతకం పెట్టాలి. తరవాత ఒకరు మేజర్‌ కావల్మాంటి తరపున 
సంతకం పెట్టాలి. ఆపైన హెర్మినా డాంగ్లర్‌ సంతకం పెట్టాలి. ఆఖరున వధూవరులు 
సంతకం చేస్తారు. డాంగ్లర్‌ కలం చేతపట్టి సగర్వంగా అందరివంకా కలయచూశాడు. 
చిరునవ్వుతో మాంట్‌ క్రిస్టోవంక చూసి తరవాత సంతకం చేశాడు. మేజర్‌ ప్రతినిధికూడా 
సంతకం పెట్టిన తరవాత హెర్మినా వచ్చింది. చేత కలం తీసుకుని భర్తవంక తిరిగి “పాపం 
విల్‌ ఫర్ట్‌ లేకపోయారు” అంది. “మాంట్‌ క్రిస్టో ఇంటి వద్ద జరిగిన హత్యసందర్భంలో పని 
తగిలిందిట.” 


“అవును పాపం!” అన్నాడు మాంట్‌ క్రిస్టో దంపతుల్ని సమీపిస్తూ. “ఒకవిధంగా 
విల్‌ఫర్ట్‌ రాకపోడానికి నేనే కారణం. కాని నావల్ల తప్పేమీ లేదు. నాయింట్లో దొంగతనం 
చెయ్యడానికి వచ్చినవాడు నాయింటి దగ్గరే హత్యచెయ్యబడ్డాడని మీకు తెలుసుగా.” 


“అవునవును” అన్నాడు డాంగ్లర్‌ “దొంగదుస్తులన్నీ దొరికాయిట కాని లోచిన్న 
కోటుమాత్రం దొరకలేదుట” 


“ఆ చిన్నకోటు ఇవాళే దొరికింది” అన్నాడు మాంట్‌ క్రిస్టో. “అది రక్తంలో తడిసివుంది. 
దాన్ని నా పరిచారకులు నాకు తీసుకువచ్చి చూపించారు. ఆ కోటు జేబులో ఒక ఉత్తరం 
ఉందిట. అది మీ పేర రాసి ఉందిట డాంగ్లర్‌.”” 


ఆండ్రీ ముఖం పాలిపోయింది. మెల్లిగా ద్వారంవద్దకు చేరుకున్నాడు. అతని కళ్ళకేదో 
మబ్బు కమ్ముతున్నట్లయింది. 


“కాని ఇంతమాత్రానికి విల్‌ఫర్ట్‌ రాకపోవడం...” అంది హెర్మినా. 

“కారణం ఉందండి”అన్నాడు మాంట్‌ క్రిస్టో, “ఆ ఉత్తరం, చిన్నకోటూ నేరనిరూపణకు 
అవసరం. అందువల్ల వాటిని విల్‌ఫర్ట్‌కి పంపాను.” 

ఆండ్రీ నిశ్చలంగా మాంట్‌ క్రిస్టోని పరికిస్తున్నాడు. ఇది విన్న తరవాత మెల్లిగా ప్రక్క 
గదిలోకి జారుకున్నాడు. 

“అవును. పని వల్లే విల్‌ఫర్ట్‌ ఆగిపోయి ఉండవచ్చు” అన్నాడు డాంగ్లర్‌ “అయితే 
కౌంట్‌! హత్య చెయ్యబడిన దొంగ ఖైదునుంచి పారిపోయివచ్చాడుట కాదూ?” 


“అవును” అన్నాడు మాంట్‌ క్రిస్థో “ఆ దొంగ పేరు కాడరూస్‌” 
ఈ మారు డాంగ్లర్‌ తెల్లబోయాడు. ఆండ్రీ గది దాటివరండా ప్రవేశించాడు. 


“సంతకాలు కానివ్వండి. నా మాటలవల్ల జాప్యమౌతున్నట్లుంది” అన్నాడు మాంట్‌ 
క్రిస్తో. 


లట 


హెర్మినా సంతకం చేసింది. న్యాయవాది కలం ఆమెవద్ద తీసుకున్నాడు. “ఆండ్రీ 
కావల్మాంటీ” అని పిలిచాడు. 

“ఆండ్రీ! ఆండ్రీ!” అని పిలిచారు కొందరు. కాని ఆండ్రీ పలకలేదు. విందు సావడిలో 
అతని జాడేలేదు. 

ఇంతలో ద్వారం వద్ద అలజడి చెలరేగింది. అతిధులు గుమిగూడి సావడి మధ్యకు 
వచ్చేశారు. ద్వారం వద్ద పోలీసు అధికారి ఒకడు పోలీసులకు ఆజ్ఞలిస్తున్నాడు. అన్ని ద్వారాల 
వద్దనూ ఇద్దరేసి పోలీసులను కాపలా పెడుతున్నాడు. ఆ పని ముగిసిన తరవాత అతిధులను 
తప్పించుకుంటూ అధికారి మధ్య మేజా వద్దకు వచ్చాడు. హెర్మినా డాంగ్లర్‌కి మూర్చ 
వచ్చినంత పనయింది. డాంగ్లర్‌ బేజారు పడిపోయాడు. మాంట్‌ క్రిస్థ్టో పోలీసు అధికారిని 


సమీపించాడు. 
“ఏం జరిగిందండి?” అన్నాడు. 


అధికారి “మీలో ఆండ్రీ కావల్కాంటీ ఎవరు?” అన్నాడు. డాంగ్లర్‌ ముఖం 
పాలిపోయింది. “ఆండ్రీ కావల్మాంటీ యా? ఎందుకు? అసలాయనెవరు?” అన్నాడు 
తడబడుతూ. 


“టూలన్‌ ఖైదునుంచి తప్పించుకువచ్చిన ఖైదీ.” 
“అతను చేసిన నేరం?” 
“కాడరూస్‌ అనే పేరుగల వ్యక్తిని హత్య చేశాడని అతని పైన నేరం ఆరోపించబడింది. 

ఇద్దరూ ఖైదులో మిత్రులు.” 
మాంట్‌ క్రిస్థో ఒకసారి అతిధులందరి ముఖాలూ కలయచూశాడు. ఆండ్రీ లేడు. 


44. 


చూస్తున్నంతలో విందు సావడి ఖాళీ అయిపోయింది. సావడిలో డాంగ్లర్‌ దంపతులు 
మాత్రం మిగిలారు. యూజినీ తనగదికి వెళ్లిపోయింది. ఆమెనెన్నడూ ఒక్కక్షణం విడువని 
స్నేహితురాలు లూయీ ఆమెను వెంబడించింది. “అబ్బ! ఎంత ఘోరం!” అంటూ కుర్చీలో 
కూలబడింది. “ఎవరనుకుంటారు, కావల్కాంటీ వంటివాడు ఖైదీ అని?” 


యూజినీ వక్రమందహాసంతో అంది. “నిజంగా ఇది నా కర్మ! మార్సెర్చ్‌ని 
తప్పించుకుని కావల్కాంటీ పాలబడ్డాను.” 


“ఇప్పుడేమిటి చెయ్యడం?” అంది లూయీ. 
“ఏ ముంది? మూడు రోజులకిందట మనం అనుకున్నదే! బయలుదేరదాం.” 
“పెళ్లి తప్పిపోయిందిగా? ఇంకా పారిపోవడం ఎందుకు?” 


“అబ్బ! ఈ విలాసజీవనం, ఈ కృత్రిమ వాతావరణం నేనింక భరించలేను లూయీ! 
ఇవాళ జరిగింది చాలు-నేనెందుకు పారిపోయానో అందరూ అర్థం చేసుకోడానికి. నే 
నిటువంటి తరుణం కోరుకోలేదు. అయినా లభించింది. ఇంక మనం మరో మాట లేకుండా 


పోదాం. రా బండి సిద్ధం చేశావా?” 
“ఆ! మూడు రోజులనించీ సిద్ధంగానే ఉంది.” 


“అయితే దారిలో తనిఖీచేసే అధికారులికి మన మెవరో నిరూపించే పత్రం 
మాటేమిటి?” 


“ఇదిగో” 
యూజినీ పత్రం తీసి చూసింది. “లియాన్‌ ఆర్మిలీ, ఆయన చెల్లెలు” అని చదివింది. 
“బాగుంది. ఇదెలా సంపాదించావ్‌?” 


“రోమ్‌లోనూ, నేపుల్స్‌లోనూ నాటకపు కంపెనీలకి పరిచయం చేస్తూ ఉత్తరాలివ్వమని 
మాంట్‌ క్రిస్టోని అడగడానికి వెళ్లాను. ఆడదానిగా వెళ్లడానికి భయంగా ఉందని ఆయనతో 

చెప్పాను. నాకు మగవాని పేరుతో పత్రం ఇప్పించాడు. అందులో ఆ పేరు ప్రక్కన “ఆయన 
చెల్లెలు అని నేను వ్రాశాను. 


“ఇది చాలు. ఇంకా మనం పెట్టెలు సర్గుకోడమే తరవాయన్నమాట. ఈ పూటే 
బయలుదేరదాం. పెళ్ళిరోజున బయలు దేరాలనుకున్నాం. దానికి బదులు ఈ పూటే 
బయలుదేరుతున్నాం. అంతే తేడా. మనదగ్గిరిప్పుడెంతధనం ఉంది?” 


“ఇరవైమూడు వేల ్రాంకులు.” 


“సరే, ముత్యాలు, వజ్రాలు, నగలు కలిసి ఇంకో ఇరవై మూడువేలుంటుంది. మనం 
భాగ్యవంతులమే. ఆరుమాసాల్లో నాపాటతోనూ నీ వాద్యసంగీతంతోనూ దీనికి రెట్టింపు 
సంపాదించవచ్చు. రా పెట్టెలుసర్జాలి.” 


యువతులిద్దరూ గబగబా సామాను సర్దేశారు. యూజినీ బీరువా తెరిచి పురుషుని 
దుస్తులు తీసి ధరించింది. ఒక కత్తెర తీసిపొడవైన నల్లని జుట్టు గుప్పిట పట్టుకుని ఒక్క 
వేటుతో కత్తిరించి వేసింది. 


“ఎంత చక్కని శిరోజాలు నీవి యూజినీ, కాని ఏంలాభం? ఎంత నిశ్చితంగా 
కత్తిరించేశావ్‌! అయితే మనమిప్పుడు ముందెక్కడికి?” 


“బ్రసెల్స్‌ నగరానికి. అక్కడనించి స్విట్టర్లెండ్‌. ఆపైన ఇటలీ.” 
“నాకేసి అలా చూస్తావేం లూయీ?” 
“నిజంగా నువ్వే పురుషుడవైతే...” ఇద్దరూ పకపక నవ్వుకున్నారు. 


విందునుంచి తప్పించుకున్న ఆండ్రీ వెనుకగదిలో వధువుకోసం తేబడిన బహుమతులు 
చూచాడు. వానిలో విలువైన నగలున్నాయి. వజ్రాలు, ముత్యాలహారాలున్నాయి. జేబులు 
పట్టినన్ని నింపుకున్నాడు. వెనుక కిటికీ దూకి చీకిటిలో వీధులుదాటి గబగబ నడవ 
నారంభించాడు. దారిలో ఒక బగ్గీ కనపడింది. బగ్గీ ఎక్కి పారిస్‌ నగరం దాటాడు. తరవాత 
మరొక బగ్గీ ఎక్కి బెల్జియం సరిహద్దుకు రెండుమైళ్లలో దిగాడు. అక్కడ ఒక హోటల్లో 
రాత్రిగడపాలని నిశ్చయించుకున్నాడు. ఈ హోటల్‌ అతనికి పరిచయమే. యజమానిని 
లేపాడు. ఒక గది అద్దెకు తీసుకున్నాడు. తృప్తిగా భోజనం చేసి నిద్రపోయాడు. అతనికిట్టె 
నిద్రపట్టింది. తెల్లవారిన తరవాత చాలా సేపటివరకు అతనికి మెలకువ రాలేదు. 
మేలుకునేసరికి ఎండ గదిలో పడుతోంది. కిటికీలోనుంచి చూశాడు. దిగువను ఒక పోలీసు 
గస్తీ తిరగడం చూసేసరికి అతన్ని భయం ఆవహించింది. గబగబ దుస్తులు ధరించాడు. 
మళ్లీ కిటికీలోనుంచి చూశాడు. పోలీసు ఇంకా అక్కడే ఉన్నాడు. మెట్లకింద మరొక పోలీసు 

కాపలా ఉన్నాడు. ఇద్దరి చేతులలోనూ తుపాకులున్నాయి. ప్రాకారద్వారం వద్ద గుర్రమెక్కి 
పోలీసు ఒకడున్నాడు. అతని చేతిలో కూడా ఒక తుపాకి ఉంది. 


“ఆరిదేవుడా! నా కోసమే కాబోలు!” అనుకున్నాడు. “ఇంక తప్పించుకోడం కష్టం!” 
ఈ మాటు పోలీసులకు చిక్కితే మరణదండన తప్పదనుకున్నాడు. పిచ్చెత్తి నట్లయింది అతనికి. 
చుట్టూ చూశాడు. కిందా పైనా చూశాడు. పైన పొగపోయే గొట్టం కనపడింది. తలుపు 
గడియ తీశాడు. తలుపు కొద్దిగా ఓరగా తెరిచాడు. తరవాత పొగగొట్టంలోకి ఎగబ్రాకాడు. 
సరిగ్గా ఇదే సమయంలో మెట్లవద్దనున్న పోలీసు మెట్లెక్కి పైకి వచ్చాడు. 

ఆండ్రీ పారిపోయినట్లు తంతి ద్వారా అన్ని పోలీసుస్టేషన్లకూ తెలియపరచబటింది. 
పోలీసులు వెంటనే వేట ప్రారంభించారు. హోటల్‌కి అర్థ రాత్రి వేళ ఒకడు రావడం పోలీసులకు 
అనుమానానికి కారణమయింది. తెల్లవారగానే హోటల్‌ను చుట్టుముట్టారు. 


మెట్లెక్కి వచ్చిన పోలీసు, వెంట మరిద్దరు పోలీసులతో ఆండ్రీ గదివద్దకు వచ్చాడు. 
ఓరగా ఉన్న తలుపులు పూర్తిగా తెరిచి గదిలోకి వచ్చారు పోలీసులు. గదంతా వెదికారు. 
తరవాత పొగగొట్టంలోకి చూశారు. గడ్డి తెప్పించి గొట్టంలోకి మంట పెట్టించారు. కాని 
గొట్టంలో ఎవరూ ఉన్న జాడ తెలియలేదు. ఆండ్రీ అప్పటికే గొట్టంలోనుంచి ఇంటి పైకప్పు 
ఎక్కి అక్కడ కూర్చున్నాడు. “అబ్బే! ఇక్కడ లేడు” అన్నాడు ఒక పోలిసు బిగ్గరగా. ఆ మాటలు 
ఆండీకి వినపడ్డాయి. అయిదు నిమిషాల తరవాత గొట్టంలోనుంచి కిందికి తొంగిచూశాడు. 
ఎవరూ కనపడలేదు ఎందుకైనా మంచిదనుకుని ఆండ్రీ మరొక పొగగొట్టం చూశాడు. 
మెల్లిగా అందులోనుంచి దిగాడు. వెంటనే ఆ గదిలోనుంచీ కెవ్వునకేక వినవచ్చింది. 


“అదేమిటి?” అన్నాడొక పోలిసు. “ఆ గదిలో ఎవరున్నారు?” 
“నిన్న రాత్రే ఎవరో ఒకరు చెల్లెల్ని తీసుకునివచ్చారు. ఇద్దరున్నారక్కడ.” 


ఆండ్రీ గొట్టంలోనుంచి దిగడంలో కాలుజారింది. గభాలున గదిలో పడ్డాడు. గదిలో 
నిద్రపోతున్న ఇద్దరు యువతులు ఉలిక్కిపడి మేలుకున్నారు. ఒకామె కెవ్వున కేకపెట్టింది. 


“ఆండ్రీ! హంతకుడు!” అంది ఒక యువతి. 
“యూజినీ!” అన్నాడు ఆండ్రీ తెల్లబోయి. 
లూయీ బిగ్గరగా కేకలు వెయ్యనారంభించింది. 


ఆండ్రీ మోకరిల్లి యువతులిద్దరినీ బ్రతిమాలుకున్నాడు “నన్ము రక్షించండి. పోలీసులు 
వెంటాడుతున్నారు. నన్ను పోలీసులకొప్పగించకండి.” 

“అయితే వచ్చిన దారినే వెళ్లిపో. వెంటనే వెళ్లిపో” అంది యూజినీ. “పొగ గొట్టంలోంచి 
వెళ్లిపో, నిన్ను ఒప్పగించం.” 

“అడుగో! అక్కడున్నాడు” అన్నాడొక పోలీసు తలుపు సందులోనుంచి చూసి. ఒక్క 
దెబ్బతో తలుపులు ఊడివచ్చాయి. ఆండ్రీ గదిలో అటూ ఇటూ పరుగులెత్తాడు. కత్తిదీసి 
చేతపట్టుకున్నాడు. “పారిపో” అంది లూయీ. “లేకపోతే కత్తితో పొడుచుకో” అంది యూజినీ. 


“ఏమిటీ? కత్తితో పొడుచుకోనా?” అన్నాడు ఆండ్రీ. చేతులు రెండూ చాచాడు. 


చేతులకు బేడీలు పడ్డాయి. “మీ నాన్నగారికి కబురేదైనా చెప్పాలా యూజినీ డాంగ్లర్‌?” 
అన్నాడు వెటకారంగా. 


యూజినీ చేతులలో ముఖం దాచుకుంది. 

“అబ్బెబ్బే. నువ్వు సిగ్గుపడవలసిన అవసరంలేదు. కాస్తలో తప్పింది కాని, లేకపోతే 
నేను భర్త కావలసినవాడిని” అని యువతులిద్దరినీ వెక్కిరిస్తూ పోలీసుల వెంటనడిచి 
వెళ్లిపోయాడు ఆండ్రీ, 

యువతులిద్దరూ తలుపులు మూసుకొని పక్కపై బోరగిల పడి ఏడ్వనారంభించారు. 

మరునాడిద్దరూ బెల్జియం చేరుకున్నారు. 

యూజినీ వంటి అలవికాని కుమార్తె సంరక్షణభారం తీరిపోతుందనుకున్న హెర్మినా 
డాంగ్లర్‌ ఆశ భగ్నమయింది. వివేకానికీ పరిశుద్ధ (ప్రేమకూ ఆదర్భముర్తిగా ఉన్నంతవరకే 
తల్లిమాట ఇంటిలో చెల్లుతుంది. సంగతి సందర్భాలను యూజినీ సులువుగా గ్రహించగలదని 
హెర్మినాకి తెలుసును. అందువల్ల ఆమెకు కలవరం అధికమయింది. అలవాటు ప్రకారం 
లూషియన్‌ డిబ్రేను సలహా అడగాలనుకుంది. కాని అతనామెను తప్పించుకు తిరిగాడు. ఆ 
రాత్రి ఆమెకి నిద్రపట్టలేదు. ఆండ్రీ కావల్మాంటీని గురించి తలపోసింది. ప్రస్తుతానికీ చిక్కునుంచి 
తప్పించు కోడానికి మార్గం కోసం వెతక నారంభించింది. 


మరునాడు ఉదయమే బయలుదేరి విల్‌ఫర్ట్‌ ఇంటికి వెళ్ళింది. తలుపు మూసి 
ఉంది. తలుపు తట్టింది. పరిచారకుడొకడు తలుపు ఓరగా తెరిచి చూశాడు. “తమరెవరు?” 


“నేనెవరో నీకు తెలియదా?” 

“తెలుసునండి. కాని ఇది మా యజమాని ఆజ్ఞ. మీరు వచ్చిన పనేమిటో కూడా 
చెప్పండి.” 

“ఇదేమిటి? నన్నవమానిస్తున్నావా?” 


“లేదండి. డాక్టరుగారి అనుమతి లేకుండా, మా యజమాని ముందు మాట్లాడకుండా, 
ఈ యింటిలోకి ఎవరూ ప్రవేశించకూడదనీ, ఎవరూ బైటికి పోకూడదనీ ఆజ్ఞ ఇచ్చారండి.” 


“నేను విల్‌ఫర్ట్‌తో మాట్లాడాలి.” 
“కబురు చెప్పివస్తా. ఇక్కడే ఉండండి.” 


కొంత సేపటికి ఆమెకు అనుజ్ఞ ఇవ్వబడింది. ఆమెను పరిచారకుడొకడు విల్‌ఫర్ట్‌ 
గదికి తీసకువెళ్లాడు. విల్‌ఫర్ట్‌ ఆమెను చూడగానే ఇలా అన్నాడు : “నా పరిచారకుల్ని 
క్షమించు హెర్మినా. కాని నా యింటినేదో దుష్టగ్రహం ఆవహించింది.” 


“అయితే నీకూ కష్టాలేనా?” 
“అవును.” 
“నేనెందుకిక్కడి కొచ్చానో నీకు తెలుసునా?” 


“నిన్న మీకు సంభవించినదే కదా? అదేముంది? అది మరిచిపోడానికి ఆట్టే రోజులు 
పట్టదు. నీ కుమార్తె రేపో మాపో ఎవరినో వివాహం చేసుకుంటుంది. ఈ పెళ్లి 
తప్పిపోయినందుకు నిజంగా నువ్వు విచారపడవలసిన పనిలేదు.” 


హెర్మినా తెల్లబోయింది. వస్తూన్న దుఃఖాన్ని అణిచి పెట్టుకుని, “నువ్వింకా 
స్నేహితుడవను కున్నాను” అంది. 

“అవును. నేనింకా స్నేహితుణ్నే. నా మాటలలో ఏదైనా లోపముంటే, అది నా 
దుస్థితివల్ల సంభవించిందే. నాకు వచ్చిన కష్టాల్ని ఇతరుల కష్టాలతో పోల్చుకోడం ఒక 


అలవాటయింది నాకు” 
“ఆ మోసగాడినేం చెయ్యదల్చ్బుకున్నారని అడగడానికొచ్చాను విల్‌ఫర్ట్‌.” 
“మోసగాడా! ఆండ్రీ కావల్మాంటీ అసలుపేరు బెనెడెట్టో. బెనెడెట్టో హంతకుడు.” 


“కాదనను. కాని అతన్ని నువ్వెంతగా శిక్షిస్తావో, అదంతా మా కుటుంబానికి తగుల్తుంది 
విల్‌ఫర్ట్‌. అతన్ని పారిపోనివ్వకూడదా?” 


“అది అప్పుడే చెయ్యి దాటిపోయింది.” 

“పోనీ అరెస్టయినతరవాతనైనా ఖైదునించి అతన్ని బైటపడనివ్వవచ్చుకదా?” 
విల్‌ఫర్ట్‌ తల అడ్డంగా తిప్పాడు. 

“పోనీ నా కూతురు పెళ్లి అయిపోయేవరకైనా...” 

“వీల్లేదు హెర్మినా. న్యాయానికి తిరుగులేదు.” 

“ఏమిటీ? నాకు కూడానా?” 

“అందరికీ; చివరికి నాకు కూడా.” 

“ఓహో!” అంది హెర్మినా, వ్యంగ్య భావంతో. 


“అంటే నా యింటిలో జరిగిన విషయాల్ని గురించి నన్నెత్తిపొడుస్తున్నట్టున్నావు” 
అన్నాడు విల్‌ఫర్ట్‌. “కాని నువ్వు సందేహించనవసరంలేదు. నేరస్థులెవరో తెలిసినట్లయితే 
ఎవరైనా సరే, శిక్షతప్పించుకోలేరు. నేను ప్రతిజ్ఞ తీసుకున్నాను. ఇంకా ఆ హంతకుని పట్ల 
కనికరం చూపమని అడగగలవా?” 

హెర్మినా వింతగా అతనివంక చూసింది. విల్‌ఫర్ట్‌ మళ్లీ ఇలా అన్నాడు. “నావంక 
అలా చూడనవసరం లేదు హెర్మినా. నా తప్పిదం నీకు తెలుసు. నేను సిగ్గుపడవలసినవాడినే. 
కాని నేనెవర్ని? న్యాయశాసనానికి ప్రతినిధిని మాత్రమే. నేరమున్న చోట శిక్ష విధించడం నా 
కర్తవ్యం.” 


ఆఖరుయత్నంగా హెర్మినా ఇలా అంది. “కాని అతనెవరు? హంతకుడే కావచ్చు. 
కాని తల్లిదండ్రుల నెరగనివాడు. అందరివల్లా త్యజించబడినవాడు. ఆ కనికరమైనా లేదా 
విల్‌ఫర్ట్‌?” 

“లేదు. ఎవరూ లేకపోతే వాడి గతికి ఎవరూ దుఃఖించరు. అది మరీ మంచిది.” 


హెర్మినా ఇంక చేసేది లేక లేచి నిలబడింది. “నీకు బొత్తిగా దాక్షిణ్యంలేదు. హృదయం 
లేదు. కాని ఈ మాట మరిచిపోకు. నిన్నెవ్వరూ కనికరించరు సుమా.” 


“అలాగే కానీ.” 
ఇంతలో పరిచారకుడొకడొచ్చాడు. “పోలీసొకడు ఈ లేఖ తెచ్చాడు.” అన్నాడు. 
విల్‌ఫర్ట్‌ లేఖ విప్పి చూశాడు. “దొరికాడన్నమాట!” అన్నాడు. 


హెర్మినా ఇంకక్కడ నిలవలేదు. 

వాలంటిన్‌ ఇంకా కోలుకోలేదు. నిత్యం తాతగారు తన నన్నిదికి వచ్చి 
ఉంటున్నందువల్ల పగటిపూట సవ్యంగానే గడిచిపోతోంది. విల్‌ఫర్ట్‌ కూడా రోజూ వచ్చి 
ఆమెవద్ధ అరగంటకూర్చుని వెడుతున్నాడు. చీకటి పడేవేళకి వృద్ధుని పరిచారకుడు 
తీసుకుపోతాడు. రాత్రి ఎనిమిది గంటలకు డాక్టరు వచ్చి రోగిని పరీక్షచేసి మందు ఇచ్చి 
వెడతాడు. తరవాత దాది వచ్చి పదిగంటలవరకూ రోగి వద్ద ఉండి, రోగి నిద్రపోగానే 
వెళ్లిపోతుంది. ప్రతి ఉదయం మారెల్‌ వృద్ధుని కలుసుకుని వాలంటిన్‌ గురించిన సమాచారం 
తెలుసుకుంటున్నాడు. 


రాత్రివేళమాత్రం వాలంటిన్‌కి నిద్ర సరిగ్గా ఉండదు. చీకటిలో ఎవరెవరో ఆమెకు 
కనపడుతున్నారు. ఒక్కొక్కసారి సవతితల్లి వచ్చి తనను బెదిరిస్తున్నట్లు ఆమె దృష్టికి పొడగట్టెది. 
మరొకసారి మారెల్‌ తనవంక చేతులు చాచి వస్తున్నట్లుండేది. ఒక్కొక్కప్పుడు మాంట్‌ క్రిస్టో 
వంటి అపరిచితులు కనపడుతున్నట్లుండేది. 


యూజినీ పారిపోయిందనీ, బెనెడెట్టో అరెస్టయినాడనీ తెలిసిన రోజు రాత్రి వాలంటిన్‌ 
ఊహలు పరిపరి విధాల పోయినాయి. తన పరిస్థితి తలపుకు వచ్చి యోచించనారంభించింది. 


రాత్రి పదకొండు గంటలయింది. దాది వెళ్లిపోయి పది నిమిషాలౌతుంది. అకస్మాత్తుగా 
కుడిచేతివైపు గది తలుపు తెరుచుకున్నట్లు వాలంటిన్‌కి తోచింది. చీకటిలో కన్నులు 
తుడుచుకుని ఆ వంకకు చూసింది. కాని ఎవ్వరూ కనపడలేదు. తరవాత అదంతా కేవలం 
తన (భ్రమనుకుంది. కాని క్రమంగా ఒక ఆకారం తన పడక సమీపించడం చూసింది. ఇదీ 
(భ్రమే ననుకుంటూ, అలాగే ఆ ఆకారం అంతర్జానమౌతుందని నిరీక్షించింది. కాని అది 
అంతర్జానం కాలేదు. పడక సమీపించింది. సమీపంలోనే మేజాపైన డాక్టర్‌ ఉంచిన మందు 
తీసుకుంటే కంటికి కనపడుతున్న ఛాయలు పటాపంచలైపోతా యనుకుంది. మేజాపైకి 
చెయ్యి చాచింది. వెంటనే నిలబడిన వ్యక్తి దగ్గరికి వచ్చి చెయ్యి అద్దుపెట్టాడు. వాలంటిన్‌ 
తన చేతిని చటుక్కున లాక్కుంది. వచ్చిన వ్యక్తి మేజాపైగ్గాసు నెత్తి చూశాడు. ఒక చెంచాతో 
బెషధం తీసుకుని రుచిచూశాడు. వాలంటిన్‌ ఇది చూసింది. ఇంక ఇది తన (భ్రమకాదని 
తెలుసుకుంది. నిజంగానే ఎవరో తన గదిలో ప్రవేశించారు. “ఇంక తాగవచ్చు” అన్నాడు 
ఆ వ్యక్తి. 


వాలంటిన్‌ గజగజ వొణికిపోయింది. రాత్రివేళ కనపడుతున్న ఆకారాలు మాట్లాడ్డం 

ఇదే మొదటిసారి. ఆమె కేక పెట్టబోయింది. వచ్చిన వ్యక్తి పెదవులపై వేలుంచి నిశ్శబ్దంగా 
ఉండమన్నట్లు సంజ్ఞచేశాడు. “మాంట్‌ క్రిస్టో” అని గొణిగింది వాలంటిన్‌. 


“కేకవెయ్యకు. భయపడకు”అన్నాడు మాంట్‌ క్రిస్టో రహస్యంగా. ఆమె ముఖం మీదికి 
వొంగి ఇలా అన్నాడు : “నన్ను గురించి భయపడకు వాలంటిన్‌. మనస్సులో అనుమానం 
పెట్టుకోకు. నేను నీకు పితృసమానుణ్జి. నాకంటె మించిన మిత్రుడు నీకిప్పుడు లేడుసుమా!” 


వాలంటిన్‌కి నోటివెంట మాట రాలేదు. 


“నామాట విను” అన్నాడు మాంట్‌ క్రిస్టో. “నావంకచూడు. నాలుగురోజులుగా 
రాత్రి పగలు మేలుకుని నిన్ను కనిపెట్టి కాపాడుతున్నాను. నిన్ను మారెల్‌ కోసం రక్షించడానికి 
నిద్ర మానుకున్నాను. నాకళ్ళవంక చూడు, నీకే తెలుస్తుంది.” 


మారెల్‌ పేరు వినగానే వాలంటిన్‌ భయం పటాపంచలయింది “మారెల్‌ అని 
గొణిగింది. “మారెల్‌ మీకు మారహస్యంచెప్పాడా?” 


“అన్నీ చెప్పాడు. నువ్వు అతనికి ప్రాణంతో సమానమన్నాడు. నిన్ను కాపాడతానని 
అతనికి మాట ఇచ్చాను.” 


“కాని నన్ను కాపాడ్డ మేమిటి? నన్నెక్కడనించి కనిపెట్టి చూస్తున్నారు?” 


“అదుగో ఆవంక చూడు. కుడివైపు నున్న ఆ యిల్లు నేనద్దెకు తీసుకున్నాను. ఆ 
కిటికీగుండా చూస్తే నీ గదిలో ఏం జరుగుతోందో, ఎవరెవరొస్తున్నారో సర్వం కనపడుతుంది.” 


“ఇలా చూడ్డం మీకు న్యాయమేనా?” 


“వాలంటిన్‌! నీకెవరెవరే జెషధాలిస్తున్నారో, నీ దగ్గిరకెవరెవరొస్తున్నారో చూస్తున్నాను. 
ప్రతిరాత్రీ నీ కోసం ఇక్కడ పెడుతున్న విషాన్ని పారబోసి, నిన్ను సేదదేర్చే బెషధం ఇక్కడ 
పెడుతున్నాను. ఇప్పుడూ అదే పని చేశాను. చూడు ఈ బెషధం తీసుకో, ఇది తప్ప ఇంక ఈ 
రాత్రి కేమీ పుచ్చుకో వద్దు.” 


వాలంటిన్‌ చెయ్యి చాచింది. కాని వెంటనే భయంతో చెయ్యి లాక్కుంది. మాంట్‌ 
క్రిస్టో గ్లాసులోని జెషధం నాలుగోవంతు తను తాగి చూపించాడు. వాలంటిన్‌ చిరునవ్వుతో 
గ్లాసు అందుకుని తాగేసింది. “అవును. ప్రతిరాత్రీ ఇదే తాగుతున్నాను” అంది. 


“అవును. నాలుగు రా(తులుగా నువ్విలాగే చావు తప్పించుకుంటూ వచ్చావు 
వాలంటిన్‌. కాని ఈ నాలుగు రాత్రులూ నేను పడిన బాధ ఇంతా అంతా కాదు. నేను వచ్చి 
తీసి పారపోసేలోగా ఆ విషం నువ్వెప్పుడు పుచ్చుకుంటావో ననే భీతితో గడిపాను.” 

“విషమా? ఎవరిస్తున్నారు నాకు? మీరు చూశారా?” 
“చూశాను.” 


“నమ్మడానికి వీలులేకుండా ఉంది. నా తండ్రి ఇంట్లోనన్నే చంపడానికి ప్రయత్నమా? 
అసంభవం” 

“విషప్రయోగం నీకొక్కదానికే జరిగిందా వాలంటిన్‌? మూడేళ్లుగా జాగ్రత్త పడకపోతే 
మీ తాతగారి పనేమయ్యేదో నీకు తెలియదా?” 

“ఆ! అందుకేనా తాతగారు తన మందులన్నీ నాకూ ఇస్తున్నది?” 


“అవును. ఈ యింటిలో విషప్రయోగం చేసేవారున్నారని ఆయనకు తెలుసును. 
ఎవరో కూడా ఆయన అనుమానించే ఉంటారు. కాని ఆయన జాగ్రత్త పడినదంతా ఈ 
నాలుగు రోజులనించీ ఇస్తున్న విషం ముందు వృధా కావలసిందే.” 


“ఈ హంతకుడెవరు?” 
“నీ ప్రాణాలు తియ్యడానికెవరు ప్రయత్నిస్తున్నారో నీకు తెలియనే తెలియదా?” 
“తెలియదు. నన్ను చంపడం ఎవరికవసరం?” 


“అది ఇప్పుడే తెలుస్తుంది. చూడు” అంటూ మాంట్‌ క్రిస్టో పక్కకు తిరిగి జాగ్రత్తగా 
ఆలకించాడు. దూరాన పన్నెండుగంటలు కొట్టిన ధ్వని వినవచ్చింది. 


“వాలంటిన్‌! నువ్విప్పుడు జాగ్రత్తగా ఉండాలి. భయపడకుసుమా. గుండెదిటవు 
తెచ్చుకో. కదలవద్దు. నిద్రపోతున్నట్లు నటించు. జాగ్రత్త.” 


న్నా చప్పుడు వినబడుతోంది” అంది వాలంటిన్‌. 


“జాగ్రత్తసుమా! లేకపోతే నేను వచ్చేలోగానే నువ్వ దక్కవు.” అంటూ మాంట్‌ క్రిస్టో 
కుడివైపు ద్వారం తెరుచుకుని మాయమైనాడు. 


వాలంటిన్‌ ఇప్పుడు ఒంటరిగా ఉంది. తనను చంపడానికెవరో ప్రయత్తిస్తున్నారని 
తెలుసుకున్నాక ఆమె ఆరాటం అధికమయింది. ఆ వ్యక్తి విషంవల్ల ప్రయోజనం లేదని 
తెలుసుకుని కత్తితో పొడిస్తే? సమయానికి మాంట్‌ క్రిసో రాలేకపోతే? తన కింక అవసానదశ 
ఆసన్నమయిందని ఆందోళనపడసాగింది. ఇంక మారెల్‌ని చూడ్డానికి వీలుండదు. 


అరగంట గడిచింది. ఎడమవైపు తలుపు తెరవబడినచప్పుడు సన్నగా వినపడింది. 
వాలంటిన్‌ ఊపిరి బిగబట్టి పడుకుంది. ఓరకన్నులతో పరికించ నారంభించింది. తలుపు 
తెరుచుకుంది. ఒక వ్యక్తి పడక సమీపించడం గమనించింది. తరవాత గ్లాసులో ఏదో 

ద్రవ్యం పోసిన శబ్దం వినవచ్చింది. వాలంటిన్‌ ఆ వ్యక్తిని జాగ్రత్తగా పరిశీలించింది. వచ్చిన 
వ్యక్తి స్త్రీ. గమనించగానే వాలంటిన్‌ కొద్దిగా కదిలినట్లుంది. స్త్రీ ఉలిక్కిపడి మేజాకింద 
నీడలో కూర్చుంది. తరవాత కొంతసేపటికి మెల్లిగా లేచి ఆమె వాలంటిన్‌ ముఖంలోకి 
చూసింది. 


హిలాయ్‌ విల్‌ఫర్ట్‌ని వాలంటిన్‌ గుర్తించింది. వాలంటిన్‌ నిద్రపోతున్నదనుకుంది 
హిలాయ్‌ విల్‌ఫర్ట్‌. గ్లాసు పూర్తిగా నింపి చడీచప్పుడూ కాకుండా వెళ్లిపోయింది. వాలంటిన్‌ 
కన్నులు తెరిచింది. ఎంత అణుచుకున్నా వొణుకు ఆగడంలేదు. మెల్లిగా కుడివైపు ద్వారం 
తెరుచుకుంది. మాంట్‌ క్రిస్టో వచ్చాడు. “చూశావా” అన్నాడు. 


“చూశాను” అంది. “కాని నమ్మలేకుండా ఉన్నాను” 
“అయితే మారెల్‌ని విడిచిపెట్టి నిష్కారణంగా చనిపోతావా?” 
“కాని తాతగారిచ్చిన బెషధం నన్ను కాపాడదా?” 


“బలమైన విషానికి అవి ఆగలేవు. ఇదిగో ఇదే చూడు” అంటూ మాంట్‌ క్రిస్టో గ్లాసు 
తీశాడు. “ఇది తాగినట్లయితే నువ్వు మాకు దూరమైపోయేదానవే.” 


“నన్నెందుకామె చంపడానికి ప్రయత్నిస్తోంది?” 


“నువ్వు భాగ్యవంతురాలవు వాలంటిన్‌. ఆమె ఇదంతా తన కొడుక్కు సంక్రమించాలని 
కాంక్షిస్తోంది.” 


“ఏమిటి? ఏమీ ఎరగని ఆ పసిబిడ్డ పేరుతో ఇటువంటి ఘోరాలు చేస్తోందా? 
నమ్మలేను. పైగా ఆడది, ఆమె ఇంతపని చెయ్యగలదా?” 


“వాలంటిన్‌! ఇటలీలో నీ సవతితల్లి ఒక అపరిచితవ్యక్తితో విషమూలికల్ని గురించి 
చర్చించడం నీకు గుర్తులేదా? ఆనాటి నుంచే ఆమె ఈ కుట్రపన్నుతోంది.” 


వాలంటిన్‌కి కళ్ళ నీళ్లు నిండాయి. “అయితే నాకింక చావు తప్పదన్నమాట” అంది 
గద్గదకంఠంతో. 


“లేదు. నే నీ కుట్ర అంతా ముందే కనిపెట్టాను. నువ్వు తప్పకుండా బ్రతుకుతావు. 
కాని నామీద నమ్మకంతో, నే చెప్పిన ప్రకారం చెయ్యాలి.” 


“మీ రేది చెప్పినా సరే, నేను సిద్ధమే.” 
“నై నిచ్చినది మారుమాట లేకుండా పుచ్చుకోవాలి. ఈ రహస్యం ఎవ్వరికీ 
తెలియకూడదు సుమా-చివరికి నీ తండ్రికి కూడా.” 

“అయితే నా తండ్రి కూడా ఈ కుట్రలో చేరారా?” 

“లేదు. కాని ఈ కుట్ర కనిపెట్టవలసింది. నిన్ను కాపాడ్డానికి ఆయన జాగ్రత్త పడలేదు.” 

“ఇకనించి మీరు చెప్పినట్లు నడుచుకుంటాను. ఏది చెప్పినా సరే.” 

“వాలంటిన్‌! ఏం జరిగినా సరే భయపడకు. నిన్ను గోరీలో పెట్టినాసరే భయపడనని 
నాకు మాటియ్యి. నిన్నూ మారెల్‌నీ ప్రాణా లొడ్డయినా సరేకాపాడగల మిత్రుడొకడున్నాడన్న 
మాట ఎన్నడూ ఏ పరిస్థితిలోనూ మరిచిపోకు. నువ్విదంతా భరించలేకపోతే ఇంక ఒక్కటే 
మార్గం ఉంది.” 

“ఏమిటది?” 

“నీ సవతితల్లి దురంతకృత్యాల్ని నువ్వు బయటపెట్టడం.” 

“దానికి బదులు నేను చచ్చిపోవడం మేలు.” 

“అయితే ధైర్యంతో నేను చెప్పిన ప్రకారం చెయ్యి” 

“తప్పకుండా చేస్తాను.” 

“ఏమి జరిగినాసరే భయపడకు. అంతా నీ మేలుకేననే ఆశతో ఉండు. ఎన్నడూ 
ఆశవిడవకు. అలాగని నాకుమాటియ్యి.” 

“మీరు చెప్పినది శిరసావహిస్తాను. మారెల్‌ పేరు తల్చుకుని ఆశతో ఉంటాను.” 


మాంట్‌ క్రిస్టో జేబులోనుంచి ఒక భరిణతీశాడు. మూత తెరిచి నల్లనిమాత్ర ఒకటి 
తీసి వాలంటిన్‌ నోటి కందించాడు. ఆమె అది మింగింది “ఇంక నువ్వు నిశ్చింతగా నిద్రపో. 
నిన్నింక కాపాడగలిగినట్లే. ఇంక నేను నిద్రపోతాను.” 


“వెళ్లండి. ఏం జరిగినా సరే ఆశ విడవను.” 


మాంట్‌ క్రిస్టో మేజాపైనున్న గ్లాసు తీశాడు. మూడు వంతులు జెషధం పారపోసి 
తిరిగి గ్లాసు మేజాపైన పెట్టాడు. వాలంటిన్‌ అది తాగినట్లు హిలాయ్‌ విల్‌ఫర్ట్‌ భావించాలని 
అతని ఉద్దేశం. తరవాత మాంట్‌ క్రిస్టో వచ్చినదారినే వెళ్లిపోయాడు. వాలంటిన్‌కి నిద్రపట్టడాని 
కాట్టేసేపుపట్టలేదు. 

గంటసేపటికి తిరిగి ఎడమవైపు ద్వారం తెరుచుకుంది. ఈ మారు వాలంటిన్‌ 
గాఢనిద్రలో ఉంది. హిలాయ్‌ విల్‌ఫర్ట్‌ గదిలో అడుగుపెట్టి కొంతసేపు ఆగింది. తరవాత 
మేజా సమీపించింది. మూడువంతులు మందు ఖాళీకావడం గమనించింది. తృప్తిచెంది 
మిగిలిన మందు పారపోసింది. తరవాత ఆమె భయపడుతూ భయపడుతూ పడకవద్ద 

తలవొంచి చూసింది. కొంతసేపు తటపటాయించి వాలంటిన్‌ ముఖం పరిశీలించింది. 
ముక్కువద్ద వేలు పెట్టింది. ఊపిరాగిపోయింది. మెల్లిగా దుప్పటి తొలగించి వాలంటిన్‌ 
హృదయంపైన చెయ్యిమోపి చూసింది. గుండె ఆగిపోయింది. ఒక చెయ్యి పడక ఈవలికి 
అచేతనంగా వేలాడుతోంది. వాలంటిన్‌ చనిపోయిందని హిలాయ్‌ రూఢిచేసుకుంది. ఇంతటితో 
తన ఘోరకార్యం పూర్తయిందనుకుంది. గబగబ నడిచి వెళ్లిపోయింది. 


ఉదయమే దాది వచ్చింది. పడక సమీపించగానే పైకి వేలాడుతున్న చెయ్యిచూసి 
కలవరపడింది. చెయ్యి పట్టుకుచూసింది. కెవ్వున కేక పెట్టింది. “ఏమిటేమిటి?” అంటూ 
డాక్టరు పరుగెత్తి వచ్చాడు. విల్‌ఫర్ట్‌ భార్యను బిగ్గరగా పిలుస్తూ వచ్చాడు. పరిచారకులందరూ 
గుమిగూడారు. 


డాక్టర్‌ పడక సమీపించి వాలంటిన్‌ను చూశాడు. ఆమెను లేవనెత్తాడు. “అయ్యో! 
ఈమె కూడానా?” అని మూలిగాడు. 

“ఏమయింది డాక్టర్‌?” అంటూ విల్‌ఫర్ట్‌ వచ్చాడు. 

“వాలంటిన్‌ చనిపోయింది” అన్నాడు డాక్టర్‌. 

విల్‌ఫర్ట్‌కి పైన పిడుగుపడినట్లయింది. నిలవలేక పడకవద్ద కూలిపోయాడు. 
పరిచారకులందరూ గుసగుసలాడుతూ వరండాలోకి చేరారు. తరవాత అందరూ ఇల్లు 
విడిచి వెళ్లిపోయారు. 

హిలాయ్‌ విల్‌ఫర్ట్‌ వచ్చింది. కల్ల బొల్లి ఏడ్చులు మొదలు పెట్టింది. కాని మేజా 
వంక చూసేసరికి ఏడ్పు ఒక్కసారి ఆగిపోయింది. రాత్రి విషం అంతా పారపొయ్యగా ఖాలీ 
గ్లాసు ఉంటుందని ఆమె భావించింది. కాని నాలుగోవంతు ఇంకా అందులో విషం కనపడింది. 
డాక్టర్‌ దానిని శ్రద్ధగా పరిశీలిస్తున్నాడు. హిలాయ్‌ విల్‌ఫర్ట్‌కి నోటమాటరాలేదు. డాక్టర్‌ 
వేలు ముంచి ఒక చుక్క రుచి చూశాడు. “అబ్బ! విషం. కాని ఇది పాతరకం కాదు. 
మారింది.” అన్నాడు. హిలాయ్‌ విల్‌ఫర్ట్‌ మెల్లిగా తన గదిలోకి తప్పుకుంది. 


విల్‌ఫర్ట్‌ తన కళ్లుతాను నమ్మలేనట్లు ఇలా అన్నాడు. “ఏమిటి? వాలంటిన్‌ 
చనిపోవడమా?” 


“అవును. వాలంటిన్‌ చనిపోయింది” అన్నాడు డాక్టరు. 
“చనిపోయిందెవరు?” 


విల్‌ఫర్ష్‌, డాక్షరూ గుమ్మం వంక చూశారు. మారెల్‌ విభ్రాంతుడై నిలబడాడు. 
టే టె గ్రి టో టె 

విల్‌ఫర్ట్‌ తెల్లపోయాడు. “ఎవరు మీరు?” అన్నాడు. “ఇదేమి మర్యాద? వెళ్లండి. 
వెంటనే వెళ్లిపొండి” వెళ్లమన్నట్లు డాక్టర్‌ సంజ్ఞ చేశాడు. మారెల్‌ గుడ్లు పెద్దవైనాయి. 
జుట్టుపీక్కుంటూ వెళ్లిపోయాడు. డాక్టర్‌ తెల్లబోయాడు. “పిచ్చెక్కింది!” అన్నాడు విల్‌ఫర్జ్‌. 

అయిదు నిమిషాల్లో మెట్టవద్ద బరువైన పద ధ్వనులు వినవచ్చాయి. నయర్‌ టైర్‌ను 
కుర్చీతో సహా మారెల్‌ మోసుకువచ్చాడు. కుర్చీదింపాడు. వృద్ధుని ముఖం పాలిపోయింది. 
కన్నులలోనిప్పులు చెరుగుతున్నాడు. మారెల్‌ వృద్ధుని చెయ్యి పట్టుకున్నాడు. “మీరు చెప్పండి 
వీరికి. నేనెవరని అడుగుతున్నారు. నాకిక్కడ పనేమిటని అడుగుతున్నారు. చెప్పండి” అన్నాడు. 

వృద్దుని గుండెలు నిట్టూర్పుతో బ్రద్దలౌతాయనిపిస్తున్నది. కన్నీరు ధారలు కట్టింది. 
మారెల్‌ దుఃఖాన్ని అణుచుకుంటూ అన్నాడు. “చెప్పండి వారికి, ఆమె నా ప్రియురాలని, నా 
ప్రాణమని.” మారెల్‌ గబగబ పడక సమీపించి పరుపులో తల దాచుకుని ఏడవనారంభించాడు. 
ఎవరికీ నోటమాట రాలేదు. కొంతసేపటికి విల్‌ఫర్ట్‌ మారెల్‌ భుజంపైన చెయ్యివేశాడు. 
“మీరామెను ప్రేమించారని చెప్తున్నారు. కాని ఆమె ఈలోకం విడిచి వెళ్లిపోయింది. ఇంక 
ఫాదరీని పిలవడం తరవాయి.” 


“కాదు”అన్నాడు మారెల్‌ కోపంతో. “ఫాదరీ చాలడు. పగతీర్చుకోవాలి. విల్‌ఫర్జ్‌! 
మీరు ఫాదరీకి కబురు పంపండి. పగతీర్చుకోవలసినది నేను.” పిచ్చివాడన్నట్లు అందరూ 
చూశారు. నయర్‌టైర్‌ కళ్లు తళతళ లాడాయి. డాక్టర్‌ దగ్గరకు వచ్చాడు. 


మారెల్‌ ఇలా అన్నాడు : “నేనేం చెప్తున్నానో నాకు పూర్తిగా తెలుసును. వాలంటిన్‌ 
హత్యచెయ్యబడిందని మీకు తెలుసును. హంతకు లెవరో పట్టుకోవాలి. ఇందులో జాలికి 
చోటులేదు. హంతకుని పట్టుకోవలసిన కర్తవ్యం మీది విల్‌ఫర్ట్‌!” 

“పొరపడుతున్నారు” అన్నాడు విల్‌ఫర్ట్‌. “ఇక్కడ హత్యలు చేసేవారెవరూ లేరు. 
ఇదంతా నా ప్రారబ్ధం. నా దుర్దినాలు అంతే.” 

“కాదు. ఇక్కడ హత్యలు జరిగాయి.” అన్నాడు మారెల్‌ బిగ్గరగా గొంతు చించుకుంటూ. 
“ఈ యింటిలో ఇది నాలుగో హత్య. ఇదంతా మీకు తెలుసును. ఈ డాక్టరే మొదట 
మిమ్మల్ని హెచ్చరించారు.” 

“మీకు మతి స్థిరం తప్పింది” అన్నాడు విల్‌ఫర్ట్‌, ఉచ్చులోనుంచి తప్పించుకోడానికి 
తుదియత్నంగా. 

“నాకు మతి స్థిరంతప్పిందా? డాక్టర్‌! మీరే చెప్పండి. సెంట్‌ మిరాన్‌ భార్య చనిపోయిన 
రోజు రాత్రి తోటలో మీరు విల్‌ఫర్ట్‌కి చెప్పలేదా?” విల్‌ఫర్ట్‌, డాక్టర్‌ ముఖాముఖాలు 

చూసుకున్నారు. “జ్ఞప్తికి తెచ్చుకోండి. మీ మాటలు అప్పుడే నా చెవిని పడ్డాయి. ఇది హత్య 
అనే సంగతి అందరికీ తెలుసు. మీరింక ఎవరి కన్నులూ కప్పలేరు. తండ్రి తన కర్తవ్యాన్ని 
మరిచి పోయినా, వాలంటిన్‌ హత్యకు నేను పగతీర్చుకుంటాను.” 


“నేనూ హంతకుని శిక్షించి తీరాలంటాను” అన్నాడు డాక్టర్‌ గంభీర స్వరంతో : 
“నాకు రక్తం ఉడికిపోతోంది. పిరికి తనంవల్ల, మనోదౌర్బల్యంవల్ల హంతకునికి నేను 
తోడ్చడినట్లయింది.” “అయ్యయ్యో!” అని మూలిగాడు విల్‌ఫర్ట్‌. మారెల్‌ వృద్ధునింక చూశాడు. 
“నయర్‌టైర్‌ ఏదో చెప్పాలనుకుంటున్నారు ఆగండి” అన్నాడు. 

వృద్ధుని సమీపించి మారెల్‌ ఇలా అడిగాడు : “హత్యచేసిన దెవరో మీకు తెలుసునా?” 

తెలుసునన్నట్లు చూశాడు వృద్దుడు. 

గా ధ 

“ఎవరో చెప్పగలరా?” 

వృద్దుడు ద్వారంవంక చూశాడు. “నన్ను వెళ్లిపోవాలంటున్నారా?” అన్నాడు మారెల్‌ 
దీనంగా. 

“అవును” 

“నేనొక్కడినేనా?” 

“కాదు,” 

“ఇంకెవరు? డాక్టర్‌ కూడానా?” 

“అవును” 

“విల్‌ఫర్ట్‌ ఒక్కరితోనూ మాట్లాడతారా?” 

“అవును” 

మారెల్‌, డాక్టర్‌ ఇద్దరూ కలిసి సావడిలోకి వెళ్ళారు. విల్‌ఫర్ట్‌ తలుపు మూశాడు. 
కొంతసేపైన తరవాత తలుపు తెరుచుకుంది. “రండి” అన్నాడు విల్‌ఫర్ట్‌. విల్‌ఫర్ట్‌ ముఖంలో 
ఉద్రేకం, దుఃఖం ఉట్టిపడుతున్నాయి. ముఖమంతా చెమటతో నిండింది. చేతిలో విరిగిన 
కలంముక్కలున్నాయి. బొంగురుపోయిన గొంతుతో ఇలా అన్నాడు : “ఈ ఘోరరహస్యాన్ని 
ఇంకెవ్వరికీ తెలియనివ్వరని నావద్ద ప్రమాణం చెయ్యండి.” 

ఇద్దరూ తెల్లబోయారు. 


“ఫరవాలేదు. భయపడకండి” అన్నాడు విల్‌ఫర్ట్‌. “పగతీర్చుకోవాలని నా తండ్రిగారు 
కూడా తహతహలాడుతున్నారు.” అంటూ తండ్రివైపు చూశాడు. 


264 కౌంట్‌ ఆఫ్‌ మాంట్‌ క్రిస్టో 


అవునన్నట్లు చూశాడు వృద్ధుడు. మారెల్‌ బాధతో మూలిగాడు. విల్‌ఫర్ట్‌ మారెల్‌ 
చెయ్యి పుచ్చుకున్నాడు. “నా మాట నమ్మండి. మూడు రోజుల్లో నా బిడ్డ హత్యకు 
ప్రతీకారంచేస్తాను. నాప్రతీకారం చూస్తే మీరే భయపడతారు.” 


“ఈయన మాట నమ్మవచ్చునా?” అన్నాడు మారెల్‌ వృద్దుని వంక చూసి. 

అవునన్నట్లు చూశాడు వృద్దుడు. 

“రహస్యాన్ని కాపాడి నా వంశగౌరవాన్ని సంరక్షిస్తారని ప్రమాణం చెయ్యండి. 
పగతీర్చుకునే కర్తవ్యాన్ని నాకు విడిచి పెట్టండి.” అన్నాడు విల్‌ఫర్ట్‌. డాక్టర్‌ అయిష్టంతోనే 
తల ప్రక్కకు తిప్పి “అలాగే” అన్నాడు వినపడీ వినపడనట్లు. మారెల్‌ గభాలున పడకవద్ద 
మోకరిల్లి వాలంటిన్‌ హృదయంలో ముఖం కప్పుకుని దుఃఖించాడు. తరవాత ఛరాలున 


లేచి గబగబ నడిచి వెళ్లి పోయాడు. ఇంటి ప్రక్కనే ఉన్న ఫాదరీవచ్చి శవంవద్ద దైవప్రార్థన 
మొదలు పెట్టాడు. 

మరునాడుదయం వాలంటిన్‌ అంత్యక్రియలకు పెద్ద పెట్టున ఏర్పాట్లు జరిగాయి. 
నగరానికి దూరంగా భాగ్యవంతులు ప్రత్యేకంగా ఏర్పాటు చేసుకున్న శృశానానికి శవపేటికను 
తీసుకువెళ్లడానికి ఏర్పాటయింది. సరిగ్గా ఈ ఊరేగింపు బయలుదేరుతున్న సమయంలో 
మాంట్‌ క్రిస్టో డాంగ్లర్‌ ఇంటిలో అడుగుపెట్టాడు. డాంగ్లర్‌ చిరునవ్వుతో అతని నాహ్వానించాడు. 
ఇద్దరూ కూర్చోగానే డాంగ్లర్‌ ఇలా అన్నాడు: “ఈ సంవత్సరం అదేంచిత్రమో కాని, మన 
ఈడువాళ్లకి శాపం తగిలినట్టుంది. చూడండి విల్‌వర్స్‌ కుటుంబాని కెంత ఆపద 
సంభవించిందో. మార్సెర్స్‌ అవమానంపాలై ఆత్మహత్య చేసుకున్నాడు. బెనెడెట్టోవల్ల నేనూ 
అవమానంపాలైనాను. నా కూతురు నన్ను విడిచిపెట్టి వెళ్ళి పోయింది.” 


“అదేమిటి? నిజంగానా?” 
“నిజమే కౌంట్‌! అవమానం భరించలేక వెళ్ళిపోనిమ్మని నన్ను బ్రతిమాలుకుంది.” 


“కూతురే సర్వస్వమనుకునేవారికైతే కష్టం కావచ్చుగాని, లక్షలూ కోట్లూ గుణించుకొనే 
మీబోటివారికి ఇటువంటివి మరిచిపోడం కష్టంకాదు. అంతా మరిచిపోవాలి. ధనం వల్ల 
సాధ్యం కాని దేదీ ఉండదంటారు. ఆ మాట మీరు మరిచిపోకండి. మీరు యూరప్‌లో 
వేళ్ళపైన లెక్కపెట్టవలసిన కొద్ది ధనవంతులలో ఒకరు. యూరప్‌ ఆర్థిక బలమంతా మీవంటి 

వారిపైన ఆధారపడి ఉందన్నమాట మరిచిపోకూడదు.” 


“మీరలా అంటే జ్ఞాపకంవచ్చింది. మీరూ వచ్చారు, నేనూ అయిదు పత్రాలపైన 
సంతకాలు పెడుతున్నాను. మీరెంత భాగ్యవంతులైనా కావచ్చు. కాని ఒక్కొక్కటి పదిలక్షల 
ఫ్రాంకులు విలువచేసే ఈ పత్రాలవంటివి ఎన్నడైనా చూశారా? చూడండి.” అంటూ అయిదు 
పత్రాలూ మాంట్‌ క్రిస్టో చేతికిచ్చాడు. మాంట్‌ క్రిస్టో ఒక పత్రంతీసి చదివాడు. అది బాంక్‌ 
ఆఫ్‌ ప్రాన్స్‌ గవర్నర్‌కి వ్రాసినది. ప్రభుత్వ ఖజానాలో తన మూలధనంగా ఉంచిన 
ద్రవ్యనిధిలోనుంచి పది లక్షలు చెల్లించాలని కోరుతూ డాంగ్లర్‌ సంతకం చేశాడు. అయిదు 
పత్రాల విలువ మొత్తం ఏభై లక్షలు. 


“అబ్బా!” అన్నాడు మాంట్‌ క్రిస్టో. “డబ్బు కళ్ళతో చూసేవరకూ ఇటువంటి చిన్న 
కాగితాల్ని నమ్మడం కష్టం.” 
“అంటే మీరు నమ్మడం లేదన్నమాట. బాంక్‌కి ఈ పత్రాల్ని పంపి చూడండి. మీకే 


తెలుసుంది.” 
రె 


“అదేదో నేనే చూస్తానుండండి.” అంటూ మాంట్‌ క్రిస్టో అయిదు పత్రాలూ మడిచి 
జేబులో పెట్టుకున్నాడు. “నేను మీ వద్ద అరవై లక్షలవరకూ తీసుకోడానికి హుండీ ఉంది. 
ఇంతవరకూ తొమ్మిదిలక్షలు మీ వద్ద తీసుకున్నాను. ఈ అయిదు పత్రాలూ తీసుకుంటాను. 
తీసుకుని అరవై లక్షలూ నాకు ముట్టినట్లు మీకు రసీదిస్తాను. ఇంతటితో మనిద్దరి మధ్యా 
వ్యాపారం ముగిసిపోయినట్లు ఎంచుకుందాం. అంటే మీకు లక్ష లాభమన్నమాట. ఇదిగో 
నా రసీదు. నా కివాళ ఈ ధనం అత్యవసరం.” 


డాంగ్ర్లర్‌కి తలపైన పిడుగు పడినట్లయింది. 


“ఏమిటి? నిజంగా మీరవి తీసుకోదల్చ్బుకున్నారా? నే నిప్పుడవి ఒక ఆస్పత్రి కివ్వాలని 
సిద్ధంచేశాను. ఇప్పుడిస్తానని మాట ఇచ్చాను.” 

“ఓ! అల్లాగా. పోనీలెండి. ఈ పత్రాలే తీసుకోవాలని లేదు. ఇవిగో మీ పత్రాలు. 
కాని ఇంకో రూపంలో ఇవ్వండి ఏభైలక్షలు.” అంటూ మాంట్‌ క్రిస్టో పత్రాలు తీసి 
అందిస్తున్నట్లు చూపాడు. డాంగ్లర్‌ ఒక్క ఉదుటున వాటి నందుకున్నాడు. అందుకుని వానివంక 
చూస్తూ క్షణంసేపు ఆలోచించాడు. కొత్త ఆలోచన తట్టినట్లు చిరునవ్వుతో ఇలా అన్నాడు : 
“ఫరవాలేదులెండి. మీ రసీదే ధనంతో సమానం.” 

“అయితే ఈ పత్రాలు నేను తీసుకోవచ్చునా?” అన్నాడు మాంట్‌ క్రిస్టో, 

“తీసుకోవచ్చు-మీరే ఉంచుకోండి” అన్నాడు డాంగ్లర్‌. అతని ముఖమంతటా 

చెమటబిందువులు జారుతున్నాయి. “మరిమిగతా లక్షా?” 

“అదే ముందిలెండి. తురఫలేని పొడి. మీరే ఉంచుకోండి.” 

“హాస్యమాడుతున్నారా?” 

“బాంకర్లతో ఎప్పుడూ హాస్యమాడను.” అంటూ మాంట్‌ క్రిస్టో పత్రాలయిందిటినీ 
జేబులో పెట్టుకుని లేచి వెళ్లిపోయాడు. గుమ్మందగ్గరే అతని కొక వ్యక్తి ఎదురైనాడు. ఆ 
వ్యక్తిని చూసేసరికి డాంగ్లర్‌ ముఖం పాలిపోయింది. ఆన్పత్రితరవు మేనేజరతను. 
“అనాధలకోసం నిర్మించబడుతున్న మా ఆస్పత్రి తరఫున మీ ఏభైలక్షల విరాళం తీసుకోడానికి 
వచ్చాను” అన్నాడు. 

డాంగ్లర్‌ రానినవ్వు తెచ్చుకున్నాడు : “ఇప్పుడే మాంట్‌ క్రిస్టో ఏభైలక్షలు తీసుకువెళ్లారు. 
మళ్లీ ఇప్పుడే ప్రభుత్వ ఖజానా నించి ఇంకో ఏభైలక్షలు తీసుకుంటే దేశాని కేదో మూడిందని 
ఎవరైనా అనుమానించవచ్చు. మీకు రెండురోజుల్లో ఇస్తాను.” 


“రేపు రెండుగంటల్లోగా మా ఆస్పత్రి లెక్కలతనికీ జరుగుతుంది.” 


“అల్లాగా! అయితే రేపు పన్నెండుగంటలకు రండి. లేదా, ఇదిగో మాంట్‌ క్రిస్టో 
ఇచ్చిన రసీదుంది తీసుకోండి. లాఫిట్స్‌ బాంకుకి తీసుకెళ్లారంటే అయిదువేలో ఆరువేలో 
కమిషన్‌ మాత్రం తీసుకుని మిగతాది మీ కిచ్చేస్తారు.” 


“అదెందుకులెండి. రేపు వస్తాను. కాని మాంట్‌ క్రిస్టా ఏభైలక్షలకి రసీదిచ్చేటంతటి 
భాగ్యవంతుడా?” 


“భాగ్యవంతుడా! నెలకి అర్ధలక్షదానాలే చేస్తాడాయన!” 

“అబ్బా! అయితే మా ఆస్పత్రి కేదైనా ఇవ్వమని ఆయన్ని అడగాలి. మార్సెర్ఫ్‌ భార్య 
తన సర్వస్వం ఆస్పత్రికిచ్చేసింది.” 

“నిజం? మరింక ఆమె భృతి?” 

“ఆమె ఎక్కడో పల్లెటూర్లో నివసిస్తుందిట. కొడుకు సైన్యంలో చేరతాడట.” 

“పాపం. సరే. రేపు రండి” 


వచ్చిన వ్యక్తి వెళ్లిపోయాడు. వెళ్లిపోవడం చూసి డాంగ్లర్‌ కలం పంటితో కొరికి 
“మూర్చుడా! రా. పన్నెండు గంటలకి రా. అప్పటికి నేను పారిస్‌కి చాలదూరంలో ఉంటాను.” 
అని గొణిగాడు. మాంట్‌ క్రిస్టో రసీదు మడిచి భద్రంగా దాచి, డ్రాయర్లన్నీ వెతికాడు. దాదాపు 
ఏభైవేల ప్రాంకులు రొక్కం దొరికింది. అది తీసుకున్నాడు. తరవాత ఒక లేఖ వ్రాసి మడిచి 

కవరులో పెట్టి పైన తన భార్య పేరు వ్రాశాడు. “ఇది నేనే రాత్రి మేజాపైన ఆమెకి కనపడేలా 
పెడతాను.” అనుకున్నాడు. 


48 


మాంట్‌ క్రిస్టో డాంగ్లర్‌ ఇంటినుంచి తన బగ్గీలో తిన్నగా ఊరేగింపుకి బయలుదేరాడు. 
అతను అందుకునేసరికి ఊరేగింపు నగరందాటి పోయింది. అందుకోగానే బగ్గీ ఆపి దిగి 
కాలినడకను వెడుతున్న యువకులను కలుసుకున్నాడు. “మారెల్‌ ఎక్కడ?” అని ఒకరి నడిగాడు. 


“ఎవ్వరికీ కనపడలేదే అతను?” అన్నాడు చాతో-రీనా. మాంట్‌ క్రిస్టో చుట్టూచూడ 
నారంభించాడు. దూరాన చెట్లచాటు నుంచి ఎవరికీ కనపడకుండా నడిచి వెడుతున్న మారెల్‌ 
అతనికి కనపడ్డాడు. మారెల్‌ అందరికంటె ముందే శ్మశానంచేరి ఒకచోట దాగాడు. 
అంత్యక్రియలు పూర్తయేవరకూ మారెల్‌ అక్కడే ఉన్నాడు. తరవాత అందరూ వెళ్లిపోగా 
చూసి ఒంటరిగా బయలుదేరాడు. మాంట్‌ క్రిస్టో అతని కంటపడకుండా వెనుక కొంత 
దూరంలో అనుసరించాడు. 

మారెల్‌ ఇంటికి వెళ్లి తన గదిలో తలుపులు వేసుకున్నాడు. మాంట్‌ క్రిస్టో జూలీని 
పిలిచాడు. “మాక్సిమిలియన్‌ ఎక్కడ?” అన్నాడు. 

“అతని గదిలోనే ఉన్నాడనుకుంటాను.” 

“అతనితో వెంటనే మాట్లాడాలి.” 

“రండి,” 


మాంట్‌ క్రిస్టో చకచక మెట్లెక్కాడు. తలుపు గెంటాడు. లోపల గడియ వేసి ఉంది. 
పైనున్న గాజుతలుపు చేతితో బద్దలు కొట్టి చెయ్యిలోనికి చొనిపి గడియతీశాడు. తలుపుతోసి 
లోనికి చూశాడు. మారెల్‌ మేజావద్దకూర్చుని ఏదో వ్రాస్తున్నాడు. మేజాపైన రెండు 
పిస్తోళ్లున్నాయి. మారెల్‌ వెనక్కుతిరిగి చూశాడు. 

“ఏం చేస్తున్నావు మారెల్‌?” అన్నాడు మాంట్‌ క్రిస్టో, 

“వ్రాస్తున్నాను.” 

మాంట్‌ క్రిస్టో గది ప్రవేశించాడు. మేజాపక్కనుంచి కిటికీ వద్దకు వెళ్లాడు. మారెల్‌ 
చూస్తూ ఊరుకున్నాడు. 

“మేజామీద పిస్తోళ్లున్నాయి” అన్నాడు మాంట్‌ క్రిస్టో. 
“దేశాంతరం బయలుదేరుతున్నాను” అన్నాడు మారెల్‌. 
“తొందరపడకు మారెల్‌! నామాట విను.” 


“తొందరపడుతున్నానా?” అన్నాడు మారెల్‌. వ్యంగ్యభావం అతని మాటల్లో 
వ్యక్తమౌతోంది. 

“మాక్సిమిలియన్‌! ఇంక ఈ నటన చాలిద్దాం. విచారం లేనట్టు నువ్వెంత నటించినా 
నన్ను మోసగించలేవు. నే చెప్తున్న దానికి నిదర్శనం ఇదిగో” అంటూ మాంట్‌ క్రిస్టో తటాలున 
మేజాసమీపించి వ్రాసిన కాగితం అందుకున్నాడు. మారెల్‌ అది లాక్కోడానికి ప్రయత్నించాడు. 
కాని మాంట్‌ క్రిస్టో బలిష్టమైన తన గుప్పిటతో మారెల్‌ చెయ్యిపట్టుకుని ఆపివేశాడు. 

“ఆత్మహత్య చేసుకోవా లనుకుంటున్నావు. అలాగని ఇక్కడ వ్రాశావు కూడా” అన్నాడు 
మాంట్‌ క్రిస్టో. 

“కావచ్చు. ఆత్మహత్య చేసుకోవాలనుకుంటే ఎవరాపగలరు? నా ఆశలన్నీ భగ్నమై 


హృదయం పగిలిపోయింది. జీవితం భారమయింది. ఇంక ఆత్మహత్య చేసుకోడంలో 
దోషముందని మీ రనగలరా?” 


“అంటాను మారెల్‌. నేననగలను.” 


“మీ రనగలరు” అన్నాడు మారెల్‌ కోపంతో. “లేని ఆశలు చూపిన మీ రనకేం 
చేస్తారు? నటన మానెయ్యమన్నారు. మానేస్తాను. మిమ్మల్ని చూస్తే నాకు రోతకలుగుతోంది. 
నన్ను దేవతవలె కాపాడుతున్నట్లు నటించి హింసిస్తున్నారు. హింసతో మీకేంపని? నేను 
చనిపోతుంటే చూడవచ్చును. చూడండి.” అంటూ మారెల్‌ పిస్తోలు అందుకోబోయాడు. 

మాంట్‌ క్రిస్టో కఠినంగా శాసించే సర్వంతో “నువ్వు ఆత్మహత్య చేసుకోడానికి వీల్లేదు” 
అన్నాడు. 

“వీల్లేదని చెప్పడానికి మీ రెవరు? నా స్వేచ్చను అరికట్టే అధికారం మీ కెవరిచ్చారు?” 

“నే నెవరినా?” అన్నాడు మాంట్‌ క్రిస్టో ధృఢస్వరంతో. “విను మాక్సిమిలియన్‌! 
మారెల్‌ కొడుకువైన నిన్ను శాసించే అధికారం నా కుంది.” 

మాక్సిమిలియన్‌ ఉలిక్కిపడ్డాడు. “నా తండ్రి గారి ప్రసక్తి ఇప్పుడే మవసరం?” 


“ఎందుకా? ఎందుకంటే నీ తండ్రి ఆత్మహత్య చేసుకోడానికి ప్రయత్నించినప్పుడు 
ఆయన్ని నేనే కాపాడాను. నీ చెల్లెలికి ధనమూ కట్నమూ నేనే పంపాను. నీ తండ్రికి ఫరావో 

నౌకను కాపాడి పంపినది నేనే. నిన్ను చిన్నతనంలో ఎత్తుకుని ఆడించిన ఎడ్మండ్‌ డాంటీని 
నేనే. అందువల్ల.” 


మారెల్‌ దిగ్రాంతిచెంది వెనక్కు ఒక్కడుగు వేశాడు. తరవాత అతనికి ఒక్కసారిగా 
సత్తువ ఉడిగిపోయినట్లయింది. మాంట్‌ క్రిస్టో పాదాలముందు తుప్పున కూలబడ్డాడు. సాష్టాంగ 
దండప్రణామం చేశాడు. తరవాత ఒక్క ఉదుటున లేచి గది గుమ్మం దాటాడు. “జూలీ, 
జూలీ, ఇమాన్యూల్‌, ఇమాన్యూల్‌” అని బిగ్గరగా పిలిచాడు. 


జూలీ, ఇమాన్యూల్‌, పరిచారకులూ గబగబ పరుగెత్తి వచ్చారు. మారెల్‌ చెల్లెలి 
రెండుచేతులూ పుచ్చుకుని తడబడుతున్న మాటలతో “మోకరించండి. ఈయనకి ప్రణామం 
చెయ్యండి. ఈయనే మనల్ని కాపాడిన పుణ్యపురుషుడు. తండ్రిని కాపాడిన దాత. ఈయనే...” 


ఎడ్మండ్‌ డాంటీ అని కూడా మాక్సిమిలియన్‌ చెప్పేవాడే. కాని మాంట్‌క్రిస్టో అతన్ని 
వారించాడు. జూలీ మాంట్‌ క్రిస్టో చేతుల్లో వాలిపోయింది. ఇమాన్యూల్‌ అతని ముందు 
మోకరించాడు. మారెల్‌ తిరిగి మోకరిల్లాడు. కొంతసేపు నిట్టూర్పులు తప్ప ఆ గదిలో 
మరొక సవ్వడి వినరాలేదు. తరవాత జూలీ పరిష్వంగం విడిపించుకుని సావడిలోకి పరుగెత్తి 
ఎర్రవూలుతో అల్లిన పర్సు తీసుకువచ్చింది. 


ఇమాన్యూల్‌ కంపిత కంఠంతో ఇలా అన్నాడు : “కౌంట్‌! ఇంతకాలం మా దగ్గరీ 
విషయాన్ని దాచడం మీకు ధర్మమేనా?” 


మాంట్‌ క్రిస్టో చలించిపోయాడు. కన్నులలో నీరు తిరిగింది. 


“ఇటువినండి” అన్నాడు గద్దదకంఠంతో. “నేనీ విషయాన్ని ఎన్నడూ తెలియనివ్వకూడ 
దనుకున్నాను. కాని మాక్సి మిలియన్‌ మొండిపట్టువల్ల ఇప్పుడు చెప్పవలసి వచ్చింది. 
ఇందుకతను పశ్చాత్తాపం చెందుతున్నా డనుకుంటాను. ఒకటి మాత్రం మీకు చెప్తున్నాను. 
మాక్సిమిలియన్‌ని జాగ్రత్తగా కనిపెట్టండి. ఎందుకో నేను చెప్పలేను. కాని అతన్ని ఒక 
కంట కనిపెట్టండి.” 


ఇమాన్యూల్‌ గదింతా కలయచూశాడు. పిస్తోళ్లు కనపడ్డాయి. “అక్కడే ఉండనీ వాటిని” 
అన్నాడు మాంట్‌ క్రిస్టో. తరవాత మారెల్‌ని సమీపించి అతన్ని లేవదీశాడు. తెలిసిన 
ఉదంతంలో విచారం మరిచిపోయిన మారెల్‌ నిశ్చేష్టుడై చూస్తున్నాడు. తరవాత జూలీవంక 
చూశాడు. ఆమె చేతిలో పర్సు చూసి “జూలీ! అది నా కిస్తావా? మీ ప్రేమకు చిహ్నంగా 
దాన్ని భద్రపరుచుకుంటాను.” 


“కాదు కౌంట్‌!” అంది జూలీ. “మీ రెప్పుడో మమ్మల్ని విడిచిపెట్టి వెళ్లిపోతారు. 

మిమ్మల్ని జ్ఞప్తిలో ఉంచుకోడానికి మాకిది అవసరం.” 
“నేను వెళ్లిపోవడం నిజమే జూలీ. వారం రోజుల్లో నేనీ దేశం విడిచి వెళ్లిపోతున్నాను.” 


ఈ మాట చెప్పి మారెల్‌ ముఖంలో ఎటువంటి మార్చు వస్తుందోనని మాంట్‌ క్రిస్టో 
గమనించాడు. కాని అతని నిస్తబ్ధత సడలలేదు. మరొక ప్రయత్నం చెయ్యాలనుకున్నాడు 
మాంట్‌ క్రిస్టో. జూలీ వంక తిరిగి “నేను మారెల్‌తో మాట్లాడాలి. మీ రందరూ కొంతసేపు 
వెళ్లిపోండి” అన్నాడు. 

జూలీ పర్సు దాచుకుని వెళ్లిపోయింది. అందరూ వెళ్లిపోయిన తరవాత మాంట్‌ 
క్రిస్టో ఇలా అన్నాడు : “మాక్సిమిలియన్‌! ఇటు చూడు. నువ్వింకా మేలుకోలేదా?” 


“మేలుకున్నాను. అందుకే మళ్లీ బాధ మరింత అధికమయింది” 
“మాక్సి మిలియన్‌! నువ్వు సిపాయివి. నీకీ దీనస్థితి తగదు.” 
“ఫరవాలేదు కౌంట్‌! నేనింక ఆత్మహత్య చేసుకోను. నా దుఃఖమే నన్ను చంపుతుంది.” 


“మారెల్‌! ఇటువిను. నీ మాదిరిగానే నేనూ ఒక నాడు నిస్పృహతో ఆత్మహత్యకి 
ఉద్యమించాను. నీ తండ్రికూడా అదే విధంగా ఆత్మహత్యకు ప్రయత్నించాడు. మాయిద్దరినీ 
ఎవరైనా వారించి ఉంటే, ఆశ విడువవద్దనీ, సుఖపడే రోజు తప్పకుండా రాగలదనీ బోధించి 
ఉంటే, అప్పుడు ఆ మాటలు నమ్మలేకపోయే వాళ్ళమే. కాని చూడు ఆత్మహత్యాయత్నం 
విరమించుకున్నాం. తరవాత మే మెన్నిసార్లు...” 


“నాకూ మీకూ చాలా వ్యత్యాసం ఉంది” అన్నాడు మారెల్‌. “మీకు స్వేచ్చ మాత్రమే 
అప్పుడు పోయింది. నా తండ్రికి ధనం నష్టమయింది. కాని నేను ప్రియురాలిని 
పోగొట్టుకున్నాను.” 

“నావంక చూడు మాక్సిమిలియన్‌. నా కుమారునివంటి వాడవు నువ్వు ఇంత 


బాధపడుతోంటే నాకు కంట నీరైనా రావడంలేదు. దుఃఖంలో వలెనే జీవితంలో కూడా 
ఏదో ఆశతో గడపదగినదుందని తెలియడంలేదా?” 


“ఏమిటి మీరు చెప్తున్నది? బహుశా (పేమ అంటే మీకు తెలియదు కాబోలు. వాలంటిన్‌ 
నా ప్రాణమనుకున్నాను. ఆమె లేని నా జీవితం ఎడారి.” 


“ఆశ విడవవద్దని చెప్తున్నాను మారెల్‌.” 


“మీరు నా వ్యధిత హృదయంతో చెరలాటలాడుతున్నారు. నేను ఆత్మహత్య చేసుకోనని 
మీకు మాటిస్తున్నాను. ఇంక నేను మీ వద్ద సెలవుతీసుకుంటాను.” 

“అలా కాదు. వారంరోజుల్లో నేను ఫ్రాన్స్‌విడిచి వెళ్లి పోతున్నాను. నువ్వు నా వెంట 


రావాలి.” 
“అదేముంది? వస్తాను. కాని దానివల్ల నాకు ప్రయోజనం మాత్రం ఉండదు.” 


“కాదు. నా మాటలు శ్రద్ధగా విను. నేను సాధించలేనిది లేదు సుమా! సరిగ్గా ఈ 
రోజుకి, నెల్లాళ్ళలో, సరిగ్గా ఈ వేళలోగా నీ హృదయబాధను నేను నివారించలేకపోతే, నేనే 
నీ చేతికి పిస్తోలిస్తాను. విషం ఇస్తాను. అప్పుడు నీ ఆత్మహత్యాప్రయత్నానికి నేనద్దురాను. 
నామాట నమ్ముతావా?” 

“నమ్ముతాను.” 


“ఈలోగా ఏమీ చెయ్యబోననీ, నాతో వచ్చి నే చెప్పినట్లు నడుచుకుంటాననీ నాకు 
మాటియ్యి.” 


“మాట ఇవ్వడమే కాదు. ప్రమాణం చేస్తున్నాను.” 
“ఇవాళ తేదీ నీకు జ్ఞాపకంలేదా మారెల్‌?” 


ఈమారు మారెల్‌ ఉలిక్కిపడ్డాడు. ఆ రోజు సెప్టెంబరు 5వ తేదీ! సరిగ్గా తన 
తండ్రికి గడువిచ్చినదా రోజునే. తన తండ్రిని రక్షించినది సరిగ్గా ఒక్కమాసానికే. 

పారిస్‌ నగరానికి దూరంలో ఉన్న ఒక కారాగారంలో దౌర్జన్యపరులైన ఖైదీలకోసం 
ఒకతట్టు గదులు ప్రత్యేకించబడినాయి. ఆ గదుల్నీ, వానిమధ్య ఉండే ఆవరణనీ కలిపి 
పులిబోను అని పిలుస్తారు. చుట్టూ ఎత్తైన ప్రాకారం ఉంది. తెల్లవారినది మొదలు 
రాత్రిపడేవరకూ ఖైదీలు ఈ ఆవరణలో విచ్చల విడిగా తిరుగుతారు. కొందరు గుమిగూడి 
లోకాభిరామాయణం సాగిస్తారు. కొందరు తగవులాడతారు. కొందరు ఒంటరిగా నిలబడి 
గోడలవంక చూస్తూ కాలం గడుపుతారు. కొంతరి దృష్టి నిత్యం ద్వారంపైనే ఉంటుంది. 
వారిలో ఒక యువకుడు తక్కిన వారితో నిమిత్తంలేనట్లు, నగరంలో తిరుగుతున్న ఉన్నత 
వంశీకుని మాదిరిగా, జేబుల్లో చేతు లుంచుకుని అటూ ఇటూ పచారు చేస్తూ ఉంటాడు. 
మాటిమాటికీ జేబురుమాలు తీసి ముఖం తుడుచుకుంటూ, జేబులోనుంచి అద్దం దువ్వెన 
తీసి దువ్వుకుంటూ ఉంటాడు. అతన్ని రాకుమారుడని పేరుపెట్టి తోటిఖైదీలందరూ 
ఉడికించడం అలవాటు. 


272 కౌంట్‌ ఆఫ్‌ మాంట్‌ క్రిస్టో 


“రాకుమారుడు అలంకరించుకుంటున్నాడోయ్‌!” 


“నిజానికి పాపం అందమైనవాడే. పారిస్‌లో తిరిగే ఆ యువకులందరూ ఇతనిముందు 


“జైలర్లు చింపివెయ్యకపోతే, అతని దుస్తులు కొత్తవిలా కనపడతాయికాదూ? చాలా 
ఖరీదైనవి కూడా.” 


“పెద్ద వంశానికి చెందినవాదే అనుకుంటాను. అందుకే ఇతన్ని చూస్తే జైలర్లకీ 
పోలీసులికీ కూడా అసూయ.” 


“అసలతని నడకలో ఎంత రీవి, మాటలో ఎంత మర్యాద ఉన్నాయోచూడు.” 
రాకుమారుడు దర్జాగా నడిచివెళ్లి ఇనప ఊచలగేటువద్ద నిలబడ్డాడు. జైలర్‌ని చిటికవేసి 
పిలిచాడు “ఇరవై ప్రాంకులు అప్పియ్యవోయి. తరవాత నే తీర్చివేస్తాను” అన్నాడు. “నీకు 
తెలియదూ? నా బంధువుల్లో లక్షాధికార్లున్నారు.” జైలర్‌ వింతగా అతన్ని చూసి భుజా 
లెగరవేశాడు. 


రాకుమారుడికి కోపం వచ్చింది “ఇదిగో! నామాట వినకపోతే ఏమౌతుందో తెలుసా? 
నీ ఉద్యోగం ఊడిపోతుంది.” జైలర్‌ పకపకనవ్వాడు. “నాకు మంచి కోటొకటి కావాలి. 
నన్నాయన చూడ్డానికి వస్తే ఈ దుస్తులతో ఆయన దగ్గర కెలా వెళ్లడం? నువ్వే ఆలోచించు.” 
అన్నాడు రాకుమారుడు. 


“అవును పాపం! అతను చెప్పింది నిజం” అన్నాడొక ఖైదీ. 
“నిజమైతే నువ్వివ్వకూడదూ?” అన్నాడు జైలర్‌. 


“నాకు వీళ్లతో వ్యవహారమేమిటి? వీళ్లు ముష్టివాళ్లు, దొంగలూ” అన్నాడు 
రాకుమారుడు. “విన్నారా?” అన్నాడు జైలర్‌. “మీకు బాగా బుద్ధిచెప్పాడు.” 


ఖైదీలకి కోపం వచ్చింది. ముఖ ముఖాలు చూసుకున్నారు. “అయ్యగారికి 
పూజచెయ్యాలి” అన్నాడొకడు. అందరూ కలిసి మీదికి రాబోయారు. రాకుమారుడు నిర్భయంగా 
తల ఎగరవేసి నిలబడ్డాడు. కన్ను మీటి, నాలిక మెలితిప్పిచూశాడు. ఇది ఇతనికి కాడరూస్‌ 
నేర్పాడు. పరస్పర సహాయంతోనూ, నగరంలో ఉన్న మి(త్రంల సహాయంతోనూ 
తప్పించుకోడానికి కుట్రపన్నే వారి కిదిగుర్తు. ఇది చూసి ఖైదీలు తమాయించారు. ఇంతలో 
“బెనెడెట్టో” అనే పిలుపు వినవచ్చింది. జైలర్‌ అతన్ని పిలిచాడు : “నీకోసం ఎవరో వచ్చారు 
నడు” అన్నాడు. 

“అదుగో చూశారా! నావంటి లక్ట్షాధికారిని ఎలా మన్నించాలో ఇప్పుడైనా 
తెలుసుకోండి. నన్ను దర్శించడాని కెవరో వచ్చారు” అన్నాడు రాకుమారుడు. “నాకు తెలుసు. 
నన్ను ఎవరో పై నుండి కాపాడుతున్నారని నాకు తెలుసు. ఏదో కొద్ది రోజులాసంరక్షకుడునన్ను 
మరిచిపోయాడు కాబోలు, నేనిక్కడికి రావలసివచ్చింది. లేకపోతే...” 


“చాల్లే ఇంకనడు” అన్నాడు జైలర్‌. 
“వస్తాను. కాని నా పేరు బెనెదెట్లో కాదు. ఆండ్రీ.” 


ద్వారం తెరిచి బెనెడెట్టోని ఇద్దరు పోలీసులు నడిపించుకు వెళ్లారు. వరండాలో 
బర్జుక్సియో నిలబడి ఉన్నాడు. అతన్ని చూసి బెనెడెట్టో గతుక్కుమన్నాడు. “నన్ను గుర్తుపట్టలేదా 
నాయనా?” అన్నాడు బర్జుక్సియో. “ఇశ్‌! బిగ్గరగా మాట్లాడకు” 


“ఏం? నాతో రహస్యంగా మాట్లాడాలా?” అన్నాడు బర్జుక్సియో. జైలర్‌ చేతిలో ఒక 
బంగారునాణం పడింది. జైలర్‌ పెడముఖమై నిలబడ్డాడు. 


“నేనిక్కడున్నానని నీకెలా తెలిసింది?” అన్నాడు బెనెడెట్టో. 

“నిన్ను పారిస్‌లోనే గుర్తుపట్టాను.” 

“ఓ! నా తండ్రిగారి యింటిలోనా?” 

“నీ తండ్రి ఎవరు? నేను నీ తండ్రిని కానా?” 

“ఎవరు? నువ్వా? నువ్వు నా పెంపుడు తండ్రివి. నా అసలు తండ్రి కోటీశ్వరుడు.” 
£5) నోర్ముయ్‌!” 

“అదేమిటి? అయితే నా తండైవరు?” 

“అది చెప్పడానికే వచ్చాను.” 

“ఎవరు? చెప్పు. వెంటనే చెప్పు.” 

“ఇప్పుడు కాదు. రేపు చెప్తాను. అన్ని విషయాలూ చెప్తాను.” 


“సరే. రేపే చెప్పండి. మీ దగ్గర చిల్లరేదైనా ఉంటే ఇచ్చివెళ్లండి.” “తప్పకుండా.” 
బెనెదెట్లో మళ్లీతన ఆవరణలోకి వెళ్లిపోయాడు. 

వాలంటిన్‌ శవం వద్ద బుసోనీ ప్రార్థనలు జరపడంవల్లనో, వృద్దునికి జ్ఞానబోధ 
చేసినందువల్లనో వృద్దుడు దైన్యం మరిచిపోయి మనసు దిటవుపరుచుకున్నాడు. దుఃఖాన్ని 
మరిచిపోయి మామూలు పరిస్థితికి వచ్చేసిన వృద్ధుని చూసి ఇంటిలోని వారందరూ 
ఆశ్చర్యపడ్డారు. వృద్భుని వద్ద కొత్త పరిచారకుడు నియమించబడ్డాడు. విల్‌వర్జ్‌కి 
న్యాయస్థానంలో పని దగ్గరపడింది. బెనెడెట్టోపైన కేసు మరుచటిరోజే విచారణకు వస్తుంది. 


సాయంకాలం విల్‌థర్ట్‌ వని విరమించుకుని తోటలో పచారు చేస్తున్నాడు. 
యథాలాపంగా ఇంటి వైపు చూశాడు. ఒక కిటికీవద్ద తన కుర్చీలో కూర్చుని వృద్దుడు ఒక 
చోట ఏకా(గ్రదృష్టితో చూడ్డం గమనించాడు. వృద్యుని చూపులో క్రోధం, ద్వేషం 
ఉట్టిపడుతున్నాయి. వృద్ధుడు చూస్తున్న దిక్కుగా విల్‌ఫర్ట్‌ చూశాడు. చూడగానే అతని ముఖం 
పాలిపోయింది. అక్కడొకచోట పచ్చికపైన హిలాయ్‌ విల్‌ఫర్ట్‌ కూర్చుంది. కుమారుడు 
సమీపంలోనే ఆడుకుంటున్నాడు. విల్‌ఫర్ట్‌ తిరిగి తన తండ్రి వంక చూశాడు. ఈమారు 
తండ్రి దృష్టి తనపైనే ఉంది. వాడిచూపులు భరించలేక విల్‌ఫర్ట్‌ తల వొంచుకున్నాడు. 
అతనికి తెలియకుండానే అతని కాళ్లు అతన్ని కిటికీవద్దకు లాక్కువెళ్లిపోయాయి. “నేను 
మర్చిపోలేదండి” అన్నాడు తండ్రితో. “ఇంకొక్కరోజు ఓపిక పట్టండి, నేను చెప్పినది తప్పకుండా 
నెరవేర్చగలను.” వృద్దునికి తృప్తి కలిగింది. 


ఆ రాత్రి విల్‌ఫర్ట్‌కి సరిగ్గా నిద్రపట్టలేదు. ఉదయం లేచే సరికి కన్నులు జ్యోతులవలె 
ఉన్నాయి. పరిచారకుడు పత్రికలు, పాలు తీసుకువచ్చాడు. విల్‌ఫర్ట్‌ పాలగిన్నెవంక భీతితో 
చూశాడు. 


“అదేమిటి?” అన్నాడు. 

“పాలు.” 

“నేను తీసుకురమ్మనలేదే! ఎవరు పంపారు?” 

“అమ్మగారు పంపారు.” అంటూ గిన్నె మేజాపైన పెట్టి పరిచారకుడు వెల్లిపోయాడు. 


విల్‌ఫర్ట్‌ జాగ్రత్తగా గిన్నెతీసి పట్టుకున్నాడు. ముందు కొద్దిగా చప్పరించి చూశాడు. 
తరవాత గడగడ తాగేశాడు. పదకొండు గంటలకు భార్యకు కబురు పంపాడు. హిలాయ్‌ 
విల్‌ఫర్ట్‌ కుమారునితో సహా వచ్చింది. రాగానే అతని ముఖం గమనించింది. “అదేమిటి? 

ముఖం బొత్తిగా పాలిపోయింది. రాత్రినిద్రపోలేదా?” 
విల్‌ఫర్ట్‌ జవాబివ్వలేదు. ఆమెవంక తేరిపారచూశాడు. 
“మీరు విచారణకు వెళ్లవలసిన సమయమయింది.” 


జవాబు లేదు. ఎడ్వర్డ్‌ వంక తీక్షణంగా చూచాడు “ఎడ్వర్డ్‌! నువ్వు సావడిలోకి వెళ్లి 
కొద్దిసేపు ఆడుకో,” అన్నాడు. ఎడ్వర్డ్‌ తల్లివంక చూశాడు. తరవాత మేజామీద పత్రాలవంక 
చూశాడు. విల్‌ఫర్ట్‌ కఠినంగా చెప్పాడు “ఎడ్వర్డ్‌! వెళ్ళు!” అన్నాడు. తండ్రి కోపాన్ని ఎన్నడూ 
రుచియెరగని కుమారుడు హడలిపోయాడు. తండ్రి వెంటనే కొడుకుని అందుకుని ఆలింగనం 
చేసుకున్నాడు. ఈమారు మెల్లిగా చెప్పాడు “వెళ్లి ఆడుకోనాయనా! నామాట విను.” ఎడ్వర్డ్‌ 
వెళ్లిపోయాడు. 


హిలాయ్‌ తెల్లబోతూ చూసింది. కొడుకు వెళ్ళిపోగానే విల్‌ఫర్ట్‌ గది తలుపు గడియవేసి 
వచ్చాడు. గుమ్మాని కడ్డుగా నిలబడి భార్యవంక తీక్షణంగా చూశాడు : “నువ్వు వాడే విషాన్ని 
ఎక్కడ దాస్తున్నావు?” అన్నాడు. 

“ఏమిటి? అదేమిటి?” అంది హిలాయ్‌ విల్‌ఫర్ట్‌. తడబడుతున్న ఆమె మాటల్ని 
లక్ష్య పెట్టకుండా, విల్‌ఫర్ట్‌ గద్దించి అడిగాడు “విషం ఎక్కడదాచావని అడుగుతున్నాను. నా 
అత్త మామల్స్నీ, పరిచారకుణ్నీ నాకూతుర్నీ చంపిన ఆ విషం ఎక్కడుందని అడుగుతున్నాను.” 
హిలాయ్‌ విల్‌ఫర్ట్‌ నిశ్చేష్టురాలయింది. నోటమాటరాలేదు. కొంతసేపటికి తేరుకుని 
“ఏమిటంటున్నారు?” అంది. 


“ప్రశ్నించవలసింది నువ్వు కాదు, నేను. నాకు జవాబియ్యి.” ఆమె ముఖం 
పాలిపోయింది. కొంత ధైర్యం చిక్కబట్టుకుని ఇలా అంది. “మీరు భర్తగా నన్నడుగుతున్నారా? 
లేక న్యాయమూర్తిగా అడుగుతున్నారా?” 


“న్యాయాధికారిగా అడుగుతున్నాను. చెప్పు.” అని గద్దించాడు విల్‌ఫర్ట్‌. 

“అయ్యో! అయ్యో!” అని మాత్రం అనగలిగింది హిలాయ్‌. 

“జవాబు చెప్పవేం? అయితే నీ నేరాన్ని ఒప్పుకుంటున్నావా? నువ్వే విషం పెట్టి 
చంపావా? నీపట్ల ఆపేక్షవల్ల అంధులైపోయినవారినే తప్ప అందరినీ మోసపుచ్చలేవు. నేనింక 
(ప్రేమ బాంధవ్యాన్ని తెంచుకుంటున్నాను. నువ్వింక న్యాయమూర్తి సమక్షంలో ఉత్తరవాదివి.” 
అన్నాడు విల్‌ఫర్ట్‌. 

హిలాయ్‌ ముఖాన్ని చేతులతో కప్పుకుంది. కాతర స్వరంతో ఇలా అంది “అయ్యో! 
పైపైకి కనపడే వానిని చూసి మోసపోతున్నారు.” 

“పిరికిపంద! ఒక్కొక్కరు చొప్పున నలుగుర్ని విషప్రయోగంవల్ల చంపినదానవు, 
ఫలితాన్ని కనలేకపోయావా? కాదు. ఇంకా ఏదో ఉంది. అంతకంటె భయంకరమైన విషాన్ని 
దాచి పెట్టి శిక్ష తప్పించుకోవాలని చూస్తున్నావు కాబోలు. అదైనా తెలివైనపనే అంటాను. 


విషం ఉందా లేదా?” 


హిలాయ్‌ విల్‌ఫర్ట్‌ భరించలేక పోయింది. చేతులు చాచి అతని మోకాళ్లపై 
వాలిపోయింది. 


“అవును. నీ నేరం ఒప్పుకుంటున్నావు. కాని ఆఖరు క్షణంలో, నేరం తీరా బయటపడిన 
తరవాత ఒప్పుకుంటే న్యాయాధికారులు క్షమించరు. పూర్తి శిక్ష అనుభవించక తప్పదు.” 


“న్పికా!” 
ర్న 


“అవును. న్యాయాధికారి భార్యవైనందువల్ల నీకు శిక్ష పడదనుకున్నావా? అలా వీల్లేదు. 
విషప్రయోగం చేసిన హంతకి మరణదండనకి సిద్ధపడవలసిందే. నీకొక్కటే మార్గాంతరం 
ఉంది. ఆ విషం నువ్వు కూడా తీసుకోవాలి.” హిలాయ్‌ విల్‌ఫర్ట్‌ భీతితో గజగజలాడి 
పోయింది, ముఖం వివర్ణమైపోయింది. 


“భయపడకు” అన్నాడు విల్‌ఫర్ట్‌. “నిన్ను న్యాయస్థానంలో నిలబెట్టి అవమానించను. 
అది నాకూ అవమానమే. విషం తీసుకుని ఆత్మహత్య చేసుకునే అవకాశం నీ కిస్తున్నాను.” 


“అయ్యయ్యో!” 

“చెప్పు, విషం ఎక్కడ దాచావు?” 

“వొద్దు వొద్దు.” 

“న్యాయం జరిగి తీరాలి. నేరస్థుల్ని శిక్షంచడం నా కర్తవ్యం. కాని నీ పట్ల కనికరం 
చూపుతున్నాను. పరువుగా న్స్‌ కర్తవ్యం నువ్వు నిర్వహించు.” 

“అయ్యో! ఎడ్వర్డ్‌ ముఖమైనా చూడండి. నన్ను బ్రతకనివ్వండి.” 

“వల్లకాదు. నువ్వింకా (బ్రతికివుంటే వాణ్ని కూడా నువ్వే చంపుతావు.” 


“నేనా? నా కొడుకునా?” ఈమారు హిలాయ్‌ విల్‌ఫర్ట్‌ పిచ్చిగా నవ్వ నారంభించింది. 
తరవాత అకస్మాత్తుగా భర్త పాదాలపై పడిపోయింది. 


విల్‌వర్డ్‌ లోని ఉద్రేకాన్ని అణుచుకుంటూ ఇలా అన్నాడు. అతని గొంతు 
బొంగురుపోయింది. “నేనిప్పుడు న్యాయస్థానానికి వెళ్లిపోతున్నాను. తిరిగి వచ్చేలోగా నువ్వు 
విషం పుచ్చుకోకపోతే నా చేతులారా నీ చేతులకు బేడీలు తగిలించి ఖైదుకి పంపవలసి 

వస్తుంది. నిన్ను న్యాయస్థానంలో విచారించవలసి వస్తుంది. ఈమాట మరిచిపోకు.” హిలాయ్‌ 
విల్‌ఫర్ట్‌ నేలపై పొర్గాడింది. విల్‌ఫర్ట్‌ ఆమెవంకనైనా చూడకుండా తలుపు తీసుకుని 
వెళ్లిపోయాడు. 

న్యాయస్థానం కిటకిటలాడుతోంది. బెనెడెట్టోపై కేసునుగురించి పలువురు 
పలువిధాలుగా చెప్పుకుంటున్నారు. డాంగ్లర్‌ ఇంటిలో ఆండ్రీ పరిచయం కల యువకుల 
విమర్శలకు మితిలేదు. ఇవి కాక ఆల్బర్ట్‌, కాంటెస్‌ మార్సెర్చ్‌లు మార్సేల్స్‌ నగరానికి 
వెళ్ళిపోవడం, డాంగ్లర్‌ పరారి మొదలైన విషయాలు కూడా చర్చించబడుతున్నాయి. 
న్యాయస్థానానికి హెర్మినా డాంగ్లర్‌ కూడా రావడం యువకులకు ఆశ్చర్యం కలిగించింది. 
డిబే ఆమెతో మాట్లాడకుండా పెడముఖమై కూర్చోడం కూడా చర్చకు వచ్చింది. భర్తపరారైన 
తరవాత హెర్మినా, డిటబ్రేలు లక్షాధికారులైనారన్న విషయం అందరికీ తెలిసింది. ఆపైన 
విల్‌ఫర్ట్‌ ఇంటిలో నలుగురి చావుగురించి సంశయాత్మకమైన విమర్శలు వచ్చాయి. 

“అవి హత్యలే అంటావా?” 

“తప్పకుండా.” 

“హంతకుడెవరంటావు?” 

“అదే చిత్రం. ఎవరో తెలుసా? ఎడ్వర్డ్‌!” 

“ee!” 

“అబ్బే!” 

“అవును. మీరు నమ్మినాసరే, నమ్మకపోయినాసరే అది నిజం.” 

“మాంట్‌ క్రిస్టో కనపడ్డంలేదే?” 

“అదీ చిత్రంగానే ఉంది.” 

న్యాయాధికారులు వచ్చి ఉన్నతాసనాలు అలంకరించడంతో రణగొణధ్వని ఒక్కసారిగా 
ఆగిపోయింది. 

పోలీసులు బెనెడెట్టోని తీసుకువచ్చి బోనులో నిలబెట్టారు. బెనెడెట్టో నిర్భయంగా, 
ఠీవిగా నిలబడ్డాడు. న్యాయస్థానమంతటా కలయచూశాడు. తరవాత ప్రధాన న్యాయమూర్తివంక 
చూశాడు. ఆపైన విల్‌ఫర్ట్‌ వంక తేరిపారచూడ నారంభించాడు. అభియోగపత్రం చదవబడింది. 
తరవాత ఆచారప్రకారం ప్రధాన న్యాయమూర్తి బెనెడెట్టో వంక చూసి, “నీపేరేమిటీ?” 
అన్నాడు. 

బెనెడెట్టో గొంతు సవరించుకుని ఇలా అన్నాడు : “నన్ను క్షమించాలి. ఈ ప్రశ్చకి 
సమాధానం తరవాత ఇవ్వడానికి అనుమతించవలసిందని ప్రార్థిస్తున్నాను. లేని పక్షంలో 
నేను దేనికీ సమాధాన మివ్వలేనని మనవిచేసుకుంటున్నాను.” 

“సరే! నీ వయస్సు?” అన్నాడు ప్రధాన న్యాయమూర్తి. 

“నా వయస్సు ఇరవయ్యుక్క సంవత్సరాలు. నేను 1817 సెప్టెంబరు 27వ తేదీ 
రాత్రి జన్మించాను.” తేదీ వినగానే విల్‌ఫర్ట్‌ చురుక్కున చూశాడు. 

“ఎక్కడ జన్మించావు?” 

“ఆట్విల్‌ గ్రామంలో” 

విల్‌ఫర్ట్‌ రెండోసారి నేరస్థునివంక చురుగ్గా చూశాడు. అతని ముఖం వివర్ణమయింది. 

“నీ వృత్తి?” 

“మొదట ఫోర్టరీలు చేసేవాడిని. తరవాత దొంగనైనాను. ఇటీవలహత్య చేశాను.” 

న్యాయస్థానంలో కలకలం బయలుదేరింది. 

ప్రధాన న్యాయమూర్తి చకితుడై నేరస్థునివంక చూశాడు. “నీ దొంగతనాలూ, హత్యా 


ప్రజ్ఞగా చెప్తున్నావు. నీకు కఠిన శిక్ష వెయ్యకపోతే సమాజానికి హాని కలుగుతుంది. నీ (ప్రజ్ఞా 
ప్రకర్ష కోసమే ముందు పేరు చెప్పలేదనుకుంటాను. ఇప్పుడైనా నీపేరు చెప్తావా?” 

“మీరన్నదంతా అక్షరాలా నిజమండి. నాపేరు నాకే తెలియదు. అందువల్ల 
చెప్పలేనండి. కాని నా తండ్రిపేరు తెలుసునండి. కావలిస్తే అది చెప్పగలను.” 

“చెప్పు.” 

“నా తండ్రి న్యాయాధికారి విల్‌ఫర్ట్‌.” 

ప్రధాన న్యాయమూర్తి నిశ్చేష్టుడైనాడు “ఎవరు? న్యాయాధికారి విల్‌ఫర్ట్‌?” 

విల్‌ఫర్ట్‌కి ముచ్చెమటలు పట్టాయి. 

“అవునండి.” అన్నాడు బెనెడెట్టో. 

న్యాయస్థానంలో కలవరం బయలుదేరింది. ఎవరో ఒక (స్తీ ఒక మూల కెవ్వుమన్నట్లు 
వినపడింది. 

ప్రధాన న్యాయమూర్తికి కోపం వచ్చింది. “ఏమిటది? న్యాయస్థానంలో పరిహాస 
మాడుతున్నావా?” 

విల్‌ఫర్ట్‌కి సత్తువ పోయింది. ఒక్కసారి లేచి నిలబడి కుర్చీలో కూలబడిపోయాడు. 


బెనెడెట్లో ఇలా అన్నాడు : “నే నెవ్వరినీ పరిహసించడం లేదు. నేను మళ్లీ అదే 
చెప్తున్నాను. నా తండ్రి విల్‌ఫర్ల్‌. కావలిస్తే నిరూపించగలను కూడా.” 
ల టె par 


యువకుడు చెప్తున్నది అసత్యమని సంకోచించడానికి వీలులేదు. అందరూ విల్‌ఫర్ట్‌ 
వంక చూడ నారంభించారు. 


ప్రధాన న్యాయమూర్తికోపంతో అన్నాడు “కాని నీపేరు బెనెడెట్లో అని మొదట 
విచారణలో చెప్పావు. తల్లి దండ్రులు లేని వాడవన్నావు. కార్సికాలో పెరిగానన్నావు. అదంతా 
ఏమిటి?” 

“అదంతా నిజమే. కాని నేను చెప్పవలసినదానిని చెప్పితీరాలి. నేను విల్‌ఫర్ట్‌ 
కుమారుణ్ని. ఇంకా వివరాలు కావలిస్తే చెప్పగలను. ఫాంటేన్‌ వీధీలో 28వ నెంబరు 
ఇంటిలో పుట్టాను. నేను చనిపోయినట్లు చెప్పి నా తండ్రి నన్ను తోటలోకి తీసుకువెళ్లి 
(బ్రతికుండగా నన్ను పాతిపెట్టాడు.” 

“ఇవన్నీ నీకెలా తెలిశాయి?” 

“నా తండ్రిపైన పగసాధించాలని ప్రతిజ్ఞ తీసుకున్న ఒక వ్యక్తి నా తండ్రిని చంపడానికి 
ఆ రాత్రే ప్రయత్నించాడు. పాతి పెట్టినది ధనమని భావించి ఆ వ్యక్తినేల తవ్వి నన్ను దాచిన 
పెట్టి తీసుకుని పారిపోయాడు. తరవాత నన్ను ఒక ఆస్పత్రిలో దిగబెట్టి వెళ్ళిపోయాడు. 
కొన్ని మాసాల అనంతరం కార్సికానుంచి ఒక ప్రీ వచ్చి నన్ను తీసుకుపోయి పెంచింది.” 

“తరవాత?” 


“తరవాత నేను కార్సికాలో సుఖంగా గడవవలనిందే. కాని, నా బుద్ది 
విపరీతమార్గాలలో భ్రమించ నారంభించింది. నా దురదృష్టానికి నన్ను నే నెన్నిమార్లో 
నిందించుకున్నాను. కాని నా పెంపుడు తండ్రి నా తండ్రి పాపానికి ఆయన్ని నిందించాలన్నాడు. 
ఆనాటినుంచి నా అసలు తండ్రిని శపించుకుంటూ కాలం గడుపుతున్నాను. నే నేదైనా నేరం 
చేసి ఉంటే అది నా తండ్రి నన్ను క్రూరంగా విడిచిపెట్టి వేసినదానికే ఫలితం.” 


“మరి నీ తల్లి?” 


“నా తల్లి నేను చనిపోయాననుకుంది. ఆమెకీ పాపంలో పాలులేదు. అందువల్ల 
ఆమె పేరు తెలుసుకోవాలనే కోరిక నాకు లేదు. ఆమెయెవరో నాకు తెలియదు.” 


సరిగ్గా అప్పుడే న్యాయస్థానంలో ఒక మూలనుంచి ఒక స్ర్తీ ఆర్తనాదం వినపడింది. 
౧ థి fin 

ఆమెను కొందరు సహాయం చేసి తీసుకుపోయారు. ఆమె ముసుగు జారిపోయింది. 
యువకులందరూ హెర్మినా డాంగ్లర్‌ని గుర్తుపట్టారు. విల్‌ఫర్ట్‌కి పరిస్థితి దుర్భరంగా ఉంది. 
లేచి నిలబడి జుట్టు పీక్కోడం మొదలుపెట్టాడు. అతనికి పిచ్చెత్తిందని అందరూ అనుకున్నారు. 


“నువ్వు చెప్తన్నదానికి నిదర్శన మేమిటి?” 
“నిదర్శనం కావాలంటే విల్‌ఫర్ట్‌ ముఖంవంక చూడండి.” 


తరవాత బెనెడెట్టో విల్‌ఫర్ట్‌నుద్దేశించి ఇలా అన్నాడు : “నాన్నా! వారికి నిదర్శనం 
కావాలట. మీరే చెప్పండి. నిదర్శనం చూపమంటారా?” 


విల్‌ఫర్ట్‌ తల అడ్డంగా తిప్పాడు. “అక్కర్లేదు. అదంతా వ్యర్థం.” అన్నాడు. తరవాత 
ప్రధాన న్యాయమూర్తివంక తిరిగి ఇలా అన్నాడు : “నిదర్శనాలింక అనవసరం. అతను 
చెప్పినదంతా అక్షరాలా నిజం. నేను నేరస్థుణ్ని. భగవంతుడే ఇంతకాలానికి నాకు 
శిక్షవిధిస్తున్నాడు. నేను కేవలం భగవంతుని ఇచ్చకు శిరసా వహించడం తప్ప గత్యంతరం 
లేదు.” 


న్యాయస్థానమంతటా దుర్భరమైన ప్రశాంతత ఆవరించింది. 
“ఇంక నాటకాలు అబద్ధాలని ఎవరంటారో చెప్పండి.” అన్నాడు బోశాంప్‌ మిత్రులతో. 


విచారణ వాయిదా వెయ్యబడింది. విల్‌ఫర్ట్‌ వెంటనే లేచి జనాన్ని తోసుకుని వెళ్లి 
బగ్గీలో కూలబడ్డాడు. ప్రపంచమంతా బరువై తనపై విరిగిపడినట్లు విల్‌ఫర్ట్‌కి అనుభవ 
మౌతోంది. తన పతనాన్ని గురించి ఆలోచించ నారంభించాడు. ఇంతలో అతనికి తన 
భార్య జ్ఞప్తికి వచ్చింది. గుండెలో శూలం గుచ్చుకున్నట్లయింది. అప్పుడే తానామెకు మరణ 
శిక్ష విధించి వచ్చాడు. ఆమె ఈపాటికి ఆత్మహత్యకు ఉపక్రమిస్తుందనుకున్నాడు. తన పాపాలను 
విస్మరించి తనను క్షమించమని కోరుతూ ఆమె తనకు లేఖ వ్రాస్తూ ఉండవచ్చు. క్షమార్పణకోసం 
ఆమె ప్రాణ త్యాగం చేస్తోంది. ఆమె పాపాత్మురాలెందుకయింది? తన సాహచర్యం వల్ల 
నేనని ఇప్పుడతనికి తోచింది. ఆమె పాపాల నెత్తి చూపడానికి తనకి సాహస మెక్కడినుంచి 
వచ్చింది? ఆమె చనిపోకూడ దనుకున్నాడు. ఆమెను రక్షించాలి. తరవాత ఇద్దరూ కలిసి 
పారిస్‌ నుంచి పారిపోవాలి. గతాన్నంతా మరిచిపోయి కొత్త జీవితం ప్రారంభించాలి. ఎడ్వర్డ్‌ని 
ఈ విషపూరిత వాతావరణం నుంచి రక్షించాలి. 


ఇంటివద్ద బగ్గీ ఆగగానే విల్‌ఫర్ట్‌ ఒక్క ఉదుటున దూకి ఇల్లు ప్రవేశించాడు. గబగబ 
భార్యగది వద్దకు వెళ్లాడు. భార్యను పేరు పెట్టి పిలిచాడు. ఆమె పలకలేదు. ఎడ్వర్డ్‌ని పేరు 
పెట్టి పిలిచాడు. జవాబు లేదు. తిరిగి భార్యను పిలిచాడు. “ఎవరు?” అన్న సన్నని గొంతుక 

వినపడింది. అది మూలుగువలె ఉంది. “నేను, తలుపు తియ్యి. త్వరగా” అన్నాడు విల్‌ఫర్ట్‌. 
కాని తలుపు తెరుచుకోలేదు. విల్‌ఫర్ట్‌ తలుపు గెంటాడు. లోగడియ లేదు కాబోలు ఇట్టే 
తెరుచుకుంది. కుర్చీ పట్టుకుని నిలబడి హిలాయ్‌ మెల్లిగా వెనక్కు తిరిగింది. పాలిపోయిన 
ఆమె ముఖం నల్లబడుతోంది. “మీ ఆజ్ఞ శిరసా వహించాను. ఇంకేం కావాలి?” అంది. 
మాటలు నూతిలోనుంచి వినవస్తున్నట్లున్నాయి. విల్‌ఫర్ట్‌ విభ్రాంతుడైనాడు. ఆమె గభాలున 
నేలపై కూలిపోయింది. హిలాయ్‌ విల్‌ఫర్ట్‌ చనిపోయింది. విల్‌ఫర్ట్‌ భీతితో కంపించిపోయాడు. 
హఠాత్తుగా అతనికి కుమారుడు జ్ఞప్తికి వచ్చాడు. “ఎడ్వర్డ్‌! ఎడ్వర్డ్‌!” అని పిలిచాడు. జవాబు 
లేదు. వెనుక గదిలోకి చూశాడు. “ఎడ్వర్డ్‌! పారిపోదాం రా!” అని కేక పెట్టాడు. జవాబులేదు. 
వెనుక గదిలో ఉన్నాడు కాబోలనుకున్నాడు. ఆ గదికి వెళ్లాలంటే భార్య శవాన్ని దాటి 
వెళ్లాలి. భార్య కన్నులు భయంకరంగా ఉన్నాయి. విల్‌ఫర్ట్‌ కళ్లు మూసుకుని శవాన్ని దాటాడు. 
వెనుకగదిలో చూడగానే విల్‌ఫర్ట్‌ మనస్సు చెదిరిపోయింది. గుడ్లు వెళ్ళ బెట్టుకుని చూశాడు. 
ఎడ్వర్డ్‌ సోఫాలో పడుకున్నాడు. ఒక చెయ్యి నిరాధారంగా వేలాడుతోంది. విల్‌ఫర్ట్‌కి మతి 
స్థిరం తప్పింది. తెబ్బతిన్న పులి పిల్లను తల్లి చూసినట్లు ఎడ్వర్డ్‌ని చూస్తున్నాడు. ఎత్తుకుని 
పేరెట్టి పిలవ నారంభించాడు. జవాబులేదు. చేతులలో సత్తువ ఉడిగిపోయింది. పసిబిడ్డ 
నేలకు జారిపడ్డాడు. భీభత్సంగా జుట్టు పీక్కుంటూ గదిదాటి పరుగెత్తాడు. వెతుక్కుంటూ 
వచ్చి తండ్రి గది ప్రవేశించాడు. నయర్‌ టైర్‌ వద్ద ఫాదరీ బుసోనీ నిలబడి ఏదో చెప్తున్నాడు. 
విల్‌ఫర్ట్‌ గుమ్మంలో నిలబడిపోయాడు. “మీరా!” అన్నాడు. “మీ రెప్పుడు కనపడినా నా 
యింటిలో మృత్యువు ప్రత్యక్షమౌతోంది. మీ రెందు కొచ్చారు?” 


బుసోనీ అతన్ని పరికించాడు. న్యాయస్థానంలో పరాభవం పూర్తయిందని గ్రహించాడు. 
“మీరు చేసినదాని కింత వరకూ అనుభవించిన శిక్ష చాలునని చెప్పడానికి వచ్చాను. మిమ్మల్ని 
ఇంక క్షమించి కాపాడమని భగవంతుని ప్రార్థిస్తున్నాను.” 


“ఆ! ఆ కంఠస్వరం ఎవరిది? బుసోనీది కాదే!” 


“కాదు” అన్నాడు బుసోనీ. అంటూ మూడంచుల టోపీ తీసివేశాడు. పైబురఖా 
విప్పివేశాడు. 


“ఎవరు? కౌంట్‌ ఆఫ్‌ మాంట్‌ క్రిస్టో!” అన్నాడు విల్‌ఫర్ట్‌. 
“కాదు. మీరింకా దూరం ఆలోచించండి. నే నెవరినో బోధపడుతుంది.” 
“ఆ కంఠస్వరం నే నెక్కడవిన్నాను?” 


“మొదటిసారి మార్సేల్స్‌లో విన్నారు. ఇరవై మూడేళ్ల క్రిందట మా మొదటి పెళ్లి 

విందురోజున విన్నారు.” 


“మీరు బుసోనీ కాదా? మాంట్‌ క్రిస్టో కూడా కాదా? అయితే ఎవరు? నా ప్రచ్చన్న 
శత్రువా? మార్చేల్స్‌లో నేను మీకే మపకారం చేశాను?” 


“మీరు నన్ను ఘోరయాతనలకు గురిచేశారు. ఇఫ్‌కోటలో బంధించారు. నా సౌఖ్యాన్ని 
నాశనంచేశారు. నా ప్రియురాలిని వేరుచేశారు. ” 


“ఎవరు మీరు? చెప్పండి. ఆగండి. గుర్తుకు వచ్చింది. మీరు...” 
“ఎడ్మండ్‌ డాంటీ.” 


“ఎడ్మండ్‌ డాంటీ!” అన్నాడు విల్‌ఫర్ట్‌! తరవాత అతని చెయ్యి పట్టుకున్నాడు. “ఎడ్మండ్‌ 
డాంటీ! నాపై పగ తీర్చుకోడానికి వచ్చారా? అయితే ఇటురండి.” గబగబ అతన్ని తన 
భార్య గదివద్దకు లాక్కువెళ్లాడు. “అటు చూడండి. మీ పగతీరిందా?” అన్నాడు. 


మాంట్‌ క్రిస్టో ముఖం పాలిపోయింది. పగతీర్చుకోడానికింత వరోరవలితం 
సంభవిస్తుందను కోలేదతను. అతనినీ మారు భీతి ఆవహించింది. తాను భగవత్మార్యం 
నిర్వర్తిస్తున్నానని ఇంక భావించడం అసంభవమనుకున్నాడు. శవాన్ని దాటి ఎడ్వర్ట్‌ని 
సమీపించాడు. కనురెప్ప తెరిచి చూశాడు. నాడి పరిశీలించాడు. ఇంకా నాడి ఆగిపోలేదు. 
వెంటనే ఎడ్వర్డ్‌ని ఎత్తుకుని మందులున్న గదివైపు పరుగెత్తాడు. విల్‌ఫర్ట్‌ కలవరానికి మితిలేదు. 
“అయ్యో! నా కొడుకు నెత్తుకుపోతున్నాడు, శవాన్ని కూడా తీసుకుపోతున్నాడు!” అని బిగ్గరగా 
అరిచాడు. మాంట్‌ క్రిస్టోని తరమాలని పరిగెత్తాడు. కాని హఠాత్తుగా మేడ మెట్లవద్ద 
ఆగిపోయాడు. కల చూస్తున్నట్లుగా మెట్లవంక చూస్తూ నిలబడిపోయాడు. అతని దృష్టి 
మెట్లపై లేదు. ఏ వస్తువుపైనా లేదు ఎక్కడో అతిదూరానకల దృశ్యాన్ని చూస్తున్నట్లుండి 
పోయాడు. కనురెప్పలు మూతపడలేదు. గుడ్లు పెద్దవైనాయి. ఛాతీ చీల్చుకుంటున్నట్లు గోళ్లతో 
గీరుకోనారంభించాడు. వేళ్ల మధ్య రక్తంచిందింది. కణతలపైనరాలుబ్బినాయి. తలలో అగ్ని 
శిఖలు లేచినట్లుంది. మతి స్థిరం తప్పింది. 


పావుగంటతరవాత మాంట్‌ క్రిస్టో ఎడ్వర్డ్‌ని ఎత్తుకునివచ్చాడు. ఎంత ప్రయత్నించినా 
బాలుని ప్రాణం రక్షించలేకపోయాడు. తల్లి శవంవద్దకు తీసుకువెళ్ళి జాగ్రత్తగా బిడ్డశవాన్ని 
ప్రక్కనే పరుండబెట్టాడు. అక్కడే మోకరిల్లి భగవంతుని ప్రార్థించాడు. మెల్లిగా లేచివచ్చి 
మేడదిగాడు. అతని తలవాలి పోయింది. చేతులు నిస్సత్తువగా వేలాడుతున్నాయి. 
పరిచారకులను పిలిచాడు. “విల్‌ఫర్ట్‌ ఎక్కడ?” అని అడిగాడు. పరిచారకులు జవాబివ్వడానికి 
బదులు తోటవంక సంజ్ఞచేసి చూపారు. మాంట్‌ క్రిస్టో తోటలో చూశాడు. అక్కడ చేత 

పలుగు పుచ్చుకుని విల్‌ఫర్ట్‌ నేల తవ్వడం గమనించాడు. చుట్టూ పరిచారకులు నిలబడ్డారు. 
మాంట్‌ క్రిస్టో అతన్ని సమీపించాడు. “ఇక్కడ కాదు, అక్కడ” అంటున్నాడు విల్‌ఫర్ట్‌. రెండడుగులు 
ముందుకు వెళ్లి మళ్లీ నేలతవ్వ నారంభించాడు. మాంట్‌ క్రిస్టో అతని భుజంపైన చెయ్యి 
వేశాడు. “పాపం! ఎడ్వర్డ్‌ కూడా...” విల్‌ఫర్ట్‌ ఇంక అతన్ని చెప్పనివ్వలేదు. అసలు అతని 
మాటలు వినలేదు. “దొరుకుతాడులెండి. ఇక్కడ లేదేమో! ఆ చెట్టుకిందే ఉంటాడులెండి. 
నేను తవ్వి చూస్తాగా! తోటంతా తవ్వేనాసరే ఎక్కడున్నాడో పట్టుకుతీరతాను!” అంటున్నాడు 
విల్‌ఫర్ట్‌. మాంట్‌ క్రిస్టో భీతితో ఒకడుగు వెనక్కువేశాడు. “ఆ! పిచ్చెత్తింది!” అన్నాడు. తాను 
చేసిన ప్రతీకారం ఉచితంకాదని శంకించనారంభించాడు. “అబ్బ! ఇది చాలు. ఇంక 
ఉన్నవాడినైనా రక్షించాలి” అనుకున్నాడు. వెనుతిరిగి ఇంటివంక చూసాడు. ఇల్లంతా విరిగి 
మీదపడుతుందని భ్రాంతిపడ్డాడు. భీతితో ఇల్లు విడిచి పరుగెత్త నారంభించాడు. తన యిల్లు 
చేరుకోగానే అక్కడ మాక్సిమిలియన్‌ మారెల్‌ కనపడ్డాడు. “మారెల్‌! సిద్ధంగా ఉండు. రేపే 
బయలుదేరి పోదాం!” అన్నాడు. 


ol 


మార్సెర్స్‌, డాంగ్లర్‌, విల్‌ఫర్ట్‌ కుటుంబాలలో సంభవించిన దుర్భటనలు పారిస్‌ 
నగరంలో విశేషంగా చర్చించబడుతున్నాయి. జూలీ భర్తతో ఇలా అంది. “ఇమాన్యూల్‌! 
ఇదంతా విచిత్రంగా లేదూ? నిన్నటివరకూ భాగ్య సంపదలతో తులతూగుతూ, సర్వసుఖాలు 
అనుభవించినవారు ఒక్కసారిగా ఏదో అతీత శక్తివాతబడి సర్వం కోలుపోయినారంటే, 
అర్థమేమిటి? తమ తప్పిదాలను కానలేకపోయారన్న మాట.” 


“ఎవరి చేతలకు తగినట్లు వారిని భగవంతుడు రక్షించి శిక్షిస్తాడు” అన్నాడు 
ఇమాన్యూల్‌. మాక్సిమిలియన్‌ కూడా అక్కడే ఉన్నాడు. కాని ఇది అతని చెవి కెక్కడం లేదు. 
నైరాశ్యంలో మునిగి ఎప్పుడూ పరధ్యానంతో గడుపుతున్నాడు. 

“అలా అనకూడదు ఇమాన్యూల్‌” అంది జూలీ. “మనకీ కష్టాలు రాలేదా? నా 
తండ్రి ఒకసారి ఆత్మహత్య చేసుకోడానికి ప్రయత్నించ లేదా?” 


సరిగ్గా ఆ సమయంలోనే మాంట్‌ (కిస్టో వారి ఇంటిలోకి అడుగుపెట్టాడు. 
దంపతులిద్దరూ ఆశ్చర్య వడ్డారు. మాంట్‌ |క్రిస్ట్తో వారి వంకనైనా చూడకుండా 
మాక్సిమిలియన్‌తో “మారెల్‌! నీ కోసం వచ్చాను” 

“నేను సిద్ధమే” అన్నాడు మాక్సిమిలియన్‌. 
“అదేమిటి?” అంది జూలీ. 


“అవును. మేమింక వెళ్లిపోవాలి. అయిదు రోజుల్లో రోమ్‌ నగరం చేరుకోవాలి. 
వెంటనే బయలుదేరు మారెల్‌” అన్నాడు మాంట్‌ క్రిస్టో. 


“ఇదేమిటి? ఇంత అకస్మాత్తుగా; మాతో ముందైనా చెప్పకుండా (ప్రయాణ 
మౌతున్నారెందుకు? మా అన్న కూడా రోమ్‌ నగరం మీవెంట వెడతాడా?” 


“అవును.” అన్నాడు మాక్సిమిలియన్‌. “మాంట్‌ క్రిస్టో నన్నెక్కడికి తీసుకువెడితే అక్కడికి 
వెడతాను. నెల్లాళ్లపాటు ఆయన వెంట తిరుగుతాను.” 


“మాక్సిమిలియన్‌ నావెంట ఉంటాడు జూలీ! నువ్వు బెంగ పెట్టుకోనవసరం లేదు.” 
“బెంగపెట్టుకోను. కాని మళ్లీ మీదర్శనం ఎప్పుడో?” 
“ఏమో! నన్నింక నువ్వు చూడలేవేమో” అన్నాడు మాంట్‌ క్రిస్టో. 


జూలీ ముఖం వివర్ణమయింది. మాంట్‌ క్రిస్టో ఆమెను సమీపించి చేతులందుకున్నాడు. 
ఆమె కన్నులలో నీరు నిండింది. 


మాక్సిమిలియన్‌ మాంట్‌ క్రిస్టో వెంట నడిచాడు. ఇద్దరూ బగ్గీ ఎక్కగానే ఆలీవచ్చి 
ద్వారంవద్ద నిలబడ్డాడు. “నయర్‌ టైర్‌ ఏమన్నారు?” అన్నాడు మాంట్‌ క్రిస్టో. జవాబుగా 
ఆలీ కన్నులు మూసుకున్నాడు. “అయితే ఒప్పుకున్నాడన్నమాట. సరే బగ్గీ పోనియ్యి.” 

అరగంటలో బగ్గీనగరం దాటింది. మాంట్‌ క్రిస్టో వెనుక నగరంపైన దృష్టి నిలిపాడు. 
“మహానగరం” అనుకున్నాడు మాంట్‌ క్రిస్టో తనలో. “నేను నగరంవచ్చి ఆరు మాసాలు 
కాలేదు. భగవంతుడే నన్నిక్కడికి రప్పించాడు. నేనెందుకు వచ్చానో భగవంతునికే తెలుసు. 
నాకర్తవ్యం నెరవేరింది. ఇంక నాకు సెలవియ్యి.” 


అనతికాలంలోనే ప్రయాణీకులిద్దరూ మార్సేల్స్‌ రేవు చేరారు. అప్పుడే ఒక ఓడ 
బయలుదేరుతోంది. అక్కడొకచోటు చూపించి మారెల్‌ ఇలా అన్నాడు. “ఇదే చోట, ఇక్కడే 
నేనూ నాతండ్రీ నిలబడి ఫరావోనౌక తిరిగి రావడం చూశాము. నాతండ్రి కన్నీటితో 
ఆకాశంవంక చూసి భగవంతునికి (మొక్కాడు. ఆదృశ్యం ఇప్పటికీ నాకు కంటికి 
కట్టినట్లుంటుంది.” 


“అవును. నేనూ చూశాను. అదుగో అక్కడ నిలబడి నేను మిమ్మల్ని పరికించాను” 
అన్నాడు మాంట్‌ క్రిస్టో, 

ఇద్దరి దృష్టీ అకస్మాత్తుగా ఓడలో ఒక వ్యక్తిపై పడింది “అరె! అక్కడ నిలబడింది 
ఆల్బర్ట్‌ కాదూ?” అన్నాడు మారెల్‌. 


“అవును. 09 


మాంట్‌ క్రిస్టో మరొకవంక చూస్తున్నాడు. మర్సిదా కంట నీరద్దుకుంటూ నిలబడి 
కుమారునికి వీడ్కోలు ఇస్తోంది. 


“మారెల్‌! నువ్వీ నగరంలో చూడవలసిన దేదైనా ఉందా?” అన్నాడు మాంట్‌ క్రిస్టో, 
“ఉంది. నా తండ్రి సమాధి దర్శించి రావాలి.” 
“సరే వెళ్లు. నేను వచ్చేవరకూ నువ్విక్కడే ఉండు.” 


మాక్సిమిలియన్‌ కనుచూపుమేర దాటి పోయేవరకూ మాంట్‌ క్రిస్తో చూశాడు. తరవాత 
చిరపరిచితమైన మార్గం వెంట పూర్వం తన తండ్రి నివసించిన ఇంటివైపు నడిచాడు. 
ఇప్పుడా ఇంటినంతనీ మాంట్‌ క్రిస్టో మర్సిదా కిచ్చాడు. 


మర్సిదా కుమారుని ఓడపై పంపి వచ్చి, ఇంటివద్ద వెనుక తోటలో ఒక చెట్టుకింద 
శిలాసనం పైకూర్చుంది. చేతులలో ముఖం దాచుకుని ఆమె వెక్కివెక్కి ఏడుస్తోంది. మాంట్‌ 
క్రిస్టో మెల్లిగా ఆమెను సమీపించాడు. అడుగుల సవ్వడి విని మర్శిదా తలెత్తి చూసింది. 
డాంటీని చూడగానే ఆమెముఖం పాలిపోయింది. నిశ్చేష్టురాలై అతనివంక తేరిపార చూడ 
నారంభించింది. డాంటీ ఆమెను చూసి నిలబడి పోయాడు. 


క్షణం గడిచిన తరవాత డాంటీ ఇలా అన్నాడు. “పోయిన సుఖాన్ని నీకు తిరిగి 
తెచ్చిపెట్టలేను మర్సిదా! కాని మిత్రుడనునయిస్తే స్వీకరిరంచగలవా?” 


“నిజంగా నాస్థితి దుర్భరంగా ఉంది డాంటీ! నేనీ ప్రపంచంలో ఏ కాకినైపోయాను. 
ఉన్న కొడుకు నన్నువిడిచిపోయాడు.” 


“ఆల్బర్ట్‌ ఉదారహృదయుడు మర్సిదా! అతను చేసిన దానిలో దోషం లేదు. నీ 
దగ్గరే ఉండిపోతే అతని జీవితం దుఃఖభాజనమైపోయేది. అతని భవిష్యజ్జీవనాన్ని అతన్నే 
నిర్మించుకోనీ. వచ్చి నిన్ను సుఖపెట్టగలడు. అతను సమర్భుడని నాకు తెలుసును” 


“ఆల్బర్ట్‌ భాగ్యవంతుడై తిరిగి రావచ్చు. కాని నాకందులో సుఖం ఉండదు. నా 
జీవితం విషవూరితమైపోయింది. నాకింకమృత్యువు దగ్గరవడింది. తొలిరోజుల్లో 
అలౌకికానందం అనుభవించిన జన్మ భూమికి నన్ను తెచ్చిన మీమేలు ఎన్నటికీ మరువలేను 


డాంటీ!” 

“మర్సిదా! నాచేతులారా నీ సౌఖ్యాన్ని నాశనం చేశాను. నా పట్ల ద్వేషం 
వపాంచవలనింది పోయి, స్నేవాం చూవుతున్నావు. దీనివల్ల నావ్యధమరింత 
అధికమౌతోంది.” 


“నీవట్ల ద్వేషమా డాంటీ? నా కుమారుని ప్రాణాలు కాపాడిన వానిపట్ల ద్వేషమా? 
చూడు. నావంక చూడు. నాకళ్ళలో చూడు ద్వేషం వీసమైనా కనపడుతున్నదా?” 


మర్సిదా సూటిగా అతనివంక చూసింది. డాంటీ ఆమె కన్నులలోతరిచి చూశాడు. 
“నాకు నీ పట్ల కోపంకూడాలేదు డాంటీ! నన్ను నేనే నిందించుకుంటున్నాను. నన్ను నేనే 
ద్వేషించుకుంటున్నాను. ఒకప్పుడు నాలో ప్రేమ ఉండేది. పరిశుద్దాంతః కరణ ఉండేది. 
అందం ఉండేది. కాని ఇప్పుడవేవీ?” 


డాంటీ ఆమెదగ్గరకు వచ్చి చేతులందుకోబోయాడు. ఆమె వారించింది “వొద్దు 
డాంటీ. నన్ను తాకవద్దు. అందరినీ శిక్షించి, అందరికంటె ఎక్కువ అపచారం చేసిన నన్ను 
రక్షించావు. నన్ను అనునయించడానికి ఇంకా నా పట్ల దయచూపబోతున్నట్లున్నావు. కాని 
వొద్దు. నేనందుకు తగను. కష్టాలతో నాతల పండిపోయింది. నా ముఖం ముడతలు 
పడిపోయింది. నువ్వో! నువ్వింకా వయసులో ఉన్నావు. నీ అందం రవంతైనా మాయలేదు. 
ఎందువల్లనంటే నువ్వెన్నడూ భగవంతుని కరుణను శంకించలేదు. నీ కష్టాలన్నిటిలోనూ 
భగవంతుడే నీకు తోడైనాడు.” 


“మర్శిదా! నీ కెందుకు ఆత్మనింద? నీ ఉత్కృష్ట ప్రకృతి ఎన్నడూ కష్టాలముందు 
వసివాడలేదు. నీవేదన చూడలేకుండా ఉన్నాను. నేనేది చేసినా భగవంతుని ఆజ్ఞ పాలించాననే 
భావిస్తున్నాను. ఇందుకు భగవంతుడే సాక్షి నీకోసం నా ప్రాణాలైనా అర్పించడానికి పదేళ్ళనుంచీ 
సిద్ధంగా ఉన్నాను. అదిభగవంతునికే తెలుసును. ఒకటిమాత్రం సగర్వంగా చెప్పుకుంటాను. 
మర్సిదా! భగవంతుడే నన్ను బ్రతకమన్నాడు. నేను బ్రతికాను. కావలసినవారందరూ నన్ను 
నాదురవస్థకు విడిచిపెట్టెశారు. అంధకార కూపంలో పధ్నాలుగేళ్ళు మగ్గిపోయాను. హఠాత్తుగా 
ఒకరోజున ఆ అంధకారంనుంచి బైటపడి అపారసంపదలకు యజమానినైనాను. ఇదంతా 
గమనిస్తే భగవంతుడే నన్ను తన కర్తవ్యనిర్వహణకు బ్రతికించి నాకీ సంపదలనూ శక్తినీ 
ప్రసాదించాడని తట్టడంలేదా? ఆనాటినుంచీ నాసుఖాన్ని, క్షేమాన్ని లక్ష్య పెట్టకుండా కర్తవ్య 
నిర్వహణకే కృషి చేశాను. నా శరీరాన్ని అనేక పరీక్షలకు లోనుచేశాను. కరుణ చంపుకొని 
అతిభీకర దృశ్యాలను చిరునవ్వుతో చూడ్డం నేర్చుకున్నాను. అన్ని ఆటంకాలను అధిగమించి 
నాలక్ష్యం సాధించాను. నన్నువంచించినవారిని శిక్షించాను.” 


“చాలు చాలు ఎడ్మండ్‌! నిన్ను గుర్తుపట్టగలిగినది నేను మాత్రమే. నిన్నూ నీ లక్ష్యాలనూ 

నేను పూర్తిగా అర్థం చేసుకున్నాను.” 
“మర్సిదా! నే నింక వెళ్లపోతున్నాను. నన్ను కోరవసిందేదీ లేదా?” 
“ఒక్కటే ఉంది డాంటీ - నా కుమారుని సుఖం.” 


“అతన్ని రక్షించమని భగవంతుని ప్రార్థించు మర్సిదా! అతనికి సుఖం 
చేకూర్చి పెట్టడానికి నేను సర్వదా కృషి చేస్తాను. కాని నీ కోసం కోరుకునేదేదీ లేదా మర్సిదా?” 


“నేను కోరుకోగలిగే దేదీ లేదు డాంటీ! నే నిపుడు రెండు సమాధుల మధ్య తిరుగాడు 
తున్నాను. నేను ప్రేమించిన ఆనాటి ఎడ్మండ్‌ డాంటీ సమాధి ఒకటి. డాంటీ చేతిలో 
మరణించిన వ్యక్తి సమాధి మరొకటి. నువ్వు విధించిన శిక్ష న్యాయమేనంటాను. కాని 
చనిపోయినవారికోసం ప్రార్థించడం నా కర్తవ్యం.” 

“ఇప్పుడు నువ్వేం చెయ్యదల్బుకున్నావు; నీ కింక ఆధారమేమిటి? కౌంట్‌ మార్సెర్స్‌ 
ఆర్జించినదానిలో సగం నీకు చెందవలసింది కూడా దానం చెయ్యడం మంచిది కాదు 
మర్చ్సిదా!?” 

“నే నది స్వీకరించలేను డాంటీ. నా కొడుకు సమ్మతించడు. నువ్వు పెళ్లినాడు 
ఇవ్వాలనుకున్న మూడు వేలూ ఉంది. అది చాలు నాకు” 


“ఆల్బర్ట్‌కి సమ్మతం కానిదేదీ నువ్వు చెయ్యవద్దు. కాని అతను నా సహాయం అంగీకరిస్తే 
నిరాకరించవుకదా.” 


“భోగవిలాసాలతో నా కింక నిమిత్తం లేదు డాంటీ! ఆధారంకోసం సహాయం పంపితే 
కాదనను.” 


“మన మింక తిరిగి కలుసుకునేదెప్పుడు?” 

మాంట్‌ క్రిస్టో హృదయభారంతో వెనుతిరిగాడు. ఎడ్వర్డ్‌ చనిపోయినది మొదలు 
అతనిలో పరివర్తన వచ్చింది. ప్రతీకారం తీసుకున్న తరవాత వెనుతిరిగి చూసేసరికి అతనికి 
అంధకారం కనపడింది. శంకా సందేహాలతన్ని పీడించసాగినాయి. అదీకాక మర్సిదాతో 
మాట్లాడిన తరవాత పూర్వ స్మృతులనేకం అతన్ని ముప్పిరిగొన్నాయి. ఆత్మనిందకు లోనై 

ఎక్కడో తనవల్ల లోపం జరిగి ఉంటుందని శంకించనారంభించాడు. ఏదో అసంతృప్తి 
హృదయాన్ని పిండనారంభించింది. గతాన్ని తరచ నారంభించాడు. భాగ్య సంపదలను 
విడనాడినప్పుడు కాని తృప్తి కలుగుదేమో ననుకున్నాడు. మెల్లిగా నడిచి రేవు చేరాడు. అక్కడే 
అతన్ని సిపాయిలు బోటెక్కించి ఇఫ్‌కోటకు తీసుకువెళ్లారు. ఒక బోటులో కోటకు 
బయలుదేరాడు. తిరిగి అతని కానాటి దృశ్యాలు కళ్ళకు కట్టాయి. దూరాన దీపం, చుట్టూ 
అంధకారం, తప్పించుకోడానికి యత్నం, సిపాయిలు అదిమి పట్టుకోడం అన్నీ జ్ఞప్తికి వచ్చి 
అతని శరీరంజలదరించింది. ముఖాన దట్టంగా చెమటపట్టింది. “మనం ఒద్దు చేరామండి” 
అని బోటువాడు చెప్పేవరకూ మాంట్‌ క్రిస్టో మేలుకోలేదు. 


ఇప్పుడా కోటలో ఖైదీల నుంచడంలేదు. దర్శనా పేక్షతో వచ్చేవారికి కోటంతా 
చూపడానికి మార్గదర్శకుల్ని ప్రభుత్వం ఏర్పాటు చేసింది. 
మాంట్‌ క్రిస్థ్టో కోటంతా తిరిగి చూశాడు. పధ్నాలుగేళ్లు తాను గడిపిన కూపాన్ని 


చూశాడు. అది అంధకార బంధురంగా ఎప్పటి మాదిరిగానే ఉంది. గోడ తవ్వి సొరంగం 
చేసినచోట మాసిక పెట్టినట్లు కొత్త రాతిపలక బిగించబడి ఉంది. 


“ఈ గదికి సంబంధించిన కథ లేవైనా ఉన్నాయా?” అని పరిచారకుని అడిగాడు. 


“ఇక్కడ జైలర్‌గా ఉన్న ఆంటోయిన్‌ నాకొక కథ చెప్పాడండి” అన్నాడు పరిచారకుడు. 
ఆంటోయిన్‌ పేరు వినేసరికి మాంట్‌ క్రిస్టో ఉలిక్కిపడ్డాడు. వెనక్కు తిరిగి ద్వారంవంక చూశాడు. 
అక్మడ జైలర్‌ ఆకారం లీలగా అతని కళ్ళకు గోచరించింది. 


“అది చెప్పమంటారా?” 

“చెప్పు. » 

“ఈ గదిలో భయంకరుడైన ఖైదీ ఒకడుండేవాడుటండి. ఈ గదికి కొద్ది దూరంలో 
మరొక గదిలో ఒక ఫాదరీ ఉండేవాడు. ఆయన పాపం పిచ్చివాడు.” 


“ఇద్దరూ కలుసుకునేవారా?” 


“కలుసుకోడానికి వీల్లేదు. కాని అందరినీ మోసపుచ్చి ఒక సొరంగం ద్వారా రెండు 
గదుల మధ్య దారి చేసుకున్నారండి.” 


“సారంగం ఎవరు తవ్వారు?” 


“ఇంకెవరు? మొదటి ఖైదీయే. అతను బలిష్టుడు. ఫాదరీ ముసలివాడు; బలహీనుడు. 
అదీకాక అతను పిచ్చివాడు. ఇంతపని చెయ్యలేడు.” 

“అంధులు” అని గొణుక్కున్నాడు మాంట్‌ క్రిస్టో. 
కథ చెప్తున్నంతసేపూ మాంట్‌ క్రిస్టోకి సర్వం తిరిగి అనుభవి స్తున్నట్లయింది. తిరిగి 
తన బాధలన్నీ జ్ఞప్తికి రాగానే మనస్సుని పీడిస్తున్న శంక అధికమయింది. 


తరవాత ఫెరయా నిర్భంధించబడినగదికి వెళ్లాడు. గోడపైపడే సూర్యకిరణాన్ని బట్టి 
కాలనిర్ణయం చేసే రేఖాచిత్రం గోడపై కనపడింది. మాంట్‌ క్రిస్టో ఫెరయాను తలుచుకుని 
కృతజ్ఞతా పూర్వకంగా శిరస్సు వంచుకున్నాడు. జేబులోనుంచి ఒక నాణెంతీసి పరిచారకుని 
చేతిలో పెట్టాడు. పరిచారకుడు సంతోషంతో అందుకుని చూశాడు. వెంటనే “ఇదేమిటి? 
మీరు పొరబడినట్లున్నారు. ఇది బంగారునాణిం” అన్నాడు. 


“లేదు. పొరబడలేదు. తీసుకో.” 

పరిచారకుడు ఆశ్చర్యపడ్డాడు. “అయితే నేను మీ కొకటివ్వగలను.” 
“ఏమిటది?” 

ఉనే చెప్పిన కథకు సంబంధించినదే.” 

“నిజంగానా? ఏమిటది?” 


“ఇటువినండి. పదిహేనేళ్లు ఒక్క గదిలో గడిపిన ఖైదీ ఏదో ఒకటి చివరి రోజున 
విడిచిపెట్టిపోతాడు. అందుకని నేనొక రోజు ఈ గోడలు తట్టిచూశాను. ఒకచోట చిన్నగూడు 
కనపడింది. అక్కడ...” 


“ఏమున్నాయి? పగ్గమా? పరికరాలా?” 

“మీకెలా తెలుసు?” అన్నాడు పరిచారకుడు తెల్లబోయి. 
"ఊహించానంతే.” 

“అవునండి. అవే. అవి కొందరికి అమ్మేశా. ఇంకానాదగ్గరొకటుంది.” 


“అదేదోతెచ్చి పెట్టు. అది నేననుకున్నదే అయితే నీకు పారితోషక మిస్తాను.” 
పరిచారకుడు పరుగు పరుగున వెళ్లాడు. మాంట్‌ క్రిస్లో పడక ఉండవలసినచోట మోకరిల్లాడు. 
“నాకుస్వేచ్చను, జ్ఞానాన్ని సంపదలను (ప్రసాదించారు. ఈ నేలలో, ఈ గోడలో, నాలో మీ 
అంశ ఇంకా మిగిలి ఉంటే, నావ్యధ తీర్చండి. నాశంక నివారించండి” అని ప్రార్థించాడు. 


పరిచారకుడు పరుగుమీద వచ్చాడు. “ఇదిగోనండి” అన్నాడు. మాంట్‌ క్రిస్టో లేచి 
అందుకున్నాడు. ఫెరయా గుడ్డపేలికలపై రచించిన గ్రంధమది. మాంట్‌ క్రిస్టో దృష్టి వెంటనే 

ఒక వాక్యం పైన పడింది “రాక్షసుల కోరలు పీకి, క్రూరమృగాలను కాల రాయగలవు, అని 
దేవుడన్నా! వీ 


“ఇదే సమాధానం” అనుకున్నాడు మాంట్‌ క్రిస్టో, సంకోచంపోయి, భారం 
తీరినట్లయింది. గుప్పెడు నాణేలు తీసి పరిచారకుని చేతిలో పెట్టాడు. 


“ఇదేమిటి? ఇదంతా నాకేనా!” 


“అవును. నువ్విప్పుడిచ్చినది అమూల్యమైనది.” మాంట్‌ క్రిస్తో ఉత్సాహంతో బోటెక్కాడు. 
ఈ మారతనికి హైదీ జ్ఞప్తికి వచ్చింది. 


మారెల్‌ను శృశానవాటికలో కలుసుకున్నాడు. “మారెల్‌! నీకిక్కడింకా ఉండాలనుందా?” 
అన్నాడు మాంట్‌ క్రిస్టో, 

“నాకు నిర్ణయించుకోగల విచక్షణ పోయింది కౌంట్‌! కాని ఇక్కడుంటే కొంత ఉపశాంతి 
కలగవచ్చు” 


“అయితే ఇక్కడే ఉండు. కాని ఏ అఘాయిత్యానికీ ఒడబడనని మాటిస్తావా?” 
“మాట ఇస్తున్నాను. అక్టోబరు 5వ తేదీ మాట మీరు మరిచి పోకండి” 


“మనుష్యుల మాటపట్ల ఇంత అవిశ్వాసం తగదు మారెల్‌! అక్టోబరు 5వ తేదీని 
మాంట్‌ క్రిస్టోద్వీపంలో నీకోసం ఎదురుచూస్తూ ఉంటాను.” 


ర్‌తి 


మాంట్‌ క్రిస్టో ప్రయాణమై మార్సేల్స్‌ నుంచి బయలుదేరిన రోజునే ఒక (ఫ్రెంచి 
దేశస్థుడు ఫ్లారెన్స్‌ నుంచి రోమ్‌ నగరం చేరుకున్నాడు. బగ్గీ దిగేముందొకసారి జేబు 
తడుముకున్నాడు. చిన్న పుస్తకమొకటి తీసి అందులోనుంచి చిన్నకాగితం మడతవిప్పి 
చూసుకున్నాడు. దానిపై మాంట్‌ క్రిస్తో సంతకం ఉంది. “ఇంకా నా దగ్గిరే ఉంది -ఫరవాలేదు” 
అనుకున్నాడు. జాగ్రత్తగా పుస్తకంలో భద్రపరిచి మళ్ళీ జేబులో పెట్టుకున్నాడు. బగ్గీ పస్త్రినీ 
హోటల్‌వద్ద ఆగింది. (ఫ్రెంచి బగ్గీలు కొత్తయిన రోమ్‌నగరంలో వేరే పనిలేని బికారులు 
కొందరు చుట్టుముట్టి చూశారు. (ఫెంచి దేశస్థుడు హోటల్‌ ప్రవేశించి ఒక గది 
ఏర్పాటుచేసుకున్నాడు. తృప్తిగా భోజనం చేసిన తరవాత థామ్సన్‌ ఎండ్‌ (ఫెంచ్‌ కంపెనీ 
కార్యాలయానికి దారి అడిగి తెలుసుకుని బయలుదేరాడు. హోటల్‌ వద్ద మూగిన బికారులు 

బగ్గీవద్దనే ఉండిపోయారు. కాని ఒకడుమాత్రం (ఫ్రెంచి దేశస్థుని అనుసరించాడు. కంపెనీ 
కార్యాలయంలో (ఫ్రెంచి దేశస్థుడు బాంకర్‌ వద్దకు వెళ్ళగా చూసి అతని ననుసరించిన వ్యక్తి 
వరండాలో గుమాస్తాల కెదురుగా ఒక బెంచిపైన కూర్చుని నిరీక్షించనారంభించాడు. 
కొంత సేపతన్ని ఎవరూ గమనించలేదు. తరవాత ఒక గుమాస్తా తలెత్తి చూశాడు. చూడగానే 
అతనికలం ఆగిపోయింది. 


“నువ్వా పెపినో?” అన్నాడు. 

“అవును.” 

“ఏంపని? ఇప్పుడు వచ్చినాయనెవరు?” 

“బారన్‌ డాంగ్లర్‌. ఎంత తీసుకుంటున్నాడో చూడు. తప్పుచెప్పేవంటే జాగ్రత్త.” 

“తప్పకుండా. ఇప్పుడే చూసివస్తాను” అంటూ గుమాస్తా లోనికివెళ్లి కొద్దిసేపట్లోనే 
వచ్చాడు. 

“బలేచేప.” అన్నాడు. 

“ఎంత? అయిదు లక్షలా! ఆరులక్షలా?” 

“అరె! నీకు తెలుసన్నమాట. అయిదులక్షలు.” 

డాంగ్లర్‌ జేబు తడుముకుంటూ తిరిగి వచ్చాడు. అతనిముఖం ఉల్లాసంతో 
కళకళలాడుతోంది. గబగబ హోటల్‌కి వెళ్ళాడు. పెపినో అతన్ననుసరించాడు. డాంగ్లర్‌ 
వెంటనే బయలుదేరాలనుకున్నాడు. కాని పోలీసుశాఖవద్దనుంచి పత్రాలు రావడం 
ఆలన్యమయింది. బయలుదేరేసరికి సాయంకాలమయింది. డాంగ్లర్‌ బగ్గీ ఎక్కితలువు 


మూసుకోగానే పెపినో వెనుక ఎక్కాడు. డాంగ్లర్‌ ముందుగా వెనిస్‌నగరం వెళ్ళాలనుకున్నాడు. 
అక్కడకూడా రావలసింది రాబట్టుకుని వియన్నా నగరంవెళ్లి అక్కడ స్థిరపడాలను కున్నాడు. 


చీకటి వడింది. బగ్గీ రోమ్‌ నగరం దాటింది. డాంగ్లర్‌ కొద్దిగా జోగడం 
మొదలుపెట్టాడు. కొంతసేపైన తరవాత బగ్గీ ఆగినట్లయింది. డాంగ్లర్‌కి మెలకువవచ్చింది. 
“ఇదేమిటి? ఇక్కడాపావెందుకు?” అన్నాడు బిగ్గరగా. ఎవరో ఇటాలియన్‌ భాషలో జవాబిచ్చారు. 
అతని కర్థం కాలేదు. తలుపు తెరిచి తల వొంచిచూశాడు. ఎవరో అతన్ని గట్టిగా లోపలికి 
గెంటారు. 


“ఇదేమిటి? ఎవరక్కడ?” అన్నాడు. జవాబులేదు డాంగ్లర్‌కి. ఆల్బర్ట్‌ చెప్పినకథ 
జ్ఞప్తికి వచ్చింది. దొంగల పాలబడలేదుకదా? 

కొంతసేపైన తరవాత తలుపు తెరుచుకుంది. ఎవరోగద్దించి ఏదో చెప్పారు. డాంగ్లర్‌కి 
అర్ధంకాలేదు. తరవాత అతన్ని మెడపట్టుకుని బైటికి లాగారు. డాంగ్లర్‌ బగ్గీదిగి నిలబడ్డాడు. 
చుట్టూ శిధిలాలు, గుట్టలు కనపడుతున్నాయి. ఇద్దరు వ్యక్తులు వచ్చి అతన్ని చీకటిలో 
నడిపించుకు వెళ్లారు. చీకటి గుహలలో వంకరదారులగుండా గోతులు, మిట్టలు దాటివెళ్లారు. 
ఒకచోట ఒక వ్యక్తి “అలెగ్జాండర్‌ జీవితం” అనే గ్రంధాన్ని కాగడాల వెలుగులో చదువుతున్నాడు. 
అతనివద్దకు తీసుకువెళ్లి డాంగ్లర్‌ని నిలబెట్టారు. “బలేవేట చిక్కిందండి” అన్నాడొకడు. 
(గంధపఠనాసక్తుడైనవ్యక్తి అడిగాడు “ఎవరతను?” 


“అతనే.” 

“ఏదీ చూపించు అతన్ని” 

డాంగ్లర్‌ ముఖానికి దగ్గరగా కాగడా తెచ్చిచూపారు. 
“సరే అతన్ని గదిలో చేర్చండి.” 


డాంగ్లర్‌ని ఒక చిన్నగదిలోకి గెంటారు. ఒక పెద్దరాతిని తొలిచి నిర్మించినదా గది. 
లోపల ఒక అరుగుపైన మేక చర్మం పరిచి ఉంది. గదిద్వారం బంధించబడింది. 

ఆల్బర్ట్‌ చెప్పినదంతా డాంగ్లర్‌ గుర్తుకు తెచ్చుకున్నాడు. (గంథం పరఠిస్తున్నవాడు 
లూగీవాంపా అనుకున్నాడు. ఆ గదిలోనే ఆల్బర్ట్‌ కూడా బంధింపబడి ఉంటాడనుకున్నాడు. 
ఆల్బర్ట్‌ని నాలుగువేలకి విడిచిపెడతామన్న దొంగలు, ఎనిమిదివేలిస్తే కాని తనను 
విడిచిపెట్టరనుకున్నాడు. ఎనిమిది వేలు పోయినా తనకాట్టే ఇబ్బంది లేదనుకున్నాడు. తన 
కింకా ఏభైలక్షల ఫప్రాంకులు పైగా మిగుల్తుంది. డాంగ్లర్‌ ఈ ఆశతోనే నిద్రపోయాడు. 


అయితే కలతపడిన నిద్ర అతనికి విశ్రాంతి నివ్వలేదు. తెల్లవారి లేచేసరికి ఒళ్ళంతా 
నొప్పులుపట్టింది. లేచి “నేనిప్పుడు ఎవరిచేతుల్లోనో బందీని” అని జ్ఞప్తికి తెచ్చుకున్నాడు. 

తరవాత జేబు తడిమి చూసుకున్నాడు. తన ధనాన్ని దొంగలు దోచుకోలేదు. 
తనవద్దనే ఉంది. థామ్సన్‌ ఎండ్‌ ఫ్రెంచి కంపెనీవారిచ్చిన ఏభైలక్షల ప్రాంకులకూ బిల్లులు 
తనదగ్గరే ఉన్నాయి. పై చిల్లర లక్షాకూడా ఉంది. “చిత్రమైన దొంగలు” అనుకున్నాడు. 
గడియారం చూసుకున్నాడు. అదీ ఉంది. ధనం అడగడానికి దొంగలు వస్తారనుకున్నాడు. 
కాని అతన్నెవరూ పలకరించలేదు. గోడ కొక చిన్నకంత ఉంది. అందులోనుంచి చూశాడు. 
కాపలాదారొకడు రొట్టెతినడం చూశాడు. 


పన్నెండు గంటలైనా అతని కెవరూ ఆహారం తీసుకురాలేదు. డాంగ్లర్‌కి రోషం 
వచ్చింది. వాళ్లు వచ్చి ఇచ్చేవరకూ ఆహారం అడగకూడదనుకున్నాడు. కంతలోనుంచి చూశాడు. 

ఈ మారు పెపినో కాపలా ఉన్నాడు. రోమ్‌ నగరంలో అతన్ని చూసినట్లు డాంగ్లర్‌కి గుర్తుకు 
వచ్చింది. పెపినో నల్లరొట్టి తింటున్నాడు. పేదలుతినే రొట్టి అంటే డాంగ్లర్‌కి అసహ్యం. 
కాని ఈ పరిస్థితిలో అదే అతని నోరూరించింది. తలుపు తట్టాడు. పెపినో రొట్టి అక్కడే 
విడిచి పెట్టి వచ్చి తలుపుతీశాడు. 


“ఇంక నాకు ఆహారం పెట్టే ఉద్దేశం లేదా మీకు?” 

“మీకాకలివేస్తున్నదా?” 

“బలే! ఆకలి వేస్తున్నదా అని అడుగుతున్నారా? నేను రొట్టినీళ్లు చూసి ఇరవై నాలుగు 
గంటలయింది.” 

“తమకేం కావాలో చెప్పండి.” 

“ఏముంది?” 

“అన్నీ ఉన్నాయి.” 

“అయితే కోడి మాంసం తెచ్చిపెట్టు.” 


పెపినో మరొక దొంగ వంక తిరిగి “అయ్యగారికి కోడి మాంసం” అని కేక పెట్టాడు. 
వెంటనే వెండి పెళ్లెంలో అప్పుడే ఉడికిన కోడి మాంసం ఒకడు తెచ్చాడు. పళ్లెం డాంగ్రర్‌ 
ముందుపెట్టాడు. డాంగ్లర్‌ కత్తితీసి మాంసం కొయ్య బోతున్నంతలో పెపినో ఆగమన్నాడు. 
“ఇక్కడ ధర చెల్లించిన తరవాత కాని ఆహారం తినరండి” అన్నాడు. 


“ఎంత? పారిస్‌లో కంటె చౌకా? గిరాకీయా ఇదిగో ఇరవై ్రాంకులు. పారిస్‌లో 
పన్నెండు ్రాంకులే.” 

“ఆగండి. ఇంకా ఇరవై తక్కువ లక్ష ఫ్రాంకులివ్వాలి మీరు.” 

“అదేమిటి? పరిహాసమా?” 

“లేదండి. ఇక్కడ అన్నిటికీ అంతే ధర.” 


“నాకు ఆకలిగా ఉంది. నాతో వేళాకోళమాడకు. నీకు కావలిస్తే ఇదిగో మరోయిరవై 
ఫ్రాంకులుంచుకో.” 


“మీరింకా నలభై తక్కువ లక్ష ప్రాంకులివ్వాలి.” 
“నేనెవరో తెలుసా? బాంకర్ని. నా దగ్గరీ బేరాలు నెగ్గవు.” 
పెపినో రెండో దొంగకి సంజ్ఞచేశాడు. అతను పళ్లెం తీసుకున్నాడు. 

“పొండి! మీరంతా పశువులు” అన్నాడు డాంగ్లర్‌. తలుపులు మూసుకున్నాయి. 
డాంగ్లర్‌ అరుగుపైన బోర్లపడి కళ్లుమూసుకున్నాడు. 


గంటగడిచేసరికి డాంగ్లర్‌కి ఆకలి పట్టతరం కాకుండా ఉంది. పెపినోని పిలిచాడు. 
తలుపులు తెరుచుకున్నాయి. 


“నన్నాకలితో చంపదల్బుకున్నారా? ఏం చెయ్యదల్బుకున్నారో చెప్పండి.” 
“అదంతా మీచేతిలోనే ఉంది.” 


“సరే కోడిమాంసానికి కొనడానికి వీలులేనంత ధరచెప్తున్నారు. రొట్టి ఇవ్వండి. దాని 
ఖరీదెంత?” 


“లక్ష మీరిచ్చింది, నలభై ప్రాంకులు.” 
“అన్నిటికీ అదేధరా?” 

“అవునండి.” 

“నన్ను చంపకూడదూ?” 


“అలా వీల్లేదండి. మీరు ఆత్మహత్య చేసుకోవాలంటే అడ్డుపెట్టం. కాని తినాలనుకుంటే 
డబ్బిచ్చి తినండి.” 


“నా దగ్గిర డబ్బులేదు, బాంక్‌ పత్రాలు తప్ప.” 


“వాటిపైనే సంతకాలు పెట్టి ఇవ్వండి. మీ దగ్గర ఏభైయ్యొక్క లక్షలున్నాయి. అంటే 
మీకు ఏభైయ్యొక్క కోళ్ళ మాంసం వస్తుంది.” 


డాంగ్లర్‌ తెల్లబోయాడు. దొంగలఎత్తు అర్థమయింది. 

“అలా కాదు. నేనిప్పుడు నీకు లక్షకి పత్రం వ్రాసి ఇస్తాను. ఆహారం పెడతారా?” 
“తప్పకుండా.” 

“ఇదిగో పత్రం మీద సంతకం చేసిస్తాను. కలం సిరాబుడ్డి తీసుకురా.” 


డాంగ్లర్‌ సంతకం చేసిచ్చాడు. థామ్సన్‌ ఎండ్‌ (ఫ్రెంచ్‌ కంపెనీవారి బాంక్‌లో లక్షా 
తీసుకోడానికి చెక్కుయిచ్చాడు. 


“ఇదిగో మీ కోడిమాంసం.” 


డాంగ్లర్‌ నిట్టూర్పుతో పళ్లెం అందుకున్నాడు. లక్షప్రాంకుల ఖరీదుకి కోడి పెట్ట 
ఆవగింజలా కనపడిందతనికి. పెపినో పత్రంతీసి జేబులో పెట్టుకున్నాడు. 

మర్నాడే డాంగ్లర్‌కి ఆకలివేసింది. రాత్రిసగం తిని సగం మిగుల్చుకున్న మాంసంతీసి 


తిన్నాడు. ఈమా రతనికి దాహం వేసింది. అయినా అడగకూడదనుకున్నాడు. నాలుక అంగుట్లో 
అంటుకుపోయేవరకూ అడగలేదు. చివరికి పిలిచి అడిగాడు. 


“సారాయి ఖరీదు సీసా పాతికవేలు” అన్నాడు పెపినో. 

“అయితే సారావద్దు. నీళ్ళే ఇయ్యి.” 

“ఇక్కడ సారాకంటె నీళ్ళకే కరువెక్కువండి.” 

“నన్నెందుకుకిలా పీడించుకు చంపుతారు? మీ ఉద్దేశం ఏమిటి? స్పష్టంగా 


చెప్పరాదా? ఏడీ! మీనాయకుణ్నిపిలు.” 


లూగీవాంపా వచ్చాడు. “నాకు కబురు పంపారెందుకు?” 

“నన్ను విడిచి పెట్టడానికెంత ధనం కావాలి.” 

“ఏభైలక్షలు.” 

డాంగ్లర్‌కి గుండెలో శూలంగుచ్చుకున్నట్లయింది. 

“నాకీ ప్రపంచంలో మిగిలినదంతా ఇదే. ఇదంతా తీసుకునేటప్పుడు నా ప్రాణం 
తియ్యరాదూ?” 

“మిమ్మల్ని చంపకూడదని మాకు ఆజ్ఞ” 

“ఎవరా ఆజ్ఞ ఇచ్చినది?” 

“మానాయకుడు.” 

“నువ్వే నాయకుడవనుకున్నానే.” 

“అవును. ఈ మనుషులందరికీ నేనే నాయకుణ్ని. నాపైన మరొక నాయకుడున్నాడు.” 
“ఆ నాయకుడే నన్నిలా చెయ్యమని చెప్పాడా?” 

“అవును.” 

“నామాట విను. పదిలక్షలు తీసుకో” 

“వీల్లేదు.” 

“ముఫ్పై, నలభై. నన్ను విడిచిపెట్టేషరతుమీద నలభైలక్షలిస్తాను.” 

“ఏభై లక్షలివ్వవలసిన దానికి నలభైలక్షలు చాలదు.” 

“అయితే అంతా తీసుకో. ముందు నన్ను చంపెయ్యి.” 

“కోపం తెచ్చుకోకండి. కోపం వల్ల ఆకలెక్కువౌతుంది. ఆకలి ఎక్కువైతే మీ ధనం 
ఇట్టే అయిపోతుంది.” 


“ఏభైలక్షలు అయిపోయిన తరవాత ఏం చేస్తారు? నేను ఆకలితో మాడి 


చావవలసిందేనా?” 
“అదే కావచ్చు.” 
“మరి నన్ను చంపనన్నావు కదా?” 
“అవును. దానికీ దీనికీ చాలా తేడా ఉంది.” 


“సరే అయితే! ఇదిచ్చి తరవాత చచ్చే బదులు ఇప్పుడే చస్తాను. చావండి. మీరంతా 
పశువులు.” 

వాంపా కోపం తెచ్చుకోలేదు. “మీచిత్తం” అంటూ వెళ్లిపోయాడు. తలుపులు మళ్లీ 
మూసుకున్నాయి. ఇంకొక నాయకుడెవరు? తనమీద పగ సాధిస్తున్నాడా? ఎందుకు? తనపైన 
అతనికి పగ ఎందుకు? డాంగ్లర్‌కి ఏమీ పాలుపోలేదు. ఆకలితో చచ్చేకంటే ఒక్క దెబ్బతో 
చచ్చిపోడం ఎంత సుఖం, అనుకున్నాడు. జీవితంలో మొట్టమొదటిసారిగా డాంగ్లర్‌ చావుకి 
భయపడ్డాడు. చావు తప్పించుకుని బ్రతకాలనేవాంఛ బలీయమయింది. 


క్రమక్రమంగా అతనిలో మానవత్వం నశించ నారంభించింది. పులి తరుముతున్న 
లేడివలె అతని చూపులు కూపంలో దారికోసం వెతక నారంభించాయి. కాని రాతిగోడలు. 
ఒకటేదారి. ఆదారిలో దొంగల కాపలా. రెండు రోజులలో అతని పట్టుదల సడలిపోయింది. 
పత్రాలపైన సంతకం చేసి ఆహారం తీసుకోనారంభించాడు. 


అది మొదలు ఇంక ఆకలితో బాధపడకూడదనుకున్నాడు. అన్నిరకాల పదార్థాలూ 
తెప్పించుకుని లోభంతో తినేశాడు. పన్నెండు రోజుల్లో ఏభైలక్షలైపోయింది. ఇంక అతని 
దగ్గర ఒక్క లక్షమాత్రం మిగిలింది. ఇప్పుడతనిలో చిత్రమైన మార్చువచ్చింది. ఏభైలక్షలు 
విలాసంగా ఖర్చు పెట్టినవాడు, మిగిలిన లక్షకీలోభించాడు. అంతకాలం భగవంతుని 
మరిచిపోయిన డాంగ్లర్‌కి భగవంతునిపై ఆశ కలిగింది. అద్భుతాలు సంభవించకూడదా, 
అనుకున్నాడు. హఠాత్తుగా పోలీసులీ దొంగల్ని కనిపెట్టలేరా? కాని అటువంటిదేమీ 
సంభవించలేదు. రెండురోజులు ఆకలిబాధ మళ్ళీ అనుభవించాడు. మూడోరోజుకి అతనికి 
కన్నులు చీకట్లు కమ్మనారంభించాయి. ఏవేవో దృశ్యాలు అతనికి పొడగట్ట నారంభించాయి. 
ఎవరో ఒకవృద్దుడు ఆకలితో నీరసించి పడక పైనుంచి లేవలేనిస్థితిలో ఉన్నట్లు అతనికితోచింది. 


నాలుగోరోజుకి అతనిలో సత్తువపూర్తిగా ఉడిగిపోయింది. లేవలేని స్థితిలో ఉన్నాడు. 
అయిదోరోజు దేకుతూ ద్వారంవద్దకు చేరాడు. పెపినో తలుపు తెరిచాడు. 

“నువ్వు క్రైస్తవుడవు కావా? సోదర మానవుని హత్యచెయ్య దల్చ్బుకున్నావా?” అన్నాడు. 

పెపినో జవాబివ్వలేదు. 

“పిలు. వాంపాని పిలు” 

వాంపావచ్చాడు. “ఏం కావాలి?” 

“ఇదిగో నా దగ్గిరున్న ఈ ఆఖరు లక్షా తీసుకో. నన్నిక్కడే పడుండనీ. రోజూ 
ఆహారంమాత్రం పెట్టు.” 

“బాధ పడుతున్నారా?” 

“బాధా? ఘోరబాధ అనుభవిస్తున్నాను.” 

“మీకంటె బాధలనుభవించినవారున్నారు.” 

“ఉండరు.” 

“ఉన్నారు. ఆకలితో మాడి చనిపోయినవారున్నారు.” 

ఆకలితో నీరసించి మూలుగుతూ లేవలేక పడుకున్న వృద్ధుడొకడు డాంగ్లర్‌ 
మనోపథంలో ప్రత్యక్షమైనాడు. “అవునవును” అన్నాడు నుదుట కొట్టుకొని. “నాకంటె బాధలు 
పడినవారున్నారు” అన్నాడు. 

“అయితే పశ్చాత్తాపం చెందుతున్నావా?” గంభీరధ్వని ద్వారంవద్ద వినవచ్చింది. 
డాంగ్లర్‌ ఉలిక్కిపడ్డాడు. చీకటిలో కన్నులు పొడుచుకుని చూశాడు. 

తడబడుతున్న మాటలతో, “దేనికి పశ్చాత్తాపం?” అన్నాడు. 

“నువ్వు చేసిన పాపాలకు.” 


“అవును. పశ్చాత్తాప పడుతున్నాను.” అంటూ గుండెలు చరుచుకుని రోదించ 
నారంభించాడు. 


“అయితే నిన్ను క్షమిస్తున్నాను” అంటూ ఆ వ్యక్తి గదిలోకి వచ్చాడు. కాగడా వెలుగతని 
ముఖంపై పడుతోంది. “ఎవరు?” అన్నాడు డాంగ్లర్‌ స్తంభితుడై “కౌంట్‌ ఆఫ్‌ మాంట్‌ క్రిస్టో.” 


“కాదు. » 
“మరెవరుమీరు?” 


“నువ్వు అవమానించి ఎవరికి ద్రోహంచేశావో నీకు గుర్తులేదా? నన్నణగదొక్కి నువ్వు 
పైకివచ్చి సంపదలు సంపాదించావు. నాతండిని ఆకలితో మలమల మాడ్చి చంపావు. 

నేను ఎడ్మండ్‌ డాంటీని. నువ్వింత చేసినా నిన్ను క్షమిస్తున్నాను.” 


డాంగ్లర్‌ డాంటీ పాదాల పైన వాలిపోయాడు. “లే” అన్నాడు డాంటీ. “నీ ప్రాణాలకింక 
ప్రమాదం లేదు. నీతో చేరి కుట్రపన్నిన వారికి ఈ పాటి అదృష్టం కూడా పట్టలేదు. ఒకడికి 
పిచ్చెత్తింది, మరొకడు చనిపోయాడు. నీదగ్గిరున్న లక్షా నువ్వేవుంచుకో. ఆస్పత్రి కివ్వవలసిన 
ఏభై లక్షలూ వారికందించాను. ఇంక ఆహారం తీసుకుని వెళ్లిపో.” 


డాంటీ వెళ్లిపోయిన వంక చూస్తూ ఉండిపోయాడు డాంగ్రర్‌. తరవాత భోజనం చేసి 
ఒంటరిగా బయలుదేరాడు. కొంత దూరం నడిచాక ఒక చిన్న యేరు కనపడింది. నీరు 
తాగడానికి యేరు దగ్గరికి వెళ్లి నీటిలో చూశాడు. అందులో తన నీడలో తెల్లగా పండిపోయిన 
తల కనపడింది. 


ర్ర్‌4 


సూర్యాస్తమయ సమయంలో మాంట్‌ క్రిస్టో ద్వీపంలో కోణాకార పర్వతశిఖరం 
క్రమక్రమంగా నల్లబడసాగింది. నీలిసముద్రం రంగులు మారసాగింది. చీకటి తెర ద్వీపంపై 
దిగజారుతున్న సమయంలో ఒక బోటు సమీపిస్తోంది. ఒక యువకుడు బోటుపైనిలబడి 
సరంగునడిగాడు. “అదేనా మాంట్‌ క్రిస్టో ద్వీపం?” 


“అవునండి.” 
“అవును. ఇదే నా తుదిగమ్యస్థానం” అని గొణుక్కున్నాడు యువకుడు. 


కొండపైన మెరుపు మెరిసినట్లయింది. తరవాత కొంతసేపటికి తుపాకి పేల్చినధ్వని 
వినవచ్చింది. 


“అదేమిటి?” 
“అది మీకు స్వాగతవచనం. మీరు స్వీకరించినట్లు తిరిగి తుపాకి కాల్చండి.” 


యువకుడు తుపాకి కాల్చాడు. హఠాత్తుగా ఒడ్డున కాగడా కనపడింది. ఎవరో 
కాగడాను చేతపట్టుకుని ఊపుతున్నారు. 


“అదేమిటి?” 


“మనం ఒడ్డెక్కవచ్చునని అది సంకేతం.” 
wm 

బోటు ఒడ్డుకు మూడుగజాలదూరంలో ఆగింది. యువకుడు నీటిలోకి దుమికాడు. 


“ఆగండాగండి” అన్నాడు సరంగు. “మానావికుని భుజమెక్కి వెళ్లండి. మీ దుస్తులు 
తడిస్తే యజమాని కోపగిస్తారు.” 


కాని యువకుడు వినలేదు. మెల్లిగా ఒడ్జెక్కాడు. ఒడ్జెక్కి చుట్టూ చీకటిలో చూశాడు. 
అతని భుజంపై చెయ్యిపడింది. యువకుడు ఉలిక్కిపడ్డాడు. 


“వేళ మించకుండా వచ్చావోయ్‌ మారెల్‌!” 
“ఓ! మీరా కౌంట్‌!” అంటూ ప్రీతిపూర్వకంగా చేతులందుకున్నాడు. 


“నీ దుస్తులు తడిసినట్లున్నాయే! మార్చుకుందుగాని రా. నీకు ప్రత్యేకంగా ఒక నివాసం 
ఏర్పాటుచేశాను. రా. అలసిపోయినట్లున్నావు. ఏమిటీ దిక్కులు చూస్తున్నావు” 

“బోటు ఏదీ? సరంగు లెక్కడ? డబ్బివ్వలేదే?” 

మాంట్‌ క్రిస్టో నవ్వాడు. “నా ద్వీపానికి వచ్చే వారివద్ద డబ్బు తీసుకోరు. సాలీనా 
వారికి డబ్బిస్తూ ఉంటాను” అన్నాడు. 


“కౌంట్‌! మీరిక్కడ నవ్వుతున్నారే! పారిస్‌లో మీరెన్నడూ ఇంత తేలికగా నవ్వడం 
చూడలేదు.” 


మాంట్‌ క్రిస్టో నుదురు ముడతలు పడింది. “నాకది జ్ఞప్తికి తేవడం మంచిదే మారెల్‌! 
నిన్ను చూడగానే కొడుకును చూసినంత ఆనందం కలిగింది. కాని మళ్లీ నేను నాకర్తవ్యాన్ని 
మరిచి పోకూడదని జ్ఞప్తికి తెచ్చావు. సౌఖ్యం క్షణభంగురమైనదనే సంగతి ఇంతలోనే 
మరిచిపోయాను.” 


“కాదు కాదు కౌంట్‌! మీరు నవ్వుతూ ఉంటేనే నాకు బాగుంది. ఎన్నికష్టాలనుభవించినా 
నవ్వగలగడం సులువేనని మీ నవ్వు చెప్తోంది నాకు.” 


“అయితే నీకింకా అనుతాపం ఉపశమించలేదన్నమాట.” 
“ఉపశమించగలదనే మీరనుకున్నారా?” 


“నేనడుగుతున్నది నీ హృదయం తరిచి చూసుకోమని మారెల్‌! జీవితం 
దుర్భరమనిపించి మృత్యువుకోసం అన్వేషించడం వేరు; ఆశ విడువక పోయినా ఫలించే 
దినం కోసం నిరీక్షించలేక విసిగిపోవడం వేరు.” 


“కౌంట్‌! ఇటు వినండి. నేను మిత్రుని సన్నిధిలో ప్రాణత్యాగం చెయ్యాలని వచ్చాను. 

నా పట్ల ఆపేక్షకలవారింకా ఉన్నారు. నా చెల్లెలుంది. అయినా నా తుది క్షణాలలో చిరునవ్వుతో, 
ప్రీతితో నావంక చూడగల మనోదార్ద్యం కల వ్యక్తి సమక్షంలో ప్రాణాలు విడవాలని నా 
కోరిక. కష్టమూ, బాధా మరిచిపోయి మృత్యువును చిరునవ్వుతో కౌగలించుకో గలననే 
మీవద్దకు వచ్చాను.” 


“మారెల్‌! నన్నింకా ఒక సందేహం బాధిసోంది. నీ కష్టాలు ఏకరువు పెట్టుకునే 


అహంకారం నీలో ఇంకాపోలేదా?” 


“నాకటువంటిదేమీలేదు. నామనస్సిప్పుడు అతిప్రశాంతంగా ఉంది. గమ్యస్థానం 
చేరిన తృప్తి నాకిప్పుడు కలుగుతోంది. ఆశ విడువవద్దని మీరిచ్చిన సలహా ఫలితమేమిటో 
మీకు తెలుసునా? ఏదో అపూర్వవిశేషం వల్ల ఇంకా నా ఆశ వలిస్తుందనే భ్రమలో 
పడిపోయాను. ఇప్పుడు మీ మాటలు వింటుంటే భ్రమంతా పటాపంచలైపోయింది. ఇంక 
ఒక్కక్షణం కూడా జీవించడం దుర్చరం. కౌంట్‌! నిశ్చింతగా నేనిప్పుడు ప్రాణత్యాగం చెయ్యడానికి 
వచ్చాను. అక్టోబరు 5 వరకూ నాకు గడువిచ్చారు. ఇప్పుడు సరిగ్గాతొమ్మిదిగంటలయింది. 
ఇంక నాకు మూడు గంటలు వ్యవధి మాత్రం ఉంది. ” 


“సరే! నీ ఇష్టప్రకారమే జరగనీ” 


మారెల్‌ మాంట్‌ క్రిస్టోని కీలుబొమ్మవలె అనుసరించాడు. చీకటిలో గుహలో 
అడుగుపెట్టగానే అతని పాదాలకింద తివాసీ తగిలింది. ఒక తలుపు తెరుచుకుంది. సుగంధ 
పరిమళం వ్యాపించింది. కాంతి ప్రసరించింది. దీపాల వెలుగులో దృశ్యాన్ని చూసి మారెల్‌ 
నిశ్చేష్టుడై నిలబడిపోయాడు. మాంట్‌ క్రిస్టో అతన్ని చెయ్యిపట్టుకుని లోనికి తీసుకువెళ్లాడు. 


మాంట్‌ క్రిస్టో ఇలా అన్నాడు: “పూర్వం నీరోచక్రవర్తి మరణశిక్ష విధించినప్పుడు 
రోమన్లు భోగవిలాసాలమధ్య ప్రాణత్యాగం చేసుకునేవారు. పుష్పాలు చల్లిన సావడిలో సుగంధ 
ద్రవ్యాల నామ్రాణిస్తూ, చల్లగా మృత్యువులోకి తేలిపోయేవారు. మనంకూడా ఈ 
మూడుగంటలసేపూ అలా ఎందుకు గడపకూడదు?” 


మారెల్‌ చిరునవ్వు నవ్వాడు ? “మీ యిష్టం. మృత్యువు మృత్యువేకాని పరిసరాలవల్ల 
మారదు. మృత్యువంటే ఏమిటి? ఈ చైతన్యం నుంచి, ఈ జీవితంనుంచి ముక్తి” 


మారెల్‌ ఒక సోఫాలో కూర్చున్నాడు. మాంట్‌ క్రిస్టో అతని కెదురుగా మరొక సోఫాలో 
కూర్చున్నాడు. చుట్టూ శిలాప్రతిమల శిరస్సులపై పళ్లెరాలనిండా పుష్పాలూ ఫలాలూ ఉన్నాయి. 
మారెల్‌ నిర్లక్ష్యంగా పరికించాడు. 

“జాలీ, ప్రేమా అనేవన్నీ మరిచిపోయి, మనిషితో మనిషివలె మాట్లాడదాం” అన్నాడు 
మారెల్‌, 


“కానీ” 


“కౌంట్‌! మీరు మరేదో లోకంనించి దిగివచ్చినట్లు నా కంటికి కనపడుతున్నారు. 
మీ వంటి జ్ఞాననిధి మరొక రెవరూ కనపడలేదు.” 


“అవును. దుఃఖమనే లోకంనించి దిగివచ్చాను.” 


“మీరేది చెప్పినా పరమవిశ్వాసంతో స్వీకరిస్తున్నాను. నన్ను జీవించాలన్నారు. 
జీవించాను. ఆశ విడవవద్దన్నారు. ఆశ విడవలేదు. మిమ్మల్ని చూస్తే మీరు మృత్యువును 
కూడా దర్శించారనిపిస్తుంది. నాకొకటి చెప్పండి. మృత్యువు యాతనతోకూడినదా?” 


మాంట్‌ క్రిస్టో జాలితో చూశాడు “అవును. యాతనామయమైనదే. ప్రాణంకోసం 
ఊగులాడే పంజరాన్ని దౌర్జన్యంతో అంతమొందించబోతే నొప్పి కలగకమానదు. ఇంత 
నొప్పితో ఈ జీవితంనుంచి నిష్మమించడం చింతించవలసినదే. అయితే అది మన దృష్టినిబట్టె 
ఉంటుంది. మనం కోరితే సహజమిత్రునివలె దర్శిస్తుంది. లేదా పరమశత్రువువలె పీడిస్తుంది. 
మున్ముందు ఎప్పుడో మానవులు మృత్యురహస్యాన్ని కనిపెట్టగలిగినప్పుడు బహుశా అది 
ఖసుషుప్తిగా మారినా మారవచ్చు.” 


రో 


“నా కిప్పుడర్థమయింది. నొప్పి లేకుండా ప్రాణత్యాగం చెయ్యగలనని నన్నిక్కడికి 


రప్పించారు. అంతేనా?” 
“అంతే. కాని మారెల్‌! నువ్వీ జీవితాన్ని విడిచిపోడానికి చింతించడంలేదా?” 
“లేదు.” 
“నన్ను విడిచిపోతున్నందుకు కూడా చింతలేదా?” 
మారెల్‌ కళ్ళనీరు నిండింది. తరవాత సంతోషసూచకంగా అతని కన్నులు 


రెపరెపలాడాయి. “కౌంట్‌! మీకు తెలుసు. కాని మీరింక ఒక్కమాట కూడా చెప్పవద్దు. నా 
బాధనింకా భారం చెయ్యకండి.” 


మాంట్‌ క్రిస్టో మనస్సులో సంకోచం పీడించనారంభించింది. “నే నితనికి సుఖం 
చేకూర్చాలని యత్నిస్తున్నాను. కాని సుఖాన్ని అనుభవించడానికి తగిన కష్టాల నితను నిజంగా 
అనుభవించాడా? ఇంతవరకూ ఇతరులకు చేసిన హానికి ప్రతిక్రియగా కొందరికి మేలు 
చేకూర్చాలనుకుంటున్నానే. ఇతనివద్ద ఇది విఫలమైతే నాగతేమిటి?” అని ఆలోచించుకున్నాడు. 
ఇలా అన్నాడు : “మారెల్‌! ఈ ప్రపంచంలో నా కెవరూ లేరు. నిన్ను కొడుకులా చూసుకోడానికి 

అలవాటుపడ్డాను. నా కొడుకును రక్షించడానికి నేను నా ప్రాణాన్నీ నా సర్వసంపదలనూ 
త్యాగంచేస్తాను. నీకంగీకారమేనా?” 


“అంటే?” 


“అంటే, నువ్వు జీవితంలో ఎట్టి అమేయసౌఖ్య విలాసాలనుభివించడం సాధ్యమో 
తెలియక (ప్రాణం త్యజించాలనుకుంటున్నావు. మారెల్‌ నావద్ద పదికోట్ల ధనముంది. అది 
నీకిస్తాను. నువ్వు ఆధనంతో ఎట్టి కోరికనైనా సరే చెల్లించుకోగలుగుతావు. నువ్వు సాధించలేని 
కార్యం ఉండదు. ప్రపంచాన్ని తలక్రిందులు చెయ్యి. లోకంలో పరివర్తన తీసుకురా. 
దుర్మార్గుడవైనా సరే జీవితాన్ని మాత్రం విడువకు.” 


“కౌంట్‌! మీ వాగ్దానం చెల్లించండి. ఇంక గంటన్నరే వ్యవధి.” 
“మారెల్‌! నా యింటిలో నా సమక్షంలోనే ఇలా చెయ్యగలవా?” 


“కౌంట్‌! అయితే నన్ను వెళ్లిపోనివ్వండి. నా కోసం కాక మీకోసం నాపట్ల ఆపేక్ష 
చూపారని భావించవలసి వస్తుంది.” 


మాంట్‌ క్రిస్టో సంకోచం తీరిపోయింది. ముఖం తేటపడింది. “సరే! నీ యిష్టమే 
నెరవేరనీ.” 


మాంట్‌ క్రిస్టో జేబులోనుంచి భరిణ ఒకటి తీశాడు. మూత తెరిచి ఒక చెంచాతో 
ఆకుపచ్చని లేహ్యం తీశాడు. “ఇదిగో! ఇదే నువ్వడిగినది, నేను వాగ్దానం చేసినది.” 


మారెల్‌ కృతజ్ఞతతో అందుకున్నాడు. మాంట్‌ క్రిస్టో మరొక చెంచాతో లేహ్యం 
తీశాడు. “అదేమిటి? మీ కెందుకది?” 


“మారెల్‌! నాకు కూడా జీవితం పట్ల విసుగు జనించింది. ఈ అవకాశంలోనే నేను 
కూడా...” 


“ఆగండి. మీకు జీవితంలో ఆశ ఉంది. విశ్వాసం ఉంది. మిమ్మల్ని (ప్రేమించే 
వారున్నారు. మీ రెందుకు నన్నునుసరించాలి? మీరు చేస్తే ఇది దోషమౌతుంది. నన్నొక్కడినే 
ఈ లోకంనుంచి నిష్మమించనివ్వండి. మీరు చేసిన మేలుగురించి ఆ లోకంలో వాలంటిన్‌కి 
చెప్తాను.” అంటూ మారెల్‌ లేహ్యం నాలుకపై వేసుకుని మెల్లిగా మింగాడు. 


ఇద్దరూ మౌనంగా కూర్చున్నారు. క్రమక్రమంగా శిలారూప సుందరుల చేతులలోని 
కాగడాల వెలుగులు చెరిగిపోనారంభించాయి. మాంట్‌ క్రిస్టో వంక చూశాడు. కాంతివంతమైన 
అతని నేత్రయుగళితప్ప మారెల్‌కి ఇంకేమీ కనపడ్డంలేదు. ఒక విధమైన విషాదభావం 

మారెల్‌ని ఆవహించింది. చేతులు నిస్సహాయంగా వ్రేలాడుతున్నాయి. చుట్టూ వస్తువులన్నీ 
దృష్టినుంచి చెరిగిపోయాయి. 


“కౌంట్‌! నేనింక చనిపోతున్నా ననుకుంటాను. మీమేలుకు కృతజ్ఞుణ్ని” అన్నాడు 
నీరసంగా. మాంట్‌ క్రిస్టో ముఖంలో స్వచ్చమైన చిరునవ్వు పొడగట్టినట్లయింది. మాంట్‌ 
క్రిస్టో ఆకారం నిలువెల్ల విస్తరించి పెరిగినట్లు మారెల్‌ దృష్టికి గోచరించింది. చిత్రమైన 
భావాలు తోచ నారంభించాయి. విచిత్రమైన రూపాలు పొడగట్ట నారంభించాయి. కన్నులు 
మూసుకుపోయినా ఆకారాలు కనపడుతూనే ఉన్నాయి. 


మాంట్‌ క్రిస్టో ప్రక్కద్వారం తెరిచాడు. వెంటనే సావడి అంతా వెలుగులో 
నిండిపోయింది. ఆ వెలుగులో ఒక అపూర్వ సుందరి మారెల్‌ దృష్టికి సాక్షాత్మరించింది. 
“ఇది స్వర్గమా?” అనుకున్నాడు మారెల్‌. ఈ దేవకాంత ఎవరు? నన్ను విడిచి వెళ్ళిపోయిన 
వాలంటిన్‌వలె ఉన్నదే! అనుకున్నాడు. మాంట్‌ క్రిస్టో చేసంజ్ఞతో ఆమెకు మారెల్‌ను చూపాడు. 
“వాలంటిన్‌! వాలంటిన్‌!” అన్నాడు మారెల్‌ సన్నగా. దీర్ధనిశ్వాసం విడిచి కన్నులు 
మూసుకున్నాడు. 

“నిన్ను పిలుస్తున్నాడు” అన్నాడు మాంట్‌ క్రిస్టో. “మృత్యువునోట బడనున్న మీ 
యిద్దరినీ రక్షించాను. ఇకనించి మీరిద్దరూ ఒకరినొకరు విడిచి ఉండ నవసరంలేదు. నేను 
చేసిన ఘోరాలకీ మధురదృశ్యం నాబాధకు ఉపశమనమిస్తుంది.” 

వాలంటిన్‌ మాంట్‌ క్రిస్టో చేతులలో వాలిపోయింది. ఆనందాతిరేకంవల్ల ఆమె 
నోటమాట రాలేదు. 

“నువ్వు ఆనందిస్తున్నట్లు చెప్పు వాలంటిన్‌! వెయ్యిసార్లు చెప్పు. నేనా మాట 
వినడానికికెంత తపిస్తున్నానో నీకు తెలియదు వాలంటిన్‌! నాకు విశ్వాసం కుదిరేవరకూ 


A » 


చెప్పు. 

“హృదయపూర్వకంగా చెప్తున్నాను కౌంట్‌! మీరు దేవలోకంనుంచి వచ్చిన దూత! 
నాకీ నాడు ఆనందం పట్టతరంకాకుండా ఉంది. మీకింకా సంకోచం తీరకపోతే అడగండి 
నా సోదరి హైదీని. మే మిద్దరం ్రాన్స్‌నించి వచ్చినది మొదలు ఈ క్షణం కోసం ఎంత 
ఆత్రుతతో నిరీక్షిస్తున్నానో ఆమె నడగండి.” 

“నీకు హైదీ అంటే ఇష్టమేనా?” అన్నాడు మాంట్‌ క్రిస్టో, 

“ఆమె నాకు ప్రాణంతో సమానం.” 


“అయితే నాకొక ఉపకారం చెయ్యగలవా వాలంటిన్‌?” 

“నేనా?నాకంత అదృష్టమా?” 

“నువ్వు హైదీని నీ సోదరని అన్నావు. ఆమెను నీవద్దనే నీసోదరివలె ఉంచగలవా? 
నాపట్ల చూపవలసిన కృతజ్ఞత, ఆపేక్ష అంతా ఆమెపట్ల చూపి ఆమెను కాపాడగలవా?” 
మాంట్‌ క్రిస్టో కంఠం గద్దదికమయింది. “ఇకనించి ఆమె ఈ లోకంలో ఒంటరి.” 


“ఒంటరా? ఎందువల్ల?” 


వెనుక నుంచి వినవచ్చిన ఈ మాటలకు మాంట్‌ క్రిస్టో ఉలిక్కిపడి చూశాడు. హైదీ 
ద్వారం వద్ద నిలబడింది. ఆమె ముఖం పాలిపోయింది. భీతితో మాంట్‌ క్రిస్టో వంక 
చూసింది. 

“అవును హైదీ. రేపటినుంచి నీకు స్వేచ్చ, స్వాతంత్ర్యం లభిస్తున్నాయి. సమాజంలో 
తగిన స్థానం నీకు లభిస్తుంది. నావల్ల నీ వృద్ధికెట్టి ఆటంకం కలగరాదని నా అభిప్రాయం. 
పాషా కుమార్తెవు నువ్వు. నీకు నీ పదవినీ, నీ సంపదల్నీ తిరిగి నీకిస్తున్నాను.” 

హైదీ కంటనీటితో చేతులెత్తి నమస్కరించింది. “అయితే మీరు నన్ను విడిచి వెళ్లి 
పోదల్చ్బుకున్నారా?” 

“హైదీ! నువ్వింకా తరుణవయస్సులో ఉన్నావు. అపురూపసుందరివి. నన్ను మరిచిపో. 
లోకంలో పొందదగిన సుఖాలనుభవించు.” 

హైదీ నిట్టూర్చింది. “సరే! మీ ఆజ్ఞశిరసావహిస్తాను.” అని వెనక్కు తిరిగింది. 


“హైదీ!” అని పిలిచింది వాలంటిన్‌. మాంట్‌ క్రిస్థో వంక తిరిగి ఇలా అంది “చూడండి 
ఆమె ఎంత పాలిపోయిందో.” 


హైదీ వెనక్కు తిరిగింది “ఇది ఆయన కెందుకు అర్ధమౌతుంది వాలంటిన్‌? ఆయన 
నాకు యజమాని. నే నాయనకు బానిసను. నన్ను నిర్లక్ష్యంచేసే హక్కు ఆయనకుంది.” 


మాంట్‌ క్రిస్టో శరీరం జలదరించింది. హైదీ వంక చూశాడు. ఇద్దరి చూపులూ 
కలిశాయి. ఆమె కన్నులలోని కాంతికి దిగ్భ్రమ చెందాడు. “ఇదేమిటి?” అని గొణిగాడు. 
“నేననుమానించినది నిజమేనా? హైదీ! నాతో ఉంటే నీకు సుఖం కొరవడదా?” 


“నేనింకా తరుణవయసులో ఉన్నాను. మీరు చేకూర్చిన ఈ మధురమయ జీవితాన్ని 
విడిచి చనిపోడం కష్టమే” 


“అంటే, నేను నిన్ను విడిచి వెళ్ళిపోతే నువ్వు...” 
“చచ్చిపోతాను. అవును. నాకింక గత్యంతరంలేదు” 

“నీకు నా సహధర్మచారిణి కావాలని కోరికుందా?” 


“వాలంటిన్‌! విను ఆ మాట! మారెల్‌ని నువ్వు పెళ్ళీ చేసుకో గలవా? జవాబు 
ఆయనకి చెప్పు.” 


మాంట్‌ క్రిస్తో హృదయం ద్రవించింది. చేతులు చాపాడు. హైదీ అతని చేతుల్లో 
వాలిపోయింది. “అవును. నాకు మీరు తప్ప ఎవరులేరు. మీరే నా జీవిత సర్వస్వం” అంది 


హైదీ. 


“నీ యిష్టమే చెల్లనీ. శత్రువులతో పోరాటంలో భగవంతుడు నాకు అమేయశక్తి 
సంపదనిచ్చాడు. ఇది నా విజయఫలం. నే చేసిన క్రియలకు నన్ను నేను శిక్షించుకో 
వాలనుకున్నాను. కాని భగవంతుడు నన్ను క్షమించి నిన్ను ప్రసాదించాడు. ఏమో! నీ ప్రేమవల్ల 
గతాన్ని మరిచిపోగలనేమో?” 


“ఏమిటది?” 


“ఇరవైయేళ్ల అనుభవంకంటె నీ నోట ఒకమాట నా కన్నులు తెరిచింది హైదీ! ఈ 
ప్రపంచంలో ఈనాడు నాకు నువ్వు తప్ప మరెవ్వరూ లేరు. నీ వల్ల తిరిగి ఈ జీవితంలో 
కొత్త బంధాలు తెచ్చుకుంటాను. నీ ద్వారా సుఖపడతాను. నీ ద్వారా కష్టాలు రుచిచూస్తాను.” 


“విన్నావా వాలంటిన్‌? నావల్ల కష్టాలా? తనకోసం ప్రాణాలర్పించడానికైనా 
వెనుదియ్యని నావల్ల కష్టాలట!” 

మాంట్‌ క్రిస్టో కన్నులుమూసుకున్నాడు. “ఇప్పుడు సత్యం బోధపడింది. ప్రతిఫలమో, 
ప్రతీకారమో భగవంతుడేది విధించినా సంతోషపూర్వకంగా అనుభవించగలను.” అంటూ 
హైదీ చెయ్యి అందుకున్నాడు. ఇద్దరూ కలిసి కాంతి ప్రసరిస్తున్న ప్రక్మగదిగుండా వెళ్లిపోయారు. 

గంటసేపు వాలంటిన్‌ మారెల్‌ని పరికిస్తూ కూర్చుంది. గంట అనంతరం మారెల్‌ 
కదిలాడు. తరవాత మెల్లిగా కన్నులు తెరిచాడు. దృష్టి సారించి తదేకంగా చూశాడు. “అయ్యో! 
మాంట్‌ క్రిస్టో నన్ను మోసంచేశారు. నేను చనిపోలేదు” అన్నాడు. మేజాపైన కత్తి కనపడింది. 
లేచి అందుకోబోయాడు. “ఆగు” అంది వాలంటిన్‌. “మేలుకో మాక్సిమిలియన్‌” అంది 
చిరునవ్వుతో. మారెల్‌ కన్నులు తళతళలాడాయి. మేజాముందు మోకరిల్లి, మాంట్‌ క్రిస్టో 
పేరు తలుచుకుంటూ (మొక్కాడు. 


మరునాడుదయం వాలంటిన్‌ మారెల్‌ కలిసి సముద్రతీరానికి నడిచారు. వాలంటిన్‌ 
తన వృత్తాతం నివేదించింది. తనగదికి రాత్రి వేళ మాంట్‌ క్రిస్థ్టో వచ్చి సవతితల్లి దుష్టచర్యల్ని 
ఎలా తెలియపరిచాడో, వాలంటిన్‌కి బెషధమిచ్చి విషప్రయోగం వల్ల ఆమె చనిపోయినట్లు 

అందరికీ తెలిసేవిధంగా ఎలా ఏర్పాటుచేశాడో, చివరికి సమాధినుంచి రాత్రి వేళతీసి తననెలా 
రక్షించాడో వివరించింది. చివరకి హైదీతో ్రాన్స్‌నించి మాంట్‌ క్రిస్టో ద్వీపానికి తనను 
చేర్చాడని చెప్పింది. 

ఇద్దరూ తీరం చేరేసరికి ఒకడు వచ్చి మారెల్‌ చేతికి లేఖ ఒకటిచ్చాడు. 

“కౌంట్‌ ఇది మీకిమ్మన్నారు.” 

మారెల్‌ లేఖవిప్పి చదివాడు. 


“మాక్సిమిలియన్‌, మీకోసం నయర్‌టైర్‌ లెగ్‌ హారన్‌లో నిరీక్షిస్తున్నారు. ఈ గుహలలో 
ఉన్న సంపదనంతనీ, పారిస్‌లో ఇంటితో సహా మీ యిద్దరికీ అరణమిస్తున్నాను. వాలంటిన్‌కి 
తండ్రి వల్ల సంక్రమించే ఆస్తినంతటినీ పేదలకు దానం చెయ్యమని ఆమెకు సలహా ఇస్తున్నాను. 
విధితో సమానంగా మానవులపై అధికారమున్నదని గర్వించి, చివరకి అహంకారం 
అణిగిపోయిన నాకోసం భగవంతుని ప్రార్థించండి. భగవంతుడు కరుణామయుడు. నా 
హృదయతాపాన్ని ఉపశమింప చేయవలసిందని భగవంతుని ప్రార్థిస్తున్నాను. లోకంలో 
సుఖమూ కష్టమూ అనేవి లేవు. మనం పోల్చి చెప్పుకోడంవల్ల అవి అలా కనపడతాయి. 
పరమ దుఃఖాన్ని అనుభవించినవారే పరమసుఖాన్ననుభవించగలరు. మృత్యువంటే 
ఎటువంటిదో రుచిచూసిన మనకి జీవితంలోని మాధుర్యం తెలుస్తుంది. మానవవిజ్ఞానం 
కొద్దిమాటలలోనే ఇమిడి ఉంది. ఆశ నెన్నడూ విడువకూడదు. ఆశ ఫలించే రోజుకోసం 
నిరీక్షించగలగాలి.” 


లేఖ ముగించి మారెల్‌ అడిగాడు 'మాంట్‌ క్రిస్టో ఎక్కడ? 
“అరుగో! దూరాన వెడుతున్న ఆ బోటులో నిలబడి మీకు సంజ్ఞచేస్తున్నారు.” 
జాగు 


మారెల్‌ అటు తిరిగి చూశాడు. దూరాన చుక్కలవలె ఒక పురుషుడు, ఒక యువతి 
గోచరించారు. మారెల్‌ ప్రతిసంజ్ఞచేశాడు. 


“తిరిగి చూడగలమా?” అని గొణిగాడు మారెల్‌. 


“ఆయన ఆఖరుమాటలే మనకాధారం” అంది వాలంటిన్‌. “ఆశ విడవనవసరం 
లేదు. ఆరోజు తప్పక వస్తుంది.” 


రెండవ భాగము సమాప్తము 


